



# برہم شرف کے پیراغ

پروفیسر احمد سعید

ایم۔ اے (تاریخ)؛ ایم۔ اے (سیاسات)

ملک انجمن العلماء الشریعہ

"التصویر" — ۶۲۔ چیمبرلین روڈ۔ لاہور



۲۹۷۶۹۹۲۲

ب ۲۸۵

۱۹۹۲۲

جملہ حقوق محفوظ

طالبین \_\_\_\_\_ مسعود و محمود

ناشر \_\_\_\_\_ الاشراف مطبوعات لاہور

تاریخ اشاعت \_\_\_\_\_ ۲۵ مئی ۱۹۷۵ء

تعداد \_\_\_\_\_ ایک ہزار

مطبع \_\_\_\_\_ مکتبہ جدید پریس لاہور

کتابت \_\_\_\_\_ محمد الیاس نقشبندی

قیمت \_\_\_\_\_ ۲۰ روپے

سرورق \_\_\_\_\_ اسلم کمال

کتاب منگوانے کا پتہ

۳۹۔ عالم کیور روڈ۔ اسلام پورہ۔ لاہور

23.2.76

مفتی محمد شفیع

25.2.50

# فہرست

نمبر شمار	عنوانات	نمبر شمار	عنوانات
۱	مفتی محمد شفیع	۸	شفیق احمد گت گوبی
۲	ڈاکٹر عبدالحی	۱۱	شیخ ثامن علی
۳	محمد یوسف بنوری	۱۲	مولانا ابرار الحق ہتھی
۴	مولانا فقیر محمد	۱۳	مولانا رسول خان
۵	خواجہ عزیز الحسن مجذوب	۱۴	مولانا کفایت اللہ
۶	مولانا مسیح اللہ خان	۱۵	مولانا حکیم عبدالحق
۷	مولانا عبدالحکیم	۱۶	مولانا شیر محمد
۸	مولانا ولی محمد بٹالوی	۱۷	مولانا عبد المجید پھرانی
۹	سید شاہ کر علی	۱۸	شاہ وصی اللہ

نمبر شمار	عنوانات	صفحہ نمبر	نمبر شمار	عنوانات
۱۹	مسعود علی ندوی	۶۰	۱۱۹	حافظ زاہد حسن
۲۰	مولانا صغیر محمد	۶۳	۱۲۱	مولوی عبدالرحمن
۲۱	قاری محمد طیب	۶۴	۱۲۳	مولانا سید مرتضیٰ حسن
۲۲	مولانا نذیر احمد کیرانوی	۶۸	۱۲۸	مولانا اشفاق الرحمن کاندھلوی
۲۳	علامہ سید سلیمان ندوی	۷۰	۱۳۳	مولانا محمد نبیہ
۲۴	مولانا سید حسن	۸۴	۱۴۱	مفتی محمد حسن
۲۵	مولانا اظہر علی	۸۶	۱۵۰	مولانا عبدالرحمن
۲۶	حافظ حبیب اللہ	۸۷	۱۵۶	مولانا مفتی واحد بخش
۲۷	شاہ لطف الرسول	۹۴	۱۶۲	مولانا عبدالودود
۲۸	حکیم بہار الدین	۹۴	۱۶۳	حکیم محمد مصطفیٰ بجنوری
۲۹	مولانا عبد الغنی پھولپوری	۹۷	۱۶۹	مولانا ریاض الحسن باغپتی
۳۰	حافظ منظر احمد ادمی	۱۰۱	۱۷۲	مفتی عبدالکریم گتھلوی
۳۱	حاجی محمد یوسف زنگونی	۱۰۳	۱۹۵	مولانا محمد اسحق بردوانی
۳۲	مولانا انوار الحسن کاکوروی	۱۰۴	۲۰۸	مولانا عبدالجبار
۳۳	سید حسن بگرامی	۱۰۹	۲۱۴	حافظ محمد طاہر
۳۴	مولانا محمود الغنی	۱۱۰	۲۱۹	مولانا محمد عیسیٰ
۳۵	مولانا سلطان محمود	۱۱۴	۲۲۱	مولوی عبدالرحمن
۳۶	مولانا احمد علی	۱۱۶	۲۲۵	مولانا بخشش احمد
۳۷	مولانا محمد موسیٰ	۱۱۷	۲۳۱	مولوی محمود الحق حق
۳۸	عبداللہ خان	۱۱۸	۲۳۴	محمد حسن علوی



صفحہ نمبر	عنوانات	نمبر شمار	صفحہ نمبر	عنوانات	نمبر شمار
۳۰۴	سعید احمد	۷۳	۲۳۵	صوفی شہاب الدین	۵۹
۳۰۵	مولانا محمد صابر امروہوی	۷۴	۲۳۶	مولانا ولی احمد	۶۰
۳۰۸	سید علی سجاد	۷۵	۲۳۷	مولانا عبدالحی سہارنپوری	۶۱
۳۱۰	مولانا محمد اللہ	۷۶	۲۴۰	مولوی منفعت علی	۶۲
۳۱۶	مولانا عبد الرشید محمود	۷۷	۲۴۵	مولانا شیر محمد	۶۳
۳۲۷	مولانا محمد جلیل	۷۸	۲۵۲	ماسٹر حاجی محمد شریف	۶۴
۳۳۱	مفتی حمید حسن	۷۹	۲۶۲	مولانا عبد الباری ندوی ✓	۶۵
۳۳۸	حافظ عرفان احمد	۸۰	۲۷۵	پروفیسر شفیق محمد قریشی	۶۶
۳۴۱	منشی محمد یعقوب	۸۱	۲۷۷	منشی عبد الصبور	۶۷
۳۴۴	حافظ عنایت علی	۸۲	۲۷۹	ماسٹر منظور احمد	۶۸
۳۴۸	مولانا خیر محمد	۸۳	۲۸۲	حافظ عبد الولی	۶۹
۳۶۱	مولانا عبد السلام	۸۴	۲۸۵	ظفر احمد تھانوی	۷۰
۳۶۵	مولانا عبد الوہاب	۸۵	۲۹۳	مولانا اسعد اللہ	۷۱
۳۶۶	مولانا نذر احمد کنالی	۸۶	۲۹۴	نجم احسن نگرانی	۷۲

حسن علی

بِسْمِ اللّٰهِ الرَّحْمٰنِ الرَّحِیْمِ

## حرفِ آغاز

خدا بھلا کرے عبدالوحید صدیقی کا جنہوں نے میری پہلی کتاب مولانا اشرف علی تھانوی اور تحریکِ انادی کی اشاعت کے وقت مجھے اس کام کی طرف متوجہ کیا۔ یہ کام اگرچہ دیکھنے میں تو معمولی نظر آتا ہے کہ حضرت حکیم الامت مولانا اشرف علی تھانوی قدس سرہ کے حلقہ خلفاء کی حیاتِ بصیرت افروز تحریر کی جائے مگر جب اس کام کو آج سے چار سال قبل شروع کیا تو اس کے سخت اور مشکل ہونے کا بخوبی علم ہو گیا۔ پہلے تو ان حلقہ مجازین کے پتے معلوم کرنا بھی کارے دار و اور جب پتے معلوم ہو گئے تو ان حضرات سے کچھ اپنے متعلق لکھوانا یہ اور بھی مشکل۔ کیونکہ حضرت قدس سرہ کی تعلیم کا بنیادی پہلو اپنے آپ کو مٹانا اور فنا کرنا ہوتا تھا۔ حقیقت یہ ہے کہ اگر اللہ تعالیٰ کی امداد اور نصرت میرے شامل حال نہ ہوتی تو یہ کام ہرگز ہرگز یا تکمیل کو نہیں پہنچ سکتا تھا۔ مثلاً مولوی منفعۃ علی صاحب رحمۃ اللہ علیہ کا جو پتہ اشرف السوانح میں چھپا ہوا ہے اسی پر خط لکھ دیا۔ اب یہ بھی معلوم نہیں تھا کہ وہ بقید حیات ہیں بھی یا نہیں۔ اب قدرتِ خداوندی ملاحظہ ہو کہ ان کے صاحبزادے پرانے مکان کو پھوڑ کر پندرہ سال قبل ایک نہایت دور دراز گوشے میں چلے گئے حسن اتفاق سے ڈاکیہ ان کو جانتا تھا تو وہ ان تک پہنچ گیا۔ ادھر اکثر حضرات اپنے حالات بتانے سے گریز کرتے رہے مگر میں بھی اپنی صند پر قائم رہا۔ ایک صاحب کو تیرہ یا چودہ خطوط لکھے مگر وہ اس پر راضی ہوتے نظر نہ آتے تھے بالآخر جب ان کو بہت ہی مجبور کیا تو فرماتے لگے کہ اچھا حالات لکھ تو دوں گا مگر ایک شرط ہے کہ آپ یاد دہانی نہ کریں یہ اور بھی بڑا مسئلہ تھا دو ماہ کے لگ بھگ گزر گئے مگر جواب محروم



ادھر شرط بھی بڑی کڑی بالآخر یہ ترکیب نکالی کہ ایک کارڈ پر صرف السلام علیکم ورحمۃ اللہ لکھ کر بھیج دیا مقصد حل ہو گیا وہ خوش بھی ہو گئے ان کی شرط بھی قائم رہی اور میرا کام بھی نکل آیا۔ جیسا کہ آپ فہرست سے ملاحظہ فرمائیں گے کہ بہت سے مجازین کے حالات رہ گئے میں نے اپنی طرف سے پوری پوری کوشش کر چھوڑی مگر کچھ حضرات کا پتہ معلوم نہ ہو سکا اور کچھ حضرات کے لواحقین کی عدم دل چسپی اور سستی کے باعث ان کے حالات شامل نہ ہو سکے اگر خدا کو منظور ہوا تو اگلے ایڈیشن میں ان کا تذکرہ بھی ہو جائے گا۔ حالات کو مرتب کرتے وقت میرے ذہن میں صرف ایک بات تھی کہ قارئین کو یہ بتلایا جائے کہ حضرت حکیم الہیہ قدس سرہ کی تعلیمات کیا تھیں اور وہ کس طرح زندگی میں انقلاب برپا کر دیتی تھی۔ حضرت قدس سرہ کی تعلیمات خالقانہ کا نقشہ اور حضرت کے ذاتی واقعات کو تحریر میں لانا دراصل یہی سب سے بڑا مقصد تھا۔ اس مواد کو جمع کرنے کے لئے مجھے کس قدر تک دودھ کرنا پڑی اس کا اندازہ آپ اس امر سے کر سکتے ہیں کہ پاکستان ہندوستان برما اور امریکہ میں بے شمار حضرات کو اس سلسلہ میں ۶۸۷۰ سے زائد خطوط تحریر کئے۔

آخر میں حضرت ڈاکٹر عبدالحی صاحب حضرت نجم بخسن صاحب گرامی حضرت مفتی محمد شفیع صاحب اور مولانا عبدالشکور صاحب کا ممنون ہوں کہ انہوں نے اس کام میں دل چسپی لی اور میرے ساتھ دل کھول کر تعاون فرمایا۔ محب کرم جناب مولانا غلام محمد صاحب شاگرد خاص حضرت علامہ سید سلیمان ندویؒ کا خصوصی طور پر شکریہ گزار ہوں کہ انہوں نے مسودہ کے بارے میں نہایت مفید مشورے دیے۔ اس کتاب کا نام بھی آپ ہی کا عطا کردہ ہے۔

پروفیسر احمد سعید  
ریسٹ انٹرنیٹ  
۱۲/۱۱/۱۹۷۵ء

# مفتی محمد شفیع

## مجاز بیعت

مفتی محمد شفیع صاحب قصبہ دیوبند میں ۱۳۱۲ھ میں پیدا ہوئے۔ دارالعلوم دیوبند میں اعلیٰ دینی تعلیم حاصل کی اور وقت کے بچیدار علماء علامہ سید انور شاہ کشمیری مولانا عزیز الرحمن عثمانی مولانا بشیر احمد عثمانی مولانا سید میاں اصغر حسین مولانا رسول خان صاحب سے شرعی تلمذ حاصل کیا۔ تعلیم سے فراغت کے بعد دارالعلوم دیوبند میں ہی علم دین کی خدمت میں مصروف ہو گئے۔ شروع ہی سے دین کی خدمت مقصد اعلیٰ قرار پائی تھی اس لئے محض ۵ روپے ماہوار وظیفہ پر دارالعلوم میں خدمات انجام دیتے رہے اور جب ۲۶ سال بعد دارالعلوم سے استعفیٰ دیا تو اس وقت مشاہیر محض ۶۵ روپے تھا حالانکہ اس دوران مدرسہ عالیہ کلکتہ سے سات سو روپے ماہوار تنخواہ کی بار بار پیش کش کی گئی

### تھانہ بھون میں پہلی حاضری

جب آپ عربی علوم کا تیسرا سال پورا کر چکے تو آپ کے والد مولانا محمد حسین صاحب آپ کو اپنے ہم سبق حضرت حکیم الامت قدس سرہ کی خدمت میں لے گئے اور آپ سے مشورہ کیا کہ کیا مفتی صاحب کو فلسفہ کی کتابیں پڑھانی جائیں یا نہیں حضرت حکیم الامت قدس سرہ نے ارشاد فرمایا ضرور پڑھو تم فلسفہ پڑھ لو گے تو تمہیں انشا اللہ اس سے کوئی ضرر نہیں پہنچے گا بلکہ اس کا فائدہ یہ ہوگا کہ اس کو پڑھ کر اس کا رد کر سکو گے۔

سب سے پہلے آپ نے حضرت شیخ الہند مولانا محمود حسن صاحب کے دست مبارک پر بیعت



کی تھی۔ یہ وہ وقت تھا کہ جب حضرت شیخ الہند مالٹا سے رہا ہو کر دیوبند تشریف لائے تھے اگرچہ مفتی صاحب زمانہ طالب علمی سے حضرت شیخ الہند کی خدمت میں حاضری کا شرف رکھتے تھے اور حضرت بھی نہایت شفقت فرماتے تھے۔ اسارت مالٹا سے پہلے دو رمضان آپ کے ساتھ تمام تراویح میں شرکت کی سعادت بھی حاصل تھی مگر اس وقت طالب علمی کی وجہ سے حضرت نے بیعت کرنا پسند نہ فرمایا تھا۔ حضرت شیخ الہند کی وفات کے بعد حضرت تھانوی قدس سرہ کی طرف رجوع کیا اور آپ کے دست مبارک پر تجرید بیعت کی اس کا ذکر خود آپ کی اپنی زبانی سنئے۔ "یوں تو احقر کو حکیم الامت سیدی حضرت مولانا اشرف علی صاحب قدس سرہ سے عقیدت و محبت کا تعلق اس وقت سے ہے جبکہ احقر نے پوری طرح ہوش بھی نہ سنبھالا تھا۔ طفولیت کے لہو و لعب موسمی متعاصد بنے ہوئے تھے کہ کیونکہ میرے والد ماجد رحمۃ اللہ علیہ حضرت گنگوہی رحمۃ اللہ علیہ کے مخصوص مرید اور تمام موجودہ بزرگوں کے بے حد معتقد تھے۔ بچپن ہی سے بزرگوں کے حالات اکثر سنایا کرتے تھے۔ جس نے دل میں بزرگوں کی عظمت و محبت کا نقش غیر محسوس طور پر کندہ کر دیا تھا۔ بالخصوص سیدی حضرت حکیم الامت قدس سرہ کے ساتھ چونکہ حضرت والد ماجد رحمۃ اللہ شریک درس اور ہم سبق رہتے تھے اور بے تکلف تعلقات نو عمری کے زمانے سے تھے۔ ان کے حالات و فضائل و مناقب اکثر بیان فرمایا کرتے تھے۔ جن میں سے چند چیزیں اس وقت یاد آئیں۔ فرماتے تھے کہ آپ کا انتظام اوقات ابتداء عمر ہی سے تھا۔ اس لئے آپ کے سب کام ہمیشہ بسہولت و عاقبت اطمینان کے ساتھ پورے ہوتے تھے کبھی نہیں دیکھا گیا کہ جس وقت میں کوئی سبق یا کرا یا مطالعہ مقرر ہو اس میں کوئی دوسرا کام کرتے ہوں یا اس کو وقت سے آگے پیچھے کرتے ہوں۔ اکثر تین یا چار سبق رہتے تھے ہر سبق کی حاضری کے نہایت پابند تھے اور اوقات مدرسہ میں جو وقت سبق سے باقی رہتا اس میں سب سبقوں کا تکرار کر لیتے۔ دوپہر کو کھانے کے بعد قیلولہ اور عصر کے بعد تفریح کے لئے کبھی جنگل کی طرف چلے جانا اور کبھی شہر میں کسی جگہ پر جا کر تقریر و وعظ یا کسی دوسرے فرقہ سے مناظرہ وغیرہ کرنا۔ اس زمانے میں نصاریٰ کے پادری اور آریہ مبلغین بکثرت پھرتے تھے ان سے بہت مرتبہ مناظرہ کیا اور احقر کہتا ہے کہ طالب علمی سے فارغ ہونے اور حضرت حاجی صاحب قدس سرہ سے تعلق کے بعد حضرت نے آج



کل کے مناظروں میں مفاسد محسوس کئے تھے اس کے بعد مطلقاً ترک کر دیا، مغرب کے بعد سے عشاء تک سب کتابوں کا مطالعہ، عشاء کے بعد متصل آرام فرمایا آخر شب میں تہجد کے لئے اٹھ جانا یہ ہمیشہ کا معمول تھا جس پر آپ طالب علمی کے زمانے سے پابندی کے ساتھ عامل تھے۔ نہ آپ کو کبھی کسی سبقت وغیرہ سے غیر حاضر دیکھا گیا اور نہ کبھی ایسا مشغول کہ رات کے سونے وغیرہ میں خلل پڑے۔ امتحان کے قریب عموماً طلباء رات کے اکثر حصے میں کتابوں کا مطالعہ اور تکرار کیا کرتے تھے، بعض اوقات مولانا بھی اول شب میں شریک ہوئے لیکن جب سونے کا وقت آتا تو یہ فرما کر اٹھ جاتے تھے کہ اب میرا وقت پورا ہو گیا۔ اس حسن نظم اور ضبط اوقات کی یہ برکت تھی کہ باوجود اور طلباء سے کم محنت کرنے کے ہمیشہ اساتذہ کی نظروں میں سب سے اعلیٰ اور مقبول رہتے تھے۔ جمعہ کے روز جمعہ کا اہتمام غسل و تبدیل لباس وغیرہ میں مشغول رہتے اور جمعہ کے بعد سب اساتذہ کی خدمت میں حاضری کا معمول تھا۔

الغرض بچپن ہی سے حضرت کے حالات و فضائل سن کر دل میں عظمت و محبت بحمد اللہ تعالیٰ قائم تھی پھر کچھ ہوش سنبھالا تو گھر میں بہشتی زیور "اصلاح الرسوم" وغیرہ حضرت کی تصانیف پڑھیں اور دیکھیں ان سے اور بھی زیادہ عقیدہ مستحید ہونگئی اسی کے ساتھ اس وقت کے دوسرے اکابر سیدی و سندھی شیخ الاسلام مفتی امام حضرت شیخ العرب والعم مولانا محمود حسن صاحب قدس سرہ اور حضرت نادرہ روزگار شیخ العلماء حضرت مولانا شاہ عبدالرحیم رائے پوری قدس سرہ وغیرہ ہم کے حالات طیبہ اور فضائل و فوائد بھی حضرت والد ماجد سے سنا کرتا تھا۔ ان سب بزرگوں سے یکساں عقیدت و محبت قلب میں پاتا تھا۔ پھر جب مدرسہ دیوبند میں عربی تعلیم کی متوسط کتابوں تک پہنچا تو حضرت شیخ الہند قدس سرہ کی خدمت میں حاضری کا شرف کبھی والد ماجد کے ساتھ اور کبھی تنہا حاصل ہوتا رہا۔ تا آنکہ حضرت اقدس رحمہ اللہ کی عظمت و محبت اس طرح قلب میں راسخ ہو گئی کہ باوجود نو عمری کے زمانہ کے اوقات اس سے جتنا وقت بچتا وہ اکثر حضرت ممدوح کی خدمت میں گزرنے لگا۔ یہ وہ زمانہ تھا جبکہ احقر بدایہ وغیرہ پڑھتا تھا۔ اسی زمانہ میں ایک دو سال حق تعالیٰ نے اس کی توفیق عطا فرمائی کہ رمضان المبارک میں پوری شب حضرت قدس سرہ کی خدمت میں رہ کر شریک تراویح رہا۔ کیونکہ حضرت اقدس کا معمول رمضان میں ہمیشہ



سے یہ تھا کہ تمام شب قرآن مجید سنا کرتے تھے۔ پہلے لوافل میں سننے کا معمول تھا۔ پھر دوسرے خدم نے شرکت کی درخواست کی تو نفل کی جماعت میں کثرت مکروہ ہونے کے سبب یہ معمول فرمایا تھا کہ فرض عشاء مسجد میں جماعت کے ساتھ ادا کر کے مکان تشریف لے آتے تھے اور تراویح مکان پر تمام رات میں پوری کی جاتی تھیں۔ حضرت اقدس کو بھی اس ناکارہ پر بے حد شفقت تھی اگر کسی روز حاضر نہ ہوا تو دریافت فرماتے تھے۔ ایک مرتبہ بخار کی وجہ سے دو روز حاضر نہ ہوا تیسرے روز جب پہنچا تو دیکھا کہ حضرت کسی جگہ جانے کے لئے کھڑے ہیں۔ معلوم ہوا کہ اسی ناکارہ کے گھر کا قصد فرمایا تھا۔ اس عرصہ میں احقر نے کئی مرتبہ عرض کیا کہ حضرت مجھے بیعت فرمائیے۔ ہمیشہ یہی فرمایا کہ طالب علمی سے فارغ ہو جاؤ جب کریں گے مگر قضا و قدر اسی عرصہ حضرت ممدوح کا قصد بیت اللہ کا ہوا اور وہاں سے قید فرنگ کے حادثہ رونما ہوئے جس کی انتہا قید مالٹا پر ہوئی اور یہ طویل و عریض مدت حضرت اقدس کی مفارقت میں گزری اس مفارقت کے زمانے میں احقر کی درسیات ۱۳۳۵ھ میں پوری ہو گئیں۔ درسیات سے فراغت کے بعد اب پھر یہ دلولہ دل میں تازہ ہوا کہ کسی شیخ سے تعلق قائم کرنا چاہیئے۔ حضرت اقدس کی اسارت و مفارقت اس وقت اور بھی زیادہ شاق و شدید محسوس ہوئی مگر کوئی امر اختیار میں نہ تھا۔ اوقات خالی ضائع ہو رہے تھے۔ حضرت والد ماجد رحمۃ اللہ علیہ نے مشورہ دیا کہ بالفعل تم اس سلسلے میں حضرت اقدس حکیم الامت قدس سرہ سے تربیت و تعلیم حاصل کرو۔ پھر بیعت اپنی خواہش کے موافق حضرت شیخ الہند رحمہ اللہ کی داپسی کے بعد ان سے کر لینا۔

مہی قصد کر کے احقر سب سے پہلے بسلسلہ تربیت ۱۳۳۶ھ میں تھانہ بھون میں حاضر ہوا اور بے کم و کاست یہی مضمون عرض کیا کہ میں نے حضرت شیخ الہند رحمہ اللہ تعالیٰ سے بیعت کی درخواست کی تھی حضرت نے فراغت از طالب علمی کے بعد وعدہ فرمایا مگر اب حضرت مالٹا میں تشریف رکھتے ہیں اور وقت خالی گزر رہا ہے۔ آپ سے اصلاح و تربیت چاہتا ہوں اس میں اگر بیعت ہونا ضروری ہو تو مجھے بیعت فرمائیں ورنہ جیسی رائے ہو، حضرت نے ارشاد فرمایا کہ نہیں بیعت تو حضرت کی داپسی پر انہیں سے کرنا البتہ اصلاح و اجابات میں سے ہے اس میں دیر نہ کرو مجھ سے جو کام ہو سکتا ہے میں

اس کے لئے حاضر ہوں۔ پھر فرمایا اب میں بتلاتا ہوں کہ اس سلسلہ میں تمہارے ذمہ کیا کام ہوگا اور میرے ذمہ کیا۔ تمہارے دو کام ہیں ایک اپنے حالات کی اطلاع دوسرے اس پر جو میں مشورہ دوں اس کا اتباع اور میرا کام یہ ہوگا کہ حالات کے مناسب جو عمل تمہارے لئے سمجھ میں آئے اس کا مشورہ دے دوں پس خلاصہ تمہارے عمل کا دو لفظ ہیں اطلاع و اتباع، پھر حضرت اقدس نے کچھ تفسیحات اور معمولات کی تلقین فرمائی اور ضروری نصائح کے بعد نصرت فرمایا۔ واپس آکر کچھ روز اسی سلسلہ میں حضرت اقدس رحمۃ اللہ علیہ سے خط و کتابت رہی مگر بہت کمی کے ساتھ کہ اس وقت تک اس طرز سے کچھ دل چسپی کم تھی کچھ تعلیم کا سلسلہ مدرسہ میں شروع کر دینے کے سبب اوقات زیادہ مشغول ہو گئے۔ اس کے بعد تھوڑے عرصہ میں حضرت شیخ الہند قدس سرہ تعالیٰ الٹا سے رہا ہو کر تشریف لائے، اب تو اپنی خواہش اور حضرت والا کی تجویز کے موافق حضرت کی خدمت میں رہنے گیا بیعت کے لئے درخواست کی تو فرمایا کیا جلدی ہے کر لیں گے پھر ایک روز چند حضرات کی بیعت حضرت نے منظور فرمائی تھی اور بعد مغرب ان کو وقت دیا تھا مجھے اطلاع ہو گئی میں بھی اس وقت پہنچ گیا مسکرا کر فرمایا تم بھی آگئے۔ بہت اچھا اور ناکارہ کو شرف بیعت سے مشرف فرمایا لیکن چونکہ زمانہ تحریکات خلافت کے زور شور کا تھا اور حضرت ان ایام میں بکثرت سفر میں رہتے تھے، پھر کچھ عرصہ دیوبند میں قیام بھی ہوا تو بیماری میں ہوا اس لئے اپنا کچھ حال عرض کرنے اور استفادہ کا وقت نہ ملا۔ یہاں تک رمضان ۱۳۳۹ھ میں حضرت اقدس نور اللہ مرقدہ اس عالم ہی سے رحلت فرما گئے حضرت کی وفات کا جو غم ساری دنیا کو تھا مجھ جیسے غلام کو زبان ہونا ناگزیر تھا لیکن اس کے ساتھ ہی ایک دوسرا غم یہ تھا کہ میں استفادہ سے محروم رہا۔ وفات کے بعد ایک مدت تک تو طبیعت پر ایسی افسردگی رہی کہ کام میں جی تھا نہ کسی کام کی ہمت اس کے بعد جب یہ حالت کچھ کم ہوئی تو اپنی فکر دامن گیر ہوئی اور اب پھر تمہانہ بھون کا عزم کیا۔ حضرت والد ماجد رحمۃ اللہ علیہ سے عرض کیا کہ آپ میرے ساتھ چلیں اور حضرت حکیم الامت (قدس سرہ) سے میرے بارے میں توجہ فرمانے کی سفارش کر دیں۔ والد صاحب کے ساتھ تھا نہ بھون حاضر ہوا اور عرض کیا کہ حضرت مجھے تصوف کا شوق تو مثل طبعی کے ہے لیکن کام کرنے کی فرصت نہ قوت کیونکہ کچھ تو خلقت ضعیف ہونے کچھ کثرت مشاغل تعلیم وغیرہ سے گھرا



ہوا ہوں اس لئے میں اپنے سے مایوس ہوں کہ اس طریق میں کوئی قدم رکھ سکوں حضرت والا نے بڑی شفقت سے فرمایا کہ تم سے یہ کس نے کہہ دیا کہ اللہ تعالیٰ کا راستہ صرف اتویا کے لئے ہے۔ منعفا کے لئے نہیں پھر فرمایا کہ بزرگوں کا مقولہ ہے ”طوبى الوصل الى الله تعالى بعد دفاس الخلاق اور یہ بھی فرمایا کہ بھلا اللہ کسی عطائی کی دوکان نہیں کہ ایک ہی دوا سب کو دے ہم تم کو ایسی چیز بتلا دیں گے جس میں نہ فرصت کی ضرورت نہ قوت کی وہ صرف دو چیزیں ہیں ایک تقویٰ کی پابندی، دوسرے لایعنی سے بچنا خواہ لایعنی کام ہو یا کلام کوئی مجلس وغیرہ پھر فرمایا بتاؤ اس میں کونسا وقت خرچ ہوگا بلکہ میرا مشاہدہ اور تجربہ یہ ہے کہ بہت سا وقت بچ جائے گا اور کچھ قوت کی ضرورت نہیں کیونکہ فرائض و واجبات تو کوئی مشکل کام نہیں۔ نوافل تم پر ہیں لازم نہیں کرتا۔ البتہ معاصی سے بچنا لازم ہے سو اس میں کچھ لگان نہیں ہوتا اور نہ کسی فرصت کی اس میں ضرورت ہے۔ ایک دو روزا حق نے قیام کیا۔ بڑی شفقت و محبت سے معاملہ فرماتے تھے اس طرز تعلیم و معاملہ شفقت نے میرے قلب کے گوشہ گوشہ کو حضرت کی محبت سے بھر دیا۔ یہ واقعہ غالباً ۱۳۴۲ یا ۱۳۴۳ء کا ہے اس کے بعد مسلسل خط و کتابت اور آمد و رفت کا سلسلہ شروع ہو گیا اور تقریباً بیس سال حضرت اقدس کی خدمت میں حاضری اور صحبت میں رہنے کی دولت حق تعالیٰ نے عطا فرمائی۔ مگر حضرت افسوس ہے کہ اپنی مثال وہی ہو گئی کہ بارہ برس (بلکہ بیس برس) دلی میں رہے بھاڑ ہی جھونکا حضرت کے کمال اور اس پر کمال شفقت میں کوئی تردد نہیں ہو سکتا لیکن اس کو کیا کئے کہ

مانداریم مشامے کہ توانست شنید

در نہ ہر دم وز داز گلشن وصلت نفحات

اپنی استعداد وہی کچھ نہ ہو اور عمل ہی کچھ نہ کریں تو کام کیسے چلے اس لئے یہ ناکارہ تو ناکارہ ہی رہا بلکہ اس کا خوف ہے کہ ایسے قطب وقت اور مرشد کمال کی صحبت حق تعالیٰ نے عطا فرما کر محبت تمام کر دی اب اپنی کوتاہی کہیں موجب وبال نہ بن جائے لیکن حضرت خواجہ عزیز الحسن مجدد صاحب رحمۃ اللہ علیہ کا ایک مصرعہ جو حضرت اکثر پڑھا کرتے تھے اور غالباً احقر کے کسی عطیہ میں بھی تحریر فرمایا تھا کچھ

موجب تسلی ہو جاتا ہے وہ یہ ہے۔ میخانہ کا محروم بھی محروم نہیں ہے اور سب سے بڑی چیز حدیث کا ارشاد ہے۔ ”ہم الجلساء لا یشقی جلسہم“ اس لئے شکر کرتا ہوں کہ حق تعالیٰ نے مجلس ہونے کی تو دولت عطا فرمائی ہے اور ان کے لئے کیا مشکل ہے کہ بھوسہ کو بھی گندم کے بھاڑ میں لگالیں، وما ذالک علی اللہ بعزیز۔

۱۳۴۹ھ میں حضرت حکیم الامت قدس سرہ نے آپ کو اپنا حجاز بیعت قرار دیا۔

### خانقاہ تھانہ بھون میں آپ کی خصوصیت

حضرت تھانوی قدس سرہ کو اللہ تعالیٰ نے حکیم الامت بنایا تھا۔ آپ اپنے مریدین اور خلفاء کی استعداد کا جائزہ لے کر ہر ایک کو اس کے مناسب ریاضت یا دوسرے دینی امور تفویض کیا کرتے تھے مفتی صاحب نے بچپن ہی سے جس ماحول میں آنکھیں وہ سرسری دینت و تقویٰ کا بے نظیر ماحول تھا جس کا اثر آپ کی زندگی کے ہر پہلو پر شروع ہی سے نمایاں تھا۔ اس لئے حکیم الامت قدس سرہ نے آپ کو اوراد و وظائف اور ریاضت و مجاہدہ میں زیادہ لگانے کی بجائے آپ کی دینی فراست ٹھوس علمی استعداد اور منجھے ہوئے خالص علمی ذوق کے پیش نظر آپ کو اکثر و بیشتر تصنیف و تالیف علمی تحقیقات اور فتویٰ وغیرہ کا کام سپرد فرمایا اسی لئے آپ کو حضرت کی تصانیف فتاویٰ اور دوسری علمی تحقیقات میں ہاتھ بٹانے کا خوب موقع ملا۔ حضرت تھانوی قدس سرہ ہر مشورہ طلب تحقیقی کام میں آپ سے مشورہ لیتے۔ اس دور کی تمام علمی تحقیقات میں آپ حضرت قدس سرہ کے ساتھ کسی نہ کسی درجہ شریک رہے بارہا ایسا ہوتا کہ حضرت تھانوی قدس سرہ کسی تصنیف کی ضرورت محسوس فرماتے لیکن مشاغل یا ضغمت کے باعث خود یہ کام نہ فرما سکتے تو یہ کام حضرت مفتی صاحب کے سپرد کر دیا جاتا مثلاً حیلہ ناجزہ اور احکام القرآن۔ ان کاموں کے لئے حضرت حکیم الامت قدس سرہ نے آپ کو تھانہ بھون بلایا اور اپنی نگرانی میں یہ کام کروایا۔ حضرت حکیم الامت قدس سرہ کے تمام خلفاء علم و عمل دیانت و تقویٰ اور اصلاح و ارشاد کے درخشاں آفتاب ہیں لیکن اپنے پیرو مشد کے علمی مزاج کو سب سے زیادہ حضرت مفتی صاحب نے اپنایا یہی وجہ ہے کہ حضرت قدس سرہ کو فتاویٰ کے بارے میں سب سے زیادہ اعتماد آپ ہی کی علمی تحقیقات پر ہوتا تھا آپ



کے فتاویٰ پر حضرت حکیم الامت کو جس قدر اعتماد تھا اس کا اندازہ اس امر سے ہو سکتا ہے کہ آپ نے کئی بار اپنے فاتی معاملات میں حضرت مفتی صاحب سے فتویٰ طلب کر کے اس پر عمل کیا۔ ایک مرتبہ کسی ذاتی معاملہ میں حضرت تھانوی نے آپ سے استغاثہ فرمایا۔ جواب ملتے پر حضرت تھانوی قدس سرہ نے خط میں تحریر فرمایا ”آپ کا فتویٰ ملا اللہ تعالیٰ آپ کی عمر و زاد کرے۔ پڑھ کر دو خوشیاں ہوئیں ایک تو اس کی کہ علم حاصل ہوا دوسری اس بات کی کہ اللہ تعالیٰ کا شکر ہے کہ میرے بعد بھی کام کرنے والے موجود ہیں“ حضرت مفتی صاحب نے اپنا رسالہ سیرت النبی صلی اللہ علیہ وسلم کے متعلق لکھ کر حضرت حکیم الامت قدس سرہ کی خدمت میں بھیجا اس کے جواب میں جو خط حضرت حکیم الامت قدس سرہ نے آپ کو تحریر فرمایا اس سے اندازہ ہوتا ہے کہ حضرت حکیم الامت قدس سرہ کے دل میں آپ کا کتنا عزت و احترام موجود تھا۔ تحریر فرمایا۔ از اشرف علی عفی عنہ السلام حکیم ورحمۃ اللہ القاب اس لئے نہیں لکھا کہ سمجھ میں نہیں آیا کہ آپ کے والد ماجد صاحب کے تعلق اخوة پر نظر کر کے تو عزیزم لکھنے کو جی چاہتا ہے مگر آپ کے کمالات کو دیکھ کر اس لکھنے کو بے ادبی سمجھا اور اگر کمالات پر نظر کے اس سے بڑھا کر لکھوں تو حضرت استاذی مولانا محمد یعقوب کا ملفوظ مبارک اس سے روکتا تھا۔ ارشاد فرمایا کہ زیادہ تعظیمی الفاظ اپنے مخصوصین کو لکھنا موہم اجنبیت ہے اس کو بھی دل گوارا نہ کرتا تھا۔“

فتاویٰ دارالعلوم دیوبند۔ اسلام کا نظام اراضی۔ ختم نبوت۔ حیلہ ناجزہ۔ احکام القرآن۔ تفسیر معارف القرآن۔ آلات جدیدہ۔ اذان شرعیہ۔ اصول اللغۃ اور اسلامی معاشیات آپ کے علم و فن کی دلیل ہیں۔

# ڈاکٹر عبدالحی

## مجاز بیعت

حضرت ڈاکٹر عبدالحی صاحب کی پیدائش ۱۸۹۸ء میں ہوئی۔ آپ کے اجداد میں منشی نادر حسین صاحب علم و ادب میں ایک خاص مقام رکھتے تھے۔ دنیوی و علمی وجاہت کے علاوہ اللہ تعالیٰ نے انہیں نعمت دینی و باطنی سے بھی نوازا تھا وہ مشہور بزرگی حضرت شاہ غلام رسول صاحب رسول ناکا پوری رحمۃ اللہ علیہ کے مرید خاص اور مجازین میں سے تھے۔ ان ہی منشی نادر حسین صاحب کی صاحبزادی حضرت ڈاکٹر صاحب کی دادی تھیں۔ آپ کے جدا مجد مولوی کاظم حسین صاحب بڑے صاحب علم صاحب دل صاحب باطن اور صاحب تاثیر و تاثر بزرگ تھے۔ مولوی کاظم حسین صاحب مولانا شاہ ابوالخیر صاحب مجددی رحمۃ اللہ علیہ کے مرید تربیت کردہ اور مجازین میں سے تھے۔ ان کے صاحب باطن اور ذی تاثر ہونے کا ایک واقعہ یہ ہے کہ ایک بار حضرت حکیم الامت قدس سرہ کالپی کاظم حسین صاحب کے وطن اقامت تشریف لے گئے اور ان ہی کے مہمان ہوئے۔ ایک نشست میں حضرت تھانوی کے بالکل سامنے مولوی کاظم حسین بیٹھے ہوئے تھے ان کے پیچھے خواجہ عزیز الحسن مجذوب بیٹھے تھے مگر کاظم حسین صاحب کو اس کا علم نہ تھا کہ خواجہ صاحب ان کے پس پشت بیٹھے ہیں۔ حضرت تھانوی کے ملفوظات ہو رہے تھے کہ دفعۃً مولوی کاظم حسین صاحب گھبرا کر بول اٹھے کہ خواجہ صاحب آپ پیچھے کیوں بیٹھے ہیں حضرت کی توجہ آپ پر ہو رہی ہے اور میں بیچ میں پڑ گیا ہوں۔ میرا دل بے قابو ہوا جاتا ہے۔ یہ ان کے ذی تاثر ہونے کی ایک مثال ہے۔



حضرت ڈاکٹر صاحب نے ابتدائی تعلیم کے بعد صرف دوا اور فارسی درسیات کی تکمیل ہوئی  
کاظم حسین صاحب کی زیر نگرانی کی۔ اس کے بعد انگریزی تعلیم کی طرف توجہ ہوئی۔ کانپور میں سکول کی  
تعلیم حاصل کرنے کے بعد ایم اے اور کالج علی گڑھ سے بی اے کیا لکھنؤ یونیورسٹی سے قانون کی سند حاصل کیا  
حضرت تھانوی سے تعلق

حضرت تھانوی قدس سرہ سے کس طرح تعلق پیدا ہوا۔ اس کا تذکرہ خود ان کی اپنی زبانی سن  
لیجئے ”حضرت خواجہ عزیز الحسن مجذوب رحمۃ اللہ علیہ حقیقت میں ہمارے محسن و رہنما ہیں ۱۹۱۲ء  
میں آپ کانپور میں ڈپٹی کلکٹری کے عہدہ پر فائز تھے تو میرے خسر ڈپٹی علی سجاد صاحب مدظلہ وہیں نائب  
تھیں۔ یہ دونوں صاحب علی گڑھ کالج میں ہم جماعت بھی تھے اور بے تکلفی اور محبت کا تعلق  
بھی تھا۔ کانپور کے دوران قیام میں روزانہ علی سجاد صاحب سے ملنے آیا کرتے تھے اور دیرین نشست  
رہتی۔ اس نشست میں حضرت خواجہ صاحب حضرت حکیم الامت قدس سرہ کا تذکرہ بڑے والہانہ انداز  
میں فرمایا کرتے تھے اور اپنے اشعار بھی بڑے ذوق و شوق کے ساتھ سنایا کرتے تھے۔ انہیں تاثرات  
کے تحت میں علی سجاد صاحب اور حضرت اقدس رحمۃ اللہ علیہ میں خط و کتابت شروع ہو گئی پھر حضرت  
خواجہ صاحب رحمۃ اللہ علیہ ہی کی تحریک پر حضرت والا رحمۃ اللہ علیہ کاپی تشریف لے گئے رکابی ضلع  
جائوں۔ جھانسی۔ یو۔ پی کسی زمانے میں ہم لوگوں کا عارضی وطن تھا، چنانچہ حکیم جنوری ۱۹۱۸ء کو حضرت  
کا وعظ موسوم بہ ”الکاف“ ہمارے ہی مکان پر ہوا تھا۔ ہمارے خاندان کے کم و بیش بیس بچے  
افراد نے شرف بیعت حاصل کیا جس میں بوڑھے جوان عورت مرد حتیٰ کہ ملازم تک شامل تھے۔  
بعد میں حضرت والا رحمۃ اللہ علیہ اکثر فرمایا کرتے تھے کہ اس خاندان پر مجھ کو بڑا اعتماد ہے۔ اس  
زمانے میں میں اسکول کا طالب علم تھا اور میں سب کے ساتھ بیعت نہیں ہوا تھا۔ پھر ۱۹۱۸ء میں  
بعض تعلیم علی گڑھ چلا گیا اور وہاں پانچ سال تعلیم حاصل کرتا رہا۔ پھر ۱۹۲۵ء میں لکھنؤ یونیورسٹی  
سے قانون کی ڈگری حاصل کی۔ اس تمام زمانہ طالب علمی میں حضرت والا کو صرف امتحان میں پاس  
ہونے کے لئے دعا کے لئے خط لکھا کرتا تھا لیکن جب میں قانون کے آخری سال میں تھا۔ میں نے

پہلی بار حضرت والا کو اس مضمون کا خط لکھا کہ اب تک تو میں صرف امتحان میں کامیابی کے لئے دعا کے واسطے خط لکھتا رہا ہوں لیکن اب درخواست کرتا ہوں کہ حضرت اب مجھے ایسی راہ پر لگادیں جس سے تزکیہ نفس حاصل ہو اور اللہ اور اللہ کے رسول کی محبت دل میں پیدا ہو اس پر حضرت والا نے تحریر فرمایا۔ کیا خوب۔ قانون کی تعلیم اور ایسے خیالات اس پر میں نے عرض کیا کہ اگر مقصود تعلیم قانون کے ساتھ حاصل نہیں ہو سکتا تو میں آج ہی اس کو ترک کرنے کے لئے تیار ہوں۔ اس پر حضرت والا نے تحریر فرمایا میں فتویٰ تو نہیں دیتا لیکن تعلیم سے فراغت کے بعد مجھ سے زبانی بات کر لیں۔ چنانچہ ۱۹۲۶ء میں امتحان پاس کر لینے کے بعد حجب میں تھانہ بھون حاضر ہوا (اس سے قبل بھی چند بار حاضری کا اتفاق ہو چکا تھا) تو میں نے حضرت سے عرض کیا کہ تعلیم قانون کے متعلق عند الملاقا زبانی گفتگو کے لئے تحریر فرمایا تھا اس پر حضرت نے بے ساختہ فرمایا کہ مجھے تو صرف یہی کہنا تھا کہ تارک الوکالت ہونا بہتر ہے بہ نسبت متروک الوکالت ہونے سے بس اس وقت حضرت نے اسی قدر فرمایا میں نے دل میں سوچا کہ ابھی تو میں نے وکالت شروع بھی نہیں کی پھر تارک اور متروک کے کیا معنی مگر قلندر آنچہ گوید دیدہ گوید۔ ۲۰ اگست ۱۹۲۷ء کو میں تھانہ بھون حاضر ہوا تھا اس وقت حضرت والا نے ازراہ شفقت بیعت فرمایا تھا یہ میری زندگی کا سب سے زیادہ محترم اور سعادت کبریٰ کا دن تھا۔ اللہم لک الحمد و لک الشکر اکثر اذناً۔ پھر اس کے بعد میں نے دس سال وکالت کی مگر اس تمام مدت میں وکالت سے قطعاً مناسبت پیدا نہیں ہوئی بلکہ تمام وقت تکدر تلخیوں اور ناگواری ہی میں گذرا۔

چونکہ میرے خاندان کے اکثر افراد کو ہومیوپیتھک سے دل چسپی تھی اور شغل بھی یہی تھا اس لئے مجھے بھی اس طریقہ علاج کی طرف کچھ نہ کچھ توجہ ضرور رہی اور حصول فن کے لئے کچھ مناسبت بھی رہی اور کچھ مواقع بھی ملتے رہے اس کے متعلق میں نے حضرت والا رحمۃ اللہ علیہ کو مطلع بھی کر دیا تھا۔

خدا وادبات ہے کہ ۱۹۳۵ء کے آخر میں کچھ ایسے اتفاقات اور حالات رونما ہوئے کہ



مجھ کو سلسلہ وکالت کے قائم رکھنے میں شدید ترقی پیدا ہو گیا۔ بالآخر حضرت والارحمۃ اللہ علیہ کا کچھ صریح ایما پا کر اور اپنے ایک عزیز ہومیوپیتھک ڈاکٹر کی ترغیب و تحریک اور معاونت حاصل ہونے پر میں نے ستمبر ۱۹۳۵ء میں قطعی فیصلے کے ساتھ وکالت کو ختم کر دیا اور جنوری ۱۹۳۶ء سے توکل علی اللہ یعنی باضابطہ اور مستقلاً ہومیوپیتھک پریکٹس شروع کر دی اور اس امر کی اطلاع اسی وقت حضرت والارحمۃ اللہ علیہ کی خدمت میں پیش کر دی جس کے جواب میں حضرت والارحمۃ اللہ علیہ نے جو بات میرے دہم و گمان میں بھی کبھی نہیں آئی تھی یہ عنوان بشارت یوں ارقام فرمائی۔

### بشارت

میں نے سابقہ الثابہ میں مجازین صحبت کے ذکر کے ساتھ یہ بھی لکھا ہے کہ مجھ کو ان صاحبوں کے متعلق بعض حالات کا انتظار ہے اگر وہ حالات رونما ہو گئے تو ان کو مجازین بیعت میں داخل کروں گا اور یہ حالات ہر ایک میں جدا جدا ہیں۔ آپ کے لئے ترک وکالت کا انتظار تھا جو بحمد اللہ واقع ہو گیا اس لئے آپ کو مجازین بیعت میں داخل کر کے توکل علی اللہ اجازت دیتا ہوں کہ آپ بیعت طالبین کو کیا کریں۔ ذالک فضل اللہ یوتیہ من یشاء واللہ ذوالفضل العظیم حضرت والارحمۃ اللہ کی یہ مبارک تحریر پڑھ کر دفعتاً دل و دماغ پر ایک سکتے کی سی کیفیت طاری ہو گئی۔ کچھ عجیب طرح کی شرم و ندامت کی کیفیت تھی اور بڑا ہی حیرت و استعجاب کا عالم رہا میں ہمیشہ سمجھا کرتا تھا کہ خلافت اور بیعت کے منصب کے وہ لوگ اہل ہوتے ہونگے جو شیخ کی تعلیم و تربیت اور نفس کے مجاہدات و ریاضات اور تزکیہ نفس کے اعلیٰ مقام پر فائز ہوتے ہوں گے اور ان کی استعداد باطنی نہایت قوی مجتلا اور مصفی ہوتی ہوگی اور جن پر اللہ تعالیٰ کی معرفت اور محبت و حکمت کے دروازے کھل جاتے ہوں گے۔ یہ بات یقیناً اپنے مقام پر بالکل صحیح اور مستند ہے۔ یہ خیالات و محسوسات میرے لئے عقدہ لایحل بن گئے۔ اپنے تمام حالات باطنی و دفعتاً پیش نظر ہو گئے میری زندگی مشاغل روزمرہ کے اشغال اور تعلقات دنیوی سے ہمیشہ پرانندہ اور بدحواس زندگی رہی نہ کبھی معمولات کی پابندی رہی اور نہ کبھی اوراد و وظائف کا اہتمام رہا مگر یہ حضرت حکیم الامت مجدد

ملت قدس سرہ کا انداز و اعجاز تعلیم و تربیت ایسا ہی عجیب و غریب تھا کہ اس زمانے کے سالکین کی اہلیت و استعداد باطنی کو دیکھتے ہوئے اور دین کی ضرورتوں اور تقاضوں کا لحاظ رکھتے ہوئے اور معاشی ماحول میں روز افزوں فسق و فجور اور الحاد کی زیادتی کے اندیشے جات کو سامنے رکھتے ہوئے سالکین کے تزکیہ نفس اور اصلاح باطن اور تعلق مع اللہ اتباع شریعت اور سنت کی اہمیت اور عظمت کے پیدا کرنے کے لئے ایسی سہل الحصول تدابیر تجویز فرماتے تھے اور اپنے معجزانہ اور الہامانہ عظم اور محفوظات سے سالکین کے دلوں میں خاطر خواہ انقلاب عظیم پیدا فرمادیتے تھے اس دور میں مجددیت کا منصب حضرت کے لئے خاص الخاص ہے جس کو ہر عقیدے اور مسلک کے لوگ تسلیم کرنے پر مجبور ہیں حضرت اس عصر کے امام تصوف اور مجتہد طریقت تھے حضرت کے فیضان توجہ سے جانے کتنے رہروان طریق اور بھویائے حق بلا کسی کاؤ کاوش کے بسہولت تمام منزل مقصود پر پہنچ کر فائز المرام ہو گئے۔

حضرت والا رحمۃ اللہ علیہ سے میرا تعلق بیعت حضرت کی وفات تک سترہ سال رہا۔ اس عرصہ میں میں نے التزاماً اپنے حالات کا عریضہ ہر ہفتہ ارسال خدمت کیا ہے۔ اس القرام میں الحمد للہ کبھی ناغہ نہیں ہوا اس کے علاوہ الحمد للہ میری بڑی خوش نصیبی اور سعادت کیری کا سرمایہ یہ ہے کہ اکثر حضرت والا کی تقریریں اور وعظ بالمشاقہ سُننے ہیں اور مجلس محفوظات میں بقدر اپنی فرصت اور گنجائش وقت کے اکثر شریک رہا ہوں اور مختلف تقریبات میں بھی شرکت کا اتفاق ہوا ہے۔ حضرت کے ساتھ سفر بھی کیا ہے اور حضرت کے دولت کدہ پر مہمان خصوصی رہنے کی بھی سعادت نصیب ہوئی ہے اور حضرت کے خوانِ کرم پر تنہا بھی کھانے کی سرفرازی حاصل ہوئی اور دعوتوں میں بھی شرکت کی مشتمل نصیب ہوئی ہیں۔ حضرت کی خدمت میں اکثر جوہرے پیش کئے ہیں ان کو شرف قبولیت عطا ہوا ہے اور حضرت رحمۃ اللہ علیہ نے اپنی شفقت بزرگانہ اور محبت مربیانہ سے اس ذرہ ناچیز کو اپنے عطایا تبرکات سے بھی سرفراز فرمایا ہے مجلسوں میں بھی حضرت کی توجہات خاص کا اکثر



ایں سعادت بزور بار و نیست  
تواند بخشد خدائے بخشندہ

میری قسمت کی یہ بھی معراج سعادت ہے کہ مرض الموت کے آخری ایام میں حضرت والا قدس سرہ العزیز نے از خود مجھ سے ہومیو پیتھک علاج کی خواہش ظاہر فرمائی اور میں دن تک ہومیو پیتھک علاج جاری رہا۔ حضرت والا رحمۃ اللہ علیہ نے علاج شروع ہونے پر پہلے ہی مجھ سے یہ فرمایا کہ تم اطمینان سے علاج کرو انجام مجھے معلوم ہے اور دوران علاج ایک ایسی بات فرمائی جس سے میرے دل و جان میں ایک ارتعاشی کیفیت پیدا ہو گئی جس کے شرح و بیان کے لئے میری تمام قوت اظہار آج تک عاجز و قاصر ہے۔ بس اسی قدر ممکن ہے کہ واقعہ تحریر کردوں اور کیفیات کا توجہ اپنے دل ہی میں رہنے دوں۔ دوران علاج ایک دن تنہائی میں مجھ کو بلا کر فرمایا کہ بھائی مجھ سے پرہیزی غذا نہیں کھاتے بنتیں میں نے عرض کیا کہ حضرت چونکہ اسہال بعدی میں حضرت کے ضعف اور مرض کے لحاظ سے ہلکی اور زود ہضم غذا میں ہی تجویز کی جاسکتی ہیں۔ فرمایا۔ جی ہاں۔ ساری مشق اور احتیاط پر ہنر ہمارے ہی لئے ہے ہم نے تو تم سے کوئی پرہیز کرایا نہیں صرف معمولی نوک پاک درست کر کے جانے کہاں سے کہاں پہنچا دیا۔ خیر۔ اب کچھ تو غذا میں وسعت ہونا چاہیئے۔ میرے اوپر جو کیفیت شرم ونداشت اور رعب کی طاری تھی مجھ سے کچھ جواب ہی نہ بن پڑا۔ میں نے عرض کیا حضرت اپنے مرغوبات کا اظہار فرمادیں۔ فرمایا بھائی میں تو دیہاتی ہوں مجھ کو تیل کی تلی ہوئی چیزیں ہی بڑے وغیرہ پسند ہیں خیر اچھا نہ سہی۔ انٹے کھا سکتا ہوں۔ چائے پی سکتا ہوں۔ میں نے عرض کیا جی ہاں فرمایا کس تعداد میں کس مقدار میں۔ میں نے مؤدبانہ عرض کر دیا کہ حضرت کی جس قدر بھی خواہش ہو میں دن کے بعد حضرت کی ایک سابق مزاج دان طیب تشریف لے آئے اور حضرت کے بیمار سے انہوں نے علاج اپنے ہاتھ میں لے لیا لیکن حضرت کا کمال اور دل نوازی دیکھتے ایک پرچہ تحریر فرما کر مجھے دیا جس میں لکھا تھا کہ چونکہ حکیم صاحب میرے پرانے طبیب ہیں اور دوا پر ہنر کا صحیح اندازہ رکھتے ہیں۔ اس لئے میں نے اُن کے اصرار پر ان کا علاج شروع کر دیا ہے۔ آپ اپنے طور پر کچھ اور خیال نہ فرمادیں۔ فقط

مختصر یہ کہ اس وقت میری جو موجودہ حالت ظاہری و باطنی ہے اور اللہ تعالیٰ کے تمام تر  
 انعامات و احسانات جو میرے شان حال ہیں حضرت والا رحمۃ اللہ علیہ کی نسبت کا کرشمہ ہے ۔  
 عارفی پیر مغاں نے ایسی کچھ ڈالی نظر  
 میری ہستی منظر اعجاز ہو کر رہ گئی  
 یا پھر تحریف نعمت پر یہ عرض کرتا ہوں۔

باریاب مجلس اشرف رہا ہوں عارفی  
 یہ شرف میرے لئے سرمایہ صد ناز ہے  
 دیکھتے ہیں مجھ کو عزت کی نگاہ سے اہل دل  
 اللہ اللہ ان کی نسبت میں بھی کیا اعجاز ہے

سب کا خلاصہ یہ ہے ۔

کیمیائست عجب بندگی سپہ مغاں  
 خاک او گشتم و چندی در جانم دادند

اب دعا یہ ہے کہ اے اللہ بغیر کسی استحقاق کے جب آپ نے محض اپنے فضل و کرم سے  
 اپنے ایسے مقبول برگزیدہ اور مقرب بندے سے وابستہ فرمایا ہے تو اے اللہ اس زندگی میں اس نسبت  
 گرامی کے مدد تے میں حضرت مرشد شیخ کے صحیح ذوق و صحیح مسلک کی اتباع کامل و دائمی و  
 راسخ عطا فرمائیں اور انہی کی وابستگی میں مشورہ فرمائیے اور اپنے محبوب نبی کریم رحمۃ اللعالمین  
 شفیع المدین صلی اللہ علیہ وسلم کی شفاعت کبریٰ نصیب فرمائیے اور اپنی رضائے کاملہ کا  
 موزونہ فرمائیے اور حضرت حکیم الامت مولانا تھانوی قدس سرہ العزیز کے فیوض و برکات ان کی  
 تصانیف و مواظبت کے ذریعہ سے تمام امت مسلمہ کو مستفیض فرمائیے ۔



# مولانا محمد یوسف بنوری

## مجازِ صحبت

مولانا محمد یوسف بن مولانا سید محمد زکریا پشاور کے ایک گاؤں میں ۶ ربیع الثانی ۱۳۲۶ء میں پیدا ہوئے چونکہ آپ کے عزیزوں میں بعض خاندان کابل میں آباد تھے اس لئے آپ کی ابتدائی زندگی پشاور شہر اور افغانستان میں گزری۔ بسم اللہ کابل کے ایک مکتب میں ہوئی اور قرآن کریم اور دینی علوم کی ابتدائی اور ثانوی تعلیم پشاور اور افغانستان کے جید علماء سے حاصل کی۔ اس کے بعد آپ نے اعلیٰ تعلیم کے لئے دارالعلوم دیوبند کا رخ کیا۔ وہاں دو سال علوم کی اعلیٰ تعلیم کے بعد جب حضرت مولانا محمد انور شاہ کشمیری دارالعلوم دیوبند سے کنارہ کش ہو گئے تو اساتذہ اور طلباء کا جو قافلہ ان کے ہمراہ ڈابھیل ضلع سورت گیا تھا۔ آپ بھی اس قافلہ کے ایک فرد تھے۔

دورہ حدیث کی آخری سند حضرت مولانا محمد انور شاہ رحمۃ اللہ علیہ سے جامعہ اسلامیہ ڈابھیل میں حاصل کی۔ مولانا محمد انور شاہ کشمیری اور شیخ الاسلام مولانا شبیر احمد عثمانی جیسے اساتذہ کے تلمذ اور رفاقت نے آپ کے علوم کو چار چاند لگا دیے۔ دارالعلوم دیوبند ہی کی سرزمین میں آپ کو مولانا محمد انور شاہ رحمۃ اللہ علیہ سے موطا مالک میں شرف تلمذ اور استفادہ کا موقع ملا تھا اور ان سے خصوصی تعلق پیدا ہو گیا تھا اس لئے ڈابھیل میں سرمایہ اور ششماہی امتحانات کے پرچے اساتذہ نے دیکھنے کے بعد مشورہ مولانا شبیر احمد عثمانی صاحب سالانہ اور آخری امتحان سے قبل ہی آپ کا بعدہ مدرس جامعہ اسلامیہ ڈابھیل میں تقرر ہو گیا تھا۔ ادھر حضرت شاہ صاحب نے آپ سے فرما دیا تھا کہ میں

تمہیں اپنے ساتھ ملحق کر دوں گا“ یہ مبارک الفاظ ایسے ہی فرمائے تھے اس لئے ان کو باقی رکھا گیا، مقصد یہ تھا کہ تم میرے ساتھ رہو گے اور علمی مسودات کی تبیض و ترتیب میں میرے ساتھ کام کرو گے چنانچہ فراغت کے بعد شعبان ۱۳۴۶ھ جسے جمادی الاول ۱۳۴۸ھ تک آپ حضرت شاہ صاحب کی خدمت میں رہے اور مختلف موضوعات حدیث و کلام حضرت کے حکم سے مکمل کرتے رہے۔

۱۳۵۳ھ میں حضرت شاہ صاحب کی وفات کے بعد ”جامعہ اسلامیہ“ ڈابھیل میں تدریس کا کام شروع کیا اور صدر مدرس اور شیخ الحدیث کے منصب پر فائز ہوئے۔ ۱۳۵۶ھ مجلس علمی ڈابھیل کی طرف سے مصر، یونان، ترکی اور حجاز مقدس کا سفر کیا اور تقریباً ڈیڑھ سال تک ان بلاد میں قیام فرمایا اس سفر میں آپ نے بڑی بڑی علمی شخصیتوں سے ملاقاتیں کیں اور عام استفادہ کیا۔ اس سلسلہ میں علامہ محمد زاہد کوثری، شیخ خلیل خالدی مقدس شیخ عمر بن حمدان مالکی مغربی شیخ حبیب اللہ بن مایا بن شقیطس قابل ذکر ہیں۔

جنوری ۱۹۵۱ء میں پاکستان تشریف لے آئے اور ”دارالعلوم اسلامیہ“ ٹنڈوالہ یار میں شیخ التفسیر اور شیخ الحدیث کے منصب پر فائز ہوئے اور علوم قرآن و حدیث سے طلبہ کو سیراب فرماتے رہے اور چند سال بعد کراچی تشریف لے آئے اور استخارہ کی غرض سے حرمین شریف کا سفر اختیار کیا اور حج سے فراغت کے بعد ایک علمی ادارے کی ”مدرسہ عربیہ اسلامیہ“ کے نام سے بنیاد ڈالی۔

### عربی ادب اور شاعری

عربی ادب میں آپ نہایت بلند پایہ ادیب اور اونچے درجے کے ذوق عربیت کے مالک ہیں۔ زبان و قلم میں شوکت و سلاست، فصاحت و بلاغت، متانت و نجنگی آپ کا طغری امتیاز ہے آپ کے علمی و ادبی مضامین دنیا سے عرب کے کسی بھی بلند پایہ ادیب سے کم نہیں عرب ممالک کے اہل علم کو اس کا اعتراف ہے اور آپ کی تالیفات اور علمی مقالات اس پر شاہد ہیں۔ سرور کائنات صلی اللہ علیہ وسلم کی مدح میں دو قصیدے لکھے ہیں جن میں سے ایک ہندوستان میں لکھا تھا جسے حضور صلی اللہ علیہ وسلم کے روضہ اقدس کے سامنے پڑھا اور جو قاہرہ کے علمی رسالہ ”الاسلام“ میں شائع ہوا



اور علماء و فضلاء سے خراج تحسین حاصل کیا۔ تدریس کے ساتھ آپ کا محبوب فطری مشغلہ تصنیف و تالیف رہا۔ چنانچہ آپ نے بلند پایہ علمی تالیفات مرتب فرمائیں جن میں ”معارف السنن“ شرح جامع ترمذی، ”بغیۃ الاریب فی احکام القبلة والمحاریب“، ”نفحة العنبر“ فی ہدی الشیخ النور قابل ذکر ہیں۔ یہ سب کتابیں عربی زبان میں ہیں۔

### حضرت حکیم الامت سے تعلق

۱۳۵۸ھ میں تھانہ بھون باجارت حاضری ہوئی یہ دوسری حاضری تھی پہلی حاضری ۱۳۵۲ھ صفر میں ہوئی تھی۔ دوسری حاضری کے بعد مراسلت جاری رہی۔ اس دوران میں ایک خط آیا کہ توکل علی اللہ آپ کو مجاز صحبت مقرر کیا ہے۔ عذر کیا قبول نہ ہوا۔

آپ نے ۱۳۵۶ھ ذی الحجہ میں مکہ مکرمہ میں حضرت مولانا محمد شفیع الدین صاحب نغینوی مہاجر کی خلیفہ حضرت مولانا امداد اللہ المہاجر الملکی کے دست مبارک پر بیعت کا شرف حاصل کیا اور عند البیعت مجاز بنائے گئے۔

حضرت تھانوی کی دکاوت اور حسن انتظام عدم اضاعت اوقات اور کمال تربیت اور اصلاح نفس کی کمال اہلیت اور علوم تصوف میں مجتہدانہ ذوق و بصیرت یہ صفات و کمالات آپ کے نزدیک ان کی حیات طیبہ کے نمایاں پہلو ہیں۔

# مولانا فقیر محمد

## مجاز بیعت

آپ کے والد صاحب کا نام خان محمد خان ہے۔ مہنداپنسی میں ۱۹۱۱ء کے لگ بھگ پیدائش ہوئی۔ آپ کے دادا غانہ خان بہت بڑے عالم باطل بزرگ تھے۔ آپ کے والد صاحب نے آپ کو دینی تعلیم کے لئے وقت کیا چھوڑ دیا۔ آپ نے دینی تعلیم کا کوئی بندوبست نہ کیا اس لئے تحصیل چارسدہ میں قرآن مجید اور چھوٹی کتابیں پڑھ کر امرتسر میں مولانا مفتی محمد حسن صاحب رحمۃ اللہ علیہ کے پاس تشریف لے گئے اور تعلیم کے سلسلہ میں تقریباً دس سال تک امرتسر میں رہے۔ حضرت مفتی صاحب رحمۃ اللہ علیہ آپ پر بے حد شفقت فرماتے تھے آپ کے ذہن میں اگر کوئی سوال پیدا ہوتا تھا اس کا جواب خود بخود آپ کے ذہن میں آجاتا اور یہ سب کچھ حضرت مفتی صاحب کی توجہ کا نتیجہ تھا۔ فرماتے ہیں ایک دفعہ میرے ذہن میں ایک ایسا سوال پیدا ہوا جس کے متعلق میرا خیال تھا کہ اس کا جواب کوئی بھی نہیں دے سکتا جب میں نے وہ سوال حضرت استاذی سے کیا تو آپ نے دو الفاظ سے مجھے مطمئن کر دیا۔ صاحب کشف ہونے کی وجہ سے ہنس کر فرمانے لگے کہ اب تو مطمئن ہو گئے کہ نہیں تمہارا تو خیال تھا کہ اس کا جواب بہت مشکل ہے۔ یہ سب کچھ حضرت حکیم الامت قدس سرہ کی برکت سے ہے۔“

آپ اس تمام عرصہ حضرت مفتی صاحب کے ساتھ ساتھ تھانہ بھون تشریف لے جاتے۔ حضرت حکیم الامت قدس سرہ سے ملاقات کے بعد سے حضرت مفتی صاحب جب کبھی حدیث



تفسیر یاد غلط فرماتے تو آپ پر محبت یا خوف کی وجہ سے گریہ طاری ہو جاتا اور ابھی تک یہی حالت ہے۔ حدیث شریف یاد اس قرآن مجید کے دوران جب آپ پر گریہ طاری ہوتا تو چڑیاں آپ کے سر پر آکر بیٹھ جاتیں۔ حضرت مفتی صاحب رحمۃ اللہ علیہ آپ کو سر ہلانے سے منع کرتے اور فرماتے کہ صحابہ کرام کی بھی یہی شان تھی کہ حضور اکرم صلی اللہ علیہ وسلم کی مجلس میں اگر کوئی پرندہ ان کے سر پر بیٹھ جاتا تو وہ اتنے جم کر بیٹھ جاتے کہ پرندہ ان کے سر سے نہیں اڑتا تھا۔

حضرت حکیم الامت قدس سرہ کی مجلس میں بھی آپ پر گریہ طاری ہوتا تھا۔ ایک مرتبہ حضرت مفتی صاحب آپ کو چھوڑ کر اکیلے ہی تھانہ بھون تشریف لے گئے۔ حضرت حکیم الامت قدس سرہ نے پوچھا کہ فقیر محمد کا کیا حال ہے حضرت مفتی صاحب نے فرمایا کہ آج کل بہت گریہ طاری ہے اور اسی وجہ سے ان کو چھوڑ آیا ہوں کہ کہیں حضرت کو تکلیف نہ ہو تو حضرت قدس سرہ نے فرمایا کہ ”اس کے گریہ سے مجھ کو کوئی تکلیف نہیں ہوتی“ جب بھی آپ تھانہ بھون تشریف لے جاتے تو حضرت حکیم الامت مصافحہ کے وقت فرماتے ”روٹی آگئی روٹی آگئی“۔

ایک مرتبہ آپ رمضان المبارک میں حضرت مفتی صاحب کے ہمراہ تھانہ بھون تشریف لے گئے۔ صبح کی نماز حضرت حکیم الامت خود پڑھایا کرتے تھے۔ ایک دن نماز میں گریہ طاری ہوا جو نماز کے بعد بہت زیادہ ہو گیا اور آپ روتے روتے مصلیٰ تک آپ کے ہاتھ چومنے کے لئے پہنچے۔ حضرت مفتی صاحب آپ کو کھینچ رہے تھے کیونکہ حضرت حکیم الامت قدس سرہ کی طبیعت بہت ہی نازک تھی اور ڈرتھا کہ کہیں ان کے ساتھ آپ کو بھی خالقہا سے نہ نکال دیں لیکن حضرت تھانوی قدس سرہ نے فرمایا: ”مولوی فقیر محمد حوصلہ کر د اپنی جگہ بیٹھو۔“

طالب علمی کے زمانے ہی سے حضرت حکیم الامت قدس سرہ سے خط و کتابت شروع کر دی اگر کبھی خط میں کوئی غلطی ہو جاتی تھی تو حضرت قدس سرہ بہت ڈانٹتے تھے۔ حضرت حکیم الامت قدس سرہ کو دیکھتے ہی دنیا سے تعلق منقطع کیا۔ ہر وقت آخرت ہی سامنے رہتی۔ حضرت قدس سرہ اپنا تعلق یوں بیان فرمایا ”حضرت رحمۃ اللہ علیہ میرے لئے آئینہ باطن تھے ہر عیب اور خوبی مجھ ان

کے ذریعے سے معلوم ہوتی تھی اور اس کی اصلاح بھی کرتے۔ ان کی مجلس سے مجھے جو کچھ ملا ہے  
 میں اسے ظاہر نہیں کر سکتا کیونکہ مجھے حضرت رحمۃ اللہ علیہ نے ظاہر کرنے سے منع فرمایا ہے کیونکہ  
 وہ راز کی باتیں ہیں۔ حضرت دین اور دنیا دونوں کے کفیل تھے۔ ایک مرتبہ فرمایا جادو شادی کرو  
 شادی پر جو خرچ ہو گا میں دیدوں گا۔ بیعت کے لئے میں نے حضرت رحمۃ اللہ علیہ کو لکھا تو آپ  
 نے تحریر فرمایا کہ اجازت ہے جب تمہارے بھون آؤ تو یہ خط لیٹر بکس میں ڈال دو۔ میں نے جب خط  
 پڑا تو خوشی کے مارے باقی خط پڑھا۔ اور تمہارے بھون پہنچ کر خط لے کر ہاتھ میں دے دیا۔ حضرت  
 نے فرمایا اتنی بے پرواہی نہ کرو خانقاہ سے میں خانقاہ سے نکل کر عید گاہ جا پہنچا۔ وہاں بیٹھ کر رو  
 رہا تھا کہ کچھ لوگ مولانا شبیر علی صاحب کے پاس آئے اور کہا کہ خانقاہ کا ایک آدمی وہاں رو رہا  
 ہے کہیں وہ مرنے جائے۔ مولانا صاحب نے حاجی شمس الدین صاحب کو پانی دے کر بھیجا۔ انہوں  
 نے مجھے بلایا اور عصر کے وقت خانقاہ لے آئے۔ حضرت اقدس خود نماز پڑھا رہے تھے میں  
 نے بھی آپ کے پیچھے نماز پڑھی اور گریہ طاری ہو گیا پھر حضرت قدس سرہ نے فرمایا کہ عداوت ٹی  
 ہے۔ سہارن پور جاؤ اور وہاں سے خط و کتابت کرو اور طریقہ سے کام کرو۔ میں وہاں سے فوراً  
 رات کی گاڑی سے سہارن پور گیا۔ ایک دو خط لکھنے کے بعد مجھے معاف کیا اور بیعت فرمایا۔  
 جب حضرت قدس سرہ مجھے ڈانٹ کر میری اصلاح فرماتے تو بعد میں یہ فرماتے کہ میرا حوصلہ کم نہیں  
 تم سرحد کے رہنے والے ہو اور ہم بلخ کے رہنے والے ہیں مگر اصلاح بھی ضروری ہے۔ ایک دفعہ  
 ایک خاص مجلس تھی وصل بگرامی مرحوم اس مجلس میں خاص لوگوں کو بلا رہے تھے۔ وصل صاحب نے  
 حضرت سے فرمایا کہ مولوی فقیر محمد کو بلاؤ۔ حضرت قدس سرہ نے فرمایا ”ضرور ضرور اسے تو ڈانٹ  
 ڈپٹ کر ہم نے سیدھا کر لیا ہے۔“

آپ پر حضرت قدس سرہ کی خاص توجہ تھی۔ جب حضرت قدس سرہ نے دانت بنوانے  
 کی غرض سے لاہور کا سفر اختیار کیا تو راستہ میں حضرت حکیم الامت نے آپ کا تذکرہ جن الفاظ میں  
 کیا اس سے اندازہ ہوتا ہے کہ حضرت قدس سرہ کی آپ پر کس قدر عنایات تھیں۔



حضرت حکیم الامت قدس سرہ نے آپ کو مجازین بیعت کی فہرست میں داخل کرتے ہوئے مندرجہ ذیل خط تحریر فرمایا۔

خود بخود قلب میں وارد ہوا کہ میں تم کو تلقین و بیعت دونوں کی اجازت دے دوں چنانچہ تو کلاً علی اللہ تعالیٰ اجازت دیتا ہوں اگر کوئی طالب حق درخواست کرے انکار نہ کریں اور اپنے خاص دوستوں کو اس کی اطلاع کر دیں اور محمد کو اپنا پتہ جس سے ڈاک پہنچ سکے لکھ بھیجیں میں اپنی یادداشت میں اس کو درج کروں گا۔ فقط اشرف علی

اس پر اکتفا نہیں فرمائی بلکہ جناب مولوی شبیر علی صاحب کے ذریعہ سے دوسری اطلاع ارسال فرمائی اور تحریر فرمایا کہ دیر پرچہ مولوی فقیر محمد سرحدی کو دے دیا جاوے اگر موجود ہوں، ورنہ تلف کر دیا جاوے، وھو ہذا۔ از اشرف علی۔ مشفق مولوی فقیر محمد سلمہ اللہ تعالیٰ السلام علیکم ورحمۃ اللہ۔ بیاختہ میرے قلب میں وارد ہوتا ہے کہ تم کو بیعت اور تلقین کی اجازت تو کلاً علی اللہ تعالیٰ دے دوں۔ اور دعا کرتا ہوں کہ اللہ تعالیٰ تم سے نفع پہنچا دے، سو اگر تم سے کوئی طالب بیعت اور تلقین کی درخواست کرے تو تم انکار نہ کرنا۔ انشاء اللہ تعالیٰ جانبین میں برکت ہوگی اور اپنے حق میں خیر خواہوں کو اس اجازت کی اطلاع کر دینا اور اپنا پتہ جس سے ڈاک میں خط پہنچ سکے لکھ کر میرے پاس بھیج دینا۔ میں اہل اجازت کے پتے اپنے پاس منضبط رکھتا ہوں اور موقع پر شائع کر دیتا ہوں۔ والسلام از لکھنؤ امین آباد پارک نمبر ۳ معرفت شیخ محمد حسن صاحب باقی خیریت ہے الحمد للہ صحت ہو گئی صرف ضعف کسی قدر ہے۔ اللہ تعالیٰ دوستوں سے جلد ملاوے۔

۹ رجب ۱۲۵۷ھ

ایک دفعہ پٹنہ میں مولانا فقیر محمد صاحب نے دعا کی کہ یا اللہ مجھے حضرت سے کسی وقت بھی جدا نہ کرنا۔ یہ دعا اللہ تعالیٰ نے ایسی قبول فرمائی کہ چھ ماہ صبح سے شام تک کسی وقت بھی ان سے جدا نہ ہوئے۔ حضرت حکیم الامت کی خدمت کا یہ شرف مولانا عبدالکریم صاحب رحمۃ اللہ اور آپ دونوں کو حاصل ہوا۔ علالت کی حالت میں آپ دونوں تمام رات حضرت قدس سرہ کی خدمت

کرتے ایک دفعہ حضرت نے فرمایا تم دونوں نے میری بہت خدمت کی ہے۔ دونوں حضرات نے عرض کی کہ ”یہ تو آپ کی کرم نوازی ہے کہ آپ ہم پہاڑی لوگوں سے خدمت کر دیتے ہیں ورنہ آپ کے تو ہزاروں خادم موجود ہیں“ حضرت قدس سرہ فرمایا کرتے تھے کہ ”یہ دونوں میری خدمت بھی کرتے ہیں اور میرا احسان بھی مانتے ہیں“

آپ نے حضرت قدس سرہ سے اپنی آخری ملاقات کا حال یوں بیان فرمایا ”وفات سے ایک ہفتہ قبل تمھانہ بھون سے چلا۔ وہ آخری وقت تھا۔ ہر چیز کہ یہ معلوم ہوتی تھی۔ مسجد کے ستون محراب شریف۔ سدوری شریف حضرت رحمۃ اللہ علیہ کا گھر سب رو رہے تھے۔ اس سے مجھے معلوم ہوا کہ حضرت رحمۃ اللہ علیہ کی جدائی ہے اور میں یہ صدمہ برداشت نہ کر سکتا تھا۔ اس لئے وہاں سے نکلا۔ ایک ہفتے کے بعد مجھے معلوم ہوا کہ حضرت رحمۃ اللہ علیہ اس دنیا سے تشریف لے گئے ہیں پھر وطن سے تمھانہ بھون گیا۔ مزار شریف پر حاضری دی کہ یہ طاری تھا۔ خواجہ صاحب اور ڈپٹی صاحب تشریف لائے اور مجھے خانقاہ لے گئے اور دل سے ایسا رونالکٹا تھا کہ سب خانقاہ والے رو رہے تھے ایک ماہ رہ کر پھر وطن واپس آگیا۔ اب تقیم بے سہارا رہ گیا ہوں۔ خدا مدد کرے۔“



# خواجہ عزیز الحسن مجذوب

## مجاز بیعت

خواجہ عزیز الحسن مجذوب کی تاریخ پیدائش ۱۲ جون ۱۸۸۴ء ہے۔ ایم اے او کالج علی گڑھ میں تعلیم حاصل کرتے ہوئے بعد ڈپٹی کلکٹر کے عہدہ پر فائز ہو گئے مگر سات برس بعد نصف تنخواہ پر محکمہ تعلیم میں اپنی خدمات منتقل کر دیں اور انسپکٹر آف سکولز کے عہدہ پر ترقی پائی۔

حضرت حکیم الامت قدس سرہ کو آپ سے خصوصی تعلق تھا۔ ۱۳۲۶ھ میں حضرت تھانوی قدس سرہ الہ آباد تشریف لائے خواجہ صاحب کو جب آپ کی آمد کی اطلاع ہوئی تو آپ نے تابانہ جلسہ گاہ میں تشریف لے گئے۔ اپنی پہلی ملاقات کے متعلق خود فرمایا ”جلتی دھوپ میں دوڑھائی میل کی فست طے کر کے پہنچا۔ حضرت اس وقت قیلولہ فرما رہے تھے۔ نماز ظہر کا وقت آیا۔ حضرت بیدار ہو کر قیام گاہ سے باہر نکلے۔ حضرت والا حسب عادت یحییٰ لگا دیں کئے متانہ دار چھو متے ہوئے اس شان سے تشریف لارہے تھے کہ چہرہ مبارک تو نہایت شاہانہ مگر لباس بالکل فقیرانہ بالکل سادہ کرتہ اور کرتے کے اوپر کاٹن کھلا ہوا۔ کاندھے پر رومال آنکھیں سر میکیں خمار آلود اور چونکہ سو کر تشریف لارہے تھے لہذا قدرے سرخی مائل اور بال بھی کسی قدر بکھرے ہوئے تھے بس کسی یہ شعر بالکل حسب حال تھا اور ہو بہو صادق آ رہا تھا۔

قبا و کردہ و کاکل پریشان کردہ می آید  
بہ ہیں ایں بے سوسا ماں چہ سا ماں کردہ می آید

حضرت تھانوی سے تعلق کے بعد آپ کی زندگی میں ایک انقلاب رونما ہو گیا تھا حقوق العباد کی ادائیگی پر خصوصی توجہ فرمانے لگے۔ ایک مرتبہ تھانہ بھون سے اپنے گھر تشریف لے جا رہے تھے ٹیشن ماسٹر سے کہا کہ میرے پاس اتنا زائد سامان ہے۔ میرے سامان کا وزن کر لیں تاکہ میں کرایہ ادا کر سکوں۔ سامان چونکہ کچھ زیادہ نہیں تھا اس لئے ٹیشن ماسٹر کہنے لگا کہ کوئی بات نہیں ایسے ہی لے جاؤ مگر آپ اپنی بات پر مصر رہے کہ سامان کا وزن کروایا جائے۔ اس بات کو دیکھ کر ٹیشن ماسٹر ایک دوسرے شخص کو انگریزی میں کہنے لگا کہ معلوم ہوتا ہے کہ شخص نشے میں ہے۔ یہ سن کر خواجہ صاحب نے فرمایا ”ہاں مجھے حقوق العباد کی ادائیگی کا نشہ چڑھا ہوا ہے“۔ خود حضرت تھانوی قدس سرہ نے آپ کے تقویٰ و طہارت کے متعلق فرمایا کہ ”تقویٰ و طہارت بڑی چیز ہے مگر آج کل ہر طبقے میں اس کی کمی ہے۔ علماء و مشائخ میں اس کی کمی بہت مذہوم ہے اور خدا کا فضل ہوتا ہے تو غیر علماء کو یہ دولت نصیب ہو جاتی ہے۔ دیوبند مدرسہ میں خواجہ صاحب کا قیام ہوا شب کا وقت ہوا۔ خواجہ صاحب نے مہمان خانہ میں خادم مدرسہ کو روشنی کرنے کا حکم دیا۔ خواجہ صاحب نے کہا کہ اگر یہ لائین اور تیل آپ کا بجی ہے تو پھر کوئی عرج نہیں اور اگر مدرسہ کا ہے تو میں خود انتظام کر لوں گا۔“ ایک مرتبہ حضرت تھانوی قدس سرہ اور خواجہ صاحب جو پورے بنارس کا سفر کر رہے تھے۔ صبح کی نماز حضرت حکیم الامت نے ڈبر کے فرش پر ادا کی۔ حضرت خواجہ صاحب کو ڈبر کی پاکی پر شبہ ہوا اور دریافت فرمایا کہ کیا اس پر نماز ہو جائے گی۔ اس پر حضرت تھانوی قدس سرہ نے فرمایا ”خواجہ صاحب کو تو تقویٰ کا ہیضہ ہو گیا ہے۔“

حضرت حکیم الامت قدس سرہ اور خواجہ صاحب کے تعلق کی مثال حضرت امیر خسرو اور اور حضرت سلطان جی رحمہم اللہ کی مانند تھی۔ ایک مرتبہ سفر دہلی میں خواجہ صاحب حضرت تھانوی قدس سرہ کے ہمراہ تھے۔ ایک روز حسب معمول سیر کے لئے تشریف لے گئے جو اجاب سفر میں ساتھ تھے ان کو اس وقت ساتھ چلنے کی ممانعت فرمادی گئی۔ خواجہ صاحب بھی واپس جانے لگے تو حضرت قدس سرہ نے ان کو واپس بلا لیا۔ راستہ میں خواجہ صاحب سے فرمایا کہ ”ممانعت تو ان لوگوں کے لئے



تھی جن سے بے تکلفی نہیں ہے۔ اگر ہر عورت چاہنے لگے کہ میرے ساتھ بی بی کا تعلق رکھا جائے تو یہ اس کی حماقت ہے۔ ایک مرتبہ خواجہ صاحب نے حضرت قدس سرہ کو ایک خط لکھا حضرت سے والہانہ عقیدت و محبت کی بنا پر خط کافی طویل ہو گیا۔ آخر میں طوالت مضمون پر معذرت چاہی اس پر حضرت تھانوی قدس سرہ نے فرمایا ”محبوب کی زلفیں جتنی دراز ہوں اتنی ہی پسند ہوتی ہیں“ ایک مرتبہ خواجہ صاحب تھانہ بھون تشریف لے گئے کچھ روز قیام کے بعد جب واپس جانے لگے تو کچھ نقد ہدیہ پیش کرنے کے لئے اپنی اچکن کی اوپر والی جیب سے روپیہ نکالنے لگے لیکن چونکہ جیب تنگ تھی اس لئے روپیہ نکالنے میں توقف ہوا اور کچھ دیر لگی۔ حضرت قدس سرہ نے اس پر مزاحاً فرمایا کہ روپیہ نہیں نکلتا تو اچکن ہی اتار کر مجھے دے دیں میں خود ہی نکال دوں گا۔

ایک مرتبہ حضرت قدس سرہ نے خواجہ صاحب کے متعلق فرمایا کہ ”خواجہ صاحب بے حد بے نفس آدمی ہیں“ حضرت تھانوی قدس سرہ آپ کے اس شعر کے متعلق فرمایا کرتے تھے کہ اگر میرے پاس ایک لاکھ روپیہ ہوتا تو خواجہ صاحب کو انعام دیتا۔

ہر تمنا دل سے رخصت ہو گئی

اب تو آج اب تو خلوت ہو گئی

ایک مرتبہ حضرت حکیم الامت نے خواجہ صاحب کو ۴۰ یوم سکوت کا حکم دیا۔ ادھر حضرات فرنگی محل حضرت خواجہ صاحب کے کلام کے دلدادہ تھے جب ان کو حضرت قدس سرہ کے اس حکم کا علم ہوا تو انہوں نے آپ کی خدمت اقدس میں ایک عریضہ لکھا کہ خواجہ صاحب کی شاعری ہم سب کے لئے غذائے روح ہے اور یہاں صرف مخصوص متعلمین کی نشست ہوتی ہے۔ اس لئے درخواست ہے کہ یہاں کی نشست کو کس سے مستثنیٰ فرمادیں۔ حضرت قدس سرہ نے جواب دیا کہ میرا اور خواجہ صاحب کا تعلق مریض اور طبیب کا ہے۔ طبیب کا فرض ہے کہ وہ جن چیزوں کو مفید سمجھے استعمال کرائے۔ اور جن کو مضر سمجھے ان سے پرہیز کرانے خواجہ صاحب کو یہ حق حاصل ہے کہ وہ اگر چاہیں تو کسی دوسرے طبیب سے رجوع کر لیں۔ خواجہ صاحب نے جب یہ خط پڑھا تو چینیوں نکل گئیں غش کھا کر گر پڑے

بہت دیر بعد ہوش آیا تو روتے روتے فرمایا کہ ”حضرت نے یہ کیسے لکھ دیا کہ دوسرے طبیب سے رجوع کیا جاسکتا ہے“ یہ تھا عشق کا عالم حضرت تھانوی قدس سرہ کی وفات کے بعد حضرت خواجہ صاحب کی حالت بہت ناقابل بیان ہو گئی تھی۔ آپ کی زبان پر اکثر یہ اشعار رہنے لگے۔

پھرتا ہوں دل میں یار کو ہماں کئے ہوئے

روئے زمین کو کو چپہ جاناں کئے ہوئے

میں بے قرار کس کو خبر ہے کہ قلب میں

سامان صد قرار ہوں پہناں کئے ہوئے

حضرت قدس سرہ کے انتقال کے بعد یہ فقرہ ”اللہ میرے حضرت کے درجات کو بلند کرے“ آپ کا نکیہ کلام بن گیا تھا۔ ایک مرتبہ کسی ہندو دیل سے کسی مقدمہ کے بارے میں گفتگو کر رہے تھے لیکن درمیان میں بار بار کہہ رہے تھے ”اللہ میرے حضرت کے درجات کو بلند کرے۔ اللہ میرے حضرت کے درجات کو بلند کرے۔“

۱۷ اگست ۱۹۴۴ء کو چینستان اشرفی کا یہ بلبل ہزار داستان اس دار فانی سے رخصت ہو کر

وہاں پہنچ گیا جہاں کچھ عرصہ قبل اس کا محبوب گل سرسبد گلستانِ چشتیہ (حضرت تھانوی قدس سرہ) زینت بخش ہو چکا تھا۔

تفصیلی حالات کے لئے ملاحظہ ہو راقم کی کتاب ”ذکر مجدد“

# مولانا یحییٰ اللہ خان

## مجازِ بیعت

آپ ۱۳۲۹ھ میں علی گڑھ میں پیدا ہوئے۔ ابتدائی تعلیم درجہ ششم تک سرکاری سکول میں حاصل کی ساتھ ہی حضرت حکیم الامت قدس سرہ کی کتابوں کا مطالعہ شروع کر دیا۔ چونکہ دینی تعلیم سے کوئی مناسبت نہ تھی اس لئے دینی تعلیم کے حصول کی طرف توجہ نہ تھی اور دارالعلوم دیوبند سے جملہ علوم دینی میں سند قراخ حاصل کی۔

حضرت حکیم الامت قدس سرہ سے غائبانہ عقیدت تو بہشتی زیور اور دیگر کتب کے دیکھنے سے بچپن ہی میں پیدا ہو گئی تھی جس کے متعلق آپ نے فرمایا کہ ”حضرت رحمۃ اللہ علیہ سے غائبانہ عقیدت ایسی تھی کہ باوجودیکہ بہت سے مشائخ کو دیکھا اور ان کے حلقے میں بسا اوقات بیٹھنے کا اتفاق ہوا مگر حضرت کے علاوہ کبھی کسی دوسرے کی طرف خیال بھی نہیں ہوا“ آپ نے پہلی مرتبہ علی گڑھ میں حضرت قدس سرہ کی زیارت کی۔ دارالعلوم دیوبند میں تشریف لانے کے بعد حضرت حکیم الامت قدس سرہ سے اصلاحی تعلق قائم فرمایا اور باقاعدہ خط و کتابت شروع کر دی۔ پھر غالباً اسی سال حضرت سے بیعت کی درخواست کی جس کو آپ نے منظور فرمایا۔ اصلاحی تعلق قائم ہونے کے بعد آپ برابر پابندی کے ساتھ اپنے باطنی حالات کی حضرت حکیم الامت کو اطلاع فرماتے رہے۔ رمضان المبارک کا روزہ تھانہ بھون میں گزارتے۔

۱۳۵۱ھ میں آپ حسب معمول رمضان المبارک گزارنے تھانہ بھون تشریف لے گئے وہاں

سے واپسی پر حضرت حکیم الامت کو خط لکھا جس کے جواب میں ۲۵ شوال ۱۳۵۱ھ کو حضرت قدس سرہ



نے آپ کو خلافت سے نوازا۔

آپ کا شمار حضرت قدس سرہ کے مخصوص خلفاء میں ہوتا ہے۔ حضرت حکیم الامت نے اپنی علامت زمانہ میں گیارہ مخصوص خلفاء کے نام ایک اعلان کے ذریعے شائع فرمائے جس میں تحریر فرمایا کہ ”اپنے چند مجاہدین کے نام لکھتا ہوں جن کی طرز تعلیم پر مجھے اعتماد ہے۔“ ان گیارہ مخصوصین میں آپ کا نام بھی شامل تھا۔ حضرت حکیم الامت کو آپ پر جو خصوصی اعتماد تھا اس کا اندازہ اس بات سے بھی لگایا جاسکتا ہے کہ ایک مرتبہ کسی کے دریافت کرنے پر حضرت قدس سرہ نے فرمایا کہ عیسیٰ دینی حضرت مولانا محمد عیسیٰ صاحب (ادریس دو دنوں بڑھ گئے ہیں۔ ایک مرتبہ حضرت حکیم الامت نے جلال آباد ایک جلسہ میں سب لوگوں کے سامنے آپ سے فرمایا کہ ”میرے جی میں ایک بات ہے اسے میں کیوں نہ کہہ دوں اور میں سب کے سامنے صاف صاف کہتا ہوں کہ مولوی مسیح اللہ صاحب سے مجھے محبت ہے“ حضرت حکیم الامت نے ایک بار آپ سے فرمایا کہ جو بات بار بار تقاضے کے ساتھ تمہارے دل میں آدے پس اسی پر عمل کرنا۔

حضرت حکیم الامت قدس سرہ سے آپ کو خصوصی عقیدت و محبت ہے یہی سبب ہے کہ شائد ہی آپ کی کوئی ایسی مجلس ہوگی جو حضرت حکیم الامت کے ملفوظات و ارشادات عالیہ کے بیان سے خالی ہو۔ جب کبھی اپنے شیخ کا ذکر فرماتے ہیں تو ایک عجیب سوز عشق کی کیفیت آپ پر طاری ہو جاتی ہے۔ جب کبھی کوئی مسئلہ بیان فرماتے ہیں تو بار بار فرماتے ہیں کہ اللہ تعالیٰ کے فضل اور اپنے شیخ کی برکت سے عرض کر رہا ہوں۔ جلال آباد کے زمانہ قیام میں آپ ہمیشہ تھانہ بھون بالا تھرم حاضر ہوتے رہے۔ خانقاہ میں مجلس عام و خاص ہر ایک میں آپ کو حاضری کا شرف حاصل تھا بعض اوقات ایسا بھی ہوا کہ خاص مجلس میں آپ صرف اکیلے ہی ہوتے تھے۔ غایت احترام کی وجہ سے آپ حضرت قدس سرہ کے سامنے بہت کم بقدر ضرورت کلام فرماتے تھے۔ اس پر حضرت خواجہ صاحب نے فرمایا کہ ”آپ بولا کریں اور فرمایا کہ یہ میں نہیں کہہ رہا حضرت نے فرمایا ہے کہ ان سے کہہ دو کہ مجھ سے بے تکلف ہوں ذرا بولا کریں“ اس سے حضرت قدس سرہ کا آپ سے خصوصی تعلق ظاہر ہے۔

## مولانا عبد السلام مجاز

مولانا عبد السلام صاحب رحمۃ اللہ علیہ موضع پنڈیرہ ڈاک خانہ بڑا شام بازار ضلع برودوان کے رہنے والے تھے۔ آپ کے والد بزرگوار دیوانی عدالت کے سررشتہ دار اور نہایت ہی متمول اور صاحب جائیداد تھے۔ اپنے اکلوتے بیٹے (مولانا عبد السلام) کے لئے آپ کا کہنا یہ تھا کہ اگر میں اپنے بچے کو انگریزی پڑھاؤں گا تو اسکو دیوی فائدہ تو ضرور ہوگا مگر میرا نقصان ہوگا اور اگر اسے کسی دینی درسگاہ کے حوالے کروں تو میری اور میرے بچے دونوں کی بھلائی ہوگی اسی لئے انہوں نے مولانا عبد السلام صاحب کو مولانا محمد اسحاق برودوانی (خلیفہ حضرت حکیم الامت) کے زیر سایہ جامع العلوم کانپور میں تحصیل علم کے لئے بھیج دیا جہاں آپ نے دینی تعلیم حاصل کی۔ برودوان کا خطہ ہندوؤں کا تھا مگر سب لوگ آپ کی بے حد تعظیم کیا کرتے تھے۔ یہاں کہ ان کو تاحیات زبردستی یونین بورڈ کا صدر منتخب کرتے رہے۔ اس کے ذریعہ سے آپ زفاہ عام کے کام بھی بحسن و خوبی انجام دیتے رہے۔ آپ کے تقویٰ و طہارت کے سبب ہندو سب ڈوثر نل آفیسر تک آپ کے مداح تھے۔ ہندو آفیسر جب کبھی یونین بورڈ کے معائنہ کے لئے آتے تو آپ سے ازراہ عقیدت درخواست کرتے کہ اپنی تسلیح ہمارے سروں پر پھیر دیجئے۔

# مولانا ولی محمد بٹالوی

## محبا ز بیعت

مولانا ولی محمد صاحب بٹالہ کے رہنے والے تھے۔ آپ کی والدہ نہایت دیندار اور عابدہ و زاہدہ تھیں اور اپنے بیٹے کے ولی ہونے کی دعائیں کیا کرتی تھیں۔ ایف اے تک انگریزی تعلیم حاصل کی اور فوج کے دفتر میں ہیڈ کلرک مقرر ہوئے۔ پوچھنے پر اکثر دیوبند کی تعلیم کے بارے میں فرماتے تھے کہ وہ توجہات کی تعلیم تھی۔ اللہ تعالیٰ نے ذہن اور فہم کمال کا عطا فرمایا تھا۔ اپنے کام میں اس قدر ہوشیار تھے کہ تمام فہرہ آپ کا بہت احترام کرتے تھے۔ ادھر حضرت تھانوی قدس سرہ سے تعلق پیدا ہوا۔ ادھر دل میں عشق الہی کی آگ لگ گئی اور ترک ملازمت کا پختہ ارادہ کر لیا۔ ایک روز گھر کا تمام فرنیچر اور سامان وغیرہ اکٹھا کر کے نیلام کر دیا۔ دوسرے تمام ساتھی حیران تھے کہ انہیں کیا ہو گیا ہے۔ وہ سمجھانے لگے کہ آپ کے تمام افسر آپ سے خوش ہیں۔ آپ کی ترقی کے بھی مزید امکانات ہیں مگر استغنیٰ دے کر مدرسہ مظاہر العلوم میں داخلہ لے لیا۔ ملازمت چھوڑ کر درویشی اختیار کر لی چونکہ سرکاری ملازمت چھوڑ کر مدرسہ میں تعلیم شروع کی تھی۔ اس لئے لوگوں میں چہ میگوئیاں شروع ہو گئیں۔ الزام تراشی کا ایک سلسلہ چل نکلا۔ حضرت ناظم صاحب نے آپ کے خورد و نوش کا انتظام محلے میں کسی کے گھر کر دیا۔ آپ فرماتے تھے کہ جب کھانا لینے جاتا تو اکثر سالن باسی ہوتا اور بعض اوقات کبھی وغیرہ ماکس بڑی ہوتی چنانچہ دو پیسے کا گڑ لاکر اس کے ساتھ روٹی کھا لیتا۔ حضرت تھانوی قدس سرہ کو جب مظاہر العلوم میں آپ کے داخلے کا علم ہوا تو ناظم صاحب کو تحریر فرمایا کہ ولی محمد میرا خاص آدمی ہے اس کا خاص خیال رکھنا۔ جب حضرت قدس سرہ کی چھٹی



مدرسہ پہنچی تو مدرسہ کے جملہ اراکین میں شور مچ گیا۔ وظیفہ مقرر ہوا۔ جب عام لوگوں کو معلوم ہوا کہ اتنی بڑی قربانی دے کر انہوں نے یہ راستہ اختیار کیا ہے تو وہ بہت متاثر ہوئے۔ نواب ڈھاکہ جو حضرت قدس سرہ کے بہت معتقد تھے ایک معقول ماہوار وظیفہ مقرر کر دیا۔ اس پر فرماتے تھے کہ اللہ تعالیٰ نے اتنا کرم کیا کہ جس طرح اونچے پیمانے کا خورد و نوش ملازمت کی حالت میں تھا اسی حالت میں اللہ تعالیٰ نے پہنچا دیا۔ تعلیم سے فراغت کے بعد مدرسہ مظاہر العلوم ہی میں مدرس مقرر ہو گئے۔ غالباً ۱۹۳۷ء میں رنگون کے ایک دینی مدرسہ میں درس و تدریس کے شغل میں مصروف ہو گئے۔

قیام پاکستان کے بعد راولپنڈی میں مدرسہ آثار الہی کی دوبارہ بنیاد رکھی اور دینی کاموں میں مشغول ہو گئے۔ ۲۱ اپریل ۱۹۵۹ء کو راولپنڈی میں آپ کا انتقال ہو گیا۔

# سید شاہ کر علی

## مجاز صحبت

سید شاہ کر علی صاحب سرکاری ملازم تھے اور ملازمت کے سلسلے میں زیادہ تر کھم پور میں رہے شروع میں نہایت شوقین مزاج اور آزاد خیال انسان تھے۔ فطرتاً شاعر و شاعری کا بہت ذوق تھا بڑے طریق الطبع انسان تھے۔ کوٹ پتوں میں ملبوس رہتے تھے۔ غالباً ۱۹۲۲ء میں حضرت حکیم الامت قدس سرہ سے بیعت ہوئے۔ حضرت سے تعلق کے بعد ان میں بڑا حیرت انگیز انقلاب رونما ہوا۔ لباس پوشاک میں تبدیلی پیدا ہو گئی۔ وارھی رکھ لی۔ گول پہنچ کلی ٹوپی لبا کرتے ہاتھیں تیسرے۔ اسی ہیئت سے اپنی باقی ماندہ ملازمت ختم کی نماز قضا عمری کا جب اہتمام کیا تو ایک ایک دن میں دس دس دن کی نماز قضا ادا کی۔ اس کے علاوہ تہجد اشراق چاشت اوایں نہایت پابندی سے ادا کرنے لگے۔ سب سے بڑی بات یہ کہ ملازمت کے سلسلے میں جن جن لوگوں سے رشوت لی تھی وہ سب رقوم ان لوگوں کا پتہ نکال نکال کر انہیں واپس لیں یہ سب حضرت حکیم الامت قدس سرہ سے تعلق کا نتیجہ تھا۔ ان کی اس حالت کو دیکھ کر ان کے ملنے والوں میں بہت سے لوگوں کے دلوں میں دین کی محبت اور عظمت پیدا ہو گئی۔ حضرت حکیم الامت نے آپ کو مجازین صحبت میں شامل کر لیا تھا۔

ملازمت سے سبکدوش ہونے پر الہ آباد اور پھر کانپور میں ہومیوپیتھک ڈاکٹری شروع کی ۱۹۴۷ء میں کراچی تشریف لے آئے یہیں اسی سال جنت الفردوس کی راہ لی۔

# شفیق احمد گنگوہی

## مجازِ صحبت

شفیق احمد گنگوہی صاحب ۱۸۹۴ء میں گنگوہ ضلع سہارن پور میں پیدا ہوئے۔ ابھی آپ کی عروس برس بھی نہیں تھی کہ اپنے پھوپھیا شیخ نجف علی صاحب جو حضرت گنگوہی رحمۃ اللہ علیہ کے مرید تھے ان سے نماز کے آداب سیکھنے لگے۔ ابتدائی تعلیم کا سلسلہ شروع کیا۔ چونکہ مالی حالت اچھی نہ تھی اس لئے دن میں ٹیوشن کرتے اور رات میں خود اپنی پڑھائی کرتے۔ بچپن ہی سے دوسروں کی مدد کرنا اپنا فرضِ اولین تصور کرتے۔ ۱۹۱۵ء میں پہلی مرتبہ بھوپال میں الیگزینڈر بورڈنگ میں صدر مدرس مقرر ہوئے اس بورڈنگ میں شاہی خاندان کے فرزندان رہتے تھے۔ جب کبھی بیگم صاحبہ بھوپال معائنہ کے لئے آئیں تو آپ کے حسنِ انتظام کی تعریف کیا کرتیں۔ ۱۹۲۲ء میں سلیمانہ اور ٹیل کالج میں پرنسپل مقرر کئے گئے اور ۱۹۵۰ء میں پنشن حاصل کی۔

شروع ہی سے آپ زندگی میں تصنع اور بناوٹ کے سخت مخالف تھے۔ سادہ زندگی پسند فرماتے تھے اور اپنے احباب کو بھی اس کی تلقین کرتے۔ نماز پابندی کے ساتھ وقت پرا داکرتے۔ ایک مرتبہ ایک انگریز افسر نے ڈیوٹی پر تاخیر سے آنے کا سبب پوچھا تو فرمایا یہ نماز کا وقت ہوتا ہے۔ اس نے کہا کہ یہ نماز آپ بعد میں بھی ادا کر سکتے ہیں۔ آپ نے جواب دیا نماز پہلے تو کر لی بعد میں وہ افسر آپ کے اس بے باکانہ جواب سے بہت متاثر ہوا۔

حضرت تھانوی قدس سرہ سے ۱۳۵۰ء میں بیعت ہونے کا شرف حاصل کیا۔ حضرت قدس سرہ نے آپ کو مجازینِ صحبت کی فہرست میں داخل فرمایا۔



# شیخ ثامن علی سندیلوی

## مجاز بیعت

شیخ ثامن علی صاحب کے والد کا نام حاجی ضامن علی تھا۔ آپ کی قصہ سندیلہ ضلع ہردوی میں پیدائش ہوئی۔ میٹرک تک تعلیم حاصل کرنے کے بعد تقریباً ایک سال محکمہ مال میں ملازمت کی لیکن طبعی مناسبت نہ ہونے کے سبب یہ ملازمت چھوڑ دی اور لکھنؤ کے ایک پرائیویٹ سکول میں ملازمت اختیار کر لی اور ساتھ ساتھ سلسلہ تعلیم بھی جاری رکھا تا آنکہ ۱۹۲۱ء میں الہ آباد سے بی اے بی ٹی کر کے گورنمنٹ ہائی سکول میں مدرس مقرر ہو گئے۔ ملازمت کا بیشتر حصہ پور کانپور اور ملتان پور میں گزرا۔

غالباً ۱۹۱۵ء میں جب حضرت حکیم الامت قدس سرہ ہردوی میں اپنے مجاز صحبت محمود الحق تھی صاحب ایڈووکیٹ کے یہاں تشریف لائے تو حضرت کی شہرت عام کی بنا پر ثامن علی صاحب بھی ملاقات کے لئے گئے۔ یہ حضرت تھانوی قدس سرہ سے پہلی ملاقات تھی اور یہیں سے حضرت تھانوی قدس سرہ سے اصلاح باطن کا آغاز ہوتا ہے۔ ایک اندازے کے مطابق آپ کو غالباً ۱۹۲۰ء میں اجازت بیعت و تلقین سے نوازا گیا اس وقت آپ گورنمنٹ ہائی سکول کانپور میں ملازم تھے۔

۱۹۴۸ء میں پاکستان تشریف لائے۔ چند ماہ کراچی میں قیام کے بعد مستقلاً سکھڑ میں قیام پذیر ہو گئے۔ ۱۹۵۰ء میں آپ کا انتقال ہو گیا۔

# مولانا ابرار الحق حق

## مجازِ بیعت

آپ کے والد محمود الحق حق صاحب بھی حضرت حکیم الامت قدس سرہ کے مجازِ صحبت تھے آپ کا سلسلہ نسب حضرت شاہ عبدالحق محدث دہلوی سے جاتا ہے۔ مولانا ابرار الحق کی ابتدائی تعلیم عربی، فارسی، اردو گھر پر ہوئی۔ پھر سہارن پور کے مدرسہ مظاہر العلوم میں داخل ہوئے۔ دورانِ طالب علمی آپ نے اپنی صالح اور ملکوتی زندگی کو اس طرح پیش کیا کہ مدرسہ کے اساتذہ اور طلبہ آپ کی طرزِ زندگی سے بہت متاثر ہوئے۔ دورانِ طالب علمی آپ کو یہ سعادت حاصل ہوئی کہ ہر مہینہ سہارن پور سے تھانہ بھون حاضری ہوتی رہی خصوصاً ایامِ تعطیل اپنے پیرومرشد ہی کی خدمت میں گزارتے رہے۔ یہی وجہ ہے کہ حضرت حکیم الامت کی خصوصی توجہ حاصل ہوئی۔ آپ کو حضرت حکیم الامت قدس سرہ کی طرف سے کم عمری ہی میں خلافت عطا کی گئی۔ اپنے پیرومرشد کے حکم سے آپ نے ہردوئی جیسے کفرستان میں علم دین کی وہ شمع روشن کی جس کی روشنی سے عام مسلمان مستفید ہو رہے ہیں۔ ہردوئی میں ہی ایک مدرسہ اشرف المدارس کی بنیاد رکھی۔ اس مدرسہ میں مقامی طلبہ کے علاوہ بیرونی اضلاع بمبئی، گجرات، حیدرآباد اور میسور وغیرہ کے طلبہ بھی زیرِ تعلیم ہیں۔

اپنی دینی تڑپ اور لگن کے پیش نظر آپ نے اپنے پیرومرشد کی قائم کردہ مجلسِ دعوتِ الحق میں جو کافی عرصہ سے گوشہ گنہامی میں تھی ہردوئی میں از سر نو قائم کیا۔ اس مجلس کو اس قدر مقبولیت حاصل ہوئی کہ اب اس کو مرکزی حیثیت حاصل ہو گئی اب اس مجلس کی زیرِ نگرانی تبلیغی کام بھی ہو رہا ہے اور روح پرور اجتماعات بھی ہوتے رہتے ہیں جس کے سبب مسلمانانِ ہردوئی کے اندر ایمان کی حرارت پیدا ہوتی ہے۔

# مولانا رسول خان

## مجاز بیعت

مولانا رسول خان صاحب ۱۸۷۱ء میں ضلع ہزارہ میں پیدا ہوئے۔ دیوبند میں تعلیم حاصل کی تعلیم سے فراغت کے بعد میرٹھ کے مدرسہ میں مدرسِ اول مقرر ہوئے بعد میں مولانا محمد احمد مہتمم دارالعلوم دیوبند نے اپنے یہاں بلا لیا۔ آپ کے بارے میں مہتمم صاحب نے جو کلمات تحریر فرمائے وہ یوں تھے ”مولوی صاحب ایک جامع معقول و منقول اور نہایت تجربہ کار با استعداد صالح و متدین شخص ہیں۔ سب علوم مستحضر ہیں۔ تقریر نہایت صاف اور طرز بیان موثر و دل آویز ہے“ حب دارالعلوم دیوبند میں کانگریس کا زور بڑھ گیا تو حضرت حکیم الامت قدس سرہ کے مشورہ اور اجازت سے اورٹیل کالج لاہور تشریف لے آئے۔ تقریباً ۲۰ سال تک درس و تدریس کی اعلیٰ خدمات انجام دے کر ستمبر ۱۹۵۴ء میں سبکدوش ہوئے۔ اورٹیل کالج لاہور کے آخری چار سالوں میں حضرت مفتی محمد حسن صاحب کی درخواست پر جامعہ اشرفیہ میں پہلے جزوقتی طور پر پڑھانا شروع کیا۔ اور ریٹائرمنٹ کے بعد نقل طور پر جامعہ اشرفیہ میں حدیث پڑھاتے رہے اور یہ تعلق وفات تک قائم رہا۔

آپ کے پہلے اپنے استاد حضرت مولانا محمود حسن صاحب سے بیعت کی تھی۔ ان کے انتقال کے بعد حکیم الامت قدس سرہ سے تعلق قائم ہوا۔ حضرت قدس سرہ نے ۳۰ ربیع الاول ۱۳۵۴ھ میں آپ کو چاروں سلسلوں میں خلافت عطا فرمائی تھی۔ حضرت حکیم الامت قدس سرہ نے ۱۹۳۸ء میں حب لاہور کا سفر اختیار کیا تو آپ کی آمد و روانگی کی خبر کو آپ کی طبیعت کے پیش نظر خفیہ رکھا گیا لیکن اس کے باوجود



جب آپ لاہور میں تشریف لائے تو آپ کی آمد کی خبر شہر میں بجلی کی طرح پھیل گئی۔ بعد عصر مولانا رسول خان صاحب۔ مولانا عبدالحی کیرانوی اور مولانا کریم بخش حضرت قدس سرہ سے ملاقات کی غرض سے تشریف لائے مولانا رسول خان صاحب کو ملاقات کی اجازت ہوگئی مگر باقی حضرات سے عذر کر دیا گیا۔ اس سے بھی حضرت قدس سرہ سے آپ کا قریبی تعلق ہوتا ظاہر ہے۔

برصغیر پاک و ہند میں کوئی ایسا عالم ہوگا جو آپ کا یا آپ کے شاگردوں کا شاگرد نہ ہو۔ ان تلامذہ میں قاری محمد طیب صاحب۔ مولانا مفتی محمد شفیع صاحب۔ مولانا محمد یوسف صاحب بنوری۔ مولانا سیدسالح صاحب افغانی۔ مولانا خیر محمد صاحب۔ مولانا عبدالحی صاحب اکوڑہ خشک اور مولانا محمد ادریس صاحب کاندھلوی خاص طور سے قابل ذکر ہیں۔

ایک سو پندرہ سال کی عمر تک پہنچ جانے کے باوجود کبھی حیثیت متعال نہیں کیا۔ ۱۳۹۱ھ میں اپنے آبائی وطن اچھڑیاں تشریف لے گئے۔ انتقال سے ایک دن پہلے رات کے وقت فرمایا کہ ”وہ دیکھو شیطان کمرے میں گھس آیا ہے۔ پھر بڑی سختی اور رعب کے ساتھ فرمایا ”اس شیطان کو باہر نکالو۔ اہل خانہ میں سے ایک آدمی کو کہا کہ لاٹھی لے کر اس کو مارو اور خود انگلی کے اشاروں سے بتاتے رہے اور وہ صاحب وہاں لاٹھیاں مارتے رہے حتیٰ کہ شیطان بھاگ گیا اور آپ نے فرمایا ”اللہ کا شکر ہے کہ وہ دفع ہو گیا پھر یوں محسوس ہوتا تھا کہ جیسے لاکھ بشرین کے جرگہ سے منصفیہ کر رہے ہیں اور فرمانے لگے کہ ”معلوم ہے کہ یہ جو جرگہ آیا ہے اس کی غرض کیا ہے؟“ اتنے میں آپ کی بڑی صاحبزادی نے آپ سے اپنے گھر جانے کی اجازت طلب کی تو فرمایا ”نہ جاد آج میری آخری رات ہے کل تو میں آپ سے نصیحت ہو جاؤں گا چنانچہ ایسا ہی ہوا۔ ۴ رمضان المبارک ۱۳۹۱ھ مطابق ۲۵ اکتوبر ۱۹۷۱ء آپ کا انتقال ہو گیا۔

# مولانا کفایت اللہ

شاہجہاں پوری  
مجاز بیعت

آپ محترمہ جلیل الشاہ جہاں پور کے باشندہ ہیں۔ شاہجہاں پور کے قدیم ترین مدرسہ حسین اعظم  
میں فارسی اور جملہ علوم و فنون عربیہ کی تعلیم حاصل کی۔ منشی سید سلطان حسن میاں صاحب سے فارسی  
اور مفتی عبدالغنی سے درس نظامی کی تعلیم پائی۔ ۱۹۲۰ء میں شد فراغ خود تدار فیضیت حاصل کی۔ ۲۹  
صفر ۱۳۴۰ء بمطابق یکم نومبر ۱۹۲۱ء مدرسہ سعیدیہ جامع مسجد میں دینیات اور عربی کی تعلیم پر مقرر ہوئے  
۱۹۳۱ء میں اسی مدرسہ میں صدر مدرس کے عہدہ پر فائز ہوئے۔ ادب، حدیث اور جملہ علوم و فنون مروجہ  
کی نیک نامی کے ساتھ اس طرح تعلیم دیتے رہے کہ طلباء اور کارکنان مدرسہ خوش رہے۔ مدرسہ کی  
نگرانی اور دیکھ بھال اور فتویٰ نویسی کے فرائض بھی آپ کے سپرد کئے گئے۔

نیک طبیعت سادہ مزاج اسے تکلف اور مستعد شخص ہیں۔ اپنے ذاتی کام بھی خود ہی انجام  
دیتے ہیں۔ آپ کی معاملہ فہمی اصابت رائے اور دیانت داری پر سب کو بھروسہ اور اطمینان ہے  
حافظہ و اکر علی ایڈریسٹ نے آپ کی کارکردگی کے بارے میں لکھا "مولوی کفایت اللہ مدرسہ سعیدیہ  
میں کئی سال مدرس رہے اور اب کئی سال سے صدر مدرس ہیں۔ میں نے ان کے کام کو برسوں دیکھا اور  
اچھا پایا معنتی شخص ہیں اور استعداد اچھی ہے۔ روپے پیسے کے معاملات میں قابل اطمینان ہیں  
منکسر المزاج ہیں اور مولویوں کی طرح گروہ بندی اور فتنہ اور فساد نہیں کرتے ہیں۔ مولانا مولوی اشرف علی

صاحب تھانوی کے خلیفہ ہیں۔ مجھے امید ہے کہ جہاں کہیں بھی آپ مدرس ہوں گے وہ دیکھا  
ترقی پذیر ہوگی۔“

آپ کو تعلیم و تبلیغ اور مذہبی کاموں سے لگاؤ ہے۔ اسی سبب تبلیغی جماعت اور مجلس  
دعوت الحق ہر دوئی کے ساتھ تعاون کرتے ہیں۔ مدت دراز سے ہر دو شنبہ کو نماز مغرب سے نماز  
عشاء تک مسجد محلہ سنزئی شاہ جہاں پور میں اعزازی طور پر ترجمہ قرآن کریم بیان کرتے ہیں جس کو مسلمان  
شوق اور توجہ سے سنتے ہیں۔ وقتاً فوقتاً مناسب انداز میں بدعات و مزایست کی تردید کرتے رہتے  
ہیں۔ اس کا خیال رکھتے ہیں کہ ان کے قول و فعل سے کسی کی دل آزاری نہ ہو۔ یہی وجہ ہے کہ اپنے  
پرائے سب مداح ہیں اور عزت کی نگاہ سے دیکھتے ہیں۔

علماء و صلحاء اور مشائخ عظام سے ملنے جلنے اور ان سے استفادہ کرنے کا شوق ہمیشہ سے  
ہے۔ حکیمانہ مواعظ و تالیفات کے پڑھنے اور اساتذہ و غیرہ کی زبانی حضرت حکیم الامت قدس سرہ  
کے کمالات علمیہ کا حال سننے سے محبت و عقیدت پیدا ہوتی اور آپ سے خط و کتابت شروع  
کر دی۔ آغاز رمضان المبارک ۱۳۲۵ھ کو پہلی بار تھانہ بھون حضرت کی خدمت میں حاضری ہوئی  
اور ۱۸ رمضان المبارک کو بعد نماز ظہر خانقاہ میں حضرت قدس سرہ کے دستِ حق پرست پر بیعت  
ہوئے۔ وطن رہتے ہوئے حضرت کی صحت و عافیت اور اطلاعِ حال و استفادہ کے واسطے مکاتبت  
کا سلسلہ جاری رہا۔ تقریباً ایک سال کے فصل سے دس مرتبہ حضرت کی خدمت میں تھانہ بھون  
حاضری ہوئی۔ حضرت قدس سرہ جب علاج کی غرض سے لکھنؤ تشریف لائے تو وہاں بھی دو  
مرتبہ حاضری ہوئی۔ حضرت والا ہمیشہ لطف و کرم اور خصوصی شفقت فرماتے رہے۔ مجلس میں  
عرض و معروض کا سلسلہ بھی جاری رہا جس کو حضرت نے کبھی منع نہیں فرمایا۔ بزمانہ قیام خانقاہ  
اکثر حضرت مفتی محمد حسن صاحب کا ساتھ رہتا تھا۔ حضرت مفتی صاحب نے ایک مرتبہ آپ سے  
فرمایا کہ ”حضرت قدس سرہ نے آپ کے اور میرے متعلق آج فرمایا کہ مجھ کو آپ لوگوں سے محبت ہے  
آپ کو حضرت حکیم الامت قدس سرہ نے ۵ مئی ۱۹۲۵ء کو بذریعہ مندرجہ ذیل خط بیعت و تلقین کی



اجازت فرمائی ”نئی بات یہ ہے کہ کئی روز سے یہ ساختہ قلب میں وارد ہو رہا ہے کہ تو کلاً علی اللہ  
 ورجاء النفع عباد اللہ آپ کو بیعت و تلقین کی اجازت دے دوں۔ اگر کوئی طالب حق اس کی  
 درخواست کرے تو قبول کر لیں اور اپنے خاص احباب کو اس کی اطلاع کر دیں۔ اللہ برکت فرمائے  
 اشرف علی پھر خانقاہ کے پرچہ النور بابت ماہ ربیع الثانی ۱۳۵۲ھ میں جدید مجازین بیعت کی فہرست  
 میں آپ کا نام بھی شائع کر دیا۔

جب کوئی چاہتا ہے اور طالب ہوتا ہے تو ارشادِ مرشد کی تعمیل میں اس کو داخل  
 سلسلہ کر لیتے ہیں۔

# مولانا حکیم عبدالخالق

## مجازِ بیعت

مولانا حکیم عبدالخالق صاحب ٹانڈہ ہوشیار پور میں ۱۸۹۶ء میں پیدا ہوئے۔ آپ کے والد میاں غلام نقشبند ایک نیک و صالح بزرگ اور بڑے زمیندار تھے۔ حکیم صاحب نے حضرت مفتی محمد حسن صاحب سے ابتدائی کتب پڑھنے کے بعد دارالعلوم دیوبند میں داخلہ لیا اور حضرت علامہ سید انور شاہ صاحب کشمیری، مولانا شبیر احمد عثمانی رحمۃ اللہ علیہ اور مولانا سید اصغر حسین صاحب سے دورہ حدیث کی تکمیل کی۔ دیوبند سے فارغ ہونے کے بعد لکھنؤ کے طبیبہ کالج میں داخلہ لیا اور نہایت اعزاز کے ساتھ کامیاب ہوئے۔ امرتسر میں اپنا مطب قائم کیا۔ طب کا مشغلہ آپ کا ذریعہ معاش نہ تھا بلکہ محض خدمتِ خلق کی غرض سے اختیار کیا تھا۔

اللہ تعالیٰ نے حضرت حکیم الامت قدس سرہ سے تعلق قائم فرمادیا وہاں پر دینی رنگ اور زیادہ چڑھ گیا۔ ہر سال رمضان المبارک خانقاہ امدادیہ تھانہ بھون میں گزارتے تھے حضرت حکیم الامت نے آپ کو سیت و تلقین کی اجازت سے نوازا تھا۔

جب حکیم صاحب کی بیوی کا انتقال ہوا تو آپ نے حضرت تھانوی قدس سرہ کو اس کی اطلاع دی پھر مکرر خط لکھا کہ ”میں پہلے بھی حضرت کو اطلاع دے چکا ہوں کہ میری اہلیہ کا انتقال ہو گیا ہے۔ میری اہلیہ مجھے اس قدر محبوب تھی کہ مجھے اس کی جدائی کا تحمل نہیں۔ مجھے کسی پہلو قرار نہیں۔ اب میرے لئے اندھیر ہے حضرت کوئی علاج ارشاد فرمائیں جس سے میرے دل کو تسکین ہو۔“ حضرت حکیم الامت نے جواب میں ارشاد فرمایا دنیا آرام کا گھر ہی نہیں ہمارا اصل گھر آخرت ہے۔

اصل آرام وہیں ملے گا۔ یہاں ہر تکلیف کے لئے تیار رہنا چاہیے اور جس تکلیف سے آخرت نبی ہو اس کا تحمل کرنا چاہیے۔ جب یہ خط حکیم صاحب کو پہنچا تو حضرت کی خدمت میں لکھا کہ ”خط مل گیا۔ حضرت کے تجویز کردہ علاج کو پڑھا ایک جادو اور شومنت رہا تھا آگیا۔ غم کے سبب بادل چھٹ گئے۔ دل کو قرار آگیا“ حضرت حکیم الامت نے جب یہ خط پڑھا تو فرمایا کہ ”مجھے حکیم صاحب کے اس خط سے بے حد خوشی ہوئی ہے۔“

ایک مرتبہ آپ نے حضرت قدس سرہ کی خدمت میں تحریر کیا کہ تصور شیخ سے طبیعت میں ایک قسم کا انتشار پیدا ہوتا ہے تو حضرت نے اس پر تحریر فرمایا۔  
دست بوسی چوں رسید از فضل شاہ  
پائے بوسی اندر آن دم شد گناہ

آپ نے ایک مرتبہ حضرت حکیم الامت کی خدمت میں تحریر کیا کہ اہل امرتسر حضور کی عنایت عامہ سے بہت خوش ہیں۔ اس پر حضرت قدس سرہ نے جواب میں تحریر فرمایا ”میں خود ان کی محبت سے بہت متاثر ہوں۔“

حکیم صاحب کو اپنے شیخ کے ساتھ جو محبت و عقیدت تھی اس کا اندازہ فیوض الخاقی کے دیباچہ سے بخوبی ہو سکتا ہے۔ یہ کتاب حضرت حکیم الامت قدس سرہ کے ملفوظات کا مجموعہ ہے جسے انہوں نے مرتب کیا تھا۔ آپ نے عرض حال کے زیر عنوان لکھا ”یہ مجموعہ حضرت سیدی و سندی حکیم الامت مجدد الملت قطب الارشاد حضرت مولانا محمد اشرف علی صاحب دامت برکاتہم کے ملفوظات مبارکہ کا ہے جو اس خاکسار نے پانچ سال کے ہزارہ رمضان شریف کی حاضری خانقاہ کے موقع پر حضرت والا کی مجلس شریف میں بیٹھ کر سنے اور ان کے متفرق حصوں کو ایک جگہ جمع کر کے حضرت والا کی خدمت میں پیش کیا تو آپ نے اس کو پسند فرمایا اور اس کا نام فیوض الخاقی تجویز فرمایا جو نہ ان ملفوظات میں علوم و معارف کا ایک خاص ذخیرہ ہے اس لئے ان کو طباعت میں لانے کی کوشش کی گئی ہے۔  
۱۱ فروری ۱۹۲۵ء کو آپ نے وفات پائی۔



# مولانا شیر محمد

## مہاجر مدنی

### محبت از بیعت

مولانا شیر محمد صاحب گھوٹکی سکھر میں ۱۳۰۰ھ میں پیدا ہوئے۔ آپ کے والد سید محمد عارف شاہ صاحب فارسی کے جید عالم اور بہت نیک آدمی تھے۔ ہر وقت تسبیح و تحلیل میں مصروف رہتے اپنے بڑے کا ادب بھی حد درجہ کرتے۔ یہاں تک کہ جب کبھی باہر جاتے تو اپنے بڑے چچا زاد بھائی سے اجازت لے کر جایا کرتے۔ مہمان نوازی میں گھوٹکی شہر میں ان کے مثل کوئی اور نہیں تھا۔ اگر کبھی دشمنوں پر بھی کوئی تکلیف آن پڑتی تو ساری باتوں کو بھلا کر ان کی مدد کو جا پہنچتے۔

مولانا شیر محمد صاحب نے قرآن شریف ناظرہ پڑھ کر سندھی زبان میں تعلیم حاصل کی۔ اس کے بعد فارسی اور دیگر علوم و فنون کی تعلیم حاصل کی تعلیم سے فراغت کے بعد اپنی زمینداری کے کام میں مصروف ہو گئے۔ شکار اور گھوڑ سواری میں بہت ماہر تھے۔ اپنے والد کی طرح شروع ہی سے نماز روزہ کے پابند تھے۔ قرآن شریف کے ورد میں بھی کبھی ناغہ نہ ہونے دیتے۔ دیانت داری میں آپ بے مثل تھے۔ ایک مرتبہ آپ کو بہت سے زیورات ایک پکڑے میں پلٹے ہوئے ملے۔ اسی وقت تمام شہر میں اعلان کروادیا کہ جس کے ہوں نشانی بتلا کر لے جائے۔ ایک ہندو آیا اس نے صحیح نشانی بتلا دی چنانچہ اس کو تمام زیورات بھناطت پہنچا دیے۔

محضور اکرم صلی اللہ علیہ وسلم سے آپ کی گھٹی میں پڑا ہوا تھا۔ آپ کی تمام عمر دینی علوم کی خدمات

میں گزری اور عملی زندگی کا ہر پہلو عشق رسول میں ڈوبا ہوا تھا۔ آپ حضور اکرم صلی اللہ علیہ وسلم کے اعمال و اقوال کی اطاعت و پیروی کو فرض عین اور جزو ایمان سمجھتے تھے۔ حب رسول میں آپ کو فانی الرسول کا درجہ حاصل تھا۔ جب بھی کسی مجلس میں حضور اکرم صلی اللہ علیہ وسلم کا ذکر آتا تو آپ کی آنکھوں سے بے اختیار اشک رواں ہو جاتے۔ اکثر تنہائی میں حضور اکرم صلی اللہ علیہ وسلم کی شان میں نعت پڑھتے رہتے۔ اپنے ایک عزیز کو فرمایا کرتے تھے کہ ”حبیب اللہ دعا کرو کہ حضور صلی اللہ علیہ وسلم کے قدموں میں سو جاؤں مجھے ادھر چین نہیں آتا اکثر یہ شعر بھی در زبان رہتا۔

فرض کردم کہ بیادے تو دلم خرسند است  
لیکن ایں دیدہ دیدار طلب را چه علاج

اگرچہ کئی بار آپ نے حج اور روضہ مبارک کی زیارت کی تھی مگر واپسی پر آپ پر پہلے سے زیادہ گریہ طاری ہو جاتا تھا۔ انجام کار آپ نے اس جذبہ محبت میں سرشار ہو کر وطن اولاد اور حبلہ علائی دنیوی کو ترک کر کے مدینہ منورہ ہجرت فرمائی اور عمر کے آخری چودہ سال بارگاہ رسول میں گزار کر وہیں دفن ہوئے۔ کئی لذیذی سعادت حاصل کی۔ اگرچہ آپ کو وطن میں معیشت و معاشرت کی تمام و کمال سہولتیں حاصل تھیں۔ نیک و سعید اولاد موجود تھی مگر محبت رسول صلی اللہ علیہ وسلم کے بے پناہ جذبے کے تحت آپ نے تمام آسائشوں کو ترک کر کے جوارِ پاک میں بقیہ زندگی اس طرح گزاری کہ چودہ برس تک خود اپنے ہاتھ سے اپنی روٹی پکا کر کھاتے رہے۔

سادگی آپ کی طبیعت کا خاصہ تھی مولانا منظور نعمانی نے اس ضمن میں لکھا کہ ”حب الفرقان بریلی سے شائع ہونا شروع ہوا تو اس کے ابتدائی دور میں گھونگی سکھر سے سالانہ چندہ کا ایک مٹی آرڈر آیا۔ مرسل کا نام صرف ”شیر محمد“ لکھا ہوا تھا اور تحریر کی سادگی سے اس کا شبہ بھی نہیں ہوا کہ یہ کوئی طالب علم ہو سکتے ہیں۔ چنانچہ خریداروں کے رجسٹر میں صرف شیر محمد لکھ دیا۔ عرصہ کے بعد الفرقان میں ایک مضمون کے بارے میں ان صاحب کا خط آیا جس میں امداد الفتاویٰ کے حوالہ سے اس مسئلہ کے متعلق حضرت تھانوی کی ایک خاص تحقیق کا ذکر کیا گیا تھا۔ اس خط سے پہلی دفعہ یہ معلوم ہوا کہ یہ کوئی عالم دین ہیں۔ جب مولانا

کے پاس الفرقان کا شمار پہنچا جس میں ان کا نام مولانا شیر محمد لکھا ہوا تھا تو مدوح نے مجھے لکھا میں عالم نہیں ہوں عامی ہوں۔ اکابر کی کتابیں دیکھنے کا شوق ہے ان سے کچھ باتیں معلوم ہو گئی ہیں اس لئے میرے نام کے ساتھ مولانا لکھا جائے۔“

### حضرت تھانوی سے تعلق

آپ کو مسائل فقہ سے کافی دلچسپی تھی اسی غرض سے پنجاب اور سندھ کے علماء سے مسائل میں استفادہ فرماتے رہتے۔ حضرت تھانوی قدس سرہ سے بھی اسی سلسلہ میں بذریعہ خط و کتابت کئی مسائل دریافت فرمائے۔ اس طرح حضرت قدس سرہ کی کتابیں دیکھنے کا موقع ملا اور حضرت سے بیعت ہونے کا شوق پیدا ہوا اور اپنی اس خواہش کا اظہار اپنے ایک خط میں کیا۔ حضرت قدس سرہ نے جواب میں فرمایا کہ میں خیر پور کسی کی دعوت پر آنے والا ہوں آپ مجھ سے خیر پور میں ملاقات کر لیں چنانچہ خیر پور میں آپ نے حضرت قدس سرہ کے ہاتھ پر بیعت کی۔ حضرت سے تعلق سے پہلے آپ کے خاندان میں مروجہ رسوم و رواج کا بہت زور شور تھا مگر بیعت کے بعد آپ نے تمام رسومات کا خاتمہ کیا۔

سندھ میں ایک زمانہ میں کانگریس کا بہت زور شور تھا اور آپ کے اکثر احباب آپ کو کانگریس میں شرکت کی دعوت دیتے تھے مگر آپ فرماتے کہ ہم اپنے شیخ حضرت تھانوی کے پیچھے ہیں۔ اس معاملے میں ہماری کوئی رائے نہیں ہے۔

ایک مرتبہ حضرت تھانویؒ کی خدمت میں کسی شخص نے حج بدل کرانے کے لئے رقم ارسال کی اگرچہ آپ کے یہاں بہت سے حضرات موجود رہتے مگر آپ نے حج بدل کے لئے آپ ہی کو منتخب فرمایا چنانچہ آپ نے حضرت تھانوی کے حکم پر عمل فرمایا۔

۱۳۸۶ھ میں آپ نے مدینہ منورہ میں انتقال فرمایا۔



# مولانا عبد المجید پھر انوی

## محاذ بیعت

مولانا عبد المجید پھر انوی ضلع نرادر آباد کے راجپوت خاندان سے تعلق رکھتے تھے۔ بچپن اور جوانی کے آغاز تک ہل چلاتے اور زمیندارہ کرتے رہے پھر اچانک ایک روز گھر سے بھاگ کر انبالہ حضرت شائیں توکل شاہ صاحب رحمۃ اللہ علیہ کی خانقاہ میں پہنچ گئے۔ آپ کے گھر والے تلاش کرتے کرتے انبالہ جا پہنچے اور شائیں توکل شاہ صاحب سے عرض کیا کہ ہمارا لڑکا آپ کے پاس آگیا ہے حضرت نے آپ کے مونڈھے پکڑ کر ہلاتے اور فرمایا ”یہ ہمارا مست ہے“ اس بات نے اتنا اثر دکھایا کہ زمینداری چھوڑ دینی تعلیم شروع کر دی اور حضرت گنگوہی سے بیعت کا شرف بھی حاصل کیا۔ تعلیم کے دوران اپنے استاد کے گھر کا کام کرتے، بچے کھلاتے آٹا پسواتے اور سخت سے سخت کام کرنے سے بھی دریغ نہ کرتے۔

جب سوامی شرودھانند نے آگرہ میں مسلمانوں کو ہندو بنانے کے لئے شدید تحریک کا آغاز کیا تو حضرت تھانوی قدس سرہ نے مولانا عبد الکریم ممتھوی اور آپ کو تبلیغی کاموں پر مقرر کیا۔ ان حضرات کو تبلیغ کے دوران نہ تو کسی سے کھانا کھانے کی اجازت تھی نہ ہی نذرانہ یا چندہ وصول کرنے کا حکم تھا اور سواری لینے کی بھی ممانعت کر دی گئی تھی۔ آپ نے تبلیغ کے دوران عائد کی گئی تمام پابندیوں کو بخوشی تسلیم کیا اور بیس سال کے قریب بھرت پور، الورا، گوڑگاؤں، متھرا اور آگرہ میں دینی مدارس قائم کئے آپ کو تنخواہ خانقاہ امدادیہ سے ملتی رہی جو بتیس روپے سے زائد بھی نہیں ملی۔ اگرچہ دیہات میں سواری

مفت بل جاتی تھی مگر آپ ہمیشہ صندوق سر پر رکھ کر پیدل سفر کرتے۔ تبلیغ کے دوران مناجات مقبول یا حضرت تھانوی کے وعظ کی کتاب ساتھ رکھتے تھے۔ اس طرح ساتھ ہی ساتھ کتابوں کی تجارت بھی شروع کر دی اور حجب تھانہ بھون سے تنخواہ بند ہو گئی تو اہستہ آہستہ ایک دو دو کتابیں چھپوا کر دہلی میں ایک مسجد کے امام صاحب اور تھانہ بھون میں اپنے گھر میں رکھتے تھے۔ حضرت تھانوی کی مشہور کتاب تربیت السالک آپ ہی نے چھپوائی تھی یہ وہ کتاب ہے جو پاکستان میں تیس روپے تک بکی ہے پہلی مرتبہ کے بعد اب تک اس کو چھپوانے کی کسی میں ہمت نہیں ہوئی چونکہ تصوف کی کتاب ہے اس لئے اس کا فروخت ہونا مشکل تھا جب مولانا نے حضرت تھانوی سے کہا کہ میں چھپواؤں تو آپ نے فرمایا کہ تمہاری نہ تو کوئی دوکان ہے نہ کتب خانہ یہ کیسے فروخت ہوگی۔ مولانا نے فرمایا کہ دوکاندار تو اس کو لے گا نہیں۔ میں چھپوا کر کچھ قرضداروں کو دیدوں گا۔ پھر جو باقی رہ جائے گی ہر سال زکوٰۃ میں دیتا رہوں گا۔ آپ کتاب کی اشاعت میں برابر دل چسپی لیتے رہے۔ مختلف کتابوں سے نمونہ لکھوا کر حضرت تھانوی قدس سرہ کو دکھایا اور آپ کی پسند کے کاتب سے کتابت کروائی۔ پھر دہلی سے مختلف کاغذوں کے نمونے حضرت کی خدمت میں تھانہ بھون لے گئے اور حجب یہ کتاب چھپ کر تیار ہوئی تو حضرت قدس سرہ نے اسے اپنے سر پر رکھ کر فرمایا کہ میری کوئی کتاب اتنی اچھی اور میری مرضی کے موافق نہیں چھپی ہے۔ مولانا عبدالمجید صاحب کو یہ بھی فرمایا کہ ایک چھوٹا سا پرچہ اشتہار کی صورت میں چھپوا لو میں اپنے خطوط میں رکھ دیا کروں گا۔ یہاں یہ بات قابل ذکر ہے کہ حضرت قدس سرہ کی عادت یہ تھی کہ اگر کوئی کتاب کا پتہ پوچھتا تو کبھی اس کو سفارش نہ کرتے کہ فلاں کتب خانے سے خریدو اور یہ فرماتے کہ لوگ اس کو ترجیح سمجھیں گے۔

### حضرت تھانوی سے تعلق

علم دین سے فراغت پر آپ نے تھانہ بھون میں مستقل رہائش اختیار کر لی جو کم و بیش تیس سال جاری رہی۔ آپ نے خانقاہ میں ذکر اس قدر کثرت سے کیا کہ دوسرے پیر بھائی کہتے تھے کہ

یہ پاگل ہو جائیں گے۔ حضرت تھانوی نے آپ کو ۱۳۲۵ھ میں خلافت سے نوازنے کے ساتھ ساتھ وعظ کرنے کی بھی اجازت۔ مرحمت فرمائی تھی جب حضرت قدس سرہ نے سفر کرنا بند کر دیا تو حضرت وعظ کے لئے آپ ہی کو بھیجا کرتے تھے۔

مولانا عبد المجید صاحب نے حضرت گنگوہی کی وفات کے بعد حضرت تھانوی سے تعلق قائم کیا اور راہ سلوک میں خوب محنت و مشقت کی۔ آپ کو کشف بہت ہونے لگا تھا یہاں تک کہ معمولی جڑی بوٹی بھی بولتی تھی کہ میں فلاں بیماری کا علاج ہوں۔ آپ نے ایک کاپی لے کر اس میں اپنے کشف اور جو بات ذہن میں آتی جمع فرمائی حضرت کو اسی اطلاع ہو گئی تو ایک روز مجلس میں گول مول الفاظ میں سب کے سامنے کہا کہ یہ بڑا بھنے اور اپنے کو بڑا سمجھنے کا مرض بہت برا ہے اگر کوئی ایسا مریض میری مجلس میں ہے تو یہاں سے چلا جائے۔ یہ بھی دراصل آپ کا بہت بڑا امتحان تھا کہ آیا خود اپنی غلطی کو مانتے ہیں یا نہیں۔ آپ فوراً اٹھ کھڑے ہوئے اور فرمایا کہ مجھ میں یہ مرض ہے۔ حضرت قدس نے فرمایا فوراً خانقاہ سے نکل جاؤ اور اہل خانقاہ سے کہا کہ ان سے کوئی بات نہ کرے۔ آپ نے وہ کاپی جلا دی اور سارا دن حجرے میں پڑے رہتے صرف نماز پڑھنے کے لئے باہر نکلا کرتے۔ دعا و استغفار کرتے رہتے کہ ایک روز حضرت قدس سرہ نے خود بخود کہلا بھیجا کہ مجھے خوش کرنا ہے تو آج نماز پڑھا دو آپ نے حسب حکم نماز پڑھائی اور حضرت کعب ابی مالک رضی اللہ تعالیٰ عنہ جن سے صحابہ نے حضور اکرم صلی اللہ علیہ وسلم کے حکم سے بولنا بند کر دیا تھا اور پھر ان کی بریت پر جو آیات نازل ہوئی تھیں وہ نماز میں پڑھیں۔ نماز کے بعد حضرت تھانوی نے اعلان کیا کہ اب ان سے بولنے کی اجازت ہے اور اس واقعہ سے اگر کوئی ان کی تذلیل کرے گا تو اس کے اعمال جہنم ہو جائیں گے مولانا کے پاس جو رقم تھی وہ حضرت قدس سرہ کو پیش کی کہ یہ قبول فرمائیں وہ قبول فرمایا اور آپ کو مخاطب کر کے کہنے لگے کہ میں نے ایسا سہل آپ کو دیا ہے جو پہلے کسی کو نہیں دیا تھا۔ الحمد للہ آپ کامیاب ہوئے اور مجھے یہی امید تھی کہ آپ اسے برداشت کریں گے۔

آپ نے، مارچ ۱۹۵۲ء کو سفر آخرت اختیار کیا۔



# مولانا شاہ وصی اللہ رحمۃ اللہ علیہ

## مجازِ بیعت

مولانا شاہ وصی اللہ صاحب فتح پور زجا کے ایک گاؤں میں ۱۳۱۴ھ میں پیدا ہوئے۔ دس بارہ برس کی عمر میں آپ نے قرآن مجید حفظ کر لیا۔ گھر پر عربی اور فارسی کی ابتدائی کتب پڑھنے کے بعد ۱۳۱۸ھ میں دارالعلوم دیوبند میں داخل ہوئے اور ۱۳۲۵ھ میں سند فراغ حاصل کی۔ علامہ سید انور شاہ صاحب مولانا مرتضیٰ حسن صاحب مولانا شبیر احمد عثمانی صاحب آپ کے اساتذہ گرامی تھے۔ دورانِ تعلیم ہی اللہ تعالیٰ نے آپ کو اصلاحِ اعمال کی فکر اور ذوقِ عبادت عطا فرمائی تھی۔ اجتماعات سے الگ تھلگ رہنے کے عادی تھے۔ خوش نصیبی سے طالب علمی کے زمانہ ہی میں آپ کو حضرت حکیم الامت قدس سرہ کی خدمت میں حاضری اور تربیتِ باطنی کا شرف حاصل ہو گیا اور نصابِ تعلیم کو پورا کر کے خانقاہِ تھانہ بھون کے ہو رہے۔ آپ کی فطری قابلیت کو اللہ تعالیٰ نے حضرت حکیم الامت قدس سرہ کی تربیت سے چار چاند لگا دیے اور بہت جلد باطنی تربیت مکمل کر کے حضرت قدس سرہ کے خلقِ مجاز میں شامل ہو گئے۔

حضرت تھانوی قدس سرہ کی وفات کے بعد آپ کی ذاتِ طالبین کا مرجع بن گئی۔ فتح پور کے زمانہ قیام میں قرب و جوار کے اضلاع کے علاوہ دوسرے علاقوں کے لوگ آپ تک پہنچتے رہتے اس کے بعد آپ گورکھپور تشریف لے آئے اور گورکھپور ایک دینی اور روحانی مرکز بن گیا۔ پھر آپ نے یہاں سے الہ آباد منتقل ہونے کا فیصلہ کر لیا جہاں آپ کی مقبولیت کا اس پیمانہ پر ظہور ہوا جو کبھی

کبھی اللہ تعالیٰ کی طرف سے خواہش اولیا کے لئے ہوتا ہے۔

مولانا شاہ ولی اللہ رحمۃ اللہ علیہ اپنے مریدین کو تلاوت کلام پاک کے لئے سختی سے تاکید کرتے اور نفاق جیسے روحانی خبیث سے بچنے کی ہمیشہ تلقین فرماتے۔ اپنا محاسبہ کرنا ان کے ہر مرید پر لازم تھا۔ آپ کے انداز تربیت میں حضرت حکیم الامت قدس سرہ کے اسلوب اصلاح کی جھلک پائی جاتی تھی۔ جو اپنی اصلاح کے لئے آنا اس پر خود بھی کڑی نظر رکھتے اور محاسبہ نفس کی تاکید فرماتے۔ مخاطبین میں وکلاء بیرسٹریج اور اعلیٰ حکام سے لے کر رمضان اور حین سب موجود ہوتے مگر ہر شخص کا محاسبہ اس طرح کیا جاتا تھا جو اس شخص کے خاص نفسیاتی حالات کے لحاظ سے متعید ہو۔ فرمایا کرتے تھے کہ ”یہ سمجھنا کہ میں صرف ڈانٹنا ہی جانتا ہوں بلکہ ضرورت کی بنا پر خلوص کے ساتھ اس کو اختیار کرتا ہوں وگرنہ اگر خلوص نہ ہوتا تو کیوں کہتا۔ اور یہ سب کیوں خاموش رہتے۔“ صبح کی مجلس خاص میں منہتی طلباء اور علماء شریک ہوتے اور بعد نماز ظہر کی مجلس میں عام لوگوں کو شرکت کی اجازت ہوتی۔ متوسلین و مریدین کی اصلاح کی خاطر وصیتہ السالکین، وصیتہ الاخلاص، وصیتہ الاخلاق، توفیر العلماء جیسی معرکہ الارار کتابیں تصنیف فرمائیں۔ آپ کا شمار حضرت حکیم الامت قدس سرہ کے ممتاز خلفاء میں ہوتا ہے۔ حضرت حکیم الامت کی آپ پر خاص عنایات تھیں۔ حضرت مفتی محمد شفیع صاحب دامت برکاتہم اس سلسلہ میں تحریر فرماتے ہیں کہ ”۱۳۴۶ھ کی پہلی حاضری تھانہ بھون میں روزانہ مجلس خاص و عام میں شرکت ہوتی تھی۔ ایک روز مجلس میں حضرت حکیم الامت قدس سرہ نے مولانا ولی اللہ صاحب کا ذکر ایک خاص محبت و عنایت اور تحسین کے انداز میں فرمایا اور مجھ سے دریافت کیا کہ کیا آپ ان کو جانتے ہیں۔ تھانہ بھون کے اس قیام نے میرے قلب میں اپنے ہم سبق (شاہ ولی اللہ) کی سبقت کو قابل رشک اور اپنی تاخیر کو قابل حسرت و افسوس بنا دیا تھا۔ اس سوال پر میرے ساختہ حضرت قدس سرہ کے سامنے یہ شعر نکل گیا۔“

ما و مجنوں ہم سبق بودیم در دیوان عشق

او بصر رفت و ما در کوچہ با رسوا شدیم

اس پر حضرت قدس سرہ نے ایک خاص لطف کے انداز میں ایک جملہ ارشاد فرمایا کہ ”ہاں یہاں یہی

دستور ہے کہ کسی کو صحرایا جاتا ہے کسی کو سہرا دیا جاتا ہے ہر ایک کو جو کچھ عطا ہوا ہے اس پر راضی رہنا چاہیئے۔ بات آئی گئی ہو گئی لیکن اپنے اس صحرانورد ہم سبق دوست کے کمالات کی عظمت ہمیشہ دل میں رہی۔ اس وقت بھی میں یہ سمجھا کرتا تھا کہ حضرت حکیم الامت کے خلفائیں ایک عاصی تعداد ایسے حضرات کی ہے جو اپنی جگہ آفتاب و ماہتاب ہیں مگر ان کی روشنی اس آفتاب عالم تاب کے سامنے ظاہر نہیں ہوتی ان میں خصوصیت سے شاہ ولی اللہ صاحب اور حضرت مفتی محمد حسن صاحب پر نظر جاتی تھی اور حضرت قدس سرہ کی وفات کے بعد ان آنکھوں نے اس کا مشاہدہ کر لیا کہ ان دونوں بزرگوں کی مجلس ایک کیمیا تاثیر رکھتی تھی۔

زندگی کے آخری سالوں میں مختلف امراض کے سبب مبہمی میں آپ کا قیام ہونے لگا اور اللہ تعالیٰ نے حضرت شاہ صاحب کے اس قیام مبہمی کو اہل مبہمی کے لئے رشد و ہدایت اور رحمت کا وسیلہ بنا دیا۔ شاید ہی اللہ کے کسی اور بندے سے اہل مبہمی کو اس قدر وسیع پہانے پر اور اتنا عمق دینی فائدہ پہنچا ہو۔ اللہ تعالیٰ نے مبہمی کے تاجروں اور دوسرے اونچے طبقوں میں آپ کے سینکڑوں مشاق پیدا کر دیے جو خالص دنیا دار تھے آپ کی صحبت کے سبب وہ اللہ والے بن گئے۔

۱۲ نومبر ۱۹۶۶ء کو آپ نے حج کی غرض سے بحری سفر اختیار فرمایا اور ۱۵ نومبر ۱۹۶۶ء کو جہاد پر ہی آپ کا انتقال ہو گیا۔ مکہ مکرمہ میں آپ کو دفن کرنے کی ہر ممکن کوشش کی گئی مگر منشاء نے ایزدی کے تحت آپ کو مندر کے حوالے کر دیا گیا۔



## مسعود علی ندوی

### ہجاء صحت

آپ نے بارہنگی کے ایک قصبہ بھیارہ میں قدوائی خاندان کے ایک زمیندار گھرانے میں آنکھ کھولی۔ شہرت نے بچپن ہی سے قدم لینے شروع کر دیے تھے۔ سیاسی اور قومی کاموں میں بڑھ چڑھ کر حصہ لیا کرتے تھے۔ تحریک خلافت اور ترک موالات میں آگے آگے تھے اور بقول مولانا عبد الماجد بریلوی ”تحریک موالات والوں کی ایک دنیا شوکت علی کے اس خلیفہ یا بیفٹینٹ کے نام اور کام سے گونج رہی تھی۔“

مولانا شبلی نعمانی پر اپنے حسن خدمات سے سک بٹھا دیا تھا۔ ان میں فطری دبیر تھا اور عملی کاموں میں انتظامی قابلیت سے زیادہ ان کا دبیر کام کرتا تھا۔ مولانا شبلی کی وفات کے بعد جب علمی جہشینی کی دستاویزیت حضرت سید سلیمان ندوی کے سربراہی تو دارالمصنفین کے پریس اور تمام انتظامی کام آپ کے سپرد کئے گئے۔ دارالمصنفین کی تمام عمارت، دارالعلوم ندوۃ العلماء کی شاندار مسجد شبلی کالج کا وسیع کانوونکشن ہال آپ ہی کے ذوق کی یادگار ہیں۔

بڑے خوش گفتار خوش سلیقہ اور خوش مزاج انسان تھے جس محفل میں بیٹھتے اس پر اپنی باتوں سے چھپا جاتے تھے۔ ایک زمانہ میں آپ اعظم گڑھ میں تہذیب کے معلم سمجھے جاتے تھے۔ زندہ دلی شگفتہ مزاجی کے بادشاہ تھے ٹینس کے نہایت اچھے کھلاڑیوں میں شمار ہوتے تھے۔

آپ کھانے پینے کے معاملہ میں بہت لطیف المزاج تھے۔ اس سلسلہ میں حضرت پھولپوری خلیفہ

حضرت تھانوی قدس سرہ نے ایک واقعہ بیان فرمایا کہ ”حاجی عبدالستار صاحب جو میرے پیر بھائی تھے۔ ان کو سفر حج میں واجد علی شاہ کا ایک باورچی ملا جو بہت بوڑھا ہو گیا تھا۔ اس نے ان کو کھانا پکانے کے لئے ایک نہایت عجیب چیز بتلائی جس کا میں نے تجربہ کیا اور بہت مفید پایا۔ اس نے کڑوے تیل کو گھی بنانے کا ایک قاعدہ بتایا اور اس قاعدے سے بالکل پتہ نہیں چلتا کہ کڑوا تیل ہے اس کڑوے تیل سے بریانی، پلاؤ جو مرضی پکائیں کسی کو تمیز نہیں ہو سکتی۔ اعظم گڑھ میں ہمارے پیر بھائی مسعود علی ندوی ہمارے مہمان ہوئے تو میں نے اسی طرح کڑوے تیل سے پلاؤ پکا کر کھلا پایا تو صاحب حالانکہ کھانے پینے میں بہت لطیف المزاج تھے لیکن ان کو بھی نہ پتہ چلا۔“

حضرت تھانوی قدس سرہ سے مدتوں باغی رہے مگر پھر زمانے نے ایسا جھکایا کہ ان ہی کے قدموں سے لگ گئے۔ تھانہ بھون جا کر لمبی حاضری دی اور حضرت تھانوی سے تعلق کے بعد اوراد و نوافل وغیرہ کے سختی سے پابند ہو گئے۔ حضرت سے تعلق یہاں تک بڑھ گیا کہ حضرت قدس سرہ نے مجاز صحبت کے اعزاز سے نوازا۔

۲۷ اگست ۱۹۶۷ء کو آپ نے جنت کی راہ لی۔

# مولانا صغیر محمد

## مجاز بیعت

آپ کی پیدائش ۱۸۳۴ء میں مغل ٹولی کلا میں ہوئی۔ مولانا صغیر محمد کے والد مولانا حافظ عزیز محمد صاحب مولانا حافظ نور محمد صاحب کے لڑکے تھے جنہیں حضرت سید احمد بریلوی رحمۃ اللہ علیہ نے خلافت نامہ دے کر کابل سے بالاکوٹ آنے کا حکم دیا تھا۔ نور محمد صدیقی صاحب کابل سے بالاکوٹ آتے ہوئے لاپتہ ہو گئے۔ آپ کے صاحبزادہ عزیز محمد صاحب نے کانپور سے حفظ قرآن کے بعد کلکتہ کے عالیہ کالج میں تعلیم حاصل کی پھر تجارت اور درس قرآن کے سلسلہ میں کلکتہ سے ڈھاکہ ہوتے ہوئے کلا پہنچے۔ کلا شہر میں الہ آباد کے مغل خان صاحب بہت بڑے تاجر تھے۔ انہوں نے اپنے نام سے ہوسوم کر کے ایک محلہ کا نام مغل ٹولی رکھا۔ مغل خان صاحب کی لڑکی سے عزیز محمد صاحب کی نسبت ہوئی۔ مغل ٹولی میں شاہ شجاع کی ایک مسجد تھی۔ اس میں انہوں نے ایک مدرسہ قائم کیا اور اس مسجد کی امامت کے فرائض انجام دینے لگے۔ مولانا صغیر محمد صاحب نے اپنے والد سے قرآن حفظ کیا اور ابتدائی کتب پڑھیں۔ کچھ دنوں جوہپور میں مولانا ابوالبشیر صاحب سے مشکوٰۃ اور جلالین پڑھیں پھر کانپور تشریف لے گئے اور درس نظامی کی تکمیل کی یہیں حضرت تھانوی قدس سرہ سے تعلق پیدا ہوا۔ آپ قرآن مجید بہت ہی عمدہ پڑھتے تھے اور اسی وجہ سے حضرت تھانوی قدس سرہ آپ سے بہت محبت کیا کرتے تھے اور بہا اوقات آپ حضرت تھانوی رحمۃ اللہ علیہ کو قرآن مجید سنایا کرتے تھے۔ ایک مرتبہ حضرت تھانوی قدس سرہ نے فرمایا کہ مولوی صغیر محمد تم مکہ معظمہ جا کر قاری عبد اللہ سے فن قرأت میں تعلیم حاصل



کردہ تعلیم سے فراغت کے بعد آپ نے شاہی مسجد کی امامت اور مدرسہ عزیزیہ کی خدمت شروع کی۔ آپ کے یہاں ایک لڑکا ہوا جس کا نام بھی حضرت تھانوی رحمۃ اللہ علیہ ہی نے رفیق احمد تجویریہ اور بعد میں حضرت رحمۃ اللہ علیہ کے حکم سے اسے مکہ معظمہ بھیجا گیا جہاں اس نے قاری عبد اللہ صاحب سے علم قرأت کی تکمیل کی۔

مولانا صغیر محمد سات سال کے بعد حضرت رحمۃ اللہ علیہ کے حکم سے تھانہ بھون تشریف لائے۔ ۲۰ روز قیام کے بعد حضرت حکیم الامت نے آپ سے فرمایا کہ بصرہ، رنگون اور بنگال میں اشاعت قرآن کی خدمت کرو۔ چنانچہ آپ نے دو سال بصرہ اور دو سال رنگون میں قرآن کی خدمت کے بعد مستقل طور پر مدرسہ عزیزیہ کلاں میں رہائش اختیار کر لی اور جو وقتاً فوقتاً حضرت تھانوی رحمۃ اللہ کی خدمت میں تھانہ بھون حاضری دیتے رہے اور حضرت سے خط و کتابت کا سلسلہ بھی جاری رکھا۔ مدرسہ عزیزیہ میں خدمات کے دوران میں صرف آٹھ سونا بینا حضرات کو قرآن حفظ کرایا۔ آپ ہمیشہ بعد نماز عصر نشر الطیب فی ذکر النبی الجلیل سے بیان فرماتے۔ جمعہ کے بعد ہمیشہ تفسیر قرآن بیان فرماتے۔ ۲۰ سال تک روزانہ بعد نماز عشاء پندرہ پارے تلاوت کرتے نیز ایک منزل تہجد میں پڑھا کرتے تھے۔ ملفوظات اشرفیہ کا مطالعہ کرتے اور متعلقین کو اس کے مطالعہ کی ترغیب دیتے رہتے۔

۴۱۔ مدارس قائم کئے اور ہر سال ان مدارس کو دیکھنے جایا کرتے تھے۔ سال میں علمی مذاکرہ کے لئے تین ماہ مقرر کر رکھے تھے جن میں مختلف اضلاع کے علماء سے مسائل پر گفتگو کرتے۔ آپ نے بہت سی کتابیں لکھیں جن میں نعت عزیزیہ، خطبات عزیزیہ، آداب المساجد، دولت بے زوال، حقیقی مسلمان، سکہ قربانی، مسئلہ حج اور اصلاح شامل ہیں۔

# مولانا قاری محمد طیب

## عجل بیعت

۱۳۱۵ھ میں بمقام دیوبند پیدا ہوئے۔ آپ نسبی طور پر حضرت ابوبکر صدیق رضی اللہ تعالیٰ عنہ کی اولاد میں سے ہیں۔ آپ کے والد ماجد مولانا حافظ محمد احمد صاحب چالیس سال دارالعلوم دیوبند کے مہتمم اور اسی دوران میں چار سال ریاست حیدر آباد کن کی عدالت عالیہ کے مفتی رہے آپ کے دادا حضرت مولانا محمد قاسم صاحب رحمۃ اللہ علیہ دنیا را اسلام کے مشہور و معروف بزرگ اور رہائی عالم تھے۔ جنہوں نے ۱۸۶۶ء میں دارالعلوم دیوبند کی بنیاد رکھی جو آج ایشیا کی بے نظیر مذہبی یونیورسٹی سمجھی جاتی ہے۔ آپ کے دادا کے شاگرد اور شاگردوں کے شاگرد ہزار ہا کی تعداد میں ہندو بیرون ہند میں پھیلے ہوئے ہیں جو حلقہ دارالعلوم کہلاتا ہے اس لئے یہ خاندان پورے ملک اور بیرونی حلقہ اثر میں وقعت و عزت کی نگاہ سے دیکھا جاتا ہے۔

۱۳۲۲ھ میں مولانا محمد طیب کو عمر سات سال دارالعلوم دیوبند میں داخل کیا گیا۔ وقت کے ممتاز بزرگوں کے عظیم الشان اجتماع میں مکتب نشینی کی تقریب عمل میں آئی۔ دو سال کی مدت میں قرآن شریف تجوید و قرأت کے ساتھ حفظ کیا۔ پانچ سال میں فارسی۔ ریاضی اور حساب کا کورس مکمل کیا اور آٹھ سال میں دارالعلوم سے عربی کا نصاب پورا کیا۔ اس طرح ۱۳۳۶ھ میں تعلیم سے فراغت پا کر آپ نے سند فضیلت حاصل کی۔ دورانِ تعلیم میں دارالعلوم کے تمام اساتذہ آپ کے ساتھ بوجہ خاندانی شرف اور آبائی نسبت کے شفقت و محبت سے پیش آتے تھے اور مخصوص طریق پر تعلیم و

تربیت میں حصہ لیتے رہے، حدیث کی خصوصی سند آپ کو وقت کے مشاہیر علماء و اساتذہ سے حاصل ہوئی اور بہت سے بزرگوں کی ہمت اور توجہ آپ کے ساتھ تھی، علامۃ العصر مولانا انور شاہ صاحب کشمیریؒ فن حدیث میں آپ کے استاد ہیں۔

تکمیل علوم کے بعد آپ نے دارالعلوم میں درس و تدریس کا سلسلہ جاری کر دیا۔ بوجہ ذکاوت و علم اور خاندانی وجاہت و نسبت کے طلبہ میں آپ کے ساتھ گرویدگی پیدا ہو گئی۔

۱۳۴۹ھ میں آپ کا سلسلہ بیعت حضرت شیخ الہند مولانا محمود حسن صاحب رحمۃ اللہ علیہ سے قائم ہوا جس کے پانچ ماہ بعد حضرت کا انتقال ہو گیا۔ ۱۳۵۰ھ میں آپ کو حضرت حکیم الامت سے خلافت حاصل ہوئی۔ ۱۳۴۱ھ میں دارالعلوم کی مدرسی کے زمانہ ہی میں آپ کے سامنے دارالعلوم کا عمدہ نیابت اہتمام دپروائس چانسلر، پیش کیا گیا جس کو آپ نے اپنے بزرگوں کا حکم اذیت منشا سمجھتے ہوئے قبول کر لیا اور ۱۳۴۱ھ سے ۱۳۴۶ھ تک جب تک آپ کے والد ماجد بقید حیات اور مہتمم دارالعلوم رہے۔ آپ نائب مہتمم کی حیثیت سے دارالعلوم کے انتظامی معاملات میں باضابطہ حصہ لیتے رہے۔ ۱۳۴۸ھ میں آپ مہتمم دارالعلوم (دوائس چانسلر) کے مستقل عہدہ پر لئے گئے آپ نے اپنی خاندانی نسبت اور ذاتی علم و فضل کی بنا پر بہت جلد ملک میں مقبولیت پیدا کر لی اور دارالعلوم کی شہرت و عظمت کو چار چاند لگا دیے۔ نیز دارالعلوم کو انتظامی وسعت کے لحاظ سے باہم ترقی پر پہنچا دیا۔ ۱۳۴۸ھ میں جب آپ نے دارالعلوم کے انتظام کی باگ ڈور ہاتھ میں لی۔ اس کے انتظامی شعبے ۸ تھے آج ۲۴ ہیں۔ ۱۳۴۸ھ میں دارالعلوم کی سالانہ آمدنی ۲۶۲۔۵۰ روپیہ تھی۔ ۱۳۴۹ھ میں ساڑھے بارہ لاکھ روپیہ ہے۔ ۱۳۴۸ھ میں طلبہ کی تعداد ۴۸۰ تھی آج ڈیڑھ ہزار ہے۔ ۱۳۴۸ھ میں اساتذہ کی تعداد ۱۸ کے مقابلے میں آج ۴۵ ہے۔ ۱۳۴۸ھ میں دفاتر کا عملہ اور تعداد ملازمین ۴۵ تھی آج پونے دو سو ہے غرض ہر شعبہ نے آپ کے زمانہ میں ترقی کی، اس لئے دارالعلوم کی مجلس عاملہ و شوریٰ نے متعدد تجاویز آپ کی خدمات کے اعتراف اور اظہارِ قدردانی کے سلسلہ میں پاس کیں۔

دارالتفسیر جدید۔ دارالافتاء۔ دارالقرآن۔ مطبع جدید اور بڑا دو منزلہ دارالاقامہ جدید متصل چھتہ۔



تین جدید درگاہوں کا اضافہ ممدوح ہی کے دورِ اہتمام میں ہوا ہے۔ دارالعلوم کا کتب خانہ جو قلمی اور مطبوعات کا خزانہ ہے اس میں کتابوں کی تعداد پہلے ۳۶۳۳۶ تھی اور اب ایک لاکھ کے قریب ہے۔

علمی سلسلوں میں درس و تدریس کے علاوہ فنِ خطابت اور تقریر میں آپ کو خدا داد ملکہ اور قوتِ گویائی حاصل ہے اور زمانہ طالبِ علمی ہی سے آپ کی تقریریں چمک چلبوں میں شوق اور دل چسپی کے ساتھ سنی جاتی تھیں۔ اہم سے اہم اسلامی مسائل پر دو دو تین تین گھنٹے مسلسل اور بے تکلف تقریر کرنے اور ٹھوس علمی مواد پیش کرنے میں آپ کو کوئی تکلف نہیں ہوتا۔ حقائق و اسرارِ شریعت کھلنا اور تخلیق و ایجاد مضامین آپ کا خاص حصہ ہے جسے آپ کے اکابر و اساتذہ بھی تسلیم کرتے ہیں، تعلیم یافتہ طبقہ آپ کے علمی اور حکیمانہ اسلوبِ بیان سے خاص تسلی حاصل کرتا ہے۔ مسلم یونیورسٹی علی گڑھ میں آپ کی تقریریں خصوصی طور پر مقبول ہیں۔ آپ کی معرکہ الآراء تقریریں خود یونیورسٹی نے شائع کی ہیں جیسے ”سائنس اور اسلام“ ملک کے علمی طبقوں میں۔ آپ کو مدعو کیا جاتا ہے اور ملک کا کوئی خطہ ایسا نہیں ہے جس میں آپ کی تقریروں کی گونج نہ پہنچی ہو، بمبئی وغیرہ جیسے اہم شہروں میں آپ کی علمی تقریروں سے دارالعلوم کا ایک خاص حلقہ پیدا ہو گیا ہے۔ ان تقریروں کا عدد سینکڑوں سے گزر کر ہزاروں تک پہنچ چکا ہے۔ بیرونِ ہند میں بھی آپ کی خطابت کے کافی اثرات اونچے حلقوں میں پہنچ چکے ہیں۔ ۱۳۵۲ھ میں سلسلہ سفر حجاز جبکہ آپ دوسرے حج کے لئے روانہ ہوئے، ہندوستان کے ایک موقر وفد کی حیثیت سے سلطان ابن سعود کے دربار میں باریاب ہوئے۔ آپ کی تقریر عربی میں ہوئی۔ سلطان نے جواباً شکر یہ کی تقریر کی اور بوقتِ رخصت شاہی خلعت اور بیش قیمت کتب دینیات سے اعزاز بخشا۔ اسی سفر میں مدینہ منورہ کے المدرستہ الشریعہ کے سالانہ اجلاس کے موقع پر بھی آپ کی عربی تقریر قابلِ ذکر ہے جو مختلف عربی ممالک کے مجمع میں ہوئی اور پسند کی گئی۔

۱۳۰۸ھ میں آپ کا سفر افغانستان علمی خدمات کی ایک ثقل تاریخ ہے۔ آپ نے دارالعلوم دیوبند کے نمائندہ کی حیثیت سے دارالعلوم دیوبند اور حکومت افغانستان کے درمیان علمی و عرفانی روابط

قائم کرنے کے لئے یہ سفر اختیار آپ حکومت کے مہمان ہوئے اور وہاں کے علمی حلقوں نے آپ کا خیر مقدم کیا، کابل کی انجمن ادبی (اعلیٰ سرکاری سوسائٹی) جمعیتہ علماء افغانستان (مجلس قانون ساز) وغیرہ نے آپ کو تقریر کے لئے مدعو کیا۔ آپ نے فارسی زبان میں حسب تہ تقریریں کیں جس سے تمام علمی حلقے متاثر ہوئے۔ اسی طرح بیرونی ممالک میں برما، جنوبی افریقہ، زنجبار، کینیا، روڈیشیا، ری یونین، بڈغا سکر، جمنہ (ایتھوپیا) مصر وغیرہ میں آپ تشریف لے جا چکے ہیں۔

عام تعلیمی خدمات کے سلسلے میں حکومت افغانستان کی خواہش پر آپ نے کابل کی تمام سرکاری یونیورسٹیوں کا معائنہ فرمایا اور ان کے بارہ میں اپنی تفصیلی رائے پیش کی جسے حکومت نے امتحان کی نگاہ سے دیکھا۔ ۱۳۵۹ھ میں والی ریاست، قلات (بلوچستان) اور ریاست بہاولپور (پنجاب) کے وزیر تعلیم نے آپ کو نصاب تعلیم تیار کرنے کے لئے مدعو فرمایا اور آپ نے نہایت جامع اور مفید نصاب مرتب فرمایا اور مدرسہ عالیہ گلکنہ، مدرسہ بورڈ آسام، پنجاب یونیورسٹی، الہ آباد یونیورسٹی اور جامعہ نظامیہ حیدرآباد نے آپ کو دینیات کے پرچوں کا امتحان قرار دیا۔ آپ کی متعدد قابل قدر تصانیف چھپ کر شائع ہو چکی ہیں، چند نام درج ذیل ہیں۔

التشبیہ فی الاسلام (دو جلدوں میں) سائنس اور اسلام، تعلیمات اسلام اور مسیحی اقوام مسئلہ زبان اور ہندوستان، دین و سیاست (خطبہ صدارت جمعیتہ العلماء ضلع مراد آباد کانفرنس) اسباب عروج و زوال اقوام (خطبہ صدارت جمعیتہ العلماء صوبہ سندھ کانفرنس) اسلامی آزادی کا مکمل پروگرام (خطبہ صدارت جمعیتہ العلماء بمبئی) الاجتهاد والتقليد (خطبہ صدارت آل انڈیا، اخلاف کانفرنس سوائے الہ آباد) اصول دعوت اسلام، مشاہیرات، کلمات طبیات (بزرگان دیوبند کے احوال و سیر) اسلامی مساوات تفسیر سورہ قیل الطیب الثمر فی مسئلہ القضاۃ القدر سفر نامہ افغانستان غیر مطبوعہ تصانیف کا عدد بہت کافی ہے جو ابھی شائع نہیں ہوا، شاعری سے بھی آپ کو کافی مناسبت ہے۔ آپ کے کلام کا مجموعہ عرفان عارف کے نام سے شائع ہو چکا ہے۔

# مولانا نذیر احمد کیرانوی

## مجازِ صحبت

آپ کے والد سید ممتاز علی صاحب کاشت کاری کیا کرتے تھے۔ سن پیدائش معلوم نہ ہو سکا ابتدائی تعلیم مظفرنگر میں حاصل کرنے کے بعد ایک عربی مدرسہ موضع گڑھی پختہ متصل تھانہ بھون جہاں مولانا محمد صدیق گنگوہی مدرس تھے داخل ہوئے۔ یہ مدرسہ حضرت تھانوی قدس سرہ کی زیر سرپرستی قائم تھا۔ پھر دارالعلوم دیوبند میں داخلہ لیا جہاں سے آپ نے دستارِ فضیلت حاصل کی۔ طالب علمی کے زمانہ ہی میں تھانہ بھون اکثر حاضری ہوتی رہی چونکہ خمیر میں اللہ تعالیٰ نے طلبِ صادق عطا فرمائی تھی اس لئے آپ کے مزاج میں ادب تہذیب اور بزرگانِ دین سے محبت جاری و ساری تھی اور بزرگوں کی عظمت اور خود ان کی شفقت عادتِ ثانیہ بن چکی تھی۔

دیوبند سے فارغ ہو کر حضرت شیخ الہند کے حکم سے حکیم مولوی رحیم اللہ ریس بجنور کے یہاں ان کے بچوں کو تعلیم دینے لگے۔ چند سال وہاں رہے پھر مظفرنگر تشریف لائے جہاں درسِ تدریس کا سلسلہ شروع ہوا۔ ایک مرتبہ کچھ دل اچاٹ ہوا تو حضرت شیخ الہند مسجد میں ٹہلتے ہوئے نظر آئے اور فرمایا کہ مولوی نذیر احمد بس یہاں ہی رہو خدا برکت دے گا۔ چنانچہ اس پر عمل کرتے ہوئے تادمِ مرگ اسی مدرسہ میں رہے۔

آپ کا مستقل معمول تھا کہ جمعہ کو قصبہ کھتولی و عظ و تلقین کے لئے پیدل آتے تھے اور کبھی کسی معاوضہ یا نذرانہ کے روادار نہ ہوتے تھے۔ تقویٰ و طہارت اور معاملات میں شدت سے عامل تھے اور نکرت



کے روکنے میں کبھی نہیں چوکتے تھے اور کسی امیر و ذی مرتبہ سے اول تو تعلق ہی نہ ہوتا تھا اور اگر کبھی کسی جگہ کوئی بات کہنے کا موقع آتا تو بلا در رعایت حق کی بات کہہ دیتے تھے۔ ایک مرتبہ ایک جلسہ میں کوئی غیر مسلم لیڈر تقریر کر رہا تھا۔ اس نے اپنی کم علمی کے سبب ایک بات حضور اکرم صلی اللہ علیہ وسلم کی شان میں بیان کی جو حقیقتہً خلاف واقعہ تھی اور مقرر اس نکتہ کو سمجھنے سے قاصر تھا جس اتفاق سے مولانا صاحب بھی وہاں موجود تھے فوراً پکار کر کہا کہ یہ بات غلط ہے۔ آپ اس کو سمجھنے نہیں پائے ہیں۔ اس پر عوام میں شدید رد عمل ہوا اور مقرر صاحب نے صحت طلب کی جو بیان کی گئی۔ گو اس ہنگامہ میں آپ کو خفیہ سی ضرب بھی آئی مگر آپ حق بات کہنے سے باز نہ رہ سکے۔

آپ حقوق العباد کا بہت خیال رکھتے تھے اپنے دشمنوں سے بھی عفو و درگزر سے کام لیتے تھے۔ ایک مرتبہ کسی شخص نے آپ کو زہر دے دیا۔ آپ کیرانہ تشریف لائے اور مولوی محبوب الہی صاحب سے جن کو آپ سے بے حد انس اور محبت تھی علاج کرایا مگر اس شخص کا جو قیافہ سے شاگرد معلوم ہوتا تھا نام و نشان ظاہر نہیں فرمایا تاکہ کوئی انتقامی معاملہ نہ ہو سکے۔

۸ دسمبر ۱۹۵۶ء کو آپ کا انتقال ہو گیا۔

# علامہ سید سلیمان ندوی

## مجاز بیعت

علامہ سید سلیمان ندوی ۲۲ نومبر ۱۸۸۴ء کو دینہ پٹنہ میں پیدا ہوئے۔ آپ کے والد حکیم ابوالحسن ایک سنجیدہ عالم دین ریاست اسلام پورہ کے شاہی طبیب اور نقشبندی ابوالعلائی سلسلہ کے شیخ کامل تھے۔ ابھی آپ نے مولانا ابوحسین سے ابتدائی تعلیم پا کر اپنے والد ماجد سے کچھ کتابیں ختم کی تھیں کہ ۱۸۹۱ء میں پھلواری شریف پٹنہ بھیج دیے گئے۔ وہاں ایک برس تک مولانا محی الدین سجادہ نشین سے کچھ اور کتابوں کی تکمیل فرمائی۔ ۱۹۰۱ء میں ندوۃ العلماء لکھنؤ میں داخلہ لیا۔ اور ۱۹۰۶ء میں سند فراغ حاصل کی۔ ندوہ میں حضرت علامہ کوشلی نعمانی کی آغوش تربیت میسر آئی جس میں خدا داد صلاحیتوں کو نشوونما پانے کا بہترین موقع ملا۔ مولانا شبلی کو اپنے انتقال سے پہلے سرتبوی کی نامی کاربج اور اس کی تکمیل کی فکر تھی چنانچہ انھوں نے سیرۃ النبی کے تمام مسودات کپڑے میں بندھوا کر ایک الماری میں مقفل کرادیے اور وصیت کی کہ ”یہ مسودے حمید الدین فراہی اور سید سلیمان کے علاوہ کسی اور کو ہرگز نہ دیے جائیں“ اس سے استاد کا اپنے شاگرد پر خصوصی اعتماد ظاہر ہے۔ حضرت سید صاحب فارغ التحصیل ہونے کے فوراً بعد الندوہ جیسے بلند پایہ علمی ماہنامہ کے ایڈیٹر مقرر ہوئے۔ اس ڈھائی تین سالہ دور میں انھوں نے علوم و فنون پر ایسے بلند پایہ مضامین لکھے کہ جدید و قدیم حلقوں میں ان کی دھاک بیٹھ گئی۔ ان مضامین میں اسلام اور اشتراکیت، علم ہیئت اور مسلمان، اسلامی رصد خانے، مکررات القرآن اور طبقات ابن سعد کا تعارف شامل ہیں۔ اسی زمانہ میں آپ کو ندوہ میں استاد مقرر کیا گیا بعد

میں آپ پونہ کلج تشریف لے گئے اور یہیں اپنی مشہور کتاب خیام تحریر فرمائی جس کے متعلق علامہ اقبال نے فرمایا کہ ”خیام پر آپ نے جو کچھ لکھ دیا ہے اس پر کوئی مشرقی یا مغربی عالم اضافہ نہ کر سکے گا الحمد للہ کہ اس بحث کا خاتمہ آپ کی تصنیف پر ہوا۔ علامہ اقبال حضرت سید صاحب کے بے حد معترف اور گردیدہ تھے اور کئی مسائل میں آپ سے استفادہ کیا کرتے تھے۔ ایک خط میں علامہ اقبال لکھتے ہیں ”مولانا شبلی کے بعد آپ استاد الکل ہیں۔ علوم اسلامیہ کی جوئے شیر کا فرماؤ آج کل ہندوستان میں سوائے سلیمان ندوی کے اور کون ہے۔“

### حضرت تھانوی سے تعلق

حضرت علامہ کو تلاش شیخ کی جستجو میں حضرت تھانوی سے کس طرح تعلق پیدا ہوا۔ وہ بھی ایک دل چسپ واقعہ ہے مفتی عبداللطیف (مفتی ریاست حیدر آباد دکن) نے ایک رسالہ الاستفتاء شائع کیا جس میں یہ ثابت کرنے کی کوشش کی کہ رباہ (سود) صرف بیع و شراہی میں محقق ہوتا ہے قرض کی صورت میں اس کا تحقق نہیں ہوتا چونکہ اس رسالہ سے نہ صرف عام مسلمانوں بلکہ خواص کی بھی گمراہی کا خدشہ تھا اسی لئے حضرت حکیم الامت نے اس کے رد اور نفس مسئلہ کی تحقیق میں ایک جوابی رسالہ مولانا ظفر احمد عثمانی سے لکھوایا اور انہیں اس پر علمائے عصر کی تصدیقات حاصل کرنے کا مشورہ دیا تاکہ اس کی اہمیت بڑھ جائے۔ مولانا ظفر احمد عثمانی نے کتاب کا ایک نسخہ سید صاحب کی خدمت میں بھی بھیجا۔ آپ نے یہ خیال کیا کہ شاید یہ رسالہ حضرت تھانوی کی طرف سے آیا ہے اس لئے مندرجہ ذیل خط حضرت تھانوی کی خدمت میں بھیجا۔

حضرت العلامة الفضال متع اللہ السلین بطول بقائکم السلام علیکم ورحمۃ اللہ

رسالہ النور متضمن رسالہ کشف الدجی مع ہدایت نامہ سرفرازی کا باعث ہوا۔ میں اس کو اپنے لئے سعادت کا طغری سمجھتا ہوں کہ آپ اس ظلم و جہول سے تفریط لکھنے کو فرمائیں۔ خدا گواہ ہے کہ میں اپنے آپ کو اس سے کمتر سمجھتا ہوں کہ آپ کی کسی تحریر پر تفریط لکھوں۔ مجھے یہ بھی شک ہے کہ میرا طریقہ تحریر اور طرز استدلال خاطر اشراف ہو مگر بحکم الامر فوق الادب تعمیل کروں گا۔ حضرت مشفق میرے استاد



دیشخ ہیں۔ یہ رسالہ انہوں نے مجھے حیدرآباد دکن میں دیکھنے کو دیا تھا۔ میں نے پڑھ کر ان کو ان الفاظ کے ساتھ واپس کر دیا تھا کہ آپ جس کو مکروہ سمجھتے ہیں میں اس کو عین ربوہ سمجھتا ہوں۔ رسالہ کشف البجی کے مطالعہ سے بہرہ مند ہوا۔ طرز عبارت اور انشائ کی سلاست اور جاذبیت نور علی نور ہے۔ بارہا جب میرا دل زمانہ کے فتن و حوادث سے گھبرا اٹھتا ہے اور بے اختیار کسی سکیکنت و طمانیت کی تلاش ہوتی ہے تو خانقاہ امدادیہ کی یاد آتی ہے لیکن ڈرتھا کہ معلوم نہیں کہ اجنبیت و بیگانگی سے میرے متعلق کیا کیا اب تک پہنچا ہوا اور مجھے تنخاطب کا اہل سمجھیں یا نہیں میں تو اس رسالہ استفتار کا ممنون ہوں کہ اس اجنبیت و بیگانگی کی جگہ دانست و یک جہتی کی صورت پیدا ہوئی۔ اب میں اس کشمکش کی منزل میں ہوں جس میں علوم ظاہری دل کی تسکین کا باعث نہیں بنتے۔ دعا کا طالب اور ہمت کا خوشگما ہوں۔ والسلام سلیمان ندوی“

### جواب انشرف

مولانا المحترم دامت فیضہم السلام علیکم عیسیٰ بات ہے کہ ابسط کا مقصد نہ میرا تھا نہ جناب کا۔ دونوں طرف اتفاقاً ہی اس کے اسباب پیش آ گئے۔ اس طرف کا واقعہ تو جناب نے ہی تحریر فرما دیا۔ اس طرف یہ واقعہ ہوا کہ میں نے بالیقین کسی بزرگ کے پاس رسالہ بھیجنے کو نہ کہا تھا۔ دودھ سے ایک تدریہ کہ مجھے بزرگوں کی فہرست ہی غیر مکمل معلوم ہے۔ دوسرے کسی کو ایسے تکلیف دیتے ہوئے ہمت نہیں ہوتی۔ خصوصاً اگر میرا کلام ہو تو بے حد حجاب ہوتا ہے۔ یہ رسالہ میرے ہمیشہ زادے نے میرے ہی کہنے سے لکھا چونکہ عام طبائع کی حالت پر نظر کر کے اس استفتار کی مغزرت عامہ کا قوی اندیشہ تھا۔ اس لئے اس کے انسداد کی سب سے انفع تدبیر علماء کی موافقت حاصل کرنا ذہن میں آیا کہ عوام پر اس کا خاص اثر ہوتا ہے اس لئے میں نے عزیز موصوف کو مصارف دے کر مشورہ دیا کہ جہاں جہاں مناسب ہو بیچ دیا جائے میں ان کا ممنون ہوں کہ انہوں نے جناب کو بھی تکلیف دے کر یہ موقع دیا کہ میں جناب کا مخاطب بن سکا۔

بہر حال اب حجاب مرتفع ہونے کے بعد مضامین محبت کا جواب دیتا ہوں جناب کی

تواضع نے ضرور مجھ کو ایک معتدبہ درجہ معتقد بنا دیا اور غالب یہ ہے اس میں اضافہ اور قوت ہو باقی طرز استدلال اور عبارت کی پسندیدگی و عدم پسندیدگی سوا اس کے متعلق اعتقاد دلی سے ایک نظیر عرض کرتا ہوں کہ سادے کپڑے پہننے والے کو کسی طرح یہ حق نہیں کہ رنگین کپڑے پہننے والے کو ناپسند کیے عبارت کے متعلق جو ارشاد فرمایا ہے اس سے میں کا تہیہ عبارت کا زیادہ معتقد ہو گیا کہ ماہر کی شہادت ہے۔

آخر میں جو خانقاہ کے متعلق اپنا انجذاب اور اس کے ساتھ کچھ موانع متحملہ کا ذکر فرمایا ہے اگر خانقاہ پر حضرت شیخ قدس سرہ رونی افزا ہوتے تو یہ سب مضامین حقیقت پر منطبق ہو سکتے تھے لیکن اب محض حسن ظن پر منطبق ہو سکتے ہیں۔ اس سے آگے ہیج۔ البتہ زیادہ تکلف کرنے کو بھی اعادہ حجاب اور موہن انبساط لاحق سمجھ کر پسند نہیں کرتا۔ اس لئے بلا تکلف معاملہ کی سچی بات کہتا ہوں کہ جناب کا حسن ظن اگر کسی روایت پر مبنی ہے تو لایوثق بہ اور اگر ذوق وجدانی ہے تو میں دوستی کرنے کو تیار ہوں، التماس جناب کا الطاف نامہ رکھ لیا ہے اگر اجازت ہوگی تو اس کے بعض جملے جن کا تعلق مسئلہ سے ہے تقریظ کے ساتھ منظم کر دیے جائیں گے۔ یہ کاتب کی درخواست ہے جس کے قبول کرنے میں آپ بالکل آزاد ہیں۔ اگر مصلحت یا طبیعت کے ذرہ بھی خلاف ہو ممانعت پر بھی وہی مسرت ہوگی جو اجازت پر ہوگی۔ فقط ناکارہ ادارہ ننگ انام اشرف برائے نام از تھانہ بھون ۲۸ دسمبر ۱۹۲۹ء۔“

مکتوب سلیمانی ۲

حضرت ہادی طریقت متع اللہ المسلمین بطول بقائکم السلام علیکم ورحمۃ اللہ۔ والا نامہ جو الطاف سے بھرا ہوا تھا ورو فرمایا ہوا، اس سے ایک پریشان حال و متشت البال کی سیکنت ہوئی مولانا میں آپ کی دعار و دعوت کا بہترین مستحق ہوں۔ مسائل علمی کی الجھن سے نجات کا خواستگار نہیں بلکہ روح کی الجھن سے نجات کے لئے دعار و ہمت کا طالب ہوں۔

میرے لئے کوئی ایسا نسخہ تجویز فرمائیں کہ مجھ میں استقامت و ثبوت و رغبت الی الطاعت پیدا ہو۔ فرائض کا پابند ہوں۔ بدعات سے نفور ہوں۔ کبھی کبھی ذوق سجود کی لذت بھی پاتا ہوں امام ربانی مجدد الف ثانی اور شاہ ولی اللہ صاحب رحمۃ اللہ علیہ اور ان کے سلسلہ سے عقیدت نامہ رکھتا ہوں

خرافات و ظلمات صوفیہ کا دل سے منکر ہوں۔ صالح نہیں مگر اصلاحِ حال کا دل سے خواست گار ہوں۔ یورپ کے مذہبی و علمی حملوں کے مقابلہ میں اسلام کی خدمت کا ولولہ ہے اور اب تک پچیس سال کا زمانہ ان ہی مشاغل میں گزرا۔ اب آپ سے دعا کا طالب ہمت کا خواست گار اور حصولِ اخلاص اور اصلاحِ قلب کے لئے کسی نسخہ کا سائل ہوں۔

رسالہ کشف الدجے پر قلم نے جو یادری کی ہے مولوی ظفر احمد صاحب کی خدمت میں ارسال ہے۔ سلیمان ندوی ارشعبان ۱۳۴۰ھ۔

### جواب اشرف

از خاکسار اشرف علی عفی عنہ۔ بخدست کمری محترمی دام فیضہم۔  
السلام علیکم ورحمۃ اللہ وبرکاتہ۔ الطاف نامہ نے مع تقریظ مسرور فرمایا اور تقریظ نے علوم مفیدہ میں اضافہ فرمایا۔ اللہ ہمیشہ آپ کو مسرور رکھے بسرتِ ظاہرہ و باطنہ۔  
سب سے اول اس عنوان کے تبدیل کے متعلق درخواست کرتا ہوں کہ جس سے مجھ کو خطاب فرمایا ہے یعنی مادی طریقت۔ اس کو دیکھتے ہی یہ دھن پر وارد ہوا۔

اون خوشن گم است کہ مراد اہیری کند  
صلاح کار کعب و من خراب کجا  
بیا جامی رہا کن شر مساری  
ز صاف و دور پیش آر آنچہ داری

اور یہ بھی

اگر جامی کا یہ شعر فوراً ذہن میں نہ آجاتا تو عجیب نہیں کہ یہی عنوانِ خطابت غایت درجہ کے مجتہدین نے ہونے سے عرضِ جواب سے عذر مانع ہو جاتا۔ مگر اب صرف اس درخواست پر اکتفا کرتا ہوں کہ جو عنوان خود میں نے آپ کے لئے اختیار کیا ہے اس سے تجاوز نہ کیا جائے گو میں اس کے بھی اہل نہیں۔ اس کے بعد الطاف نامہ کا جواب عرض کرتا ہوں مگر اس کے ساتھ یہ شرط یا درخواست ہے کہ میرے معروضات کو قولِ مفصل نہ خیال فرمایا جائے بلکہ خدا صفا و دوع ماکدر پر عمل رہے اور



اس انتخاب سے مجھ کو مطلع فرمانا بھی ضروری نہیں۔ اب بے تکلفی سے جواب عرض کرتا ہوں۔  
 مجھ کو اس بات سے خاص مسرت ہوئی کہ میرا مفروضہ کسی درجہ میں موجب سکینت ہوا، اور  
 بالیقین یہ اثر میرے عریضہ کا نہیں بلکہ جناب کے حسن ظن کا ہے اور عادتہ اللہ یونہی جاری ہے کہ حسن  
 ظن کے محل سے عطایا تقسیم فرماتے ہیں اس حسن ظن سے مجھ کو بھی انشاء اللہ تعالیٰ اپنے نفع کی  
 امید ہے۔

جناب نے جو بے تکلف اپنا مسلک تحریر فرمادیا اس سے میری عقیدت میں زیادہ سے زیادہ  
 اضافہ ہو گیا۔ دوجہ سے ایک صدق و خلوص پر دال ہونے سے اور دوسرے خود مسلک کے پاکیزہ  
 ہونے سے تمام اہل حق کا یہی مسلک ہے کسی جزئی تفاوت سے حقیقت نہیں بدلتی صرف رنگ  
 بدلتا ہے چنانچہ احقر پر دو جگہ دوسرا رنگ ہے۔ ایک یہ کہ میں بوجہ اپنی قلت روایت و روایت  
 کے متاخرین کا بھی متبع ہوں۔ دوسرے یہ کہ صوفیہ کے اقوال و احوال کو متحمل تاویل سمجھتا ہوں۔  
 شرف و برکات خاندانی سے حقیقۃً بحقیقت تک وصول کی بہت جلدی اور قوی امید ہو کر  
 خاص طمانیت و مسرت حاصل ہوئی۔ اس ضمن میں میں نے بھی اپنا کچا چٹھہ اس لئے عرض کر دیا کہ  
 کہ آپ کو خدا صفا و مع ما کدر پر عمل فرمانے میں سہولت ہو۔ دوسرے یہ طبعاً چاہتا ہوں کہ اپنے احباب  
 سے اپنا کوئی راز مخموم نہ رہے۔ میری رائے میں اس سے تعلق بڑھتا ہے اور یہ خاص نعمت ہے۔  
 اللہ تعالیٰ کی نگہ و مسلمانوں میں خاص اور خالص تعلق رہے اور اس مصلحت سے آج ہی ایک رسالہ  
 جو میرے رسالہ کی تسہیل ہے روانہ خدمت کر رہا ہوں اس سے میرا مسلک جو طریق کے متعلق ہے  
 ضروری درجہ میں واضح ہو گا۔

### پہلی ملاقات اور شیخ کا تاثر

۱۹۳۵ء کے آغاز میں حضرت سید صاحب ڈاکٹر اقبال کی دعوت پر لاہور شریف

لے گئے چونکہ ابھی تک حضرت تھانوی سے ملاقات نہیں ہوئی تھی اس لئے لاہور سے واپسی پر پتھانہ  
 مہبون جانے کا پروگرام بنایا اور حضرت تھانوی سے ملاقات کی۔ اس ملاقات سے خود حضرت حکیم الامت

نے جو اثر لیا اس کو خود ان کے ہی پر کیفیت الفاظ میں سنئے ”مولانا سلیمان ندوی صاحب دفعۃ تشریف لائے میں مکان پر تھا سنتے ہی حاضر ہوا میرے ذہن میں ان کا جثہ طویل و عریض تھا ملا تو معیت دل الخلق پا کر قلب کو بہت انس ہوا پھر ملاقات و مکالمت سے ان کی تواضع و سادگی و رعایت جلس کو دیکھ کر تو مسخیر ہی ہو گیا۔“

### بیعت و خلافت

جولائی اگست ۱۹۳۸ء میں مولانا عبدالباری ندوی تھانہ بھون میں مقیم تھے۔ آپ نے حضرت سید صاحب سے تھانہ بھون آنے پر اصرار کیا کہ ”حضرت کا سلسلہ علالت طول پکڑتا جا رہا ہے اور ڈر ہے کہ کہیں یہ آفتاب رشد و ہدایت و تربیت لب بام نہ ہو“ حضرت سید صاحب نے اس پر اپنی آمادگی ظاہر کی اور تھانہ بھون روانہ ہو گئے لیکن اسی دوران میں حضرت حکیم الامت لکھنؤ تشریف لے جا چکے تھے اس لئے آپ بھی لکھنؤ پہنچے۔ حضرت حکیم الامت کی علالت کے سبب مخصوص حضرات کے علاوہ عام ملاقات کا سلسلہ بند کر رکھا تھا۔ جب حضرت سید صاحب کی آمد کی خبر آپ کو ملی تو فوراً بلایا گیا اور ان کی درخواست پر تربیت کی خدمت بلا تامل قبول فرمائی۔

### مناسبت کا فوری اثر

اس ملاقات کے بعد پیر و مرشد اور مرید کی مناسبت نے جذب و اثر کا حیرت انگیز کرشمہ دکھایا۔ چار دن کے مختصر قیام کے بعد حضرت سید سلیمان صاحب نے جس تاثر کا اظہار فرمایا وہ قابل دید ہے۔ فرمایا لکھنؤ میں چار ہی روز صحبت رہی۔ مگر مولانا تھانوی کی شفقت میری عقیدت کو بڑھاتی رہی آخر ان کی ہدایت کے بموجب اور آپ (مولانا عبدالباری) کا شورہ تو پہلے تھا باب مکاتب واسے اور اب تو وہی وہ ہیں۔

آتے ہیں نگاہوں میں، خیالوں میں، دلوں میں

بہر حال اپنی طرف سے سفر شروع کر دیا ہے منزل پر پہنچنا جس کا کام ہے وہ پہنچا دے گا دعا کیجئے گا۔ مولانا کے مواعظ و مسائل پڑھتا ہوں اکثر علمی مسائل بھی اپنے ہی مذاق کے مطابق پائے

اور احوال و کیفیات میں ان سے نئی نئی گہریں کھلتی ہیں۔ افسوس کہ اتنے دنوں کیوں محروم و غافل رہا۔  
تبدیلی احوال

اب حضرت سید صاحب کی طبیعت دفعتاً بدل گئی چنانچہ مولانا عبدالباری ندوی صاحب مدظلہ کو لکھا "دس بارہ سال سے جو چیز فطری طور پر سمجھ میں نہ آئی تھی وہ عملاً سمجھ میں آگئی اور اب تلافی مافات میں مصروف ہوں۔ اب نہ دارالمصنفین سے زیادہ دل چسپی ہے نہ ندوہ سے نہ علمی مقالات سے چونکہ میری روزی قلم سے وابستہ ہے اور گھر میں امانت بھی نہیں اس لئے ناچار پڑا پھرتا ہوں۔ خدا تعالیٰ ہمت دے کہ ترک تعلق کر سکوں۔" بقول سید صباح الدین عبدالرحمن "اس تعلق کے بعد سید صاحب کے میل و نہاں ہی بدل گئے اگرچہ ان کی پوری زندگی دینداری اور پرہیزگاری میں گزری تھی لیکن بادۂ طریقت سے سرشار ہونے کے بعد ان کی دینداری میں تقویٰ و توبہ کا اور بھی زیادہ گہرا رنگ پیدا ہو گیا عبادت و ریاضت بڑھ گئی، ذکرِ خفی کے ساتھ ذکرِ جلی بھی کرنے لگے تقریر و خطابت نے وعظ و پند کی صورت اختیار کر لی۔ زیادہ وقت علمی مذاکروں کی بجائے رشد و ہدایت میں صرف ہونے لگا۔ ایک اور خاص کیفیت جو ارادت کے تعلق کے بعد ظاہر ہوئی وہ جذباتِ شوق کا و فور تھا خود فرمایا "میری اس دور کی شاعری کا آغاز حضرت والا (تھانوی قدس سرہ) کے تعلق سے ہوا اور انجام بھی حضرت کی رحلت ہی پر ہو گیا۔ بعد میں مشکل سے دو چار غزلیں ہوئیں اس کی وجہ یہ تھی کہ حضرت کی موجودگی میں جذبات کا و فور تھا جو پھر باقی نہ رہا۔"

اب حضرت سید صاحب کی طبیعت پوری قوت کے ساتھ اپنے شیخِ عالی مرتبت سے اخذِ فیض کی طرف متوجہ ہو گئی۔ ذوق و شوق نے بار بار تھانہ بھون کی حاضری پر مجبور کر دیا۔ ڈاکٹر عبدالحی صاحب مدظلہ نے فرمایا "ایک مرتبہ حضرت سید صاحب تھانہ بھون تشریف لائے مغل خاص آراستہ تھی۔ حضرت سید صاحب نے جو حضرت تھانوی سے متصل بیٹھے تھے۔ چپکے سے کوئی بات مولانا تھانوی کے گوش گزار کر دی اور کچھ دیر کی خاموشی کے بعد حضرت مولانا تھانوی نے سید صاحب کے کان میں کچھ ارشاد فرمایا۔ ہم لوگ اس عرض و ارشاد کو نہ سُن سکے مگر یہ دیکھا کہ سید صاحب پر دفعۃً



کہ یہ طاری ہو گیا۔ یہاں تک سکیاں بند نہ گئیں۔ پھر سید صاحب رخصت ہو گئے۔ ساری محفل محو حیرت تھی کہ یہ کیا ماجرا ہے۔ ایک عرصہ بعد خواجہ عزیز الحسن مجذوب نے جرات کر کے وہ بات پوچھی تو حضرت حکیم الامت نے اس کا اظہار فرمایا اور خواجہ صاحب نے یہ واقعہ اشرف السوانح میں بھی درج فرمادیا کہ ”ایک مشہور فاضل ندوی اتفاقاً چند گھنٹوں کے لئے حضرت والا کی خدمت میں حاضر ہوئے اور چلتے وقت عرض کیا کہ مجھ کو کوئی نصیحت فرمائیے۔ حضرت والا فرماتے ہیں کہ میں متردد ہوں کہ ایسے فاضل شخص کو میں کیا نصیحت کروں۔ پھر اللہ تعالیٰ نے میرے دل میں ایک مضمون ڈالا جو بعد کو معلوم ہوا کہ ان کے بالکل مناسب حال تھا۔ میں نے کہا کہ حضرت آپ جیسے فاضل کو نصیحت تو میں کیا کر سکتا ہوں لیکن ہاں میں نے جو اپنی اس تمام عمر میں سارے طریق کا حاصل سمجھا ہے وہ عرض کئے دیتا ہوں۔ وہ حاصل فنا و عبودیت ہے بس یہاں تک ممکن ہو اپنے آپ کو مٹایا جائے اور اسی کے لئے سارے مجاہدات کئے جاتے ہیں۔ اس تقریر کا ان پر اس درجہ اثر ہوا کہ وہ آبدیدہ ہو گئے۔

### درخواست بیعت

اس مناسبت تامل کے بعد جو بیعت جلد شیخ و مرید میں پیدا ہو گئی تھی جب حضرت سید صاحب نے بیعت کی درخواست کی تو حضرت حکیم الامت نے ارشاد فرمایا کہ ”پچاس خط لکھیں تو پھر انشاء اللہ“ پھر فرمایا ”خواہ روزانہ صبح و شام خطوط لکھ کر یہ وعدہ پورا کر دیں“ لیکن ابھی چند ہی خط آئے تھے کہ تھانہ بھون کی ایک حاضری میں از خود بیعت سے سرفراز فرمایا اور کہا کہ ”الحمد للہ میرے حصہ میں سارے عقلا ہی آئے ہیں۔“

### خصوصی تربیت

حضرت حکیم الامت کے مرتبہ شناس جانتے ہیں کہ وہ اپنے وقت کے مجدد اور ایک محقق کامل مرشد تھے۔ ان کے دامن تربیت میں ہر انگ اور ہر مزاج کے انسان کو پناہ اسی لئے ملتی اور اطمینان کامل اسی لئے میسر آتا کہ ان کے طریقہ اصلاح میں مزاج کا لحاظ بطور خاص رکھا جاتا تھا۔ اس

لئے حضرت تھانوی نے علامہ سید صاحب کی تربیت روحانی ایک خاص نیچ پر کی تھی۔ مفتی محمد حسن صاحب فرماتے تھے ”کہ ہم لوگوں کو تعجب ہوتا تھا کہ حضرت سید صاحب کو اتنی جلدی اس قدر رسوخ کس طرح حاصل ہو گیا مگر بعد کو معلوم ہوا کہ جو ہر ہی کچھ اور تھا“ ڈاکٹر عبدالحی صاحب فرماتے ہیں ”حضرت سید صاحب کا معاملہ کچھ سمجھ میں نہ آتا تھا۔ دیکھنے والوں کو صرف نظر آتا تھا کہ سید صاحب تھانوی بھون تشریف لاتے ہیں۔ محفل میں شرکت فرماتے چپ چاپ بیٹھ کر چلے جاتے ہیں نہ کوئی گفتگو ہوتی ہے نہ کچھ عرض معروض مگر دیکھتے ہی دیکھتے درجہ کمال کو پہنچ گئے۔ حاجی محمد عثمان صاحب فرماتے ہیں ”ایک مرتبہ سید صاحب ہی کے کمالات کا ذکر آگیا تو حضرت تھانوی نے فرمایا کہ جو کڑی سوکھی ہوتی ہے دیا سلائی دکھاتے ہی بھڑک اٹھتی ہے اور جو گیلی ہوتی ہے اس کو عمر بھر بھونکتے رہیے تو سوائے دھوئیں کے کچھ اور نہیں اٹھتا۔ ان میں (سید صاحب) کس بات کی کمی تھی۔“

ادھر ارادت کا یہ رنگ تھا ادھر شیخ بھی اپنے وقت کا سب سے بڑا جوہر شناس اور محبت نواز محبوب و محبوب کی جاں نثاری اور دل نوازی میں مسابقت کی ادا بھلکنے لگی۔ مفتی محمد حسن صاحب نے بار بار فرمایا ”حضرت سید صاحب جب خانقاہ تشریف لائے تو ہمارے حضرت کی طبیعت میں جوش پیدا ہو جاتا تھا۔ گھنٹہ بھر کی محفل کو دو گھنٹے طول دے دیتے۔ حالت مرض میں یہ معلوم ہوتا تھا کہ گویا مرض چلا گیا ہے۔ ڈاکٹر عبدالحی صاحب مدظلہ نے فرمایا ”آخر زمانہ میں تو حضرت حکیم الامت یہی فرماتے تھے کہ سید صاحب کی وجہ سے بڑا اطمینان ہے اور خود مجھ سے فرماتے تھے کہ جب رات کے دو ڈھائی بجے آنکھ کھلتی ہے تو جی چاہتا ہے کہ سید صاحب کو بلا کر بائیں کرتا رہوں لیکن پھر ان کی رحمت کے خیال سے چپ رہتا ہوں۔“

ایک مرتبہ حکیم الامت نے ایک چھتری تحفہ محبت کے طور پر بھیجی اور اس کے ساتھ ایک رقعہ بھی جس میں خطاب اس بیخ بلد سے فرمایا تھا ”راحتِ جاں راحتِ جسم کا سامان بھیج رہا ہوں۔“

## خلافت سے سرفرازی

اگست ۱۹۳۵ء میں سید سلیمان صاحب نے راہ سلوک میں قدم رکھا اور اب اکتوبر ۱۹۳۶ء آہنچا تھا مسافر نے عشق و معرفت کی اتنی منزلیں طے کر لی تھیں کہ اب وہ حکیم الامت کی نگاہ میں راستہ کے سارے نیشب و فراز اور بیچ و خم سے پوری طرح باخبر اور نادائقوں کی راہبری کے لئے ہر طرح لائق اعتبار تھا۔

حضرت حکیم الامت نے اپنے قلبی داعیہ کی مزید تشفی کی خاطر استخارہ فرمایا۔ استخارہ سے تائید و تقویت پائی پھر سید صاحب کے نام ایک مکتوب لکھا جس کا عنوان تھا ”استشارہ بعد از استخارہ“ کہ ”میراجی چاہتا ہے کہ آپ کو خلافت پڈوں میں نے اس سلسلہ میں استخارہ بھی کر لیا ہے اب آپ کا کیا مشورہ ہے؟“ حضرت سید صاحب فرماتے تھے کہ چونکہ دو تین ہی روز میں تمہارے بھون کی طہری کا قصد تھا اس لئے میں نے اس گرامی نامہ کا جواب نہیں دیا اور جب حاضر خدمت ہوا تو خاموش ہی رہا۔ ایک دن حضرت والا کی طرف سے ایک پرچہ ملا کہ

”آپ نے میرے استشارہ کا جواب نہیں دیا“ اس اصرار پر میں نے جواباً عرض کیا کہ حضرت والا کا مکتوب گرامی پڑھ کر قدموں تلے سے زمین نکل گئی۔ میں کہاں اور یہ ذمہ داری کہاں؟

حضرت حکیم الامت اپنے مریدوں کو ہر مرحلہ پر آزماتے اور پرکھتے رہتے تھے۔ چنانچہ جب سید صاحب کا وہ جواب پہنچا تو حضرت حکیم الامت بے حد مسرور ہوئے اور حاضرین سے فرمایا کہ

”الحمد للہ وہی جواب آیا جس کی توقع تھی“ بس اس کے بعد سید صاحب کو ۲۲ اکتوبر ۱۹۳۶ء میں سلاسل اربعہ میں خلافت باطنی عطا فرمائی۔ حافظ محمد عثمان صاحب اس بات کے راوی ہیں کہ حضرت سید صاحب کو خلافت عطا فرما کر حضرت حکیم الامت اس درجہ مسرور و مطمئن تھے کہ بارہا فرمایا کہ الحمد للہ مجھے اب کچھ فکر نہیں میرے بعد ایسے ایسے لوگ موجود ہیں۔“

حضرت سید صاحب نے حکیم الامت کے بغیر کسی اشارہ و کنایہ کے از خود اپنے احساس سے مجبور ہو کر رجوع و اعتراف کے نام سے جنوری ۱۹۳۶ء کے لامعات میں ایک تحریر شائع فرمائی اور یہ



شمارہ حضرت والا کی خدمت میں پیش کیا۔ حضرت تھانوی کے قلب مبارک پر اس تحریر کا بڑا اثر ہوا۔ اور اس نے اپنی عادت و مزاج کے خلاف پہلی اور آخری مرتبہ اپنے خلیفہ ارشد کی مدح میں چند اشعار لکھ کر بھیجے۔

اغتراف (یعنی اخذ اسلان)	از اعتراض (یعنی رجوع سلیمان)
مثل هذا فليعمل العالمون	و فی ذالک فلیتنا فلس المناقسون
اقتباس ترغیب و پسند	از شغوی رومی تبصرت یسر
از سلیمان گیر اخلاص عمل	دان تو ندی را منزہ از دخل
اے دولت معمور از اسرار حق	اے دولت مخمور از آثار حق
اے دولت پرنور از انوار حق	اے دولت سرور از اخبار حق
صد مبارک باد ایں اظہار حق	صد مبارک باد ایں افتد ار حق
لیک باشد ایں طریق نفع خاص	کہ بہ اہل علم دارد اختصاص
سعی نفع عام اینجا واجب است	آنکہ نافع بہر ہر طالب است
در کلام خود نظر خود کردنی	یا کہ نقائص بدست آوردنی !
ہمچنان کردم بہ تالیفات خویش	صرف ہم کردم اے او نقد خویش
گرچہ ناظم مستم ایات را	نشر کردم یک ایں جذبات را
مقصد من خیر خواہی ہست دلس	بوکہ بار غیبت نقد در گوش کس
	اشرف علی، ۲۴ محرم ۱۳۶۱ھ

حضرت حکیم الامت نے ۱۹ اور ۲۰ جولائی کی درمیانی رات کو سفر آخرت اختیار کیا۔ اس واقعہ کا سیدنا کے قلب پر بے حد اثر ہوا۔ اس کا اندازہ مندرجہ ذیل اشعار سے بخوبی ہو جائے گا جو سید صاحب نے رحلت شیخ کے عنوان سے موزوں فرمائے۔

داغِ فراقِ یارِ مستایانہ جائے گا  
 اب دل کا یہ چراغ بجھایا نہ جائے گا  
 حرفِ دمِ وداعِ خدا کے سپرد ہو  
 تا آخرِ حیات بھلایا نہ جائے گا  
 اسے دلِ خموش صبر و رضا کا مقام ہے  
 نقشِ دوامِ فیضِ مستایانہ جائے گا  
 پیرِ مغان نہیں ہے مگر میکدہ تو ہے  
 جامِ دسویہاں سے ہٹایا نہ جائے گا  
 یوں ہی بچھا رہے گا یہاںِ خوانِ فیضِ عام  
 جب تک ہیں جہانِ بڑھایا نہ جائے گا  
 چاہا خدا نے تو تری محفل کا ہر چراغ  
 یہ نہی جلا کرے گا بجھایا نہ جائے گا

اس کے علاوہ معارف میں موتِ العالمِ موتِ العالم کے زیرِ عنوان اپنے انداز کا ایک مضمون  
 بڑے سوز و گداز سے لکھا جس کے ابتدائی جملے یہ ہیں۔

”محفلِ دو شہین کا وہ چراغ سحر جو کئی برس سے صنعت و مرض کے جھوٹوں سے بچھ کر سنہیل جاتا  
 تھا بالآخر ۸۲ سال ۳ ماہ دس روز جل کر رجب ۱۳۶۲ھ کی شب کو ہمیشہ کے لئے بجھ گیا۔

داغِ فراقِ صحبتِ شب کی جلی ہوئی  
 اک شمع رہ گئی تھی سودہ بھی خموش ہے

یعنی حکیم الامت مجددِ طریقت شیخِ اکل حضرت مولانا اشرف علی تھانوی نے مرضِ صنعت و اسہال میں  
 ۱۹-۲۰ جولائی ۱۹۴۳ء کی درمیانی شب کو دس بجے نمازِ عشاء کے بعد اس دارِ فانی کو  
 راعِ کما ادراسپے لاکھوں مریدوں، معتقدوں، متفیدوں کو غمگین و مہر چھوڑا۔ انا للہ وانا الیہ راجعون۔

اب یہ دور بالکل ختم ہو گیا جو حضرت شاہ امداد اللہ صاحب مہاجر مکی، مولانا محمد یعقوب صاحب نانوتوی اور مولانا محمد قاسم صاحب نانوتوی اور مولانا شیخ محمد صاحب تھانوی کی یادگار تھا اور جس کی ذات میں حضرات چشت اور حضرت مجدد الف ثانی اور حضرت سید احمد بریلوی کی نسبتیں یک جاتھیں جس کا سینہ چشتی ذوق و شوق اور مجددی سکون و محبت کا مجمع البحرین تھا جس کی زبان شریعت و طریقت کی وحدت کی ترجمان تھی جس کے قلم نے فقہ و تصوف کو ایک مدت کی ہنگامہ آرائی کے بعد باہم ہم آغوش کیا تھا

جون ۱۹۴۶ء سے لے کر اکتوبر ۱۹۴۹ء تک آپ نے بھوپال میں قیام فرمایا۔ جون ۱۹۵۰ء میں آپ پاکستان تشریف لائے۔ ۱ اور ۳ سال بعد ۲۲ نومبر ۱۹۵۵ء کو وفات پا گئے۔  
(تفصیلی حالات کے لئے مذکرہ سلیمان، غلام محمد، کراچی)۔



# مولانا سید حسن

## مجازِ صحبت

مولانا سید حسن صاحب <sup>۱۳۲۲ھ</sup> میں پیدا ہوئے۔ ابھی طالب علمی ہی کا زمانہ تھا کہ آپ کے والد مولانا غیہ حسن استادِ دارالعلوم دیوبند کا انتقال ہو گیا۔ چنانچہ گھر کی تمام ذمہ داریاں آپ کے سر اُن پڑیں۔ مولانا سید حسن صاحب نے دارالعلوم دیوبند میں تعلیم حاصل کی اور تعلیم سے فراغت کے بعد اپنے مادرِ علمی ہی میں آپ کا بحیثیت استاد تقرر ہو گیا۔

طالب علمی کے دور میں اپنے ماموں حضرت مفتی محمد شفیع صاحب کے ذریعہ حضرت حکیم الامت قدس سرہ سے تعلق پیدا ہوا جو آخر دم تک جاری رہا۔ مولانا کو حضرت تھانوی قدس سرہ کے ہر قدم و ارشاد سے فطری طور پر قلبی لگاؤ تھا اور حضرت تھانوی قدس سرہ بھی آپ سے محبت اور شفقت فرماتے اور بیٹا کہہ کر پکارا کرتے۔ آپ کو حضرت تھانوی قدس سرہ سے اس قدر عقیدت تھی کہ ہر مجلسِ نشست انفرادی یا اجتماعی ملاقات موقعِ تدریس یا وعظ و تبلیغ ہر جگہ فیضِ اشرفی سے حاصل کئے ہوئے اصلاحی یا رفاہی خیالات کو آگے پہنچانا مقصدِ حیات قرار دے رکھا تھا۔

حضرت تھانوی قدس سرہ کی تعلیمات میں معاملات اور حقوق العباد کی ادائیگی سرفہرست ہیں۔ مولانا سید حسن بھی حقوق العباد کی ادائیگی پر خصوصی توجہ فرماتے۔ آپ میں تواضع اور انکساری کوٹ کوٹ کر بھری ہوئی تھی۔ آپ کے ایک شاگرد نے آپ کے ساتھ کسی کوتاہی پر اپنے بوڑھے خانا ماں کو ڈانٹ دیا اور اس سے معافی منگوائی۔ آپ کو یہ بات ناگوار گزری چنانچہ جب وہ بوڑھا خانا ماں باورچی خانے میں گیا تو آپ نے اس کے پیچھے جا کر خود اس سے معافی مانگی۔

۱۲ جمادی الاول ۱۳۸۱ھ دیوبند میں آپ کا انتقال ہوا۔

# مولانا اظہار علی

## مجازِ بیعت

مولانا اظہار علی ضلع ساہٹ کے ایک شریف اور دیندار گھرانے میں ۱۳۰۹ھ مطابق ۱۸۹۱ء میں پیدا ہوئے۔ قرآن مجید اپنے والد ماجد سے پڑھا اور ابتدائی تعلیم مدرسہ بڑویں تھانہ نیانی بازار میں حاصل کی۔ وہاں کے اساتذہ میں مولانا عرفان علی اور مولانا شفیق اسحاق بہادر پوری خصوصیت سے قابل ذکر ہیں۔ ثانوی تعلیم مدرسہ قاسمہ مراد آباد اور مدرسہ عالیہ رامپور میں حاصل کی پھر حدیث اور تفسیر کی اعلیٰ تعلیم کے لئے دیوبند تشریف لے گئے جہاں مولانا انور شاہ صاحب علامہ شبیر احمد عثمانی مولانا مہر حسین صاحب اور مولانا رسول خان صاحب کی صحبت سے مستفید ہوئے۔

دیوبند سے فراغت کے بعد شعبان ۱۳۲۸ھ میں حضرت تھانوی قدس سرہ کے دست مبارک پر بیعت کی اور اپنے شیخ کی ہدایات پر عامل رہ کر مسلسل سلوک کے مدارج طے کرتے رہے اور تین سال کے مختصر عرصہ میں خلافت و اجازت کے شرف سے مشرف ہوئے۔ حضرت قدس سرہ کے متعلق فرماتے ہیں کہ یوں معلوم ہوتا تھا کہ جتنا بھی علم حاصل کیا تھا اور جو کچھ پڑھا تھا وہ محض زبانی تھا حضرت سے تعلق کے بعد علم کی حقیقت سمجھ میں آئی اور ان حقیقی معنوں میں عمل کرنے کی توفیق ہوئی۔“

فارغ التحصیل ہونے کے بعد مدرسہ عالیہ جھگاباڑی میں مدرس مقرر ہوئے۔ کچھ عرصہ ضلع کلاں میں مدرسہ قاسم العلوم میں صدر مدرس مقرر رہے۔ بحیثیت استاد آپ کی کامیابی اور مہارت کا اندازہ اس بات سے لگایا جاسکتا ہے کہ ساہٹ میں یہ بات ضرب المثل بن گئی ہے کہ جو شخص آپ کے درس

میں بیٹھے اور پھر بھی کتاب نہ سمجھے اس کو پڑھنا ہی ترک کر دینا چاہیئے۔ تعلیمی خدمات کے ساتھ ساتھ ہمیشہ تبلیغی و اصلاحی خدمات بھی سرانجام دیتے رہے۔ بولانی مصلح کشور گنج کے ایک رئیس کی درخواست پر یہاں تشریف لائے اور کئی سال تک تبلیغی و اصلاحی کاموں میں مصروف رہے مگر اعزاء و اقرباء کی دوری کی وجہ سے وطن واپس آگئے مگر ایک صاحب کی درخواست پر دوبارہ کشور گنج تشریف لے آئے اور تبلیغی و دینی سرگرمیوں کی وجہ سے جلد ہی مرجع عوام و خواص بن گئے۔ بعد میں دینی مصلحت کی وجہ سے ہیبت نگر چھوڑ کر پورن تھانہ میں مقیم ہو گئے جہاں ایک چھوٹی سی مسجد کی بنیاد رکھی۔ آپ کی کوششوں اور مساعی جیلہ کی بدولت آج اس مسجد کا شمار مشرقی پاکستان کی عظیم مساجد میں ہوتا ہے اور اس مسجد کا پانچ منزلہ مینارہ دہلی کے قطب مینار کی یاد دلاتا ہے شہیدی مسجد میں اقامت پذیر ہونے کے بعد اپنے شیخ حضرت تھانوی سے یہاں رہنے کے متعلق جب خط و کتابت کی تو شیخ کا حکم ہوا کہ ”تم کشور گنج ہی میں رہ کر تبلیغی و اصلاحی کام جاری رکھو“ چنانچہ بگم شیخ دل و جان سے مصروف تعمیل ہو گئے۔ ایک جانب آپں چھوٹی سی مسجد کو بڑھانے کا کام جاری رکھا اور دوسری طرف مریدوں اور عقیدت مندوں کے اخلاقی و اصلاحی کاموں پر توجہ صرف کرنے لگے۔ حضرت تھانوی کی تحریک کردہ تنظیم المسلمین اور تعلیم المسلمین کی اشاعت کے بعد دعوت و تبلیغ کے کام میں پہلے سے زیادہ وقت گزارنے لگے۔ ۱۹۴۵ء میں مدرسہ امداد العلوم قائم کیا جو کچھ سال بعد ایک عظیم الشان ادارہ جامعہ امدادیہ کشور گنج کی شکل اختیار کر گیا۔ ۱۹۴۵ء میں جب علامہ شبیر احمد کی زیر قیادت جمعیتہ العلماء اسلام کی تشکیل ہوئی تو آپ نے بھی اپنے استاد گرامی کے حکم پر حصول پاکستان کے لئے سر دھڑ کی بازی لگادی اور لہٹ ریفرنڈم میں بڑھ چڑھ کر حصہ لیا۔ قیام پاکستان کے بعد آپ مشرقی پاکستان جمعیتہ العلماء اسلام کے صدر منتخب ہوئے۔ تمام مشرقی پاکستان میں ہر جگہ آپ کے عقیدت مند موجود ہیں۔ اپنے معمولات کے بے حد پابند ہیں۔ سفر و حضر ہر حالت میں معمولات چھوڑنے نہیں پاتے۔



## حافظ محمد حبیب اللہ

### مجاز بیعت

حافظ قاری محمد حبیب اللہ قصہ مونا تھ بھجن ضلع اعظم گڑھ کے رہنے والے تھے۔ ابتدائی تعلیم اپنے وطن میں پائی پھر تکمیل درسیات کے لئے الہ آباد تشریف لے گئے جہاں تعلیم سے فراغت کے بعد شہن ہائی سکول میں فارسی کے استاد مقرر ہو گئے۔

آپ کو دینی ذوق بزرگان دین سے لگاؤ اور ان کی طرف میلان بچپن ہی سے تھا۔ دوران قیام الہ آباد جہاں کسی دینی جلسہ با وعظ و تقریر کی آپ کو اطلاع ملتی آپ اس میں ضرور شرکت فرماتے کئی بار حضرت تھانوی کی تعاریف سننے کا موقع اسی طرح حاصل ہوا۔ آخر میں انہی مواعظ حزنہ سننے کے بعد آپ نے دوسرے جلسوں میں شرکت ترک کر دی۔ طالب علمی کے زمانہ ہی سے حضرت تھانوی کی طرف گرویدگی بڑھتی ہی چلی گئی۔

اس زمانے میں گئے ہوش کہ جب ہوش نہ تھا

بعض ہم جماعت طلبہ نے حضرت تھانوی سے بیعت ہونے کا خیال ظاہر کیا مگر چونکہ حضرت کا اصول دوران تعلیم کسی کو بیعت کرنے کا نہ تھا لہذا آپ فی الحال خاموش رہے۔ تعلیم سے فراغت کے بعد جب ملازمت اختیار کی تو دوبارہ خط و کتابت شروع کر دی اور تھانہ بھون حاضری کی اجازت چاہی جو فی الفور مل گئی۔ پہلی بار چند یوم تھانہ بھون میں قیام فرما کر جو لوٹے تو دل کی کیفیت ہی بل جکی تھی۔ محبت و عقیدت کی آگ جو چپکے چپکے دل میں سنگ رہی تھی شعلہ جوالا بن کر بھڑک اٹھی جہاں

سکول میں تعطیلات ہوئیں۔ فوراً تھانہ بھون روانہ ہو گئے۔

وہیں چلے وہیں چلے محبت کا تقاضا ہے  
وہ محفل ہائے جس محفل میں دنیا لٹ گئی اپنی

پہلی ہی حاضری میں شرف بیعت حاصل ہو گیا اور چند ماہ کے تعلق کے بعد اجازت بیعت و تلقین بھی مل گئی۔ اس وقت تک حضرت تھانوی کے خلفاء کی تعداد چھ یا سات ہی تھی۔ حضرت تھانوی سے تعلق کے بعد آپ کی زندگی میں ایک عظیم انقلاب پیدا ہو گیا۔ آپ فرمایا کرتے تھے کہ کتابیں تو بہت پڑھ رکھی تھیں مگر حقیقت علم تھانہ بھون میں حاصل ہوئی۔

آپ کو اتباع سنت کا بے حد استہام رہتا تھا جو مرض الموت تک اسی آب و تاب کے ساتھ جاری رہا۔ عالم باعمل اور مومن کامل تھے۔ علماء کے اشکالات فی الوقت بلا کتاب دیکھے اور بغیر کسی تیاری کے آسان اور عام فہم طریقہ سے حل فرمادیتے ہر بات کا برجستہ اور ثانی جواب عطا فرماتے۔ طالبین کے باطنی امراض ان کے چہرے سے سمجھ لیتے یا تحریر سے اندازہ فرما لیتے مگر اپنی طرف سے ایک لفظ اشارۃً یا کنایۃً اس وقت تک نہ فرماتے جب تک کہ طالب خود اپنی زبان یا تحریر سے بیان نہ کرتا۔ آپ کا ظاہر و باطن یکساں تھا۔ زبان سے وہی فرماتے جو دل میں ہوتا۔ جو کچھ ارشاد فرماتے نہایت واضح اور بے جھجک۔ ایک مرتبہ عرض کیا گیا کہ بعض اوقات ایسا معلوم ہوتا ہے کہ آپ کی طرح کسی اور بزرگ کو اس قدر بے لاگ اور صاف صاف بات کہتے نہیں سنا گیا۔ فرمایا کہ اگر میں کوشش بھی کروں تو کوئی بات اپنی طرف سے نہیں بنا سکتا اور نہ ہی حق کو چھپا سکتا ہوں کوئی معتقد ہو یا بد اعتقاد کسی کی پردہ نہیں جس کا مزاج چاہے رجوع کر سکتا ہے جس کا جی چاہے چلا جائے کتمان حق ممکن نہیں۔

تھانہ بھون میں ایک بزرگ اپنے ہمہ وقت کے قہقہوں اور بلند آواز سے ہنسنے اور ایک بزرگ اپنے گریبے اختیار کی وجہ سے ایک ہلکا اور دوسرا ضخاک کہلاتا تھا۔ بلند آواز سے ہنسنے والی ہستی یہی ذات تھی خود فرمایا کہ قیام تھانہ بھون کے دوران گریبے غالب رہتا تھا۔ ایک بار حضرت حکیم الامتؒ

کہیں جانے کے لئے مانگے پر سوار ہوئے۔ غلبہ شوق میں حضرت کا ہاتھ پکڑ کر زار و قطار رونے لگا۔ حضرت نے فرمایا ”رونے کی کیا بات ہے ہنسا کیجئے“۔ اس وقت سے یہ حالت ہوئی کہ حالاً ہمہ خداں نظر آئے لگے۔ ایک مرتبہ ایک خواجہ تاش نے آپ کو اس طرح بے جھجک ہنستے دیکھ کر تو اپنے قریب والوں سے کہا کہ یہ شخص بڑا بے باک معلوم ہوتا ہے۔ عنقریب مجلس سے نکالا جائے گا اس کی جھنک حضرت تھانوی کے کانوں میں بھی پڑ گئی۔ آپ اس وقت ڈاک دیکھ رہے تھے سر اٹھایا اور فرمایا۔

تو اے افسردہ دل واعظیکے در بزم زنداں شو

کہ بینی خداں برب ما د آتش پارہ در دل ما

چند یوم کے بعد جب آپ تھانہ بھون سے رخصت ہونے لگے تو حضرت سے نصیحتی مصافحہ کرتے وقت گریہ طاری ہو گیا جتنا ضبط کرتے اتنا ہی بڑھتا حتیٰ کہ ہچکیاں بندھ گئیں۔ حضرت نے تسلی دی طبیعت کچھ سنسبلی اور وطن روانہ ہو گئے یہی خواجہ تاش اس وقت خانقاہ امدادیہ میں حاضر تھے یہ منظر دیکھ کر سکتہ میں آ گئے۔

حضرت تھانوی کے برہنہ برہنہ کے تعلق کے دوران ہمیشہ مسرور و سرور رہے نہ کبھی مجلس سے اٹھائے گئے اور نہ کبھی کسی معاملہ پر معمولی سی خفگی کا اظہار ہوا۔ حضرت تھانوی کے التفاتِ خاصِ حسن سلوک شفقتِ محبتِ دل جوئی اور عزت افزائی کے ہمیشہ گن گایا کرتے۔ ایسے موقعوں پر تعریفِ شیخ میں غلو نہ کرتے جو کچھ ارشاد فرماتے بڑے حزم و احتیاطِ فکر اور وثوق سے فرماتے جب کبھی بے اختیار گریہ طاری ہو جاتا تو وہیں خاموش ہو جاتے۔

آپ ہر وقت کسی نہ کسی کام میں مصروف رہتے۔ یہ روحانی قوت تھی جو آپ کو تھکنے نہ دیتی آپ کام پر آرام کو ترجیح نہ دیتے۔ طالبین کے لئے تو تعلیم اور تائید یہ تھی کہ حسب ضرورت آرام کو مقدم رکھیں اور جتنا کام باسانی ہو سکے اتنا کریں مگر خود اپنا عمل یہ تھا کہ کام مقدم اور آرام مؤخر۔ تمام زندگی اسی طرح گزار دی۔ خالی اوقات اول تو ہوتے ہی کم تھے اور جو ہوتے بھی تو ان محدود لمحات میں بھی



تلاوت قرآن کا سلسلہ جاری رکھتے۔ باوجود سادہ مزاجی کے آپ کے مزاج میں نفاست پسندی اور صفائی کوٹ کوٹ کر بھری ہوئی تھی۔ ہر بے قرینہ چیز نگاہوں پر گراں گزرتی۔ بچوں کی شرارتوں بلکہ ان کی بدتمیزیوں سے مسرور ہوتے اور ہمہ وقت ان پر روک ٹوک کو ناپسند فرماتے۔ ایک مرتبہ اپنے ایک عقیدت مند کے یہاں تشریف لے گئے۔ ان کے بچے مٹی میں کھیل کود میں مصروف تھے اور ننگے پاؤں فرش اور چادر پر چلے آتے۔ میزبان ان کو ڈانتے اور اندر بھیج دیتے۔ آپ نے انہیں منع فرماتے ہوئے کہا کہ مٹی سے تو بدن مضبوط ہوتا ہے اور رہا چادر وغیرہ کا گندہ ہونا تو فرش وغیرہ تو میلے ہوتے ہی رہتے ہیں۔ آپ بھی تو کپڑے میلے کر دیتے ہیں اور دھو بی ان کو دھو دیتا ہے یہی حال طالب صادق اور شیخ کامل کا ہوتا ہے۔ طالب اپنے داغ دار قلب کو پیش کرتا ہے اور مرشدان داغوں کو دھو ڈالنے کی ترکیبیں بتاتا ہے۔ کبھی مجاہدہ کبھی ریاضت کبھی نوافل کبھی استغفار اصل چیز تو یہی ہے کہ ہم گندے ہیں اور ہمیں صفائی کی ضرورت ہے جب تک یہ جذبہ زندہ ہے گا صفائے قلب حاصل ہوتی رہے گی جس دن اپنی صفائی کا یقین آگیا بلکہ گمان ہو گیا تو اسی دن باطنی ترقی رک جائے گی پھر یہ سلسلہ ہی رفتہ رفتہ منقطع ہو جائے گا۔

اندراپس راہ می تراش و می خراش  
تا دے آفر دے فاسخ مباحث

مٹھائی پھل وغیرہ کے ہر ایہ جو بے تکلف احباب اور ارادت مند پیش کرتے بطیب خاطر قبول فرما لیتے جن حضرات سے بے تکلفی نہ ہوتی ان سے کچھ قبول نہ فرماتے اگر وہ اصرار کرتے تو فرماتے کہ پہلے بے تکلفی پیدا کرنے کے لئے بار بار تشریف لائیں اور مجھے کوئی دینی خدمت کا موقع دیں پھر ہر یہ بھی قبول کر لیا جائے گا۔

اپنے پیر بھائیوں سے ملاقات کے ہمیشہ متمنی رہتے۔ آخر وقت میں انتقال سے صرف چند ماہ قبل سکھر سے کراچی اس حالت میں تشریف لائے کہ انتہائی نقاہت و کمزوری کی وجہ سے پابست و گرے دست بدست و گرے کے مصداق تھے۔ فالج کا ہلکا سا حملہ ہو چکا تھا۔ ابھی ہاتھ پاؤں میں

تھوڑی سی قوت آئی تھی کہ خیر پسنجی کہ حضرت تھانویؒ کے ایک خلیفہ خاص ہندوستان سے تشریف لائے ہیں اور چند ہی روز کے بعد ان کی واپسی ہے۔ اس موقع پر اعزاء و اقارب نے بڑی دلسوزی سے سفر کی مخالفت کی مگر آپ نے ایک مدتی سکھر سے کراچی اسی نازک حالت میں سفر کیا اور ۲۴ گھنٹے قیام کے بعد واپس تشریف لے آئے۔ وہ منظر بھی بڑا رفت آمیز تھا جب ایک میخانہ کے دو تدم باوہ کش عمر کے ایک ہی پتے میں اور صحت جسمانی کے اعتبار سے دونوں قریب قریب معذور ایک دوسرے سے زحمت ہونے کے لئے بغل گیر ہو رہے تھے آواز گلو گیر آنکھیں آبدیدہ اور ہونٹ لڑناں تھے باہمی دعائے خیر کی استدعا اس کی پذیرائی اور اس پذیرائی پر چہروں پر شادمانی دیکھنے والوں نے دیکھی اور دل تھام کر رہ گئے۔

۱۶ ذیقعد ۱۳۶۹ھ مطابق ۱۹ مئی ۱۹۶۰ء کو سکھر میں آپ نے سفر آخرت اختیار کیا۔

# شاہ لطف الرسول

## مجازِ بیعت

شاہ صاحب نہایت ذکی ذہین فہیم و ذی استعداد عالم اور نہایت قوی الحال فاکر و شاعری درویش تھے۔ حضرت حاجی صاحب قدس سرہ سے بذریعہ خط بیعت ہوئے تھے لیکن تعلیم حضرت تھانوی قدس سرہ ہی کے سپرد فرمادی گئی تھی اور آپ ہی کے خلیفہ مجاز بھی ہوئے۔ آپ پر خشیت کا اس قدر غلبہ تھا کہ حضرت تھانوی قدس سرہ فرماتے تھے کہ میں نے ایسے زبردست آثارِ خشیت کسی دوسرے میں نہیں دیکھے۔ وجد و حال میں ہاتھ پاؤں ٹھنڈے پڑ جاتے تھے اور چیخنے چلاتے لگتے تھے۔ جب حضرت تھانوی رحمۃ اللہ علیہ نے اپنے ابتدائی جوش و غروش کے زمانہ میں حلقہ توجہ قائم فرمایا تھا تو شاہ صاحب بھی جو اس وقت آپ سے درسی کتابیں پڑھتے تھے شریک حلقہ ہوتے تھے اور ان پر بڑے بڑے احوال و مواجید طاری ہوتے اور کشف بھی ہونے لگا تھا۔ عوام کے فائدے کے لئے حضرت تھانوی کا مشہور رسالہ قصداً بیل الی مولیٰ الجلیل کی تہلیل آپ ہی نے کی تھی۔ باوجود تیز مزاج ہونے کے ایسے متواضع تھے کہ بارہا ایسا ہوا کہ کسی سے تیز گفتگو ہو گئی۔ تھوڑی دیر کے بعد ان کی خدمت میں پہنچے اور ہاتھ جوڑ کر معافی مانگی۔

آپ پر بعض اوقات شعر سننے پر اس قدر شدید کیفیت طاری ہو جاتی تھی کہ ہاتھ پاؤں ٹھنڈے ہو جاتے اور بے اختیار چیخنے لگتے تھے اور سہل کی طرح ٹرپنے لگتے تھے۔ ایک مرتبہ خواجہ صاحب کی دعوت پر منصوری پہاڑ تشریف لے گئے آپ چونکہ نہایت نحیف و نازک مزاج تھے چڑھائی زیادہ چڑھنی پڑی اس لئے سفر سے بے حد تعب تھا۔ عین تھکان کی حالت میں جبکہ سخت چڑھائی کے موقع پر بہت پریشان تھے اور ناگواری میں خواجہ صاحب سے شکایت فرما رہے تھے



تو خواجہ صاحب نے یہ شعر پڑھا۔

یہ شکوہ بے وفائی کا یہ رونا کج ادائی کا

سزا ہے دل لگانے کی مزا ہے آشنائی کا

بس یہ شعر سننا تھا کہ تھکان و تعب سب بھول گئے جوش میں آکر زور سے ایک تیغ ماری اور وجد میں آکر رقص کرنے لگے۔

ایک بار شاہ صاحب پر حضرت تھانوی کی عدم موجودگی میں بحالت ناز باجماعت شدید کیفیت طاری ہوئی اور نماز میں بے اختیار اللہ اللہ کر کے کبھی صفت سے آگے بڑھ جاتے کبھی پیچھے ہٹ جاتے حضرت والا کی واپسی سفر کے بعد بھی وہی حالت تھی۔ آپ نے جب پانی دم کر کے پلایا تب جا کر سکون حاصل ہوا۔

حضرت شاہ صاحب کو حلقہ توجہ میں کشف بے حد ہونے لگا تھا۔ ایک بار حضرت والا کو شوق ہوا کہ بڑی پیرانی صاحبہ کو توجہ دیں چنانچہ ان پر اس قدر اثر ہوا کہ ہاتھ پیروں میں تشنچ پیدا ہو گیا اور حالت غیر ہو گئی یہاں تک کہ حضرت والا خود گھبرا گئے اور جلدی سے توجہ کو ہٹا کر پانی دم کر کے پلایا۔ تب خدا خدا کر کے افادہ ہوا۔

حضرت تھانوی قدس سرہ نے خود آپ کے تقویٰ و طہارت کے متعلق ارشاد فرمایا کہ ان کے پاس ایک بیگزنگ کارڈ آیا۔ انہوں نے بے ضرورت سمجھ کر پڑھنے بغیر واپس کر دیا۔ حاضرین میں سے کسی نے کہا کہ حضرت کارڈ کا مضمون تو پڑھ لیتے پھر واپس کر دیتے تو شاہ صاحب نے فرمایا کہ مضمون پڑھنے کے بعد واپس کرنا خیانت ہوتا کیونکہ کارڈ سے فائدہ اٹھانا مقصود ہے وہ فائدہ میں اٹھالیتا اور ڈاک خانہ کو اس کی خدمت کا معاوضہ نہ ملتا۔

آخر میں حضرت تھانوی ہی کی خدمت میں آپڑے تھے اور شعبان ۱۳۴۲ھ میں خانقاہ تھانہ بھون اسی میں انتقال فرمایا۔ زیادہ عمر نہیں ہوئی حضرت تھانوی کے وقف کردہ قبرستان میں سب سے پہلے شاہ صاحب اسی دفن ہوئے تھے۔

# حکیم بہار الدین

## مجازِ صحبت

آپ کی ولادت ۱۸۸۹ء کو ضلع ہردوئی یوپی میں ہوئی۔ مولانا شاہ محمد مسعود امام مسجد فتح پوری دہلی نے جن سے بعض اہل خاندان بالخصوص آپ کے والد حکیم سعید حسن صاحب کی والدہ محترمہ کو ارادت کا تعلق تھا۔ آپ کا نام محمد بہار الدین رکھا۔ والدین کی اسغوشِ شفقت میں پرورش پائی ۵ سال کی عمر میں تعلیم کا آغاز ہوا۔ قاعدہ بغدادی اور پارہ عم مفتی محمد یوسف صاحب سے پڑھا۔ بعد ختم ناظرہ قرآن مجید از دو فارسی حساب دینیات (ابتدائی) کی تعلیم اور صرف و نحو کی ابتدائی کتابیں مدرسہ انجمن اسلامیہ گویاٹی میں پڑھیں۔

۱۹۰۵ء میں اپنے چچا مولوی وزیر حسن صاحب کے ساتھ جامع العلوم کانپور میں داخل ہوئے یہ وہ زمانہ تھا کہ حضرت حکیم الامت مولانا اشرف علی تھانوی مستقل قیام جامع العلوم تو غالباً ترک فرما چکے تھے مگر تشریف آوری اکثر و بیشتر رہتی تھی اور آپ کے بے مثال تلامذہ مولانا محمد اسحق بردوانی اور مولانا محمد رشید کانپوری کا مدرسہ دور دورہ تھا یہی وہ دور تھا کہ حضرت تھانوی پر پروانہ دار نقادین کا ہجوم رہتا اور آپ کے فیضانِ صحبت سے ہر شخص متاثر تھا۔ فطری طور پر ان طلباء کا متاثر ہونا لازمی تھا جو آپ کی شفقتِ امینہ گفتگو اور محبت بھری نظروں سے محفوظ ہوتے۔ آپ فرمایا کرتے تھے کہ اسی وقت سے حضرت تھانوی کی طرف قلبی رجحان تھا مگر کم عمری اور طالب علمی کا زمانہ تھا۔

۲۰۰۰ء بعد حاصل کرنا حضرت قدس سرہ کے اصول و طریقہ کے مطابق مشکل تھا۔ گھر کے معاشی

حالات نے علوم دینیہ کی تکمیل سے محروم رکھا۔ جب اس درجہ استعداد ہو گئی کہ طب کی عربی کتابیں پڑھنی جاسکیں تو مجبوراً جامع العلوم چھوڑنا پڑا۔ آپ نے فن طب کی تکمیل میں قدیم طریقہ اختیار فرمایا کہ جہاں جس فن کی شہرت سنی وہیں سے اسے حاصل کرنے کی کوشش کی علوم طبیبہ کی تکمیل کے لئے ۲ سال لکھنؤ کے فاضل اجل طبیب و عالم حضرت مولانا عبدالحی حسنی ناظم ندوۃ العلماء کی خدمت میں رہ کر اکتساب فرمایا۔ حکیم بہار الدین صاحب طبعی اور قدرتی طور پر خوشخط تھے اس لئے اکثر مولانا عبدالحی صاحب اپنے مضامین نقل و تصفیہ کے لئے آپ کو ہی مرحمت فرماتے تھے یہیں سے آپ میں تاریخی ذوق بیدار ہوا جو آخری عمر تک بڑی شد و مد سے قائم رہا اور عمر اور آمدنی کا بڑا حصہ اسی ذوق میں صرف ہوا۔ اس کے بعد شفاء الملک حکیم عبدالحی صاحب دیہ آبادی کے دولت کدہ پر مقیم رہ کر مبادیات طب تدریس اور عملاً شرکت مطب و سرجری کی مشق کی۔ ۱۹۱۱ء میں لکھنؤ کی مشہور طبی درس گاہ تکمیل الطب کالج میں داخلہ لیا اور اعلیٰ اساتذہ کی زیر نگرانی تعلیم مکمل کر کے ۱۹۱۳ء میں سند حاصل کی۔ اس کے بعد سرجری کی خصوصی سند حاصل کی۔ یہ پہلی خصوصی سند تھی جو کالج سے عطا کی گئی۔ ۱۹۱۵ء میں ہر دوئی تشریف لائے اور ایک بزرگ سید سرفراز شاہ صاحب کی خاص توجہات کے ساتھ مطب کا آغاز کیا۔

پیر جی صاحب سے صرف عقیدت مہندی کا تعلق رہا۔ وقتاً فوقتاً آپ کی خدمت میں حاضری ہوتی رہی مگر بعض حالات کی بنا پر ۱۹۱۴ء میں ضلع مراد آباد کے ایک صاحب فیض بزرگ مولانا شاہ بہار الدین صاحب کے دست حق پرست پر بیعت ہونے کا شرف حاصل کیا

حضرت تھانوی کی ذات اقدس سے قلبی تعلق اور گہرا لگاؤ تو زمانہ قیام جامع العلوم ہی سے ہو چکا تھا۔ پھر عرصہ تک مکاتبت کے بعد حاضری اور شرف تجدید بیعت کی دولت بھی نصیب ہوئی۔ ۱۹۲۲ء میں مجاز صحبت کے اعزاز سے مشرف ہوئے اکثر تھانہ بھون حاضری ہوتی رہی حضرت قدس سرہ اپنے انتقال سے پہلے تین یا چار یوم قبل دن میں متعدد بار حاضری کا حکم دیتے اور خوب کھل کر معاشی حالات و اقتصادی مشاغل اور دیگر کیفیات دریافت فرماتے۔ ارشادات عالیہ سے



سرفراز فرماتے اور دعاؤں سے نوازتے۔ ساتھ ہی آپ کو بعض تالیفات بھی مرحمت فرمائیں جن میں  
بوادرالنوا اور خاص طور سے قابل ذکر ہے۔

### تالیفات

کبھی یا تو طبی اور تاریخی دونوں ذوق غالب تھے۔ طبی سلسلہ میں اولاً رسالہ الحکیم لاہور  
کے مستقل مضمون نگار تھے۔ حضرت مولانا عبدالحی صاحب سے جو ذوق حاصل فرمایا تھا اس کے  
نتیجہ میں اپنے وطن قصبہ گوپاٹیو کی ایک مبسوط تاریخ تقریباً چالیس سال کی شب و روز کی عرق ریزی  
سے تالیف کی۔ مرض وفات سے چند روز قبل اس کے جملہ مسودات کو یکجا کر کے مستقل کتابی شکل  
دے دی۔ دوسری تالیف تاریخ خاندان شیوخ قنوجیان گوپاٹیو ہے۔ (۳) ضلع سیتاپور کے علما کی  
تاریخ سیرالعلماء وہی حضرت حکیم الامت قدس سرہ کی مامور باطبع افاضات بندگی۔ مخدوم نظام الدین  
عثمانی انبھوی کی سوانح ملفوظ و مکتوبات۔

مارچ ۱۹۶۲ء میں سات ماہ مسلسل بیمار رہنے کے بعد انتقال فرمایا۔ اسی زمانہ علالت  
میں دوبار اپنے شیخ قدس سرہ کی زیارت منامی سے سرفراز ہوئے۔

# مولانا عبد اسی پھولپوری

## مجاز بیعت

مولانا عبد اسی عظیم گڑھ میں ۱۲۹۳ھ میں پیدا ہوئے۔ اپنے پیر و مرشد حضرت حکیم الامت قدس سرہ سے عمر میں تیرہ برس چھوٹے تھے۔ آپ سلسلہ عظیم گڑھ کے ایک گاؤں بھچاول کے رہنے والے تھے مگر چونکہ عمر کا بیشتر حصہ پھولپور میں گذارتھا اس لئے پھولپوری کے نام سے مشہور ہوئے۔ گاؤں ہی میں ایک پرائمری سکول میں داخل ہوئے۔ ابھی دو تین روز ہی گذرے تھے کہ آپ کے دادا نے آپ کی والدہ صاحبہ کو خواب میں ہدایت کی کہ وہ عبدالواہب سے کہہ دیں کہ اس بچے کو دین کی تعلیم دلوائیں۔ آپ کے دادا صاحب نسبت بزرگ تھے اور مولانا عبد السبحان صاحب سے بیعت تھے جن کا سلسلہ بیعت چار واسطوں کے بعد حضرت مرزا مظہر جانان سے جا ملتا ہے۔ آپ کے والد صاحب نے آپ کو دینی تعلیم کے لئے جو پور مولانا ابوالخیر علی صاحب کی خدمت میں بھیج دیا جو مولانا سخاوت علی خلیفہ حضرت سید احمد شہید رحمۃ اللہ علیہ کے بیٹے تھے۔ آپ مولانا کی صاحب سے دو سال تعلیم حاصل کرنے کے بعد مولانا سید امین الدین نصیر آبادی کی خدمت میں تشریف لے گئے۔ اس کے بعد جامع العلوم کانپور میں مشکوٰۃ شریف تک تعلیم حاصل کی۔ اسی دوران میں ایک مرتبہ حضرت تھانوی قدس سرہ کانپور تشریف لائے۔ تب ہی سے آپ کے دل میں حضرت کی عقیدت اور محبت بیٹھ گئی اور تعلیم سے فراغت کے بعد آپ سے بیعت ہونے کا ارادہ کر لیا۔ آپ کو چونکہ معقولات کا بہت شوق تھا۔ اس لئے مدرسہ عالیہ لاہور تشریف لے گئے جو اس زمانہ میں

منطق اور فلسفہ کا مشہور اور مخصوص مرکز تھا۔ تعلیم سے فراغت کے بعد مدرسہ عربیہ سینا پور میں کچھ عرصہ کے لئے درس و تدریس کا سلسلہ شروع کیا پھر جو پور میں تقریباً پانچ سال تک صدر مدرس کے عہدہ پر فائز رہے۔ اسی زمانہ میں آپ حضرت حکیم الامت کے ہمراہ سرائے میر عظیم گڑھ تشریف لائے جہاں حضرت کا وعظ ہوا اور عید گاہ ہی میں ۱۳۲۸ھ میں آپ نے حضرت سے بیعت کی۔ ۱۳۳۳ھ میں آپ نے حضرت تھانوی قدس سرہ کے مشورہ سے پھولپوری میں مدرسہ روضۃ العلوم قائم کیا جس کی بنیاد حضرت قدس سرہ نے اپنے ہاتھ سے رکھی اور ارشاد فرمایا کہ اس مدرسہ کا نام پھولپور کی نسبت سے روضۃ العلوم رکھنا ہوں۔ ۱۳۴۹ھ میں حضرت پھولپوری نے قصیدہ سرائے میر میں ایک اور مدرسہ بیت العلوم بھی قائم کیا۔ حضرت قدس سرہ نے اس مدرسہ کی سرپرستی بھی قبول فرمائی تھی اور اس مدرسہ کا نام بھی آپ ہی کا تجویز کردہ ہے۔ اس موقع پر ارشاد فرمایا کہ سرائے کی مناسبت سے اس کا نام بیت العلوم یا اوزار العلوم رکھنا چاہتا ہوں لیکن بیت العلوم میں چونکہ انکسار زیادہ ہے اس لئے اس کا نام بیت العلوم رکھنا ہوں۔ ہر کجایستی آب آبخار و دالہ تعالیٰ اس کو دارالعلوم بنادیں۔ مولانا پھولپوری اس مدرسہ کے انتظام کی خاطر اپنے گھر پھولپور سے پانچ میل دور قصیدہ سرائے تشریف لے جایا کرتے افذاگر کبھی وہاں پر ادن ٹھہرنا ہوتا تو گھر سے اٹانک گھی لے جا کر علیحدہ پکواتے اور تناول فرماتے۔ آپ نے مدرسہ سے کبھی نمک تک نہیں چکھا اور نہ ہی کبھی تنخواہ لی۔ محض رضائے حق کے لئے دس میل کا سفر اختیار کرتے۔

آپ کی سادگی کے متعلق خود حضرت حکیم الامت نے فرمایا "مولوی عبد الغنی ماسار اللہ سپاہی آدمی ہیں۔ بڑے مستعد ہیں پہلوان آدمی ہیں پھر عملی و علمی کمال جدا مگر وضع سے مطلق معلوم نہیں ہوتا کہ یہ بھی کچھ ہیں۔ یہ ذکر کا اثر ہے ذکر عجیب چیز ہے سب اصلاصیں اسی سے ہوتی ہیں۔ مولوی عبد الغنی کس قدر سادے ہیں کہ یہ بھی معلوم نہیں ہوتا کہ یہ پڑھے لکھے بھی ہیں۔ ذکر بناوٹ کو تو بالکل ہی اڑا دیتا ہے۔ مولوی عیسیٰ صاحب بہت خوش پوشاک ہیں کہنے لگے کہ زمین میں کیا حرج ہے یہ تو جمال ہے اور حدیث میں ہے کہ اللہ جمیل و مجیب الجمال میں سنار ہا اور بعد میں کہا مولوی صاحب یہ سب اسی وقت



نہ ہے جب تک حقیقت منکشف نہیں ہوتی اور جب حقیقت منکشف ہو جائے گی تو اللہ  
جیل و کبیلہ الجہال سے استدلال رکھا رہ جائے گا۔ اب ان کی حالت دیکھئے اچکن اور گھڑی سب  
بھول گئے ہیں غریبوں کی سی وضع ہو گئی ہے۔“

آپ کو شروع ہی سے راہ خدا میں اپنی جان قربان کرنے کا جذبہ ہر وقت بے چین رکھتا تھا  
اسی کیفیت کے تحت آپ نے ایک مشہور استاد کو اپنے مدرسہ پھولپوری میں ایک معتد بہ شاہرہ پڑس  
برس تک رکھا اور ان سے فن سپاہ گری کے فنون کی تکمیل کی۔ ایک استاد سے کشتی بھی سیکھتے رہے  
اس لئے قوت جسمانی بہت قوی تھی۔ تھانہ بھون میں اپنے پیرومرشد کے حکم سے بعض اہل علم حضرات  
کو لاٹھی سکھاتے تھے۔ ایک مرتبہ حضرت حکیم الامت نے آپ کی فن سپاہ گری کو دیکھ کر فرمایا۔  
”جب آپ لاٹھی کے ہاتھ دکھا رہے تھے تو مجھے جوش اُڑا تھا۔ ایک اور موقع پر فرمایا کہ ”ہمارے مولوی  
عبد الغنی ہزار آدمیوں کے مقابلے کے لئے تنہا کافی ہیں اور اگر ہم کو کبھی فوج کی ضرورت پڑی تو ہماری  
فوج اعظم گڑھ میں ہے۔“ آپ کے مزاج میں خلافت دین کاموں کو دیکھ کر سخت تغیر ہوتا اور جوش  
غضب میں مخالفین دین کی ہمیشہ بے لاگ بیخ کنی فرماتے۔ ایک بار ایک مولوی صاحب نے حضرت  
تھانوی سے آپ کے غصہ کے متعلق شکایت کی تو آپ نے فرمایا ”اپنے آدمیوں میں ایک گرم آدمی  
کی بھی ضرورت ہے ورنہ دشمن کھا جائیں گے۔“

آپ کپڑے ہمیشہ گھریں دھلواتے تھے اگر ضرورت کبھی دھوبی کے یہاں کپڑا دیا گیا تو بعد میں  
دوبارہ اس کو گھریں دھلوا کر استعمال فرماتے اور یہ ارشاد فرماتے کہ ”میں اس عمل پر فتویٰ نہیں دیتا ہوں  
حق تعالیٰ سے میرا خاص معاملہ ہے کہ اگر میں اس کے خلاف کرتا ہوں تو میری زبان ذکر میں بند ہو  
جاتی ہے اس لئے میں اپنے نفس کے لئے یہ اہتمام کرتا ہوں۔“

حضرت حکیم الامت سے تعلق

حضرت تھانوی کے یہاں آپ کا جو خاص مقام تھا اس کا اندازہ مندرجہ ذیل واقعات سے

بخوبی ہو سکتا ہے۔ ایک بار مولانا پھولپوری نے تھانہ بھون حاضری کی اجازت چاہی تو حضرت تھانوی

نے تحریر فرمایا "اے آمدنت باعث صد شادی ما" اسی طرح ایک بار تحریر فرمایا "اجازت چہ  
معنی بلکہ اشتیاق" ایک مرتبہ آپ بلا اطلاع تھانہ بھون حاضر ہوئے۔ اس وقت حضرت حکیم الامت  
لیٹے ہوئے تھے آپ کو دیکھ کر فرط مسرت سے کئی قدم چل کر سیٹے سے لگا لیا اور فرمایا "نعمت  
غیر مترقبہ" ایک مرتبہ حاضری کی اجازت پر تحریر فرمایا "کہ یہاں دین و دنیا کے خانہ تست"۔

حضرت شیخ الہند نے حضرت تھانوی سے ارشاد فرمایا کہ دیوبند میں پڑھانے کے لئے ایک آدمی  
بھیج دیجئے حضرت تھانوی نے مولانا پھولپوری سے دریافت کیا کہ میں آپ کو دیوبند میں منتخب کر  
کے بھیجتا ہوں آپ کیا تنخواہ لیں گے آپ نے عرض کیا کہ حضرت چنے چبا کر پڑھاؤں گا۔ اس پر حضرت  
تھانوی نے ارشاد فرمایا کہ مجھے یقین ہے کہ آپ ایسا ہی کریں گے۔

حضرت تھانوی نے ایک مجلس میں ایک نہایت غامض مضمون بیان فرمایا پھر دریافت کیا کہ  
آج کا مضمون کس نے لکھا ہے خواجہ صاحب نے جواب دیا کہ حضرت پھولپوری نے قلم بند کیا ہے تو  
اس پر حضرت حکیم الامت نے فرمایا "ہاں حق بہ حق دار رسد" ایک بار حضرت تھانوی نے فرمایا "میں  
بلا تصنع کہتا ہوں کہ مجھے اعظم گڑھ والوں سے خاص محبت ہے۔ مولوی عبدالغنی کے آنے سے میری  
ایک خاص کیفیت ہوئی۔"

### تصانیف

معرفت الہیہ۔ یہ کتاب آپ نے حضرت تھانوی کے حکم سے تحریر فرمائی جس میں فیوض اشرفیہ اور  
مطب اشرفی کے بے بہا نسخے رسالہ کی صورت میں جمع کر دیے۔ حضرت تھانوی قدس سرہ نے اس کتاب  
کو خانقاہ تھانہ بھون میں داخل درس فرمادیا تھا (۱) معیت الہیہ۔ اس میں بتلایا گیا کہ قرب خداوندی کے  
حصول کے لئے محض ذکر و فکر اور علم و کتب بینی کافی نہیں بلکہ اس کے لئے اہل اللہ کی صحبت بھی ضروری ہے  
(۲) صراط المستقیم۔ اللہ تعالیٰ کی معرفت اور محبت پر ایک الہامی کتاب ہے (۳) ملفوظات۔ آپ کی مختلف  
مجالس کے ارشادات جمع کئے گئے ہیں جن کی آپ نے حرفاً حرفاً بغرض تفصیح سماعت فرمائی۔ براہین قاطعہ  
اس کتاب میں وحدانیت رسالت اور قیامت پر متعلیٰ علمی تعارضیں درج ہیں۔

۱۲ اگست ۱۹۶۳ء کو اپنے مالک حقیقی سے جا ملے۔

## حافظ مظہر احمد آدمی

### مجاز صحبت

حافظ مظہر احمد آدمی ۵ مارچ ۱۸۹۶ء کو تھانہ بھون میں پیدا ہوئے۔ حفظ قرآن کے بعد مدرسہ سلیمانہ بھوپال میں دینی تعلیم حاصل کی۔ مسلم یونیورسٹی علی گڑھ سے بی۔ اے کی ڈگری حاصل کی۔ تعلیم سے فراغت کے بعد دفتر تصنیف و تالیف تاریخ بھوپال میں ابتدائی ملازمت کے بعد ۱۹۱۳ء سے ۱۹۵۱ء تک جہانگیرائی سکول بھوپال میں مدرس رہے۔ آپ کا تعلق چونکہ حضرت حاجی امداد اللہ صاحب مہاجر مکی کے خاندان سے تھا اس لئے روحانی اصلاح کے لئے آپ نے خود کو حضرت تھانوی کے سپرد کر دیا۔ غالباً ۱۹۳۹ء میں آپ کو مجاز صحبت کے اعزاز سے نوازا گیا۔ آپ بہت متقی اور پرہیزگار آدمی تھے۔ ہمیشہ اس بات کی کوشش کیا کرتے کہ نماز باجماعت ادا ہو۔ ایک مرتبہ سخت بیمار ہوئے اور کان کے اندر آپریشن کرانے کی ضرورت پڑی لیکن اپنی نماز اور طہارت کے خیال سے ہسپتال میں داخلہ نہ لیا اور گھر ہی میں آپریشن کر دیا اور اس دوران میں بھی خاص طور سے وضو کر کے نماز ادا کرتے رہے۔

آپ کو تبلیغ کا بے حد شوق تھا اور آپ نے اسلام کی تبلیغ کے لئے بے حد قربانیاں دیں بھوپال شہر سے دس بارہ میل کے فاصلہ پر ایک مسجد تھی اس کے اطراف میں جو گاؤں آباد تھے وہاں پر کچھ مسلمان رہتے تھے مگر اللہ رسول کے نام سے نابلد اور نماز سے ناواقف۔ آپ نے ان لوگوں میں تبلیغ کے لئے بڑی جانفشانی سے کام کیا۔ آپ ہر جمعہ کو صبح کی نماز پڑھ کر اپنے ساتھیوں چار آدمیوں کو لے کر ان کے گاؤں میں جاتے ان کے کپڑے خود دھوتے اور ان کو سکھانے کے بعد ان کو نماز جمعہ پڑھا کر شام کو واپس



گھر آتے۔ یہ سلسلہ تقریباً ۲۰ سال تک جاری رہا۔

آپ کا سب سے نمایاں اور اہم کارنامہ ایک نقشے کی تیاری ہے۔ یہ نقشہ اوقات نماز صبح صادق غروب آفتاب اور دوسری ضروری باتوں سے پُر ہے۔ آپ صبح وقت کا اندازہ کرنے کی خاطر ہر صبح بھوپال شہر سے کافی دور بیراگڑھ پیدل جاتے تھے اور وہاں صبح صادق اور طلوع آفتاب کا مطالعہ کر کے ہر دن ہر موسم میں ان اوقات کا اندازہ لگایا۔ ایک اندازے کے مطابق آپ کو اس کام کو انجام دینے میں پانچ سال سے زیادہ کا عرصہ صرف ہوا۔ حضرت تھانویؒ نے بھی اس نقشے کا مطالعہ کیا اور اس پر آپ کی تعریف کی تھی۔

### تصانیف

معلم القرآن۔ پارہ نم تیسالوں کا ترجمہ ہے۔ مبتدیوں اور عام نمازیوں کے لئے اس طرح ترتیب دی ہے کہ اول سورۃ کے اسباب نزول پھر ہر لفظ کا الگ الگ ترجمہ اور بعد میں پوری سورت کی تفسیر لکھی دوبارہ طبع ہوا۔ اشرف البیان تیسیل القرآن۔ سورہ زلزال سے آخر پارہ تک قرآن کریم کی تفسیر ہے حضرت تھانویؒ نے اس کی تصحیح فرمائی تھی اس کے علاوہ مختصر تفسیر آیات قرآن حکیم دربارہ فریضہ جہاد قل ھو اللہ کی تفسیر۔ اشرف جنتری بھی آپ کی تصانیف میں ہیں۔

یوم دسمبر ۱۹۵۷ء کو ایک موٹر کے حادثے میں آپ کا انتقال ہو گیا۔ آپ کی بھوپال میں مقبولیت کا اندازہ اس بات سے لگایا جاسکتا ہے کہ جنازہ میں میل ڈیرھیل تک آدمی ہی آدمی تھے اور ایک بہت بڑی تعداد کو کندھا دینے کا موقع نہ مل سکا۔

## حاجی محمد یوسف زنگونی

مجازِ صحبت

حاجی محمد یوسف صاحب حضرت ایک نہایت مخلص اور متمول خادم مجاز تھے۔ ان کا جب انتقال ہوا تو ان کے بالغ ورثا نے ایک کثیر رقم بھیجی، اس رقم کی وصیت مرحوم نے حضرت والا کے نام بذریعہ تحریر وصیت فرمادی تھی لیکن حضرت والا نے تحریر فرمایا چونکہ مرحوم کے بعض ورثا نابالغ ہیں اس لئے اگر یہ وصیت کسی شرعی حجت سے ثابت ہو تب وہ نابالغ ورثا کے مقابلہ میں شرعاً نافذ ہو سکتی ہے ورنہ نہیں۔ لہذا وہاں کے علماء کے سامنے شرعی حجت پیش کر کے اور ان پر یہ بھی ظاہر کر کے کہ وہ وصیت نامہ کس کے سامنے لکھا گیا یا حاجی صاحب نے کس کس کے سامنے تحریر کرنے کا اقرار کیا اور کس کس کے پاس اور کہاں کہاں رہا۔ ان سے باقاعدہ فتویٰ حاصل کیا جائے اور پھر وہ فتویٰ میرے پاس بھیجا جائے اگر میرے نزدیک بھی وہ حجت شرعاً کافی ہوگی تو وہ وصیت کو رقم بخوشی قبول کر لوں گا ورنہ غدر کروں گا۔ چنانچہ وہاں سے باقاعدہ فتویٰ مکمل حجت شرعیہ کے ساتھ آگیا جس پر حضرت کو اطمینان ہو گیا اور پھر رقم بخوشی قبول فرمائی گئی۔

# مولانا محمد انوار الحسن کاکوروی

مجازِ صحبت

مولوی محمد انوار الحسن کاکوروی ۹ ذیقعد ۱۲۸۳ھ کو بمقام قصبہ کاکوروی پیدا ہوئے۔ شمار اللہ خان فرخ آبادی نے تاریخ ولادت لکھی تھی جس کا آخری مصرعہ یہ ہے۔

جلوہ گر برج حمل سے نیر اعظم ہوا

آپ کے والد بزرگوار مولوی محمد حسن (حسن کاکوروی) جن کا نعتیہ کلام ہندو سے عرب و عجم تک مقبول خاص و عام ہوا۔ خود فرماتے ہیں۔

ازل میں جب ہوئیں تقسیم نعمتیں حسن

کلام نعتیہ رکھا میری زباں کے لئے

مولوی انوار الحسن کے برادر بزرگ علامہ مولوی نور الحسن تیرمرحوم کا بڑا بھائی کا نامہ نور اللغات کی تدوین و تالیف ہے جس میں زبان اردو کے تمام لغات، محاورے اور ضرب الامثال وغیرہ ہم جمع کئے گئے ہیں۔ یہ لغت چار ضخیم جلدوں میں مکمل ہو کر پہلی بار ہندوستان میں بعد پاکستان میں طبع ہو کر مقبول عام ہوا۔

مولوی انوار الحسن صاحب نے عربی و فارسی کی تعلیم اپنے والد کے سایہ عاطفت میں وہ کر حاصل کی اور انگریزی میں بی اے ایل ایل بی کی سند حاصل کر کے فارغ التحصیل ہوئے۔ پشہ و کالت شروع کرنے سے قبل کسی سینئر وکیل سے سٹیفکیٹ حاصل کرنا ضروری ہوتا تھا چنانچہ یہ پروانہ جواہر لال نہرو



کے والد موتی لال نہرو سے حاصل کیا تھا پہلے شہر میں پوری (یو۔ پی) میں بعد ازاں لکھنؤ میں پیشہ وکالت کو فروغ دیا۔

مولوی صاحب اپنے بھائی اہل و عیال اور دیگر اعزاء کی معیت میں ۱۳۴۴ھ میں زیارت حرمین شریفین سے مشرف ہوئے۔ سفر حج میں بمقام مدینہ طیبہ حضرت مولانا اشرف علی تھانویؒ کے متعلق ایک خواب دیکھا حالانکہ اس زمانہ میں حضرت تھانویؒ سے کوئی خاص عقیدت بھی نہ تھی اور مدینہ طیبہ میں کوئی بعید سے بعید خیال بھی نہ تھا۔ فرمایا کہ ایک شب خواب میں کیا دیکھا ہوں کہ حضورؐ پر نور صلی اللہ علیہ وسلم ایک چارپائی پر بیمار پڑے ہوئے ہیں اور حضرت تھانویؒ تیمارداری فرما رہے ہیں اور ایک بزرگ دُور بیٹھے ہوئے دکھلائی دیے جن کے متعلق خواب ہی میں معلوم ہوا کہ یہ طبیب ہیں۔ آنکھ کھلنے پر ذہن میں فوراً یہ تعبیر آئی کہ حضور صلی اللہ علیہ وسلم تو کیا بیمار ہیں حضورؐ کی اُمت بیمار ہے اور حضرت مولانا اس کی تیمارداری یعنی علاج میں مصروف ہیں لیکن وہ بزرگ طبیب جو دُور بیٹھے نظر آئے تھے وہ سمجھ میں نہ آئے کہ کون تھے۔ حضرت تھانویؒ نے تحریر فرمایا کہ وہ حضرت مہدی علیہ السلام ہیں اور چونکہ ابھی زمانا بعید ہیں اس لئے خواب میں مکانا بعید دکھائے گئے۔

بعد واپسی بیت اللہ شریف پیشہ وکالت میں دروغ بیانی سے بچنا محال سمجھ کر کاروبار وکالت ترک کر کے وطن ہی میں خانہ نشین ہو گئے۔ یہاں باغبانی اور زراعت میں دل چسپی لیتے رہے اور اسی دوران حضرت مولانا تھانویؒ کے دستِ خدا پرست پرسعیت ہو کر اپنا بیشتر وقت دینی کتب بینی، بالخصوص تالیفات و مواظبت حضرت تھانویؒ کے مطالعہ نیز اوراد و وظائف و اذکار اشغال میں بسر کرنے لگے۔ فارغ از خلق اور مشغول بیا د حق مدت العمر رہے۔

فقہ حنفی اور استنباط مسائل میں یدِ طولیٰ حاصل تھا۔ ایک منزل قرآن شریف بلاناغہ تلاوت فرماتے کا معمول تاحیات رہا۔ پختہ عمر میں ایک مشہور قاری مدرسہ فرقانیہ لکھنؤ سے فنِ تجوید قرأت سیکھی۔ گو خود حافظ قرآن نہ تھے مگر ناظرہ آنا اچھا یاد تھا کہ تراویح میں اکثر امام کو لقمہ دے دیتے تھے

ذوقِ قرآن اور دینی شغف و حسن نیت کا ثمرہ یہ تھا کہ اپنی حیات ہی میں تقریباً سب پوسٹے اور چند نواسے حفظِ قرآن کی نعمت سے مالا مال ہو گئے۔

آپ کے بڑے صاحبزادے مولوی محمد حسن صاحب مالک انوار ایک ڈپو لکھنؤ و کراچی۔ حضرت تھانوی کے خلیفہ مجازِ صحبت مقیم حال نمبر ۵۰ ڈیلوٹاؤن کراچی ہیں۔ جب بھی حضرت تھانوی سلسلہ علاج لکھنؤ تشریف لائے، طویل قیام کا شرف ان ہی کے غریب خانہ کو حاصل ہوا۔ مکان مذکور کا ایک بڑا حصہ حضرت تھانوی اور ان کے متعلقین کے قیام کے لئے خالی کر دیا جاتا تھا۔ لکھنؤ و قرب و جوار کے مسلمان بلکہ ہندوستان کے گوشہ گوشہ سے نشہ دین کے تلاشی آتے رہتے تھے اور فیض یاب ہوتے رہتے۔

مخصوص مجلس اسی مکان واقع بھٹری منڈی محلہ مولوی گنج لکھنؤ میں ہوتی اور بعد نماز عصر ”مسجد خواص“ میں عام مجلس تا مغرب منعقد ہوا کرتی اور آپ ہر نشست میں شرکت فرماتے رہے۔ جب کبھی کانپور وغیرہ حضرت تھانوی کی تشریف آوری کی اطلاع ملی وہاں ضرور حاضر خدمت ہوتے۔ متعدد بار خانقاہ امدادیہ تھانہ بھون جا کر کئی کئی دن قیام فرماتے اور فیضِ صحبت حاصل کرتے رہے۔ آپ کی اہل خانہ حضرت شاہ فضل الرحمن گنج مراد آبادی سے بیعت تھیں مگر حبلہ و خطن اور بہوئیں حضرت تھانوی سے بیعت ہوئیں۔

قصہ میں اس دیانت و جامعیت کا کوئی فرد موجود نہ تھا۔ اس وجہ سے حکومت کی نظر انتخاب مولوی صاحب موصوف پر پڑی اور آئری میجسٹریٹ بننے کے لئے پیش کش کی گئی جس کو بادلِ نخواستہ حکومت و احباب کے اصرار پر قبول فرمایا۔ میجسٹریٹ درجہ اول کے اختیارات حاصل تھے۔ تقریباً ۲۰ سال تک یہ خدمت مفاد عامہ کی خاطر انجام دیتے رہے۔ ضلع بھر میں صلح جو میجسٹریٹ مشہور تھے باہم فریقین حتی الوسع مصالحت کرا دیا کرتے تھے۔ بیانات و فیصلہ جات سب اردو میں تحریر فرماتے تھے۔ اخیر میں کام بالقصد چھوڑ دیا مگر حکومت نے تاحیات ”لائف میجسٹریٹ“ مقرر کر دیا۔ اہل قصبہ اپنی نیشن و دیگر سہنا کی تصدیق کا کام لیتے رہتے۔ مدت تک ٹاؤن ایریا

کی صدارت کرتے رہے۔

تمام عمر کو ٹیبلون استعمال نہ فرمایا۔ گرتہ اور غرارہ دارپا جامہ زیب تن فرماتے رہے ترک بدعات میں ہمہ وقت مستعد رہتے۔ اپنی اولادوں کی شادی بیاہ میں جملہ رسوم یک لخت ختم کر دیں۔ شریعت کے مقابلہ میں اہل برادری کی لعن طعن کی مطلق پرواہ نہ کی شرعی مسائل دریافت کرنے اہل قصبہ آتے رہتے اور اہل معاملہ قانونی مشورہ بھی حاصل کرتے رہتے۔ نظام الادقات کے پابند تھے مسجد کے وقت ذکر اور نوافل ادا فرماتے محلہ کی مسجد میں جماعت فرماتے بلکہ مدتوں پیش امام کے فرائض خود انجام دیتے رہے۔ قصبہ کی متعدد مساجد کی شکست و ریخت اور تعمیر کے مصارف اپنے ذمہ کر رکھے تھے۔ نماز جمعہ میں خطبہ سے قبل خطابت بھی فرماتے۔ صبح بعد نماز فجر مسجد ہی سے جنگل کی جانب حائل شریف گلے میں ڈالے، تیسرے پڑھتے ہوئے مٹی پہل قدمی، فرمانے کے عادی تھے۔ نماز اشراق کبھی جنگل ہی میں اور کبھی گھر واپس آکر ادا فرماتے۔

ایک منزل قرآن پاک تلاوت روزانہ فرمانے کے عادی تھے۔ اس دوران کسی شخص سے گفتگو یا کسی کی مداخلت پسندیدہ خاطر نہ تھی۔ بعد نماز ظہر دینی کتب بینی کا مشغلہ رہتا۔ موسم گرما میں لڑے کے تھپیڑ چل رہے تھے، ایک بار بادب عرض کیا کہ اتنی شدید گرمی میں بجائے مسجد کے گھر پر ہی نماز یا جماعت ادا کر لی جائے! جواب دیا کہ میدان حشر میں گرمی اس سے بھی زیادہ ہوگی! بلاناغہ شخص خانہ سے نکل کر رومال سر اور کانوں میں لپیٹ کر نماز ظہر مسجد ہی میں جو تقریباً نصف فرلانگ سے کم نہ ہوگی جا کر ادا فرماتے گو، اللہ کا دیا سب کچھ تھا مگر کھانا پینا، رہن رہن بالکل سادہ تھا مزاج میں کبر کا ادنیٰ شائبہ بھی نہ تھا۔ مکان کے ارد گرد، اپنی ہی زمین پر، رعایا کے مکانات تھے، کسی کی بیماری سنتے بلا تکلف عیادت کو تشریف لے جاتے اور ہر حاجت مند کی مالی اعانت ضرور فرماتے زمینداری ضلع لکھنؤ۔ اڈادہ اور سن پوری تک تھی۔ اہم معاملات میں شریک مشورہ ہو جاتے تھے مزاج میں بے حد رحم دلی تھی۔ ملازمان سے ہمدردانہ برتاؤ رکھتے حتیٰ الوسع ہر کام خود انجام دینا پسند فرماتے۔ اپنی زمینداری میں متعدد درختان کھجور واقع تھے جن کی فصل سالانہ فروخت ہوتی تھی مگر خریداران



درختان کھجور سے بجائے پھل چل کرنے کے درخت میں شگاف دے کر اس کا رس جس کو تازی کہتے ہیں اور جس سے سُکر پیدا ہوتا ہے نکال کر فروخت کرتے تھے۔ حضرت تھانوی سے استفادہ فرمایا گیا کہ ایسی صورت میں اس کی فصل بیع کرنا جائز ہے یا نہیں۔ شروع میں حضرت مولانا نے اس کو ناجائز قرار دیا مگر کافی طویل خط و کتابت اور دلائل پیش کرنے کے بعد بالآخر حضرت تھانوی نے اپنی سابقہ رائے سے جمع فرمایا تاہم چونکہ طبیعت محتاط واقع ہوئی تھی اس وجہ سے فصل کھجور کی آمدنی اپنے استعمال میں نہ لاتے بلکہ حکومت کی مال گزاری اور دیگر جبر ٹیکس میں ادا کر دی جاتی۔

گھر سے مسجد جانے اور نماز فجر کی تیاری پر پیر لڑکھڑایا گئے پڑے اور کوڑے پر ضرب شدید آئی جس نے معذور کر دیا۔ بغرض علاج لکھنؤ تشریف لے آئے۔ تقریباً سال بھر علاج جاری رہا مگر افاقہ نہ ہوا تاہم معمولات میں فرق نہ آیا۔ بالآخر ۱۳ جنوری ۱۹۵۵ء دن کو دس بجے بعمر ۹۰ سال داعی ملک عدم ہوئے انا اللہ وانا الیہ راجعون۔ اپنی وصیت کے مطابق کاوری میں اپنے جدِ اعلیٰ شیخ مخدوم صاحب کے مزار کے احاطہ میں اپنے بڑے بھائی کے پہلو میں دفن ہوئے۔

# سید حسن بکرامی

## مجازِ صحت

سید حسن ۱۸۸۶ء میں نگرام ضلع لکھنؤ کے معزز سادات خاندان میں پیدا ہوئے۔ علی گڑھ کالج میں تعلیم حاصل کی۔ فراغتِ تعلیم کے بعد ڈپٹی کلکٹر ہو گئے۔ سید حسن کے والد سید حسین مولانا سید ارث حسن دخیلفہ حضرت گنگوہی سے بیعت تھے اور غالباً والد صاحب کے مشورہ ہی سے انہوں نے بھی آغازِ شباب اور ملازمت میں مولانا وارث حسن کے ہاتھ پر بیعت کر لی۔

ملازمت شروع کرتے ہی وارثی رکھ لی۔ وارثی بڑھانا خود ان کے اقارب میں ان کے ساتھ پھیر چھڑکا سبب ہو گیا تھا مگر وہ مرد خدا دھن کے پکے اس کی پروا نہیں کیا کرتے تھے۔ صوم و صلوة کی پابندی کے علاوہ اعمالِ نافلہ کے پر شوق مداومت کی دیگر امور میں بھی پابندی شریعت کا بڑا لحاظ رکھتے زکوٰۃ بہت شغف احتیاط اور احتساب کے ساتھ حساب کر کے دیا کرتے تھے۔ نہایت ذوق و شوق سے ذکر الہی میں مشغول رہتے۔ ریٹائرمنٹ کے بعد جب پراویڈنٹ فنڈ اور انشورنس کاروبار ملا تو اس کا نہایت احتیاط سے حساب بنوایا اور اپنا اصل روپیہ ہی لیا۔ سود کی رقم غریبوں میں بانٹ دی اور اپنی اصل رقم پر حساب لگا کر زکوٰۃ نکالی اور اس طرح کئی ہزار روپے سے دستبردار ہوئے یہ احتیاط کی ایک اعلیٰ مثال تھی۔

غالباً ۱۹۲۵ء میں ان کے شیخ اول مولانا وارث حسن صاحب کا انتقال ہو گیا۔ حاجی محمد ادرخان صاحب اور مولوی محمد حسن کا کوروی خلفاء حضرت حکیم الامت سے تعلقات کی بنا پر حضرت حکیم الامت کی طرف رجوع کیا اور ۱۹۲۸ء میں حضرت حکیم الامت سے بیعت ہوئے حضرت حکیم الامت نے جلد ہی انہیں اجازت بھی عطا فرمادی ۱۹۵۰ء میں آپ کا انتقال ہو گیا۔

## مولانا محمود الحسنی

### مجازِ بیعت

آپ حضرت مولانا احمد علی سہارن پوری کے پوتے تھے۔ آپ کے والد سہارن پور چھوڑ کر حیدر آباد دکن چلے آئے۔ یہاں وکالت کو ذریعہ معاش بنا کر فیشن پرستوں کی سی زندگی بسر کرتے رہے۔ فرزند تولد ہوئے تو ان کی پرداخت کے لئے نرس مقرر کی۔ یہ اکلوتی اولاد خدا کی شان کہ خلقت کمزور اور ہاتھ پاؤں کی بھی کچھ معذرت تھی۔ جوان ہو کر یہ لڑکا کلین شیو اور خود بین بن گیا۔ لاڈ پیار ایسا تھا کہ تعلیم نہ جدید طرز کی پوری ہو سکی نہ دینی۔ یہ ماں باپ کی تربیت کا اثر تھا۔ مگر اب مالکِ حقیقی کی ربوبیت کا فیصلہ کچھ اور تھا۔ دفعۃً ظاہر ہو گیا۔ حکیم الامت مولانا تھانوی قدس سرہ حیدر آباد تشریف لائے ہوئے تھے۔ سر راہ شیخ عارف اور اس خوش بخت کو بظاہر خود بین و خود نگر جوان کی نظریں چار ہو گئیں اور نظریں کیا ملیں۔

اے دل کہ ام نمودے از خوب و جواناں

پیرانہ سال مردے بردہ بیک نگاہے

محمود الحسنی بالکل ایسے گرویدہ ہوئے کہ حضرت کے سوا سب کچھ بھلا بیٹھے فرماتے تھے کہ حضرت کو دیکھے بغیر چین ہی نہیں آتا تھا۔ یہ دولت دیدار اس لئے آسانی سے میسر تھی کہ حضرت کا قیام آپ کے چچا زاد بھائی حضرت مولانا عبدالحی صاحب خلیفہ مجاز حضرت حکیم الامت کے گھر پر تھا۔ چند روز قیام کے بعد حضرت حکیم الامت وطن لوٹ رہے تھے تو اس نوگر فار عشق کو ایک



عجیب کٹھن اور نازک مرحلہ سے گزرتا پڑا۔ آپ نے انہیں اسٹیشن آنے سے منع فرما دیا۔ اب ایک طرف تعمیل حکم کا خیال اور دوسری طرف جذبہ دل کا اضطراب۔ کوئی معمولی کشاکش اور آسان مرحلہ نہ تھا۔

آخر فراستِ خدا داد نے ان دونوں میں جوڑ کی صورت یہ سمجھائی کہ مولانا حدود اسٹیشن کے باہر ایسی جگہ کھڑے ہوئے کہ ٹرین گزرنے لگے تو محبوب کی جھلک نظر آجائے۔ یہ تدبیر کارگر ثابت ہوئی۔ محب اور محبوب کی نظر دور ہی دور ایک دوسرے کو الوداع و الفراق کہ گئیں۔ حضرت حکیم الامتؒ کے قلب پر آپ کے اس امتزاجِ عشق و ادب کا بڑا اثر ہوا اور لوگوں کے سامنے ان کی اس ادا کی تحسین نہ مائی۔

بہر حال شیخ کی نظر نے دفعہ مولانا کی زندگی بدل دی۔ ذکر و شغل خلوت گزینی اور فناءیت کا غلبہ ہو گیا۔ خط کے ذریعے تھانہ بھون حاضری کی اجازت مانگی جواب ازراہ شفقت ممانعت کا آیا کہ لاغری اور مخدوری کے ساتھ اتنا طویل سفر خاصی زحمت کا موجب ہو گا مگر ادھر شوق اضطراب کے درجے کو پہنچا ہوا تھا پھر ایک تدبیر سمجھادی اور جواب الجواب یہ پیش کیا گیا کہ والدہ ماجدہ سہارن پور میں مقیم ہیں مولانا کے والد کے انتقال کے بعد والدہ مستقلاً سہارن پور جا چکی تھیں، ان کی خدمت میں حاضری بہر حال ہوگی اور وہاں سے تھانہ بھون کچھ دور نہیں اس لئے حاضری کی اجازت عطا ہو چنانچہ اجازت مل گئی۔ آپ نے فرمایا کہ ”یہ میری چال بازی تھی کہ میں نے حضرت کو ایسا لکھ دیا اور نہ اصل نیت تو حضرت ہی کی زیارت کی تھی۔ والدہ کی ملاقات تو محض بہانہ تھی۔ غرض اسی کے سہارے بار بار تھانہ بھون حاضر ہوتے رہے اور وہ فیض پایا کہ توحید تجرید اور تفرید میں فرد کامل ہو گئے۔ خلافت سے نوازے گئے مگر فنایت کا غلبہ ایسا غالب تھا کہ اس کو بھی محض اپنے جد امجد (محدث سہارن پوری) کے تعلق کی رعایت پر مجبور فرمایا اور کبھی مشغیت کے منصب پر ظاہر نہ ہوئے ظاہری حالت بھی ایسی رکھی کہ عام سطح سے بلند کوئی نہ سمجھ سکا۔ ہاں اہل کمال ان کے کمال باطنی پر رشک کرتے تھے۔

مولانا کو اپنے شیخ سے کامل درجہ کا عشق تھا وہ ان کے عاشق صفاقی نہیں عاشق ذاتی تھے خود فرماتے تھے کہ تحریک خلافت کے زمانے میں چونکہ سارے علمائے دیوبند ایک طرف تھے اور حضرت والا (حکیم الامت) ایک طرف اس لئے اچھے اچھے مریدوں کے قدم بھی ڈگمگائے مگر مجھے تو اشرف علی کی ذات سے محبت تھی۔ نہ ان کے علوم سے نہ کمالات سے اس لئے اگر سب کے سب بھی حضرت کو چھوڑ دیتے تو میں ان ہی کا رہتا۔ اس پر عرض کیا کہ شیخ عبدالعزیز دباغ قدس سرہ نے یہی فرمایا ہے کہ جب تک مرید کو شیخ کی ذات ترابی سے عشق نہ ہو گا شیخ سے کامل نفع نہیں پہنچ سکتا۔ اس پر مولانا نے فرمایا ”مجھے یہ سب کچھ معلوم ہے مگر میں کیا کروں مجھے ان کی ذات سے محبت ہے اور یہ غیر اختیاری بات ہے۔“ یہی وجہ ہے کہ اپنے شیخ کی ادنیٰ سی تنقیص ان کے لئے ناقابل برداشت تھی طبیعت دیسے بھی ذرا جلالی تھی اس لئے پہلے تو لڑھی پڑتے تھے مگر بعد میں جب ان کی حالت کی اطلاع ان کے ایک خواجہ تاش نے حکیم الامت کو دی اور حضرت نے ایک تعویذ مولانا کو ارسال کیا تو جوش تھم گیا ضبط کی طاقت پیدا ہو گئی مگر ہیجان اور اس کا طبعی اثر اپنی جگہ رہا۔ کراچی کا واقعہ ہے کہ ایک دفعہ مولانا کو شدید دست لگے پوچھا تو فرمایا کہ ایک صاحب مجھ سے کہہ رہے تھے کہ مولانا اشرف علی تھانوی بڑے نیک انسان تھے اور بڑا کام کیا لیکن تصوف کے اونچے حقائق تک ان کی رسائی نہ تھی یہ جلد میرے کان میں پڑا تو میں غصہ پی گیا مگر اس کے اثر سے دست شروع ہو گئے اور کئی بار ایسا ہوا۔

عملی اعتبار سے مولانا کی زندگی میں ذکر و شغل کے ساتھ سخت حساب نفس کا اہتمام دیکھا گیا پچھلی شب کو اٹھ کر وضو کے لئے نکلتے تو بڑے پرسوز اور غضب آلود لہجہ میں آپ کی زبان سے یہ کلمات سنائی دیتے کہ یا اللہ میں بڑا کمینہ بڑا بد معاش اور ایسا برا ہوں تو اپنے فضل و کرم سے معاف فرما اس وقت ان کا قال ان کے حال کا بڑا موثر ترجمان بن جاتا تھا۔ اس کے علاوہ وہ اپنے نیک خصال خواجہ تاشوں کے غائبانہ مداح ہونے کے باوجود ان سے محض اس وجہ سے بہت کم ملتے تھے کہ خود کو اس قابل نہ سمجھتے تھے حالانکہ وہ لوگ مولانا کی چند لحوں کی ملاقات کو بھی اپنے لئے وجہ سعادت

سمجھتے تھے۔

مولانا کچھ زیادہ پڑھے لکھے نہ تھے مگر حضرت حکیم الامت کے عشق نے ان کو ان کی تصانیف کا عشق بنا دیا تھا اور اسی عشق کی کرامت تھی کہ مولانا نے حضرت کی ایک ایک تصنیف کو نہ صرف بار بار پڑھا تھا بلکہ فہم خدا داد اور باطنی یافت کی وجہ سے ہمارے مسائل تصوف کو ایسے سمجھ گئے تھے کہ دقیق سے دقیق فنی بات اور تربیتی رمز کو جب وہ بیان فرماتے تو علماء تک کسی پہلو سے اس پر حرف گیری نہ کر سکتے تھے۔ یہ کمال حضرت حکیم الامت کے غیر عالم خلفائے مولانا اسی کے ساتھ مخصوص تھا اور یہی نہیں بلکہ چونکہ ان کی نیت بہت اونچی تھی اور جذب و سلوک دونوں راہوں کے واقع کار تھے اس لئے اپنی طرف سے جب بھی وہ کوئی بات ارشاد فرماتے تو صرف وہ معیار علم و عرفان پر مبنی اس قدر پوری اترتی تھی کہ اعلیٰ سے اعلیٰ میزان تحقیق میں اس کو بلا تامل تو لا جا سکتا تھا۔ ۱۹۵۶ء میں آپ نے سفر آخرت اختیار فرمایا۔



## مولانا سلطان محمود مجازِ صحبت

مولانا سلطان محمود کو بڑی عمر میں تحصیلِ علوم کا شوق پیدا ہوا۔ عمر کے ابتدائی حصہ میں پہلوانی اور دیگر دیہاتی کھیلوں میں عملاً تہارت حاصل تھی اور پہلوانوں اور کھلاڑیوں پر غالب آتے رہے۔ اس دوران میں آپ کے ماموں جو عالم دین تھے آپ کو علم دین حاصل کرنے کی طرف توجہ دلائی اور آپ کے دل میں علم دین کے حصول کا شوق پیدا کیا۔ ساتھ ہی طالبِ علمی کے اخراجات بھی اپنے ذمے لئے۔ پس اسی وقت سے آپ نے اپنے سب شغل چھوڑ چھاڑ کر تحصیلِ علوم دین کی طرف توجہ فرمائی۔ قرآن مجید پہلے ہی حفظ تھا اب دیگر علوم کے حصول کی کوشش شروع کی مختلف اساتذہ اور درسگاہوں سے علوم و فنون حاصل کرتے کے بعد دارالعلوم دیوبند پہنچے جہاں حضرت مولانا انور شاہ صاحب کی خدمت میں زیادہ وقت گزارا۔ حضرت شاہ صاحب کے درس میں شریک ہونے کے بعد آپ کی پوری کوشش ہوتی کہ آپ کے درس کو من و عن ضبط کر لیں۔ چنانچہ آپ اپنی اس کوشش میں کامیاب ہوئے جو کچھ آپ درس میں ضبط کرتے گھر پر آکر اسے تفصیل سے لکھ دیتے۔ اس طریقہ سے ابو داؤد شریف کی ایک بڑی ضخیم شرح فراہم کر لی جو تقریباً ۷۰۰ اجزاء پر مشتمل تھی۔ اگر یہ ضخیم شرح طبع ہو کر منصفہ شہوپور آجاتی تو علوم نقلیہ و عقلیہ و اصول تفسیر و حدیث کا ایک بے بہا خزانہ امت کے ہاتھ آجاتا۔

دارالعلوم دیوبند سے فراغت کے بعد آپ دہلی تشریف لے گئے جہاں مدرسہ فتح پوری میں صدر مدرس اور شیخ الحدیث کے عہدہ پر فائز ہو گئے۔ ان ہی ایام میں آپ نے مولانا عبید اللہ سندھی سے بھی علمی فوائد حاصل کئے۔

## حضرت تھانوی سے بیعت

تھانہ بھون کی حاضری کا واقعہ خود اپنے ایک دوست کو بیان فرمایا کہ ”جب میں وہاں حاضر ہوا تو حکیم الامت قدس سرہ نے بڑی خندہ پیشانی اور تپاک سے میرے ساتھ ملاقات فرمائی اور ساتھ ہی یہ بھی فرمایا کہ آپ میرے تمام وضع کردہ ضوابط و شرائط سے مستثنیٰ رہیں گے اور میرا آپ سے فتنانہ تعلق برقرار رہے گا جب بھی آپ یہاں آئیں گے کسی ذریعہ اور واسطہ کے بغیر براہ راست مجھ سے ملاقات کر سکتے ہیں اور بیعت کی درخواست کرنے پر مجھ کو چاروں سلسلوں میں بیعت فرمالیا اور ساتھ ہی بیعت کرنے کی اجازت بھی فرمادی اور فرمایا کہ آپ کے لئے اس سلسلہ میں کسی ورد اور وظیفہ کے تجویز کرنے کی ضرورت نہیں کیونکہ آپ جو از خود تدبیریں دین اور تبلیغ اسلام کا باضابطہ کام کر رہے ہیں یہ کام وظائف اور اوراد و مجوزہ سے بدرجہا بڑھ کر ہے۔“

مولانا سلطان محمود بڑے متبحر عالم اور فاضل اجل تھے۔ نمود و نمائش سے دور بھاگتے تھے بڑی خودداری سے زندگی بسر کرتے رہے۔ شہرت پسند مجالس میں کم شریک ہوتے اگر اتفاقاً کسی مجلس علماء میں شریک ہوتے تو جس بات کو اپنے خیال میں بہتر اور صحیح سمجھتے اس کو علانیہ بیان فرمادیتے۔ ایک مرتبہ دارالعلوم ربانیہ کی مجلس مشاورت میں یہ تجویز پیش ہوئی کہ علم دین حاصل کرنے والے طلبہ کی گذراوقات کے لئے کوئی شعبہ صنعت و حرفت دارالعلوم میں رکھا جانا چاہیے تاکہ علماء دین فارغ التحصیل ہونے کے بعد لوگوں کے دست نگر نہ ہوں اور اپنے کسب الکسب سے گذراوقات کریں۔ اس تجویز کی مولانا نے سختی سے مخالفت کی اور فرمایا کہ جب آپ لوگ ہی ان کو دنیا حاصل کرنے کی ترغیب دیئے ہیں تو یہ فکر مند کرنا چاہتے ہیں تو یہ علماء دین ہو کر دنیا کے کاروبار میں لگ جائیں گے پھر دین کا کام متوکل علی اللہ نہیں کر سکیں گے۔ علماء کو چاہیے کہ دین کا کام اللہ تعالیٰ کا کام سمجھ کر کریں اور اپنی ضروریات زندگی کو اللہ تعالیٰ کے سپرد کریں۔ دین اسلام اور خصوصاً علم حدیث کے ساتھ آپ کو واہانہ عشق اور محبت تھی چنانچہ جب آپ دہلی سے اپنے قصبہ کٹھالیہ میں واپس تشریف لائے تو یہاں ایک دارالعلوم جاری کیا۔

# مولانا محمد علی

## مجاز بیعت

آپ بڑی خوبیوں کے بزرگ تھے۔ جامع علوم ظاہری و باطنی تھے۔ حضرت والا کے سب سے پہلے خلیفہ مجاز تھے۔ فقہ سے بہت زیادہ مناسبت رکھتے تھے یہاں تک کہ بعض سوالات فقہ دریافت کرنے پر حضرت مولانا گنگوہیؒ نے بھی تعریف فرمائی کہ ان کو فقہ سے بہت اچھی مناسبت ہے۔ ان کی مہارت فقہ اسی سے ظاہر ہے کہ ہمیشہ زیور کے پہلے پانچ حصے بام حضرت حکیم اہل انہیں کے تحریر کردہ ہیں جن سے ہزار مسلمان مرد و عورت فیض یاب ہو رہے ہیں۔ قبل تکمیل ہمیشہ زیور وفات پائی۔ بہت کم عمر پائی ورنہ ان سے بہت فیض پہنچتا۔

ایک مجلس میں حضرت تھانوی قدس سرہ نے آپ کے متعلق فرمایا حضرت گنگوہیؒ کے یہاں مولوی احمد علی جوہر ہمیشہ زیور کے ابتدائی مصنف تھے حاضر ہوئے جب وہاں سے چلنے لگے تو ٹوٹا کراہی تلاش کیا مگر نہیں ملا تو حضرت مولانا نے فرمایا کہ کس فکر میں پڑے ہو پیادہ چلے جاؤ گوتھکو گے ضرور مگر یہاں کے ٹوٹ پر جانے سے بھی تھکو گے صرف فرق اتنا ہے کہ ٹوٹ پر تو عزت سے تھکو گے اور ویسے ذرا ذلت سے کیونکہ کراہی کے ٹوٹا ایسے ہی ملتے ہیں جن کو ہانکتا اور مارنا بہت زیادہ پڑتا ہے۔ ایسے ہی چھتری کہ آدمی بھیگتا تو اس میں بھی ہے مگر فرق یہ ہے کہ چھتری میں عزت سے بھیگتا ہے مگر ویسے ذلت سے۔



# مولانا محمد موسیٰ

سکرحدی

مجاز بیعت

حضرت تھانوی قدس سرہ نے اپنے ملفوظات میں مولانا صاحب کا تذکرہ یوں بیان

فرمایا ہے۔

”مولوی محمد موسیٰ صاحب جو آج کل مدینہ منورہ میں ہیں انہوں نے اپنے نام کے ساتھ تھانوی لکھا تھا۔ انہوں نے اپنا وطن ترک کر کے تھانہ بھون کو اپنا وطن بنالیا تھا۔ اسی واسطے اپنے آپ کو تھانوی لکھتے ہیں جیسے مولوی ظفر احمد جو کہ اصل میں تودیوبندی ہیں مگر وطن بنالینے کی وجہ سے تھانوی لکھتے ہیں“ پھر فرمایا۔

”مولوی موسیٰ جب دیوبند میں پڑھتے تھے تو تھانہ بھون بہت مرتبہ آئے غریب آدمی تھے رہے چلے گئے۔ بعد میں مجھے معلوم ہوا کہ امرود کے پتے کھا کھا کر گزارا کر کے چلے گئے اور کسی کو حال نہیں بتایا اور دین سے شغف کا حال یہ ہے کہ سب سے پہلے جوان کا نکاح ہوا تو اپنی بیوی کو تین چار ماہ میں عربی کی ابتدائی صرف و نحو کی کتابیں پڑھاتے تو کیا عبور کروادیں۔ مولوی محمد موسیٰ نیک تو بہت ہیں مگر دوسروں کو بھی وہ نیک بنانا چاہتے ہیں۔ آج کل نیک ہونا تو آسان ہے مگر نیک ہونا بہت دشوار ہے شاید ہی کوئی مہینہ جاتا ہو کہ خط نہ بھیجتے ہوں۔ میں نے ان سے کہا تھا کہ میری جانب سے روزانہ روضہ مبارکہ پر سلام پیش کر دیا کریں اور سلام کے صیغے بھی نہایت عجز کے لکھ دیے تھے۔ انہوں نے لکھا ہے کہ سب خاندان کی طرف سے روزانہ سلام پیش کر دیتے ہیں۔

## عبداللہ خان مجاز بیعت

جناب عبداللہ خان صاحب بھوپال کے مشہور بزرگ اور حضرت حکیم الامت کے مجاز تھے۔ آپ نہایت وثوق کے ساتھ فرماتے تھے کہ میرا لڑکا جس کی عمر ۹-۱۰ برس تھی بہت کند ذہن اور غشی تھا۔ مجھ کو اس کا بہت قلق تھا۔ وہ ایک مرتبہ میرے ساتھ حضرت والا کی خدمت میں حاضر ہوا تو آپ نے ایک دن نغریٹھا اور مزاحاً اس کا سر کچڑ کر اپنے سر سے لگا لیا۔ اس کے بعد اس کا ذہن بہت تیز ہو گیا اور وہ خوب اچھی طرح پڑھنے لگا اور بہت جلد قرآن کریم ختم کر لیا۔

عبداللہ خان صاحب جب نیشن ملنے کے بعد تھانہ بھون حضرت قدس سرہ کی خدمت میں تشریف لے گئے تو حضرت حکیم الامت نے ان سے دریافت کیا کہ کس قدر نیشن ملی ہے انہوں نے کہا کہ ۲۲ روپے ۱۰ آنہ۔ فرمایا کم ہیں۔ خان صاحب نے کہا خیر جس طرح ہو گا گزر کر لوں گا۔ پھر جب وہ حضرت قدس سرہ سے ملاقات کے بعد بھوپال واپس گئے تو سرکار نے ۲۵ روپیہ اور اضافہ کر دیے۔ آپ فرماتے تھے کہ ”میں تو اس کو حضرت والا ہی کی برکت سمجھتا ہوں۔“

## حافظ زاہد حسن

### مجازِ صُحبت

حافظ زاہد حسن صاحب کی پیش اس امر وہ محلہ دربار کلاں میں سنہ ۱۳۰۰ھ میں ہوئی۔ عربی و فارسی کی کچھ کتابیں میرٹھ میں پڑھیں مگر تکمیل نہ کر سکے سنہ ۱۳۲۰ھ میں شادی ہوئی۔ ملازمت کے سلسلہ میں کوہ رانی کھیت میں قیام پذیر رہے۔ سال میں ایک ماہ کے لئے امر وہ تشریف لاتے تھے وہاں ایک دوکان پر بیچر تھے۔ اس دوکان کا مالک ان کی دیانت داری و امانت داری کا معتقد تھا اور وہاں کے عوام بھی ان کی بزرگی کے معتقد تھے۔ اس لئے مالک دوکان نے سب کام ان کے سپرد کر دیے تھے۔

ابتداء میں شاہ ابوالخیر دہلوی سے بیعت ہوئی اور عرصہ تک ان کے مرید رہے پھر وہاں کچھ باہیں خلاف شرع دیکھیں اس لئے وہاں سے برگشتہ ہو کر حضرت تھانوی قدس سرہ کی طرف جمع کیا اور آخر وقت تک ان کے مرید رہے۔ آپ سے بے پناہ عقیدت تھی۔ امر وہ کے قیام میں کچھ روز کے لئے تنخانہ بھون ضرور تشریف لے جاتے تھے اور اوقاتِ فرصت میں حضرت تھانویؒ کی کتابوں کا مطالعہ کرتے تھے۔ معمولات کے بہت پابند اور تہجد گزار شب بیدار تھے اور جو معمولات حضرت تھانویؒ نے بتلائے تھے وہ بیماری میں بھی جاری رکھتے تھے۔ روزانہ صبح دو پارہ اور مناجات مقبول پڑھتے تھے اور ہمیشہ تراویح میں قرآن سناتے تھے۔ گھر والوں کو دینداری کی تعلیم دیتے تھے اور رسومات اور خلاف شرع امور سے خود بھی بچتے تھے اور گھر والوں کو بھی تاکید کرتے تھے ایک



مرتبہ آپ کی دعوت پر حضرت تھانوی امروہہ تشریف لے گئے تھے اور وہاں ان کی دو لڑکیوں کا نکاح حضرت نے ہی پڑھا اور وعظ بھی کیا۔ دینداری میں یہ گھر ممتاز سمجھا جاتا تھا۔ اب بھی شادیوں میں اس گھر کے اندر رسومات سے پرہیز کیا جاتا ہے۔

امروہہ میں جب قیام فرماتے تھے تو مولانا عبدالرؤف جو امروہہ میں علماء کی جماعت میں معروف شخص تھے ان کے ساتھ روزانہ بخاری شریف کا دورہ فرماتے تھے۔ خود پڑھتے تھے اور مولانا مذکور سنتے تھے۔ رانی کھیت میں کوٹھی کے اندر امامت سے۔ امروہہ کے قیام میں محلہ کی مسجد میں اہل محلہ کی خواہش پر بلا معاوضہ نماز بھی پڑھاتے تھے۔ نماز باجماعت کے بڑے اہتمام کے ساتھ پابند تھے۔ مالک دکان نے ایک مرتبہ کہا کہ تم کام زیادہ کرتے ہو میری طرف سے آدھ سیر دودھ پی لیا کرو۔ دودھ پیتے رہے مگر چینی نہیں ڈالتے تھے کسی نے مالک دکان سے کہا کہ حافظ صاحب دودھ پیتے ہیں مگر چینی نہیں ڈالتے اس پر مالک دکان نے سوال کیا کہ آپ دودھ میں چینی کیوں نہیں ڈالتے؟ تو فرمایا آپ نے صرف دودھ کی اجازت دی تھی۔ چینی کی اجازت نہیں دی تھی۔ ۱۳۶ھ میں جمعہ کے دن بعد نماز جمعہ دنیا سے کوچ فرمایا۔ حضرت تھانوی نے آپ کو مجاز صحبت بنایا تھا۔



حضرت والا علاج کے لئے لکھنؤ تشریف لائے تھے۔ وہاں کے قیام کے زمانہ میں بھی دروازہ پر میلہ لگا رہتا تھا۔ خدم کے علاوہ اور لوگ عام طور پر بلکہ اختلاف مسلک اور اختلاف عقیدہ کے لوگ بھی بے تابانہ زیارت اور حاضری مجلس کا موقع ملنے کے شوق میں آتے تھے۔ میں لکھنؤ سے قریب تھا اکثر جانا ہوا عموماً کبھی بعد فجر کبھی بعد ظہر نشست ہوتی تھی اور ملفوظات ہوتے تھے معالجین کو بھی مشتاقین کی رعایت کرنی پڑی اور بالآخر محدود مجمع کے اجازت دے دی۔ عموماً باہر سے جو لوگ آتے تھے ان کے نام سے اطلاع کی جاتی تھی اور حضرت کی اجازت کے بعد باریابی ہو جاتی تھی ہم سے بے سلیقہ پہنچے اور اطلاع کرادی اور غایت شفقت و کرم سے حضرت اجازت باریابی بھی عطا فرمادیتے تھے۔ مولوی عبدالرحمن صاحب ایک آگئے اور میری اس بار حاضری میں غالباً مجھ سے پہلے لکھنؤ پہنچ گئے تھے جس دن دیکھا انہوں نے نہیں کہا کسی اور نے بتایا کہ تقریباً چھ دن سے صبح و شام آتے ہیں اطلاع نہیں کراتے ہیں۔ دروازے ہی سے واپس جاتے ہیں (ہم لوگوں کے ذوق میں انہیں یہ خیال آیا کہ کہیں میری اطلاع یا حاضری سے حضرت کو تکلیف نہ ہو۔ اللہ۔ اللہ یہ مقام سے اس سعادت بزرگوار و نیست) ایک دن بعد ظہر کی مجلس میں کسی نے بغیر ان کے کہے اطلاع کر دی اور حضرت نے فوراً بلا لیا اور پاس ہی سامنے بیٹھا کر باتیں کیں یہ تو بے چارے خاموش اور اشک فشاں تھے۔ حضرت ہی نے محبت کی باتیں کیں اور فرمایا روئے کی ضرورت نہیں خوش رہیئے خوب خوش رہیئے۔ اسی کے غالباً ایک سال بعد مولوی عبدالرحمن صاحب دنیا سے رحلت فرما گئے۔ اپنے وطن میوا میہ ضلع الہ آباد میں مدفون ہیں۔

بظاہر صرف عالم اور زاہدانہ انداز کے خشک مگر غلوت میں عجیب کیفیت و حال تواجد اور مستی کی کیفیت ان میں خود میں نے دیکھی۔ وہ کیفیت و مستی کہ دوسرے میں بھی وہی کیفیت پیدا ہو جائے اب ایسے لوگ کہاں۔

سب کہاں کچھ لالہ و گل میں نمایاں ہو گئیں

خاک میں کیا صورتیں ہوں گی جو نہ ہاں ہو گئیں

تحریر حضرت نجم احسن صاحب مدظلہ



# مولانا سید مرتضیٰ حسن

## مجازِ بیعت

مولانا سید مرتضیٰ حسن صاحب کے والد حکیم سید بنیاد علی قصبہ چاند پور ضلع بجنور کے مشہور اور حاذق طبیب تھے۔ آپ کے اجداد میں عارف باللہ شیخ طریقت اور صاحب کرامات جناب سید عارف علی شاہ صاحب تھے جن کا سلسلہ نسب حضرت شاہ عبدالقادر جیلانیؒ سے جاملتا ہے۔ مولانا مرتضیٰ صاحب کی تاریخ پیدائش ۱۲۸۵ء کے لگ بھگ ہے۔ آپ درس نظامی کی تکمیل کے لئے ۱۲۹۶ء میں دارالعلوم دیوبند میں داخل ہوئے۔ آپ ہمیشہ اپنی جماعت میں اعلیٰ و امتیازی نمبر حاصل کر کے تمغہ امتیاز حاصل کرتے رہے۔

آپ کے جلیل القدر اور ممتاز اساتذہ میں حضرت مولانا محمد یعقوب نانوتوی حضرت مولانا محمد محمود حضرت شیخ الہند حضرت مولانا ذوالفقار علی اور حضرت مولانا منہاج علی صاحب شامل تھے۔ دارالعلوم دیوبند سے فراغت کے بعد حضرت مولانا رشید احمد گنگوہی کی خدمت میں ایک عرصہ تک رہ کر مکرر دورہ حدیث پڑھا اور فیض صحبت حاصل کیا۔ چونکہ آپ کو فن معقولات سے خاص دل چسپی تھی اس لئے اس فن میں تحصیل کمال کی غرض سے معقولات کے نامور اور ماہر استاد مولانا احمد حسن صاحب کی خدمت میں کانپور حاضر ہوئے اور معقولات کی اعلیٰ کتب پڑھ کر اس فن میں کمال و مہارت تامہ حاصل کی۔

تحصیل علم سے فراغت کے بعد آپ اپنے وطن چاند پور واپس آ گئے اور اپنے والد کے

مطب میں مشغول ہو کر شخصیں امراض و تجویز نسخہ جات و فن و اسازی میں بدرجہ کمال عبور حاصل کیا اب آپ عالم ہونے کے ساتھ ساتھ ماہر و عاذق طبیب بھی تھے اسی زمانہ میں مولانا منور علی صاحب خلیفہ حضرت حاجی امداد اللہ صاحب نے درہنگہ کے قریب مدرسہ امدادیہ قائم کیا اور حضرت تھانوی سے ایک اعلیٰ و قابل مدرس کی فرمائش کی۔ تب حضرت تھانوی کی فرمائش پر آپ طبی مشغل چھوڑ کر درہنگہ تشریف لے گئے اور وہاں علمی درس میں معروف ہو گئے اور ایک زمانہ تک وہیں صدر مدرس رہے پھر کچھ عرصہ مدرسہ امدادیہ مراد آباد میں صدر مدرس رہے۔ اس دوران میں آپ نے آریہ سماج کے رد میں متعدد رسائل تحریر فرمائے اور بابورام چندر سے مشہور تاریخی مناظرہ کیا ۱۹۲۰ء میں حضرت شیخ الہند نے مالٹا سے واپسی پر پھر دارالعلوم دیوبند میں واپس آنے کا حکم دیا اور حضرت حافظ محمد احمد صاحب اور مولانا حبیب الرحمن صاحب نے غیر معمولی اصرار فرمایا چنانچہ آپ دارالعلوم دیوبند تشریف لے گئے جہاں آپ کو ناظم تعلیمات مقرر کر دیا گیا۔ ساتھ ہی سلسلہ تدریس بھی جاری رہا۔ اس دور میں آپ نے قادیانیت کے رد میں بکثرت رسائل تحریر فرمائے جو خصوصیت کے ساتھ پنجاب و صوبہ سرحد میں بہت مقبول اور پسندیدہ ہوئے۔ چونکہ عوارضات ضعف پیری عیاں ہو چکے تھے اس لئے تقریباً نصف صدی سے زائد اپنے وطن چاندپور سے باہر نہ گئے اور یہاں صرف ذکر و عبادت اور اوراد میں تاحیات مصروف رہے۔ آپ کے علمی شغف کا یہ حال تھا کہ آپ کی ساری عمر کا ذخیرہ تقریباً آٹھ دس ہزار کتب منتخبہ کی صورت میں موجود ہے۔

### تبلیغ و مواعظ

مولانا چاندپوری بھی حضرت تھانوی کی طرح اس دور کے مشہور و مقبول مقرر تھے۔ ملک کے اطراف و اکناف کا کوئی بھی حصہ ایسا نہ ہوگا جو آپ کے مواعظ حسنہ سے مستفید نہ ہوا ہو۔ آپ کو فن تقریر میں مکمل تامل حاصل تھا۔ آپ اکثر فرمایا کرتے تھے کہ وعظ سے قبل دل میں کوئی مضمون نہیں ہوتا ہے خطبہ پڑھنے کے بعد جو بھی مضمون اس وقت ذہن میں آتا ہے اسی پر بعد از تعالیٰ تقریر شروع کر دیتا ہوں۔ آپ کی تقریر پند و نصائح کے ساتھ لطائف علمیہ و نکات حکمیہ معرفت عبادات قصص و

حکایات سے ملو ہوتی تھیں۔ آپ کو فن مناظرہ میں یدِ طولیٰ حاصل تھا۔ ابتدا میں مولانا بریلوی کی ترویج میں بکثرت رسائل تصنیف کئے۔ آپ کے زمانہ قیام مراد آباد میں آریہ سماج مراد آباد کی جانب سے بنام اہل مراد آباد متعدد سوالات شائع کئے گئے تھے۔ مولانا نے ان کے بے مثال جوابی رسائل تحریر فرمائے۔ اسی زمانہ میں آریہ سماج کے مشہور و معروف مقرر پنڈت رام چندر سے امر وہہ میں مناظرہ ہوا اور پنڈت کو لا جواب ہو کر دہلی واپس جانا پڑا۔

فراغتِ علوم کے بعد جب آپ اپنے والد کے پاس طبی مشغلہ میں مصروف تھے۔ اسی زمانہ میں حکیم بنیاد علی صاحب اپنے دونوں صاحبزادوں کو ہمراہ لے کر حج کے لئے روانہ ہو گئے۔ اس وقت حضرت حاجی صاحب ہاجر کی بقید حیات تھے۔ حکیم صاحب کو حضرت حاجی صاحب سے بعد عقیدت تھی اور حضرت حاجی صاحب کو بھی ان سے خصوصی تعلق تھا۔ حکیم صاحب نے منع مولانا چاند پوری حج کی سعادت حاصل کی اور ساتھ ہی حضرت حاجی صاحب کی صحبت سے بھی فیض یاب ہوتے رہے۔ بعد فراغت حج حکیم صاحب کا مدینہ منورہ ہی میں انتقال ہو گیا۔ صاحب زادگان کو حکیم صاحب کی جدائی کا بے حد صدمہ ہوا۔ حضرت حاجی صاحب ہاجر کی نے دونوں کی سرپرستی فرمائی اور ان کو تسلی و تشفی دیتے رہے دوسری مرتبہ جب مولانا چاند پوری حج کے لئے مکہ معظمہ تشریف لے گئے تو وہاں سے کتب علمیہ کا کافی ذخیرہ خرید کر لائے تھے۔ تیسری مرتبہ آپ نے حضرت شیخ الہند کی رفاقت میں حج کیا۔ اس سفر میں صرف مخصوص رفقا شامل تھے۔ جب فریضہ حج کی ادائیگی کے بعد سب لوگ مدینہ منورہ پہنچے تو کچھ عرصہ قیام کے بعد مولانا مرتضیٰ حسن صاحب اور دیگر رفقا کو حضرت شیخ الہند نے واپسی وطن کا حکم دیا چنانچہ آپ ہندوستان تشریف لائے۔

آپ تعلیم سے فراغت کے بعد حضرت مولانا شاہ رفیع الدین صاحب خلیفہ حضرت شاہ عبدالغنی سے بیعت ہوئے اور حضرت شاہ صاحب کی صحبت میں رہ کر تعلیم و تربیت سے مستفیض ہوئے اور زمانہ قیام مکہ معظمہ حضرت حاجی صاحب ہاجر کی خدمت میں رہ کر استفادہ فرمایا۔ حضرت شاہ رفیع الدین کے انتقال کے بعد حضرت مولانا رشید احمد گنگوہی سے بیعت کی اور مکرر حدیث پڑھی



اور تعلیم و تربیت و ارشاد سے ایک عرصہ تک تفیض ہوتے رہے۔

زمانہ قیام کانپور اکثر مولانا فضل الرحمن گنج مراد آبادی کی خدمت میں برابر حاضر ہوتے رہے۔ حضرت گنگوہی کے انتقال کے بعد آپ نے حضرت شیخ الہند کی طرف رجوع کیا۔ پھر حضرت شاہ عبدالحق صاحب رائے پوری کی سرپرستی میں زندگی بسر کرنے لگے۔ ان کے انتقال کے بعد حضرت مولانا محمد علی مونگیری صاحب کو سرپرست و مربی بنایا۔

حضرت مونگیری کے انتقال کے بعد آپ اکثر فرمایا کرتے تھے کہ سب ہی بزرگ اور سرپرست اللہ کو پیارے ہو گئے۔ بڑا بد نصیب ہے وہ شخص جس کا کوئی بزرگ و سرپرست نہیں۔ بھائی اب تو میں نے اپنا بزرگ و سرپرست حضرت تھانوی کو بنالیا ہے۔ اللہ تعالیٰ مولانا کے فیوض جاریہ سے مجھ کو بھی مستفید فرمائے۔ "باوجودیکہ حضرت تھانوی آپ کے ہم عصر تھے اور دونوں حضرات نے ایک ہی اساتذہ سے استفادہ کیا تھا لیکن اس کے باوجود حضرت تھانوی سے آپکو تعلق و عقیدت ایسی ہی تھی جیسے اکابر و اسلاف سے تھی۔ اور حضرت تھانوی کو بھی نسبت بیعت سے بہت قبل آپ سے خصوصیت رہی چنانچہ جب کبھی آپ تھانہ بھون تشریف لے گئے حضرت تھانوی نے آپکو اپنا جہانِ خصوصی بنایا اور بعد ظہر مجلس ارشاد میں حضرت نے آپ کے لئے اپنے قریب مخصوص جگہ مقرر فرما دی تھی اسی خاص جگہ پر نشست فرماتے تھے مجلس ارشاد میں کسی کو بولنے کی جرأت نہ تھی صرف مولانا چاند پوری اس سے استثنیٰ رہے اور آپ اکثر علمی سوالات کیا کرتے۔ ایک مرتبہ زمانہ قیام تھانہ بھون میں آپ کے دو صاحبزادوں اور قریبی عزیزوں کو مولانا تھانوی نے مدعو کیا۔ مولانا چاند پوری نے حضرت تھانوی سے درخواست کی کہ آپ ان چاروں کو بیعت فرمائیں۔ حضرت تھانوی نے درخواست منظور فرماتے ہوئے کہا کہ آپ کے ساتھ یہ خصوصیت ہے اور اسی خصوصیت کی بنا پر آپ کے صرف ایک مرتبہ کہنے پر ان چاروں لڑکوں کو بیعت کرتا ہوں۔

مولانا اکثر ہدایات فرمایا کرتے کہ حضرت تھانوی کے ملفوظات و مواعظ کا مطالعہ کرتے رہو کہ

یہ علم و تقویٰ میں ترقی کا باعث ہوں گے۔

۱۹۵۱ء دسمبر میں آپ کو عشاء کے وقت کے بعد غیر معمولی سردی معلوم ہوئی۔ کچھ دیر بعد حرارت ہو گئی۔ آپ نے نماز عشاء ادا فرمائی۔ اس کے بعد پھر وہی سردی کی کیفیت طاری ہو گئی اور حالت غشی پیدا ہو گئی۔ اس حالت میں بھی زبان متحرک اور مصروف ذکر رہی۔ کچھ ہوش آنے پر ذکر میں آواز بلند ہو جاتی تھی۔ تقریباً ایک ہفتہ تک یہی حالت رہی۔ ذکر کے سوا زبان سے کچھ نہیں نکلتا تھا۔ اس عرصہ میں توجہ الی اللہ کے ساتھ ذکر کرتے رہے۔ ۳۱ دسمبر ۱۹۵۱ء آواز بلند کلمہ طیبہ پڑھتے ہوئے انتقال فرمایا۔

---

# مولانا اشفاق الرحمن کاندھلویؒ

## مجازِ صحبت

مولانا اشفاق الرحمن کاندھلویؒ کے والد کا نام عنایت الرحمن تھا۔ والد کی طرف سے آپ کا سلسلہ نسب قاضی ضیاء الدین سامی تک پہنچتا ہے جو دہلی کے مشہور قاضی اور خواجہ نظام الدین اولیا کے معاصر تھے۔ کاندھلہ شروع سے ایک مردم خیز قصبہ رہا ہے۔ مفتی الہی بخش کاندھلوی مولانا مظفر حسین کاندھلوی مولانا صدیق احمد کاندھلوی سے لے کر مولانا محمد ادریس کاندھلوی، مولانا محمد ذریا کاندھلوی اور مولانا محمد علی کاندھلوی تک اسی قصبہ کی مایہ ناز ہستیاں ہیں۔

حفظ قرآن کے بعد مولانا اشفاق الرحمن نے کاندھلہ ہی میں مولانا عبداللہ خلیفہ حضرت گنگوہی سے فارسی عربی کی کتابیں پڑھیں اس کے بعد آپ کے بڑے بھائی حافظ فضل الرحمن آپ کو اپنے ساتھ بھوپال لے گئے جہاں آپ نے مدرسہ سلیمانہ میں داخلہ لیا اور پیر ابو احمد سے چند کتابیں پڑھیں چونکہ بھوپال میں آپ کا دل نہیں لگا اس لئے واپس کاندھلہ تشریف لے آئے۔

### خانقاہ امدادیہ میں داخلہ

بھوپال سے جس چیز نے آپ کو کھینچا وہ غیبی طور سے اس آفتاب رشد و ہدایت سے فیض یافتہ ہونا تھا جس کے وجود سے خانقاہ امدادیہ کی زینت تھی۔ آپ کی تعلیم و تربیت کا اصل دور یہیں سے شروع ہوتا ہے اور یہی وہ نکتہ ہے جس نے آپ کی زندگی پر نہایت ہی گہرا اثر ڈالا۔ بعد میں آپ کی



زندگی مستقلاً اسی شمع ہدایت کے زیر اثر ہو کر رہ گئی۔ خانقاہ امدادیہ کے داخلہ کا واقعہ نہایت ہی دلچسپ ہے۔ آپ کے ناموں مولانا محمد اسماعیل جو حضرت تھانوی کے پیر بھائی تھے آپ کو داخل کرانے لے گئے اور آپ سے فرمایا کہ میں اشفاق کو لے کر آیا ہوں۔ مجھے آپ کی سب شیطیں منظور ہیں لیکن ایک شرط میری بھی ہے۔ حضرت نے فرمایا وہ کیا کہنے لگے کہ معمولی سی بے قاعدگی پر آپ اسے یہاں سے نہیں نکالیں گے۔ حضرت تھانوی نے منظور فرمایا۔ اوریوں آپ کی زندگی کا نہایت اہم دور شروع ہوا خانقاہ تھانہ بھون میں ہدایہ اور مشکوٰۃ کے درجہ تک کی تمام کتابیں حضرت تھانوی سے پڑھیں۔ پھر حضرت تھانوی ہی کی منشا سے مظاہر علوم سہارن پور میں دورہ حدیث میں داخلے لیا۔ جہاں مولانا خلیل احمد سہارنپوری اور مولانا محمد کحیے کاندھلوی سے حدیث پڑھی۔

تعلیم سے فراغت کے بعد آپ خراج تشریف لے گئے اور کچھ زمانہ تک وہاں تدریسی خدمات انجام دیتے رہے۔ اس کے بعد مدرسہ مظاہر علوم میں مفتی کے عہدہ پر فائز ہوئے کیونکہ ابتداء ہی سے آپ کو افتاد اور حدیث سے خاص شغف تھا۔ آپ نے اپنے فرائض کو نہایت خوبی سے سرانجام دیا۔ فن طبابت قدیم زمانہ سے شرفار کا پیشہ رہا ہے۔ کاندھلہ میں بھی بہت نامی گرامی اطباء گزرے ہیں۔ آپ نے فن طب کی تکمیل مولانا صدیق احمد کاندھلوی اور مولانا رضی الحسن سے کی اور جلال آباد (سہارنپور) میں کئی سال تک مطب چلاتے رہے۔

### حضرت حکیم الامت سے تعلق

حضرت حکیم الامت سے تعلق پیدا ہونے کا اصلی سبب خانقاہ امدادیہ میں داخلہ ہے جہاں آپ کی ظاہری اور باطنی تربیت کا اصلی دور شروع ہوا یہیں آکر آپ کے علوم ظاہری و باطنی کی تکمیل ہوئی۔ کیونکہ آپ نے اکثر کتابیں حضرت تھانوی یا آپ کے زیر تربیت حضرات سے پڑھی تھیں جس سے تعلیمی دور ہی میں آپ کو حضرت تھانوی سے گہری عقیدت پیدا ہو گئی جس نے آپ کی زندگی کا نقشہ ہی بدل کر رکھ دیا۔ اور یہ کیفیت پیدا ہو گئی کہ آپ کی نظر میں حضرت تھانوی سے تعلق اور آپ کے یہاں حاضری سے بڑھ کر کوئی مہتمم بالشان چیز ہی نہیں تھی۔ بار بار حضرت کی خدمت میں حاضر ہونا اور وہاں

قیام فرمانا آپ کا شیوہ اور حضرت کی منشاء کے مطابق مراحل زندگی طے کرنا آپ کا خاصا بن گیا آپ کے اس تعلق اور جذب و کیفیت علم و فضل اور زہد و تقویٰ کی بنا پر حضرت تھانوی کو بھی آپ سے کافی تعلق اور شفقت پیدا ہو گئی تھی۔ اسی تعلق کی بنا پر آپ کو حضرت تھانوی نے مجاز صحبت ہونے کا شرف بخشا۔ آپ حضرت کی مجالس اور وعظ و تقریر میں شرکت فرمایا کرتے اور حضرت حکیم الامت کے مواعظ بھی قلم بند کرتے۔ چنانچہ وعظ تاسیس البیان جو کاندھلہ میں اپنا مکان بنوانے پر افتتاح و برکت کے لئے کرایا تھا۔ وہ بھی آپ ہی کا ضبط کردہ ہے اور اسی طرح اعانتہ النافع بھی آپ نے ہی قلم بند کیا تھا۔ آپ کو حضرت تھانوی سے جو خصوصی تعلق تھا۔ اس کا اندازہ اس امر سے بخوبی ہو سکتا ہے کہ آپ جس وقت حضرت تھانوی کا ذکر فرماتے تو آپ کے جذبات قابو میں نہ رہتے اور نہایت ہی آبدیدہ ہو کر جذب و کیفیت میں پیشہ پڑھا کرتے۔

اُولَئِكَ اَبَاقٍ فَجَنِّ بِمِثْلِهِمْ

اِذَا جَمَعْنَا يَا حَبِیرَ الْمَجَامِعِ

طبابت و حکمت کے عروج کے باوجود اس سے بے رخی اختیار کرنے کا اصلی سبب اور محرک وہی حضرت تھانوی کا تعلق ہے۔ چنانچہ حضرت تھانوی فرمایا کرتے تھے کہ مولوی اشفاق میرادل چاہتا ہے کہ تم مطب چھوڑ دو۔ اس لئے آپ اپنے حضرت کے حکم کو مانتے ہوئے خانقاہ تشریف لے آئے اور پھر خانقاہ میں ہی آثار اور نقل مواعظ کی خدمات سرانجام دیتے رہے۔

حضرت تھانوی کے ایما پر مدرسہ اشرفیہ دہلی تشریف لے گئے لیکن کچھ ہی عرصہ بعد دہلی ہی کے مدرسہ عالیہ فتح پوری چلے آئے اور اپنی زندگی کے اٹھارہ سال اس مدرسہ میں گزارے۔ اکتوبر ۱۹۲۶ء میں مولانا سید سلیمان ندوی کی دعوت پر بھوپال تشریف لے گئے جہاں جامعہ احمدیہ میں محدث اول کے عہدہ پر فائز ہوئے۔ قیام بھوپال کے دوران میں حضرت سید سلیمان ندوی کے ساتھ آپ کے نہایت گہرے مراسم پیدا ہو گئے۔ حضرت علامہ کو بھی آپ کے ساتھ خاص الفت و محبت تھی جو آخر وقت تک باقی رہی۔ بھوپال میں شروع زمانہ میں روزانہ اور بعد میں ہر تیسرے روز دارالقضا میں علامہ کے

یہاں محسن لازمی تھی اور برسات وغیرہ کے موسم بھی نمانہ نہیں ہوتا تھا۔ آپ نے ہدایت المسلمین بھوپال کے زیر اہتمام پوری ریاست کے تبلیغی دورے کئے۔ فرمایا کرتے تھے کہ دلی کے قیام میں مولانا محمد الیاس کاندھلوی کے شدید اصرار کے باوجود میں اپنے درسی اور تصانیفی مشاغل پر تبلیغ کو ترجیح نہ دے سکا لیکن اب تجربے نے مجھے اس کی سہنوائی پر مجبور کر دیا ہے۔ انجمن ہدایت المسلمین کے رسالہ نشان منزل کی ادارت بھی آپ کے ہی سپرد تھی۔ اس میں آپ تفسیر قرآن کریم کے زیر عنوان مسلسل مضمون تحریر فرمایا کرتے تھے۔ علامہ سید سلیمان ندوی کے یہاں ارفضائین درس قرآن کریم کا حلقہ ہوا کرتا تھا۔ جب علامہ حج کو تشریف لے جانے لگے تو مولانا سے فرمایا کہ میرے حلقے کو سنبھالنے فرمایا کہ میرے درس میں آپ کے لوگوں کو کیا لطف آئے گا۔ میں آپ جیسا درس تو نہیں دے سکتا۔ ہاں آپ کے لوگوں کو مصروف رکھوں گا اور مشنوی کا درس دے دوں گا چنانچہ مسجد مشکور خاں میں درس مشنوی کا حلقہ قائم ہوا اور علامہ کی واپسی کے بعد بھی یہ حلقہ قائم رہا۔

سیاسی مسلک کے اعتبار سے چونکہ مولانا مسلم لیگ سے وابستہ تھے اس لئے پہلے ہی ہجرت کا ارادہ تھا۔ چنانچہ جنوری ۱۹۵۱ء میں ٹنڈوالہار تشریف لائے اور تباہیات یہیں مقیم رہے۔ یہاں افتادہ درس حدیث کی خدمات آپ کے سپرد کی گئیں۔ مولانا کو دارالعلوم الاسلامیہ سے انتہائی تعلق پیدا ہو گیا تھا اور آپ دارالعلوم کی ہر قسم کی خدمت کے لئے تیار رہتے۔

## اخلاق و عادات

آپ حضرت حکیم الامت کے مجاز صحبت اور خانقاہ امدادیہ کے خاص تربیت یافتہ تھے۔ علم و فضل کے باوجود زہد و اتقار دنیا سے بے رغبتی اور عمل پر استقامت آپ کو کمال درجہ میسر تھی۔ تسلیم و رضا آپ کا شیوہ صبر و شکر آپ کی صفت اور مہمان نوازی آپ کا خاصا تھا۔ اور سب سے بڑھ کر یہ کہ زندگی کے ہر معاملہ میں ریادہ نمود اور دکھلاوے سے بالکل پاک تھے۔ فرمایا کرتے تھے کہ ہم کو خانقاہ میں خود کو مٹانے ہی کی تعلیم دی گئی ہے۔ بازار سے سودا سلف وغیرہ آپ خود ہی لے آتے تھے علمی فخر و نخوت سے یکسر دور تھے۔ سچائی و راستی آپ کا محور تھی۔ کسی بات کی کتنی ہی مصلحت کیوں نہ



سمجھائی جائے آپ کے منہ سے سچ کے علاوہ کوئی اور بات دھرائی نہ جاتی تھی مگر اس کے باوجود تواضع و انکسار کی یہ شان تھی کہ ادنیٰ سے ادنیٰ آدمی سے بھی نہایت خوش اخلاقی سے پیش آیا کرتے تھے۔ چنانچہ دکاندار کا رو بار میں برکت کے لئے آپ کو اپنی دکانوں میں بٹھالیا کرتے تھے تو آپ تصانیف کے یہاں بیٹھنے سے بھی عار نہ کرتے۔ لباس کے معاملہ میں ابتداء میں نہایت خوش پوش تھے مگر آخر زندگی میں سادگی اختیار کر لی تھی۔

### تصانیف

آپ کی کل تصانیف ۲۲ کے لگ بھگ ہیں جن میں مندرجہ ذیل مشہور ہیں۔ (۱) الطیب التذی - عربی زبان میں جامع ترمذی کی مفصل شرح ہے۔ صرف باب الطہارۃ تک مطبوعہ ہے۔ اس کے مطبوعہ حصہ پر حضرت حکیم الامت مولانا انور شاہ کشمیری اور علامہ شبیر احمد عثمانی کی نہایت عمدہ تعاریف موجود ہیں (۲) شرح شمائل ترمذی (غیر مطبوعہ) شمائل ترمذی کی عربی زبان میں مفصل شرح ہے (۳) حاشیہ سنن نسائی (مطبوعہ رحیمہ دہلی) (۴) کشف المفطار عن وجہ الموطار (۵) مرآۃ التفسیر (۶) احسن البیان فی مقدمہ القرآن (۷) تفسیر سورۃ فاتحہ (۸) تہنید الوستان فی احکام رمضان

### وفات

سندھ کی آب دہوا آپ کو اس نے آئی ۱۹۵۵ء میں پہلی مرتبہ فالج کا حملہ ہوا لیکن کچھ عرصہ بعد صحت یاب ہو گئے۔ دسمبر ۱۹۵۶ء میں دوسرے مرتبہ حملہ ہوا اور آخری حملہ جان لیوا ثابت ہوا۔ جنوری ۱۹۵۷ء میں آپ کا انتقال ہو گیا۔ مولانا ظفر احمد عثمانی نے نماز جنازہ پڑھائی۔

# مولانا محمد بن عبد اللہ

## مجاز بیعت

آپ کی پیدائش قصبہ ٹانڈہ بادلہ ریاست رام پور ۱۲۱۵ھ میں ہوئی۔ نام محمد بنی رکھا گیا۔ قرآن شریف، اردو اور فارسی ٹانڈہ میں پڑھی۔ ۱۲۳۱ھ میں برائے تحصیل عربی مراد آباد مدرسہ شاہی مسجد چلے گئے۔ ۱۲۳۲ھ میں علمائے مٹنہ کا شوق پیدا ہوا۔ یہ زمانہ طالب علمی کا تھا، سہارن پور، دیوبند، رائے پور، تھانہ بھون حاضری ہوئی۔ حضرت شیخ الہند رحمۃ اللہ علیہ کے پاس دیوبند جانا ہوا۔ پھر حضرت مولانا غلام احمد صاحب کے پاس سہارن پور حاضری ہوئی۔ پھر حضرت تھانویؒ کے پاس پہنچے اور آپ سے بیعت کی درخواست کی۔ حضرت تھانویؒ نے فرمایا کہ ابھی تمہاری عمر مرید ہونے کی نہیں ہے۔ آپ خاموش ہو گئے۔ آپ بارادہ رائے پور سہارن پور آئے تو معلوم ہوا کہ حضرت شاہ عبدالرحیم صاحب مدرسہ مظاہر العلوم میں آئے ہوئے ہیں۔ وہاں پہنچے تو حضرت مدرسہ قدیم میں موجود تھے بعد مضافتہ و ملاقات بیعت کو عرض کیا حضرت نے منظور فرمایا اور فرمایا وضو کر آؤ۔ آپ وضو کر کے حاضر ہوئے اور حضرت نے بیعت کر لیا۔ استغفر اللہ تمیز الکلمہ درود شریف سو سو بار پڑھنے کو فرمایا۔ حضرت رائے پوری کی بیعت سے قبل آپ نے ایک خواب دیکھا جسے حضرت تھانویؒ کے پاس جواب کے لئے ارسال کیا کہ شب جمعہ میں میں نے یہ خواب دیکھا کہ ایک خندق ہے وہاں پر ایک شخص ٹکٹ تقسیم کر رہا ہے ناگاہ یہ سنا کہ قیامت برپا ہے یہ سن کر باہر آیا تو دیکھا کہ کچھ نہیں مگر اپنے گناہوں کو دیکھ کر بہت روتا تھا اور حالت گریہ میں چند شعر زبان سے نکلے جو یاد نہیں اس وقت استاد تسلی و تشفی سے فرماتے ہیں اتنا کیوں روتے ہو مگر اسی

حالت میں کئی روز گزر گئے اب قیامت قائم ہے اور سب لوگ مر گئے ہیں اور مردے قبروں سے نکلے اور ہم سب آدمی ایک حوض پر ہیں اس اور کچھ یاد نہیں۔ حضرت سے امیدوار ہوں تعبیر ارشاد فرمائی جائے۔ حضرت تھانوی نے ارشاد فرمایا کہ انشاء اللہ توفیق تو بہ عمل صالح اور مغفرت و رحمت نصیب ہوگی۔ اشرف علی شاہ

دوسرا خواب دیکھا جو حضرت رائے پوری کی بیعت کے بعد دیکھا جو حضرت کو رائے پور لکھا کہ احمق حضرت کی خدمت میں حاضر ہے۔ حضرت کے ہاتھ میں شہد خالص ہے حضرت اپنی انگشت مبارک سے اس میں سے لے کر مجھے بار بار چٹا رہے ہیں۔ اس کا جواب حضرت نے رائے پور سے یہ فرمایا۔

از احمق عبدالرحیم السلام علیکم۔ تمہارا خط پہنچا مضمون معلوم ہو کہ از حد خوشی ہوئی۔ تعبیر خواب یہ ہے کہ حق تعالیٰ جل جلالہ تم کو صلاوت ایمان نصیب فرمائیں گے۔ آپ فرماتے کہ حضرت رائے پوری کے فرمودہ معمول پر عمل کرتا رہا اور طالب علمی بھی کرتا رہا۔ حضرت رائے پوری کے پاس اس بارے میں لکھا جواب آیا بہتر ہے کتابیں پوری کر لو کوئی وقت فرصت میں اور ادبھی کرتے رہو نہ ہو تو خیر علم دین ضرور حاصل کرو۔

رجب ۳۶ھ میں قصبہ ٹانڈہ میں ایک سخت طاعون پھیلی۔ اول آپ کے بڑے بھائی احمد علی مبتلا ہوئے۔ طاعون ہوتے ہی چار یوم میں ان کا انتقال ہوا پھر فوراً بعد والدہ ماجدہ اور منجھلے بھائی حافظ عبدالغفار مبتلا ہوئے۔ یہ چار موتیں پندرہ یوم کے اندر اندر ہو گئیں۔ صرف اکیلے آپ باقی رہے۔ والد صاحب چونکہ تجارت پیشہ تھے اس لئے کاروبار آپ کے ہاتھ میں آیا اور تعلیم باقی رہ گئی۔ ۳۷ھ میں حضرت شاہ عبدالرحیم صاحب کے انتقال کی خبر ملی۔ اس کے بعد حضرت تھانوی کے موقوفات حسن العزیز جلد اول دیکھ حضرت کی طرف جو ع کا خیال ہوا۔ ۳۸ھ میں حضرت مراد آباد تشریف لائے تھے۔ آپ نے کوشش کی کہ کسی صورت سے ٹانڈہ تشریف لے آویں یہ خواہش پوری ہوئی اور جمادی الاول ۳۸ھ میں حضرت مکان پر تشریف لے آئے چونکہ ایک صاحب کی معرفت تشریف لانا



طے ہوا تھا۔ اس لئے مجلس میں فرمایا کہ داعی صاحب کو دکھلائیے۔ آپ پیش ہوئے اس وقت عمدہ قسم کی شیروانی اور محلی ٹوپی پہنتے ہوئے تھے۔ نام دریافت فرمایا تو بتلایا محمد نبی اس پر فرمایا کہ نبی کی بجائے نمبر کر دیا جائے آپ نے بخوشی قبول کیا۔ چنانچہ جمادی اول ۱۳۸۲ء سے نام محمد نمبر ہو گیا۔ اس پر ایک واعظ صاحب کو بڑی خوشی ہوئی اور برجستہ خود ساختہ دو شعر پڑھے۔

تیرا جو نام بدلا ہے کسی نے      میں غلطی کے مرض میں مبتلا ہوں  
یقین ہے کچھ تیرے بدلے کی حالت      نبی فرادیں گے تیری شفاعت

حضرت ٹانڈہ میں قید و زنجیر میں تھے اور خلاف معمول ہدیہ وغیرہ بھی قبول فرمایا۔ آپ مراد آباد تک پہنچانے کے لئے گئے۔ اس کے بعد ۱۳۸۲ء میں حضرت تھانوی دوبارہ ٹانڈہ تشریف لائے پھر سفر بند ہو گیا۔ مولانا محمد نمبر شوال ۱۳۸۲ء میں حسب اجازت ایک ماہ کے لئے تھانہ بھون حاضر ہوئے عالم فارغ کا ذکر شغل شروع کرایا۔ درمیان میں بسلسلہ تبلیغ مولانا محمد الیکس کی دعوت پر ریاست الورنار نول اور پائی پت کا سفر طے ہوا۔ آپ اور دیگر حضرات نے سفر میں ہمراہی کی خواہش ظاہر کی حضرت نے اس شرط پر منظور فرمایا کہ کوئی صاحب امیرین جائیں میں صرف ان سے گفتگو کر دوں گا اس لئے کوئی تیار نہ ہوا مجبوراً شوق میں آپ نے اس کو منظور کیا۔ یہ سفر بہت خوبی سے گزرا کوئی ناگواری حضرت کو پیش نہ آئی۔ صرف نارنول میں بوقت واپسی آپ نے دریافت فرمایا کہ ایشین تم اور ہمراہی سواری لے جاؤ گے یا پیدل آپ نے فرمایا سواری سے حضرت نے فرمایا ہم پیدل جائیں گے۔ یہ بات آپ پر شاق گزری۔ اللہ تعالیٰ نے فوراً ایک سوال دل میں ڈالا جو آپ سے عرض کیا کہ حضرت اس لئے کے بدلنے کا بھی ہمیں اختیار ہے یا نہیں۔ حضرت نے فرمایا ہاں۔ آپ نے فرمایا۔ آپ ہماری رائے پیدل جانے کی ہے۔ حضرت نے فرمایا اب ہم سواری سے جائیں گے۔ چنانچہ مولانا عبد المجید صاحب پھرانوی اور مولانا عبد الکریم گتھلوی اور مولانا اطہر علی وغیرہ پیدل گئے اور حضرت سواری سے تشریف لے گئے اس کے بعد آپ تھانہ بھون آتے جاتے رہے۔ ۱۳۸۲ء میں آپ حاضر خدمت تھے تو حضرت تھانوی نے فرمایا کہ تم نے حج کیا ہے آپ نے عرض کیا ابھی نہیں کیا۔ حضرت نے فرمایا کہ اسی سال جاؤ۔

آپ نے فوراً ارادہ کیا اور والد صاحب کے حج بدل کو ہی ایک صاحب کو ہمراہ لیا۔ حضرت نے براہِ شفقت مولانا مقصود اللہ صاحب (مجاز حضرت) کو تھانہ بھون سے کسی کے حج بدل میں آپ کے ساتھ کر دیا۔ جانے سے پہلے تھانہ بھون حاضری ہوئی۔ گفتگو کے علاوہ آپ نے یہ عرض کیا کہ حضرت دور دراز کا سفر ہے یوں تو حضرت رائے پوری رحمۃ اللہ علیہ سے بیعت ہوئی مگر جی چاہتا ہے کہ آپ بھی بیعت فرمائیں سلسلہ ہی قریب ہو جائے گا۔ براہِ شفقت حضرت نے فرمایا کہ کیا ابھی میں نے بیعت نہیں کیا۔ آپ نے جواب دیا کہ ابھی تک احقر نے اس کی التجا ہی نہیں کی۔ حضرت نے اسی مجلس میں اسی وقت بیعت فرمایا۔ دوبارہ سلام میں جب حضرت ٹانڈہ تشریف لے گئے تو آپ نے زوجہ صاحبہ کو بیعت کرا دیا۔ زوجہ صاحبہ برابر مرتے دم تک ان وظائف پر قائم رہیں اور ہر چیز میں دین کو دنیا پر ترجیح دیتی تھیں۔ پوری بستی میں دینداری اور پردہ وغیرہ میں مشہور تھیں۔ ۳۰ محرم کو آپ کی غیر حاضری میں محمد وجیہہ کی پیدائش ہوئی۔ حضرت تھانوی کو گھر سے اطلاع کی گئی۔ آپ نے محمد وجیہہ نام تجویز کر کے روانہ فرمایا۔

آپ جب حج سے تشریف لائے تو ۲۲ محرم ۱۲۳۲ھ بغرض زیارت حضرت تھانوی تھانہ بھون حاضر ہوئے آپ نے حضرت سے دعوت کو عرض کیا۔ فرمایا یہاں کہاں انتظام کرو گے۔ آپ نے فرمایا مولانا شبیر علی نے انتظام کا وعدہ فرمایا ہے۔ حضرت نے بڑی خوشی سے منظور فرمایا۔ آپ نے عرض کیا حضرت دونوں گھروں میں اور صاحبزادی خواجہ صاحب کی اور مولانا شبیر علی صاحب کی بھی دعوت کی اجازت دیجئے حضرت نے منظور فرمایا۔ چنانچہ سب نے سہری میں بیٹھ کر کھانا کھایا۔ گھروں میں مولانا شبیر علی نے کھلا دیا۔ آپ کی شعر گوئی کی عادت تھی۔ چار حصے غزلیات کے تیار ہو گئے۔ صرف ایک حصہ بنام نشتر الفت شائع ہوا تھا۔ واپسی میں تھانہ بھون میں ان سب کو نظر آتش کر دیا اور شعر گوئی بالکل چھوڑ دی اور اللہ اللہ کو اپنا وظیفہ بنایا اور سب لباسوں کو چھوڑ کر کرتہ پاجامہ اور حضرت حبیبی ٹوپی کا استعمال شروع کر دیا۔

آپ تھانہ بھون آنا جانا رہا۔ تقریباً چالیس روز ضرور سال میں گزارتے تھے۔

آپ قیام کی غرض سے حاضر ہوئے۔ دوین یوم کے بعد بعد عصر مسجد میں آپ حاضر تھے کہ دفعۃً حضرت آپ کی طرف آنے لگے آپ ادب سے پیچھے ہٹے۔ حضرت نے فرمایا میں تمہارے ہی پاں آراہوں اس پر آپ رک گئے تو فرمایا۔ مولوی محمد شفیع صاحب (مولانا مفتی محمد شفیع صاحب) اور مولوی ذکریا صاحب شیخ الحدیث سہارنپور کی خواہش ہے کہ امیر الروایات کے بعد بقیہ حکایات اپنے اکابر قریبہ کی اور جمع ہو جائیں تو اچھا ہے تم مجلس میں ان کو رکھ لیا کرو۔ آپ نے عرض کیا اور موقوفات بھی حضرت نے فرمایا یہ تمہاری سہولت کیلئے کہتا ہوں باقی تم کو اختیار ہے چنانچہ آپ نے خدا کے بھروسہ پر لکھنا شروع کیا۔ مجموعہ کا نام حضرت نے جدید موقوفات تجویز فرمایا۔ جب حضرت دو مرتبہ بغرض علاج لکھنو تشریف لے گئے تو آپ دونوں مرتبہ بغرض عبادت لکھنو حاضر ہوئے ایک مرتبہ کی حاضری میں رمضان شریف کا مہینہ تھا۔ حضرت خواجہ صاحب نے حضرت وصل صاحب سے ملاقات کرائی اور مزاحاً فرمایا یہ وصل ہیں آپ وصل ہیں۔

ربیع الثانی ۱۲۹۴ھ میں جب آپ بغرض قیام تھانہ بھون حاضر ہوئے تو سلیمان ملازم حضرت نے آپ کو ایک لفافہ لاکر دیا جو حضرت کی طرف سے اجازت بیعت لینے کا تھا آپ فرماتے ہیں کہ میں اسے دیکھ کر دنگ رہ گیا کہ مجھ کو خلافت عطا فرمادی جس کا وہم و گمان بھی نہ تھا۔ اس کو حضرت نے جمادی الثانیہ ۱۲۹۴ھ کے پرچہ النور میں اس صورت میں شائع کرایا۔ یعنی

تمہ سابقہ تہنیات وصیت کا تتمہ خانہ مضمون اول (اضافہ مجازین) فہرست ہذا کی اشاعت کے قبل ربیع الثانیہ اور ان میں اور بھی دس صاحبوں کو بیعت اور تلقین کی اجازت دی گئی جو عدد بالا کے ساتھ مل کر ۵۳ ہو گئے۔ جس میں ایک لطیف نکتہ بھی نکل آیا کہ یہ عدد تصنیفات کے عدد یعنی (۳۰) کا جو کہ قریب ہی مضمون دوم کے اخیر میں مذکور ہیں۔ عشر میں گویا اس طرف اشارہ ہے کہ ہر مجاز کا لفع بجائے دس کتابوں کے ہے وہ مجازین بسلسلہ سابقہ یہ ہیں (۴۴)، مولوی عبد المجید صاحب شاہ جہاں پوری مقیم رنگن (۴۵)، مولوی عبدالرحمن صاحب کامل پوری مدرس نظام العلوم سہارنپور (۴۶)، مولوی محمد طیب صاحب مدرس مدرسہ دارالعلوم دیوبند (۴۷)، مولوی محمد شفیع صاحب مدرس دارالعلوم دیوبند (۴۸)، مولوی محمد نبیہ



صاحب ٹانڈہ باولی مراد آباد ۲۹ مولوی محمد صابر صاحب مدرس ٹانڈہ مذکور (۵۰)، احمد علی خاں صاحب  
سہارن پور قلعہ لوزبان (۵۱)، حکیم کرم حسین صاحب سیتاپور (۵۲)، مولوی عبدالرحمن صاحب سواتی ضلع  
الہ آباد (۵۳)، محمد عثمان خان صاحب تاجر کتب دریاہ کلاں دہلی (مشورت مع معذرت)، چونکہ سن کی  
زیادہ عادی قوی کے نقص کا موجب ہے جو کثرت خدمت سے مانع ہے۔ اس لئے طالبان اصلاح  
کو مشورہ دیتا ہوں کہ اب بجائے میرے اکثری طور پر ان مجازین کی طرف رجوع کریں اور ان صاحبوں  
سے استدعا کرتا ہوں کہ اس باب میں توجہ رکھیں۔

### نقل اجازت نامہ حضرت تھانوی رحمۃ اللہ علیہ

مشفق مولوی محمد تمیمہ صاحب ناظم مدرسہ ٹانڈہ سلمہ اللہ تعالیٰ السلام علیکم

بے ساختہ قلب پر وارد ہوا کہ آپ کو مع دوسرے احباب کے بیعت یقین کی دوا پس  
تو کلا اس وارد پھل کرنے کے لئے آپ کو اطلاع دیتا ہوں۔ اگر کوئی طالب حق آپ سے اس کی فرحت  
کرے تو قبول کر لیں اس سے متعلم کے ساتھ معلم کو بھی فائدہ ہوتا ہے میں دعا کرتا ہوں اور اپنے خاص مجبین  
پر اس کو ظاہر بھی کر دیجئے۔ والسلام

عبدہ اشرف علی تھانہ بیہون ۱۲۲۹ھ

آپ کی وجہ سے بستی کی بہت اصلاح ہوئی۔ بہت سی رسمیں بیاہ شادی دہنی کی ختم ہو گئیں مثلاً  
ایک رسم یہ تھی کہ شادی میں لڑکی والے کے دو مہربانات کا کھانا لازم تھا۔ بغیر مہربانات کھلائے شادی نہیں  
کر سکتا تھا اور اس کھانے میں کافی خرچ ہوتا تھا۔ ہر شخص اس بات کا متحمل نہ تھا اس لئے بہت سی لڑکیاں  
شادی سے رکی رہتی تھیں۔ بہت سے آدمی مجبوراً سودی قرضہ کے انتظام کرتے تھے اور بعض سستی  
قیمت پر اپنی قیمتی جائیداد فروخت کرنے پر مجبور ہوتے تھے اور کچھ آدمی ہندوؤں اور بنیوں کے یہاں رہن  
رکھ دیتے۔ پھر بعد میں بننے ہی اس کے مالک بن جاتے تھے۔ اس طرح مسلمانوں کی بہت سی جائیدادیں  
ضائع ہو گئیں۔ آپ کو اور دوسرے دیندار حضرات کو بہت فکر تھی۔ ربانی افہام و فہم سے کوئی کام نہیں  
چلتا تھا اس رسم کے توڑنے کی کوئی بہت ہی نہ کرتا۔ اللہ تعالیٰ نے آپ سے یہ کام لیا۔ بڑے بھائی کی

شادی ٹانڈہ کے سب سے مالدار گھرانے میں قرار پائی۔ آپ نے لڑکی والوں کو یہ رسم چھوڑنے پر آمادہ کرنا چاہا مگر وہ کسی طرح آمادہ نہ ہوئے۔ اس لئے حضرت تھانوی سے اس سلسلہ میں مشورہ کیا یہ لوگ اس کے چھوڑنے پر راضی نہیں کیا تب بیر اختیار کی جائے حضرت نے فرمایا بلا رسومات کے کر دیا ہے شادی ہو یا منقطع۔ چنانچہ آپ نے حضرت کے مشورے پر عمل کیا اور جب یہ سلسلہ منقطع ہونے لگا۔ تو بعض لوگوں نے بہت زور دیا کہ ایسا گھر کہاں ملے گا لیکن آپ نے فرمایا یہیں گھر کے بڑے ہونے کی ضرورت نہیں۔ یہیں دین کی ضرورت ہے بہر حال سلسلہ یہاں سے منقطع ہو گیا پھر دوسری جگہ نکاح ہوا اور بغیر رسوم کے شادی ہو گئی اور یہ رسم بد ٹوٹی اور لوگوں کو ہمت ہوئی۔ حضرت نے اس پر بہت مت کا اظہار کیا اور بہت دعائیں دیں۔

آپ ۲۲ سال تک برابر تھانہ بھون آتے جاتے رہے اور حضرت سے مسلسل مکاتیب رہی مگر ملاقات یا مکاتبت میں کسی قسم کی خنگی نہیں ہوئی۔ آپ فرماتے تھے کہ اس میں زیادہ تر حضرت والا کی شفقت ہی کو دخل تھا۔ دوسرے آپ کے مزاج میں احتیاط بہت تھی۔ ضابطہ کے خلاف کوئی کام نہ کرتے تھے اور حضرت کے ہر ضابطہ سے محبت اور انس تھا اور کسی امر میں اعتراض پیدا نہ ہوا۔ فرماتے تھے کہ تھانہ بھون کی مجلس اور وہاں کے حالات یاد اگر طبیعت تڑپ جاتی ہے اکثر اشکبار ہوتا ہوں کہ کیا تھا اور کیا ہوگا۔ اسی تعلق اور جوش میں کچھ اشعار جو اشرف التبیہ کے آخر میں شائع ہوئے اور حضرت کی نظر ثانی ہوئی ہے اور بااجازت چھپے ہیں۔ واللہ اعلم انہ میں یہ اشعار پڑھتا تھا۔

اے مرشد طریقت اے واقف حقیقت اے ماہر شریعت اے مادی طریقت

ہاں لیجئے خبر اب میری حکیم امت امراض میرے ہیں باعث ہلاکت

مولائی۔ مقتدای۔ مشوائی۔ منتہائے

انت طیب قلبی روحی فداک شیخی

از دردِ ہجر و فرقت بسیار بیقرارم صد چاک سینہ دارم ہم زار زار چشم

کام و زبان بسوزد از سوزش درد و غم اکنوں چہ چارہ سازم برب رسیدہ جام

مولائی مقتدائی مشوائی منتہائی

انت طیب قلبی روحی فداک شیخی

اس نفس بد کے ہاتھوں مجبور رہا ہوں ہستی کے میٹنے کو در پہ تیرے پڑا ہوں  
سب فضل ایزدی ہے جو کچھ کر رہا ہوں ہاں اک نظر ادھر بھی میں قابلِ دعا ہوں

مولائی مقتدائی مشوائی منتہائی

انت طیب قلبی روحی فداک شیخی

میٹنے کو ہوں میں آیا مجھ کو مٹا ہی دیجئے ایک شعلہ محبت دل میں لگا ہی دیجئے  
ہستی کے میری پزیرے شاہ اڑا ہی دیجئے اب تو مٹا ہی دیجئے اب تو مٹا ہی دیجئے

مولائی مقتدائی مشوائی منتہائی

انت طیب قلبی روحی فداک شیخی

ایک ایسا جام وحدت وصل کو پلا دے جو اسوائے رب کے سب قلب سے مٹا دے  
پر دے دوئی کے دل پر جتنے ہیں سب مٹا دے مولا کی لو لگا دے مولا کی لو لگا دے

مولائی مقتدائی مشوائی منتہائی

انت طیب قلبی روحی فداک شیخی



# مفتی محمد حسن

## مجاز بیعت

آپ کے والد ماجد کا نام مولانا اللہ داد تھا۔ آپ ضلع کیمبل پور کے ایک موٹھ محل پور میں ایک نیک اور علمی خاندان میں پیدا ہوئے۔ کتب منطق آپ نے مولوی محمد معصوم صاحب سے پڑھیں۔ مولانا موصوف اپنے زمانے کے علماء میں علوم عقلیہ میں ایک خاص مہارت رکھتے تھے۔ آپ جب مدرس ہو کر غزنویہ امرتسر تشریف لائے تو اس ہو نہار طالب علم کو اپنے سے جدا کرنا مناسب نہ سمجھا اس لئے آپ کو بھی اپنے ہمراہ امرتسر لے آئے اور مفتی صاحب مدرسہ غزنویہ میں تکمیل تعلیم میں مصروف ہو گئے۔

آپ نے حدیث کا دورہ دو مرتبہ کیا تھا۔ ایک دفعہ تو مدرسہ غزنویہ میں اور دوسری مرتبہ اس وقت کیا جب آپ حضرت حکیم الامت کی خدمت میں بغرض بیعت تشریف لے گئے تھے۔ حضرت حکیم الامت بیعت ہونے کے لئے ہر شخص کے حسب منشاء شرائط تجویز فرماتے مگر یہ ہر شخص کے لئے نہیں تھا۔ بعضوں کو تو بغیر کسی شرط کے بھی بیعت کیا ہے۔ مفتی صاحب کے لئے آپ نے یہ شرائط عائد کیں کہ آپ کسی قاری سے قرآن پاک کی مشق کریں۔ دوسرے کسی حنفی مسلک کے عالم سے بھی حدیث پڑھیں چنانچہ آپ نے یہ شرائط قبول کیں اور دارالعلوم دیوبند تشریف لے گئے جہاں آپ نے مولانا انور شاہ کشمیری سے کتب احادیث پڑھیں۔

## درس و تدریس

بعد فراغ درسیات آپ امرتسر ہی میں درس و تدریس میں مشغول ہو گئے۔ آپ کو قابلیت کی بنا پر تھوڑے ہی عرصے بعد مدرسہ نعمانیہ کا صدر مدرس بنا دیا گیا کم و بیش چالیس سال آپ نے تدریس کی خدمت انجام دی۔ جب تک آپ کا قیام امرتسر میں رہا آپ روزانہ مسجد نور میں بعد نماز فجر درس قرآن دیا کرتے تھے۔ آپ کے درس میں بے حد تاثیر تھی اور اس وجہ یہ تھی کہ آپ کے ساتھ آپ کے شیخ کی توجہات شامل خیال تھیں۔

## فتویٰ نویسی

درس و تدریس کے علاوہ فتویٰ نویسی بھی آپ کا ایک تفل شغل تھا۔ اس سلسلہ میں ملک کے ہر حصے سے آپ کی خدمت میں استفتاء آتے جن کے محققانہ جوابات تحریر فرماتے۔ جب تک آپ کی صحت نے اجازت دی اس وقت تک آپ یہ کام انجام دیتے رہے۔

## جامعہ اشرفیہ کا قیام

امرتسر میں آپ نے ایک مدرسہ قائم کیا جو تعلیم قرآن کے ساتھ ساتھ علوم دینیہ و اسلامیہ کی تعلیمی خدمت بھی سرانجام دے رہا تھا۔ اس مدرسہ نے تقریباً ۲۸ سال یہ خدمت سرانجام دی قیام پاکستان کے بعد اس مدرسہ کے خدام اور اساتذہ کو بھی لاہور آنا پڑا۔ لاہور میں نیلا گنبد کے علاقہ میں مول چند بڈنگ کا ایک حصہ مدرسہ کے لئے الاٹ ہو گیا۔ چنانچہ توکل علی اللہ اس مدرسہ کی نشاۃ ثانیہ جامعہ اشرفیہ کے نام سے ۸ ذی قعدہ ۱۳۶۶ھ مطابق ۲۴ ستمبر ۱۹۴۷ء کو ہوئی جو ان اشعار کا مصداق ہے۔

دریگاہ علم دین این جامعہ اشرفیہ از معارف لامعہ

یادگار مولوی معنوی : مولوی اشرف علی تھانوی

اے خدا این جامعہ قائم بدار فیض ادجاری بود لیل و نہار

جب جامعہ کی عمارت طلبہ واساتذہ کے لئے ناکافی ہوئی تو فیروز پور روڈ لاہور پر مدرسہ کی

جدید عمارت کے لئے ایک سو کنال اراضی خریدی گئی۔ جس طرح حق تعالیٰ نے دارالعلوم دیوبند کو یہ شرف عطا کیا تھا کہ اس کا سنگ بنیاد جملہ مقدسین نے مل کر رکھا تھا۔ اسی طرح حق تعالیٰ نے حکیم الامت مولانا تھانوی کے نام اور حضرت مفتی صاحب کے خلوص برکت سے اس جامعہ کے سنگ بنیاد رکھتے وقت اہل اللہ کو جمع فرمادیا۔ اس وقت جو حضرات موجود تھے ان میں مولانا قاری محمد طیب صاحب، مولانا حافظ جلیل احمد صاحب، مولانا شاہ سیح اللہ خان صاحب، مولانا خیر محمد صاحب، مولانا رسول خان صاحب، مولانا مفتی محمد شفیع صاحب، مولانا محمد ادریس صاحب، مولانا مفتی جلیل احمد صاحب اور مولانا داؤد غزنوی شامل تھے۔

## کمالات حسنہ

### مرض و آلام میں صبر و شکر

آپ کے پاؤں پر ایک سی قسم کا پھوڑا ہو گیا تھا جس نے رفتہ رفتہ ساری پنڈلی کو اپنی لپیٹ میں لے لیا تھا۔ ٹانگ میں تکلیف اس قدر تھی کہ بیان نہیں کی جاسکتی لیکن اس کے باوجود آپ نے کبھی یہ ظاہر نہ ہونے دیا کہ آپ کسی شدید تکلیف میں مبتلا ہیں۔ ہمیشہ ہشاش بشاش رہتے اور جاننے والے جب کبھی اس سلسلہ میں دریافت فرماتے تو ہمیشہ یہی جواب دیتے کہ ”الحمد للہ اچھا ہوں“ جب زخم اور پڑھنے لگانے کا تو اس وقت مخلصین کے اصرار پر آپ نے آپریشن کروانا منظور کر لیا۔ ڈاکٹروں نے ایسی دوا دینی چاہی جس سے شدید تکلیف کا احساس نہ ہو یا ہو تو کم ہو مگر آپ نے فرمایا کہ مجھے میرے حال پر چھوڑ دو۔ ۱۰ سال کی عمر ڈاکٹر صاحب بہت پریشان تھے لیکن آپ کے سامنے بات کرنے کی کس کو مجال تھی۔ طوعاً و کرہاً ایک ٹیکہ لگا کر ٹانگ کا ٹنا شروع کر دی۔ اس میں تقریباً ایک گھنٹہ لگا۔ آپ کے ڈاکٹر کا بیان ہے کہ حیرت ہے کہ آپریشن کے شروع سے اختتام تک نبض کی رفتار میں سرسبز فرق نہیں آیا۔ اس آپریشن کے بعد جو درد ہوتا ہے اس کی شدت کا کوئی اور فرد مقابلہ نہیں کر سکتا۔“



## صبر و شکر

ٹانگ کٹنے کے بعد آپ کی تکلیف میں کمی نہ ہوئی بلکہ اکثر اوقات درد ہوتا ہی رہتا تھا۔ آپ کبھی کبھی ارشاد فرماتے تھے کہ جس وقت میرے اس حصہ میں درد ہوتا ہے تو ایسا معلوم ہوتا ہے کہ جیسے کوئی بیک وقت سوچریوں سے حملہ کر رہا ہو مگر پھر بھی آپ کے منہ سے اُف تک نہ نکلتی۔ ڈاکٹر حضرات کے ساتھ ساتھ اہل دل حضرات بھی حیران تھے۔ چنانچہ علامہ سید سلیمان ندوی آپ کی عبادت کے لئے تشریف لائے تو آپ نے اس استقامت کا (جو کہ ٹانگ کاٹنے وقت تھی) راز پوچھا۔ آپ نے فرمایا ”میں اس وقت اجر جزیل کی خوشی میں جو متشکل ہو کر سامنے آگیا تھا۔ ایسا محو ہوا کہ مجھے کہیں کچھ پتہ نہ چلا کہ کیا ہو رہا ہے۔“

ایک مرتبہ ارشاد فرمایا کہ ”جب میری ٹانگ کاٹی گئی تو ڈاکٹروں کا خطرہ تھا کہ میں شاید جانبر نہ ہو سکوں کہ نزل امیر الدین بھی گھبرائے ہوئے تھے کہ نل ڈاکٹر ضیاء اللہ صاحب نبض پر ہاتھ رکھے ہوئے تھے۔ وہ سمجھ رہے تھے کہ میں بھی پریشان ہوں گا مگر میں نے کہا کہ ”میرے لئے یوم عید ہے۔“

مجموعہ امراض ہونے کے باوجود آپ کی زبان سے کسی قسم کا کوئی جملہ شکایت و شکوہ کا نہیں سنا گیا بلکہ آپ اس کی حالت میں حق شانہ کی نعمتوں کا شکر ادا کرتے رہتے تھے۔ سفار الملک صاحب فرماتے ہیں کہ ایک دن میں نے حالت پوچھی تو فرمانے لگے کہ ”یہ صرف اللہ کی نعمت ہے“ میں نے عرض کیا کہ آپ تو امراض سے گھرے ہوئے ہیں“ تو فرمایا دیکھئے آپ کو بلا طلب اللہ تعالیٰ نے بھیج دیا ہے اور اب آپ دوا بھیجنے کے متعلق کہہ رہے ہیں۔ یہ اللہ تعالیٰ کی کتنی بڑی نعمت ہے پھر دوسرے معالجین کو اللہ تعالیٰ اس طرح متوجہ کرتے رہتے ہیں۔ کراچی کے ایک طبیب کو میں نہیں جانتا مگر وہ برابر دوائیں بھیجتے رہتے ہیں۔ پھر اللہ تعالیٰ نے رفیقہ حیات ایسی عطا کی ہے جو جملہ ضروریات کا خیال رکھتی ہے اور شب و روز سرگرم خدمت ہے۔

## نمائش مرشد

حضرت مفتی صاحب نے حضرت حکیم الامت سے پہلی ملاقات میں جب اپنی حاضری کا مقصد بیان

کیا تو آپ نے فرمایا کہ پہلے میرے فلاں دوست سے اصلاح کا تعلق قائم کرو اور ان سے ۲۵ مرتبہ خط و کتابت کرنے کے بعد وہ خط و کتابت مجھے دکھاؤ پھر بیعت کے متعلق گفتگو کرنا۔ چنانچہ آپ نے اس مشورہ پر عمل کرتے ہوئے آپ کے خلیفہ حکیم محمد مصطفیٰ بجنوری سے مسلسل دو سال تک اصلاحی تعلق قائم رکھا جب اس عرصہ میں ۲۵ خطوط کی تعداد پوری ہو گئی تو آپ نے یہ خطوط حضرت تھانوی کی خدمت میں پیش کئے۔ حضرت حکیم الامت نے ان خطوط کو ملاحظہ کر کے ۱۱ ذی الحجہ ۱۲۲۳ھ کو آپ کو چاروں سلسلوں میں بیعت کیا۔ اس کے بعد آپ نے اپنے آپ کو ہمہ تن حضرت حکیم الامت کے سپرد کر دیا۔

**پہلی حاضری**

اپنی پہلی حاضری تھانہ بھون کے متعلق خود فرمایا کہ میری سب سے پہلی حاضری خانقاہ تھانہ بھون رمضان المبارک ۱۲۲۳ھ میں ہوئی۔ ہوا یوں کہ میں دو صد روپیہ کے قرض سے ریزبار تھا۔ رمضان شریف قریب تھا۔ امیر میں رمضان گزارنا تو ایک جگہ پر ایسی صورت پیدا ہو گئی تھی کہ قرض کی رقم سے سبکدوش ہو جاتا لیکن ادھر تھانہ بھون میں پہلی مرتبہ حاضری کا بے حد شوق اور طبیعت پر قرض کے بوجھ کا اثر اور قرض کی ادائیگی کا خیال اسی کشمکش میں تھا آخر تھانہ بھون حاضر ہونے کا فیصلہ کر لیا۔ جو نہی حضرت حکیم الامت کی خدمت اقدس میں حاضر ہوا مصافحہ کیا۔ میرے ہاتھ پکڑے رہے اور بار بار جملے فرماتے رہے کہ دو سو روپیہ بھی کوئی چیز ہے یہ تو علمائے حق کی جوتیوں کی گم رہے۔ میرے ہاتھ تب چھوڑے کہ دل سے یہ خیال نکال دیا۔ اس موقع پر خانقاہ میں پہلی رات ایک خواب دیکھا جس میں موٹے حروف میں یہ لکھا ہوا بتلایا گیا تھا۔

سب دربار گیلان شو چو خواہی قرب ربانی

اور اس کے بعد ۱۲۲۳ھ رمضان سے لے کر ۱۲۲۴ھ تک برابر ہر سال حاضری ہوتی رہی

**خلافت**

جب حکیم الامت نے اپنی خدا داد فراست سے یہ معلوم کر لیا کہ اب یہ درجہ تکمیل کو پہنچ گئے ہیں اور اب ان کے اندر اصلاح خلق کی پوری پوری اہمیت پیدا ہو چکی ہے تو آپ کو بیعت و تلقین کی

اجازت سے مشرف فرمایا۔

## پیر و مرشد سے متعلق

حضرت تھانوی اور مفتی صاحب کے تعلقات اور رابطہ قلبی کا اس واقعہ سے بخوبی اندازہ ہو سکتا ہے۔ حضرت تھانوی کے ایک خادم نے آپ کی علالت کے متعلق مفتی صاحب کو اطلاع دی چنانچہ مفتی صاحب تھانوی بھون تشریف لائے اور تقریباً ایک ہفتہ قیام کیا۔ اسی دوران حضرت تھانوی کی طبیعت ٹھیک ہو گئی اور مفتی صاحب واپس تشریف لے گئے۔ خانقاہ میں پنجاب کے ایک بزرگ سائیں طور شاہ نے حضرت سے ارشاد کیا۔ ”حضرت خلیفہ جی چلے گئے۔ خانقاہ کی رونق کم ہو گئی ہے“ اس پر حضرت تھانوی نے ارشاد فرمایا ”ہاں سائیں جی میں بھی یہی محسوس کرتا ہوں“

جب کبھی حضرت تھانوی اپنی مجلس میں علماء کی موجودگی میں کوئی علمی مضمون بیان کرتے اور حضرت مفتی صاحب وہاں موجود نہ ہوتے تو فرمایا کرتے کہ ”مولوی محمد حسین اگر یہ سلتے تو بہت خوش ہوتے“ حضرت مفتی صاحب اپنے شیخ کے بارہ میں فرماتے تھے ”حضرت کیسے تھے حضرت جو اصل تھے وہ کتابوں سے سمجھ نہیں آسکتے۔ کتابیں دیکھ کر انہیں کوئی نہیں سمجھ سکتا کہ کیسے تھے اگر کوئی تجوید کی کتاب دیکھے تو یوں سمجھے گا کہ حضرت بہت بڑے قاری تھے اگر ان کے فقہی اور اجتہادی کارنامے دیکھے گا تو سمجھے گا کہ بہت بڑے فقہیہ تھے اگر احادیث کے شغف کو دیکھے تو محدث سمجھے گا ان کے مناظر انداز شادات کو دیکھ کر فلسفی سمجھے گا لیکن حضرت ان سب چیزوں سے بلند تھے اور جنہوں نے حضرت کو نہیں دیکھا وہ حضرت کی حقیقت نہیں سمجھ سکتے۔“

جب ڈاکٹروں نے حضرت مفتی صاحب کے پاؤں کو کاٹنے کا مشورہ دیا تو مفتی صاحب کے ایک عزیز نے حضرت تھانوی سے انکا تذکرہ کیا۔ اس بات کو سن کر حضرت تھانوی نے فرمایا میں تو یہ بات تمہارے منہ سے سن کر بھی برداشت نہیں کر سکتا۔ سچ کہتا ہوں مولوی صاحب کے پاؤں قطع کرنے کا تصور آتا ہے تو ایسا معلوم ہوتا ہے کہ جیسے میرا اپنا پاؤں قطع کیا جاتا ہے“ پھر آپ نے مولانا



شبیر علی تھانوی صاحب سے اس کا تذکرہ کیا کہ بھائی کوئی ایسی دوائی نہیں جس سے آرام آجائے لانا شبیر علی نے کہا ”حضرت یہ بیماری مدراس میں ہوتی ہے سنا ہے وہاں کوئی ایسی بوٹی ہوتی ہے جو اس کے لئے مفید ہے“ حضرت نے فرمایا ”بھائی کوشش کر کے منگوا لو۔ انہوں نے یہ بوٹی مدراس سے منگوائی اور گیلے میں لگا کر اس کی دوائی بنا کر حضرت مفتی صاحب کو بھیج دی۔ اس دوران حضرت تھانوی بار بار استفسار کرتے رہے کہ دوائی بن گئی ہے یا نہیں اور اس معاملہ میں پوری دل چسپی لیتے رہے۔

ایک مرتبہ حضرت مفتی صاحب نے حضرت والا تھانویؒ کی خدمت میں مچھلی بھیجی اور مچھلی کو تین حصوں میں تقسیم کیا اور جس شخص کے ہاتھ روانہ کی اس کو ہدایت کر دی کہ ایک حصہ چھوٹے گھر کا ہے دوسرا حصہ دوسرے گھر کا اور تیسرا حصہ اس گھر کا جہاں حضرت کی باری ہوگی۔ جب حضرت کو مچھلی ملی اور اس تقسیم کی بھی خبر ہوئی تو بہت عوش ہوئے اور کئی روز تک اس واقعہ پر خوشی کا اظہار کرتے رہے اور پھر فرمایا ”اس سے زیادہ میری اور کون رعایت کر سکتا ہے“

حضرت تھانویؒ سے آپ کو عقیدت عشق کی حد تک تھی۔ آپ فرمایا کرتے تھے کہ حضرت کی کتابوں کے سوا کسی اور کتاب کو دیکھنے کی جرأت بھی نہیں رکھتا۔

اپنی وصیت میں آپ نے اپنی اولاد کو نصیحت فرمائی کہ بہشتی زیور۔ جزا الاعمال تعلیم الدین مواعظ۔ ملفوظات حضرت تھانویؒ مطالعہ میں رکھنا۔

آپ فرمایا کرتے تھے کہ ”اس زمانہ میں پیدا ہونا بھی بڑی نعمت ہے کہ تھوڑے سے عمل پر بھی بڑا اجر ملتا ہے۔ دوسری نعمت یہ ہے کہ حضرت والا سے جو بھی بالواسطہ یا بلاواسطہ متعلق ہو گیا اس کا خاتمہ ضرور ایمان پر ہوگا انشاء اللہ تعالیٰ“

حضرت مفتی صاحب کے متعلقین میں سے ایک صاحب کو جو آپ کے پرانے خادموں میں سے تھے حج کی درخواست دی اور عام مسلمانوں کی طرح دل میں امید لگا رکھی کہ اجازت مل جائے گی لیکن قرعہ اندازی میں ان کا نام نہ نکلا یہ صاحب بہت پریشان ہوئے ان کی پریشانی کی اطلاع حضرت

مفتی صاحب کو کی گئی۔ چنانچہ حضرت نے ان کو اپنے پاس بلایا اور پوچھا ”چودھری صاحب درجہ ست  
نامنطور ہو گئی۔“ چودھری صاحب نے بہت ہی آزدہ آواز میں کہا ”حضور  
نامنطور ہو گئی۔“ حضرت مفتی صاحب نے فرمایا پھر تو موج ہو گئی اور اس لفظ کو کئی مرتبہ دہرایا اس  
پر فرمایا ”جج کا ثواب تو نہیں تمہارے ارادے پر مل گیا ہے پھر گھبرانے کی کیا بات ہے۔ جج کا  
ثواب تو گھر بیٹھے مل گیا ہے“ اس سے صاحب معاملہ اور جملہ حاضرین کی پوری تسلی ہو گئی۔

آپ پر جب فالج کا اثر ہوا تو اس کے بعد کچھ آرام ہوا اور ہاتھ حرکت کرنے لگا۔ ایک روز  
مجلس میں بیٹھے ہوئے لوگ خوش ہوئے اور خود بھی آپ پر صحت کا اثر دکھانی دیتا تھا۔ اس پر فرمایا  
پہلے تو صرف یہ سمجھ میں آتا تھا کہ ہاتھ اللہ کی نعمت ہیں لیکن اب معلوم ہوا کہ ہاتھ بھی اللہ کی نعمت  
ہیں لیکن ان کی حرکت ایک مستقل نعمت ہے اسی طرح کھانے کو نعمت سمجھا جاتا ہے لیکن کھانے  
سے سیر ہو جانا بھی ایک مستقل نعمت ہے اگر خدا نخواستہ اس میں رکاوٹ ہونے لگے یا زیادہ ہونے  
لگے تب معلوم ہو گا کہ یہ بھی ایک نعمت ہے“ فرمایا کہ سونا بھی ایک نعمت ہے لیکن سو کر بیدار ہونا  
دوسری نعمت ہے“ آخر میں فرمایا۔ بھائی کہاں تک آدمی گئے۔ ان تعدد و نعمت اللہ  
لا تحصوها۔

ایک مرتبہ آپ جامعہ اشرفیہ نیلا گنبد سے گزر رہے تھے کہ ساتھ والے سکول میں بچوں کو چھٹی  
ہوئی۔ بچوں نے عادت کے مطابق چھٹی کی خوشی میں شور مچاتے اچھلتے کودتے ہوئے باہر نکلتا شروع  
کیا تو آپ دھکم پیل سے بچنے کے لئے ایک طرف کھڑے ہو گئے اور فرمایا۔

”یہ بچے اس پڑھائی کو اپنے لئے مصیبت سمجھتے ہیں اور جب ان کو اس سے نجات ہوئی  
تو کس قدر خوشی کا اظہار کر رہے ہیں اور جب اللہ تعالیٰ مومنین کو کہیں گے کہ تمہاری نجات ہو گئی تو اس  
وقت ان کو کس قدر خوشی ہوگی۔“

ایک مرتبہ مفتی محمد شفیع صاحب مدظلہم نے امرتسر میں حضرت مفتی صاحب کے درس میں شرکت  
فرمائی۔ اس درس میں شرکت کے بعد اپنے تاثرات کو حضرت مفتی صاحب مدظلہ نے یوں بیان فرمایا۔

یہ اعجوبہ بہ فیض و فضل مولانا حسن دیکھا  
 کہ امرتسر ہم نے آج اک تھا نہ بھون دیکھا  
 دیا وہ درس قرآنی کہ آنکھیں کھول دیں جس نے  
 معارف ہائے قرآنی کا دریا موجبِ ن دیکھا

حضرت خواجہ صاحب نے فرمایا کہ حضرت تھانوی فرماتے تھے کہ مجھے دنیا سے جانے کا کوئی فکر  
 و خیال نہیں جبکہ میرے بعد یہ دو موجود ہیں۔ احقر نے عرض کیا کہ یہ دو کون ہیں فرمایا کہ ”ایک تو مفتی محمد  
 ہیں۔“

آپ کو خاتمہ بالخیر کی اس قدر فکر تھی کہ تقریباً ہر مجلس میں اس کی اہمیت اور فکر کو ضرور ظاہر کرتے  
 تھے۔ ایک دفعہ قاری خدائش صاحب عبادت کے لئے آئے۔ آپ کی طبیعت کافی روز سے ناسا  
 تھی۔ ابتدائی گفتگو کے بعد ہی ذکر ہوا کہ بس سب سے بڑی نعمت تو یہ ہے کہ اللہ تعالیٰ خاتمہ  
 ایمان پر فرمائیں پھر بڑے زور دے کر فرمایا کہ ”حافظ جی اگر خدا نخواستہ خدا نخواستہ ایمان نہ ملا تو؟“ یہ  
 فرمایا اور ساتھ ہی آواز متغیر ہو گئی اور آنکھوں میں آنسو چھپک آئے۔ قاری صاحب نے فرمایا کہ ”حضرت  
 خدا کا شکر ہے ایمان حاصل ہے اور انشاء اللہ وہ اپنے فضل سے مرتے وقت بھی اس نعمت سے  
 محروم نہیں فرمائیں گے۔“ فرمایا کہ ”شک اس وقت تو یہ دولت حاصل ہے مگر کیا ذمہ داری ہے کہ  
 مرتے وقت بھی ایمان ملے گا اگر نہ ملا تو؟“ یہ فرما کر مزید رقت اور گریہ طاری ہو گیا اور اپنے آپ کو سنبھال  
 کر باواز بلند کسی بار فرمایا کہ ”یا اللہ ایمان۔ یا اللہ ایمان۔ یا اللہ ایمان۔“

۱۶ ذی الحجہ ۱۳۸۷ھ کو کراچی میں آپ کا انتقال ہو گیا اور وہیں آپ کو سپرد خاک کر دیا گیا۔



# مولانا عبدالرحمن کا پوری

## محبا ز بیعت

مولانا عبدالرحمن کا پوری کا سلسلہ نسب مشہور افغان قبیلہ یوسف زئی سے منسلک ہے آپ کے آباؤ اجداد شرافت و دیانت پاکیزگی عمل و درنداری میں امتیازی حیثیت رکھتے تھے آپ کے والد مولانا گل اپنے وقت کے مشہور طبیب۔ ایک سنجیدہ عالم دین متورع متقی اور عبادت گزار انسان تھے۔

آپ کی پیدائش ۲۴ اگست ۱۸۸۲ء کو ضلع کیمبلپور میں ہوئی۔ آبائی وطن کیمبل پور ہونے کی وجہ سے نسبت کیمبلپوری ہونی چاہیے تھی مگر یہ نسبت آپ کے نام سے مناسبت نہیں رکھتی تھی اس لئے کمال تقویٰ و علم کی وجہ سے کمال پوری نسبت مشہور ہوئی۔ حضرت حکیم الامتؒ کی لطیفہ بزرگسجی اور لطافت طبع مشہور ہے آپ کے بارے میں اسی سبب فرمایا کرتے تھے کہ ”کمال پوری نہیں کمال پورے ہیں“ بچپن ہی سے آپ میں خدا ترسی، رحمہلی، خوش خلقی، سنجیدگی اور عابدانہ زندگی کا اثر نمایاں تھا۔ تعلیم کا آپ کو بچپن سے شوق تھا۔ ماحول زراعت کا تھا مگر آپ نے اس طرف توجہ نہ کی۔ قرآن مجید کی تعلیم اپنے وطن میں حاصل کی مگر چونکہ گھر کے عیش و آرام کی وجہ سے بہبودی میں مزید تعلیم مشکل تھی۔ اس لئے آپ گاؤں کے قریب کسی جگہ حصول تعلیم کے متمنی تھے چنانچہ فارسی، عربی کی ابتدائی کتب کے لئے شمس آباد شریف لے گئے۔ صرف و نحو کی ابتدائی کتب مولانا فضل حق صاحب سے پڑھیں جو حاجی امداد اللہ صاحب کے شاگرد تھے اور پھر کھڑ شریف لے گئے

قاضی عبدالرحمن صاحب سے شرح جامی اور ملاحسن تک کتابیں پڑھیں اور پھر مکھڑ تشریف لے گئے جو اس وقت بہت بڑا علمی اور روحانی مرکز تھا۔ سرحد و پنجاب کے یکیتا و مشہور اساتذہ سے فیض حاصل کرنے کے بعد آپ نے ہندوستان کا عزم کیا۔ ۱۹۱۲ء میں آپ نے مظاہر العلوم میں داخلہ لیا۔ اس زمانہ میں مظاہر العلوم میں مولانا خلیل احمد، مولانا عنایت علی، مولانا عبدالوحید اور مولانا عبداللطیف جیسے اکابر مدرسین موجود تھے۔ دورہ حدیث کی اکثر کتابیں آپ نے مولانا خلیل احمد صاحب سے پڑھیں۔ ۱۳۲۱ھ میں مدرسہ مظاہر العلوم سے سند فراغت حاصل کی۔ ہندوستان کے ایک علمی چشمہ سے سیرابی کے بعد بھی آپ کی علمی تشنگی دور نہیں ہوئی بلکہ علم کی پیاس بجھانے کے لئے آپ کے دل میں یہ جذبہ پیدا ہوا کہ حضرت شیخ الہند کی خدمت میں حاضر ہو کر دورہ حدیث پڑھوں۔ آپ نے اپنے استاد مولانا خلیل احمد صاحب سے دیوبند میں حدیث پڑھنے کی اجازت طلب کی۔ آپ نے اس شرط پر اجازت دی کہ فراغت کے بعد تدریس مظاہر العلوم میں کرنی ہوگی۔ دارالعلوم دیوبند میں دورہ حدیث کی کتابوں میں داخلہ لیا۔ حضرت شیخ الہند کی تدریسی زندگی کا یہ آخری سال تھا۔ آپ نے حضرت شیخ الہند مولانا انور شاہ کشمیری اور مولانا محمد احمد صاحب سے کتب احادیث پڑھیں۔ مظاہر العلوم کی طرح دارالعلوم دیوبند میں بھی آپ نے نمایاں کامیابی حاصل کی۔

### سفر حج

قیام مظاہر العلوم کے دوران ۱۹۳۶ء میں آپ نے حج ادا کیا۔ آپ کے ایک خصوصی شاگرد اور متوسل جناب مولانا محمود داؤد یوسف صاحب آپ کے رفیق سفر اور خادم خاص تھے۔

### مرشد اول کا انتخاب

آپ کو اپنی روحانی تسکین کے لئے دور جانے کی ضرورت نہ پڑی۔ طالب علمی کے آخری دور میں آپ نے مولانا خلیل احمد صاحب سہارنپوری کے سامنے زانوئے تلمذ طے کیا تھا جو صرف عالم ہی نہ تھے بلکہ شیخ طریقت اور آسمان روحانیت کے ماتہاب ستارے تھے۔ آپ نے پہلے مولانا خلیل احمد صاحب سے بیعت کی تھی۔

## مرشد ثانی

ہندوستان میں اس وقت حضرت حکیم الامت مولانا اشرف علی تھانوی کی ذات اقدس مرجع خاص و عام تھی چودھویں صدی میں اللہ تعالیٰ نے حکیم الامت سے تجدید دین کا کام جس عظیم الشان طریق پر لیا وہ اہل نگاہ سے پوشیدہ نہیں۔ آپ بھی کسی ایسے ہی جامع شیخ کی تلاش میں تھے۔ قلب و نظر نے حضرت تھانوی کی طرف ایسی جاذبیت اور کشش محسوس کی جو بعد میں رجوع پر منتج ہوئی۔ حضرت حکیم الامت کی طرف رجوع کرنے کے بعد آپ نے اصلاح و تزکیہ کو مد نظر رکھتے ہوئے تخیلیہ اور تخلیقیہ کی طرف توجہ فرمائی۔

آپ نے ۳۰ جمادی الآخر ۱۲۴۶ھ کو حضرت تھانوی کی خدمت میں پہلا مکتوب ان الفاظ میں تحریر کیا ”احقر کا ارادہ حضرت اقدس کے سلسلہ میں داخل ہو کر ذکر و اذکار کرنے کا حسب تجویز اقدس ہے لہذا گزارش ہے کہ بندہ کے مناسب حال پر حضرت تجویز فرمائیں۔ انشاء اللہ تعالیٰ اہتمام کے ساتھ عمل کروں گا۔ حضرت حکیم الامت نے اس تعلق کو منظور فرمایا اور آپ کے علمی مقام کو ملحوظ رکھتے ہوئے کمال تواضع سے تحریر فرمایا۔ ”گوئیں حضرات اہل کمال کی خدمت کی اہمیت نہیں رکھتا لیکن تاہم حد سے عذر نہیں“

## تھانہ بھون میں پہلی حاضری

حضرت حکیم الامت تھانوی سے اصلاحی تعلق قائم ہونے کے بعد سب سے پہلے جب آپ نے تھانہ بھون حاضر ہونے کی درخواست کی تو حضرت حکیم الامت نے اجازت دیتے ہوئے یہ مصرعہ جواب میں تحریر فرمایا۔

کرم منسا و فرد آ کہ خانہ خانہ تست

اس سے معلوم ہوتا ہے کہ حضرت شیخ کو آپ سے کیسا انس و تعلق تھا۔ آپ کا حضرت مولانا سے تعلق عجیب تھا جب آپ نے سلسلہ میں داخل ہونے کی درخواست کی اور اصلاح و تربیت کا آغاز ہوا تو آپ کو نہ کسی دوسرے خلیفہ کی طرف رجوع کرنے کا حکم دیا اور نہ تعداد مرکاتب کی قید رکھی اور آپ



نے بھی اس راہ میں اپنی دانائی و فراست کا وہ ثبوت دیا کہ حکیم الامت کی نگاہوں میں خاص مقام پاگئے اور آپ کی تربیت باطنی کی مراسلت بطور معیار نمونہ مکاتیب عبادۃ الرحمن کے زیر عنوان اشرف السوانح کا جز و خود حضرت حکیم الامت کے ایمار سے بنا دی گئی۔ آپ کی اس باضابطہ تربیت اور کمال عقیدت اور کمال عبدیت و فنا کا نتیجہ تھا کہ ابھی تربیتی تعلق کے دو سال بھی پورے نہ ہونے پائے تھے اور ابھی اصلاحی مکاتیب کا سلسلہ جاری تھا کہ خلافت اور پھر بیعت سے نوازے گئے۔

### تبدیلی احوال

حضرت حکیم الامت سے تعلق کے بعد آپ کی طبیعت کیسے تبدیل ہو گئی بیل و نہار کے نظام الاوقات میں انقلاب آگیا۔ معمولات میں فرق محسوس ہونے لگا۔ پہلے زیادہ تر وقت مطالعہ کتب میں خرچ ہوتا اب ذکر اللہ اور تدبر و تفکر میں بیشتر وقت صرف ہوتا۔ اگرچہ آپ کی پوری زندگی دین داری اور پرہیزگاری میں گزری تھی لیکن بادہ طریقت سے سرشار ہونے کے بعد آپ کی دین داری میں تقویٰ و تورع کا اور بھی زیادہ گہرا رنگ پیدا ہو گیا۔ ذکر جلی و خمی کا دور دورہ زیادہ ہونے لگا۔ طبیعت میں خاموشی پہلے سے تھی مگر اب سراپا سکوت بن گئے۔ خلوت نسبت جلوت پہلے کے اب زیادہ محبوب ہو گئی۔

آپ نے جس رفتار اور جس ترتیب اخلاص سے سلوک کے منازل طے کئے اور جس قدر عسرت سے مراتب عالیہ پر فائز ہوئے تاریخ تصوف و سلوک میں اس کی مثال کم ملے گی۔ حضرت حکیم الامت فرماتے ہیں ”مولانا عبدالرحمن کاپلوریؒ نے بہت اچھی طرح باقاعدگی سے سلوک کی منازل کو طے کیا“ آپ نے جو گراں قدر مکاتیب حضرت حکیم الامت کی خدمت میں لکھے وہ اپنے سوالات و مندرجات کے اعتبار سے اس قدر رفیع تھے کہ خود حضرت حکیم الامت نے ان کے جوابات کو الہامی فرمایا۔ مولانا ظہور الحسن فرماتے ہیں کہ حضرت تھانویؒ نے ایک بار فرمایا ”مولانا عبدالرحمن کاپلوریؒ کے مکاتیب محفوظ کر لئے جائیں کیونکہ انہوں نے مجھ سے ایسے سوالات کئے ہیں کہ ان کے جوابات

میرے قلب پر من جانب اللہ القار ہوئے۔ اس متاع گراں مایہ کی قدر دانی کا نتیجہ یہ نکلا کہ اشرف الموانخ میں حضرت حکیم الامت کے مکاتیب اصلاحیہ کا نمونہ جز و سوانح بنانے کا موقع آیا تو خواجہ صاحب نے حضرت حکیم الامت کے ایما سے آپ کے مکاتیب کو من و عن شامل کیا۔

### خلافت سے سرفرازی

بیعت کے بعد خلافت مل جانا کوئی بڑی بات نہیں اور عموماً ایسا ہی ہوتا ہے مگر بیعت سے قبل خلافت سے سرفراز ہونا واقعی کمال عبدیت اور راہ معرفت سے واقفیت کی دلیل اور طریقت سلوک میں ایک نادر مثال ہے۔ حضرت حکیم الامت کے خلفا میں صرف آپ کو ہی یہ شرف حاصل ہے کہ آپ کو بیعت سے قبل ہی خلافت سے نوازا گیا۔ حضرت تھانوی قدس سرہ کی جانب سے مندرجہ ذیل خط تحریر کیا گیا ہے۔

”مشفق مولانا عبد الرحمن صاحب کا پوری سلمہ اللہ تعالیٰ۔ السلام علیکم۔ بے ساختہ قلب پر وارد ہوا کہ آپ کو مع دوسرے بعض احباب کے بیعت و تلقین کی اجازت دوں پس تو کلاً علی اللہ تعالیٰ اس وارد پر عمل کرنے کے لئے آپ کو اطلاع دیتا ہوں۔ اگر کوئی طالب حق آپ سے اس کی درخواست کرے تو قبول فرمائیں اس سے متعلم کے ساتھ معلم کو بھی نفع ہوتا ہے میں بھی دعا کرتا ہوں اور اپنے خاص مجاہدین پر اس کو ظاہر بھی فرما دیجئے۔ بنظر احتیاط بیزنگ لفاظ بھیجتا ہوں۔ والسلام بندہ اشرف علی ازلہ تھانہ بھون۔ حضرت حکیم الامت کو جو اعتماد حضرت مولانا صاحب پر تھا اس کا اندازہ یوں لگایا جاسکتا ہے کہ آپ فرماتے تھے کہ ”مولانا کامل پوری نہیں کامل پورے ہیں۔“

### شیخ سے عشق

آپ کو اپنے شیخ سے انتہائی محبت تھی مگر عشق و محبت کے ساتھ ہوش اور حزم و احتیاط کو ہاتھ سے نہ جانے دیتے تھے مولانا محمود یوسف صاحب تحریر فرماتے ہیں ”جب حکیم الامت کا انتقال ہو گیا اور میں تھانہ بھون حاضر ہونے کے لئے سہارن پور پہنچا۔ حضرت استاذ قدس کی خدمت میں حاضر ہوا تو مجھے اچھی طرح اس بات کا احساس تھا کہ حضرت استاذ کی طبیعت پر کافی اثر ہے۔ تھانہ بھون سے

واپسی پر حضرت قدس سرہ کی ایک کرامت جس کو بعض حاضرین نے عین وقفات کے وقت مشاہدہ کیا تھا بطور تذکرہ حضرت استاذ کے سامنے بیان کیا تو فرماتے لگے کہ شیخ اس کا چہر چامت کر دہم لوگ تو حضرت اقدس کے بارے میں اس سے بھی زیادہ عقیدت مند ہیں مگر خواہ مخواہ مکتہ چین لوگ اس پر تبصرہ کریں گے جس کو سن کر کوفت ہوگی۔

### تقسیم کے بعد قیام پاکستان

۱۹۴۷ء میں آپ بہبودی تشریف لائے اور وہاں سے مدرسہ خیر المدارس ملتان تشریف لے گئے جہاں تین سال قیام کے دوران ۱۰۸ طلباء آپ سے علوم حدیث کی سند حاصل کر کے فارغ التحصیل ہوئے۔ ۱۹۴۹ء میں جامعہ عباسیہ بہاولپور کی طرف سے شیخ الفقہ کے عہدہ پر آپ کو دعوت دی گئی مگر آپ نے وہاں جانا منظور نہیں فرمایا۔ شوال ۱۳۶۹ھ سے شعبان ۱۳۷۰ھ تک دارالعلوم اسلامیہ ٹنڈوالہار میں تین سال قیام فرمایا۔ بعد میں وطن واپس تشریف لے گئے۔

۳۱ دسمبر ۱۹۶۵ء کو آپ نے داعی اجل کو لبیک کہا۔ شیخ الحدیث مولانا نصیر الدین صاحب نے

ناز جنازہ پڑھائی

(تفصیلی حالات کے لئے ملاحظہ ہو تجلیات رحمانی سعید الرحمن - راولپنڈی)



# مولانا مفتی واحد بخش

## مجاز بیعت

آپ کی تاریخ پیدائش ۱۹ مئی ۱۸۹۰ء ہے۔ آپ کا نسب تعلق ایک سفید پوش خاندان سے ہے۔ والد کا نام محمد عیسیٰ تھا۔ بچپن میں والد کا سایہ سر سے اٹھ گیا۔ بڑے بھائی نے تربیت اور پرورش کی ذمہ داری سنبھالی۔ وہ ایک نیک دل اور خوش اطوار انسان تھے۔ کلام مجید کے حافظ تھے۔ مولانا نے کلام مجید ناظرہ اور فارسی و عربی کی ابتدائی تعلیم اپنے علاقہ میں حاصل کی۔ بعد ازاں علماء کی سنت قدیمہ کے مطابق تلاش علم میں کئی جگہ پہنچے۔ ریاست بہاولپور کے بعض معروف مدارس میں داخل ہوئے۔ پھر امر دہہ مراد آباد پہنچ کر مدرسہ اسلامیہ میں داخلہ لیا۔ ذوق طلب نے انہیں اب بھی چین نہ لینے دیا۔ امر دہہ سے سند لے کر آپ دارالعلوم دیوبند تشریف لے گئے۔ حضرت شیخ الہند ابھی حیات تھے۔ ان سے بخاری اور ترمذی شریف پڑھیں۔ حضرت مولانا انور شاہ سے مسلم شریف اور مولانا حسین احمد مدنی سے طحاوی شریف پڑھیں۔ فنون کی بعض کتابیں بھی وہاں پڑھیں۔ تحصیل علم سے فارغ ہونے کے بعد آپ نے کچھ عرصہ ننگینہ (بھارت) میں تدریسی خدمات سرانجام دیں۔ پھر براہِ بزرگ اور خوش واقارب کے اصرار پر اپنے وطن واپس آ گئے۔ گھر کے قریب خیر پور ٹامے والی کا قصبہ اپنی دینی درس گاہ کی وجہ سے بڑی شہرت کا مالک تھا۔ آپ نے اسی درس گاہ میں علوم دینیہ پڑھانے کا سلسلہ شروع کیا۔

۱۹۲۵ء میں آپ کا تبادلہ احمد پور شرقیہ میں ہوا۔ آپ ۳۲ سال تک بحیثیت سرکاری ملازم

درس و تدریس کی زریں خدمات انجام دیتے رہے۔ اس کے بعد ریٹائر ہو جانے کے باوجود بھی سات آٹھ سال تک محض جستہ شد کام کرتے رہے۔ اس سرگاہ کی کامیابی کے لئے آپ کا نام ہی کافی ضمانت تھا۔

کچھ تو گھریلو تربیت اور کچھ اس زمانہ کے اساتذہ کی عام سیرت کا اثر تھا کہ مولانا مرحوم عہد طفولیت ہی سے نیکی کی طرف مائل تھے۔ ایک مرتبہ آپ کسی جگہ تشریف لے جا رہے تھے کہ راستے میں ایک کنواں آگیا۔ اسے دیکھ کر فرمایا۔ یہ کنواں بہت پرانا ہے۔ میں طالب علمی کے زمانہ میں کچھ عرصہ کے لئے یہاں (احمد پور شرقیہ) میں آیا تھا۔ ایک دفعہ رات کو نہانے کی ضرورت محسوس ہوئی، تہجد کی عادت مجھے اس وقت پڑ چکی تھی تو نہانے کے لئے مجھے دور سے چل کر اس کنوین تک آنا پڑا۔

نوعمری میں آپ نے علاؤ جلال پور پیر والہ کے رہنے والے ایک مجذوب بزرگ سے بیعت کا تعلق قائم کر لیا تھا۔ ان کا اسم گرامی فقیر اللہ ڈوایا تھا۔ آپ ان کا ذکر نہایت عقیدت سے فرمایا کرتے تھے۔ امر وہمہ اور دیوبند میں قیام کے دوران یگانہ روزگار شیخ حضرت حکیم الامت تھانویؒ کی خدمت میں آمد و رفت رہی۔ یہ معلوم نہیں کہ حضرت سے بیعت کا تعلق کب ہوا البتہ آنا ارشاد فرماتے تھے کہ ”میں نے پہلے شیخ حضرت فقیر صاحب کی وفات کے بعد اصلاح قلب کے لئے نظر ڈرائی تو نگاہ تجسس حضرت اقدس تھانویؒ پر مرکوز ہو کر رہ گئی۔ سرکاری ملازمت کی وجہ سے حضرت والا کی خدمت میں حاضری کے لئے سب سے بہترین موقعہ گرمیوں کی چھٹیاں یا دسمبر کی تعطیلات میں ملتا تھا۔ ریاست بہاول پور میں رمضان المبارک کے آخری عشرہ میں مدارس میں بھٹی ہوتی تھی۔ کبھی کبھی یہ ایام بھی مرشد کے حضور گزارتے تھے۔ حضرت حکیم الامت سے زبانی اور زیادہ تر تحریری عرض احوال کا سلسلہ جاری رہا۔“

### معمولات اور عام عادات

مولانا کے مزاج میں بے حد سادگی تھی۔ ان کے ہر کام سے بے نفسی اور فروتنی نظر آتی تھی۔

”مخدومیت“ کو قریب نہیں آنے دیتے تھے۔ سفر میں ایک سے زیادہ آدمیوں کو رفیق نہیں بناتے تھے۔ ایک دینی درس گاہ کے صدر مدرس، شہر کے خطیب اور علاقہ کے مفتی ہونے کے باوجود گھر کے عام کام کاج خود سرانجام دیتے تھے۔ زیادہ تر دوسرے بہت ہی اجتناب فرماتے۔ ابتداء میں ہاتھ میں تسبیح لے کر چلنے کو اچھا نہیں سمجھتے تھے لیکن بعد میں اس کی کوئی پروا نہیں کرتے تھے۔ درس میں یا مجلس میں عالمانہ نکات بیان کرنے سے بہت گریز فرماتے۔ ایک دفعہ ارشاد فرمایا کہ جوانی میں بزرگوں سے سنے ہوئے نکات بیان کرنے پر طبیعت بڑی خوش ہوتی تھی لیکن وہ میری نادانی تھی۔ تدریس اور گھر پر ہواج سے جو وقت بچتا تھا، تلاوت قرآن کریم اور تسبیح خوانی میں بسر ہوتا تھا۔ نوافل التزام سے پڑھتے تھے۔ مغرب کے بعد بیس رکعت کا معمول تھا۔

قرآن مجید روزانہ ایک منزل پڑھتے۔ اتباع شریعت اور حرص فی الدین ان کے ہر عمل سے جھلکتی تھی۔ ایک دفعہ ایک مسجد کے لئے چندہ کی رقم دیتے ہوئے فرمایا: یہ رقم چھوٹے اور سینٹ کی بجائے اینٹوں میں خرچ کی جائے۔ اپنے ایک صاحبزادے کی شادی کے موقع پر فرمایا۔ ولیمہ کی دعوت میں جتنی رقم خرچ ہو جائے میں دینے کو تیار ہوں کیونکہ ولیمہ کرنا سنت ہے اور ارشاد نبوی صلی اللہ علیہ وسلم اولم ولو نشاء کو بعض شرح حدیث نے جانب کثرت پر محمول کیا ہے دوسرے خرافات پر میری رقم ضائع نہ ہو۔ عشاء کی نماز کے بعد زیادہ نہیں جاگتے تھے۔ ایک مرتبہ فرمایا: سب سے قوی رشتہ وہ ہے جس کی بنیاد اللہ کا دین ہو جو تعلق اس کے بغیر ہوگا وہ وبال ثابت ہو سکتا ہے۔ فرمایا: انسان کو صرف دشمنوں ہی سے بچنے کی ضرورت نہیں ہے۔ احباب کی کثرت بھی تضحیقات اور غفلت عن اللہ کا موجب بنتی ہے۔ خورد و نوش اور قبول ہدایا میں تقویٰ اور احباب کی دلجوئی و دونوں چیزوں کا خیال فرماتے۔ عام طور پر چن باغات کا ثمر قبل از وقت فروخت ہو جاتا۔ ان کا پھل ہرگز نہ لیتے۔

جس معاملہ میں ایک طرف لوگوں کی خوشنودی ہوتی اور دوسری طرف اتباع شریعت۔ مولانا کامل عزیمت کا مظلوم ہونا فرماتے۔ مسئلہ رویت ہلال کے بارہ میں یاد رہا انہوں نے حکومت



وقت کے فیصلوں کو ٹھکرا دیا۔ مولانا کی طبیعت نہایت معتدل تھی لیکن اس کے باوجود بعض اوقات مبتدعین اس حد تک مخالف ہو گئے کہ احباب اور خدام کو آپ کی جان تک کے بارے میں خطرہ لاحق ہو گیا۔ تاہم انہوں نے شریعت کے مقابلہ میں تیر کاہ کے برابر بھی کسی انسان کو وقعت نہ دی۔ مصائب کے وقت مولانا کی ذات پیکرِ رضا و تسلیم نظر آتی تھی۔ بڑی صاحبزادی ایک حادثہ کا شکار ہو کر فوت ہوئی۔ آپ نے نہایت صبر و تحمل سے کام لیا۔ ایک دفعہ صاحبزادہ حافظ عبدالقادر دور سفر پر گئے۔ کئی روز تک جب خیریت کی کوئی اطلاع نہ آئی تو گھر میں پریشانی ہوئی۔ جب مولانا کے سامنے ذکر آیا تو فرمایا "بس اللہ کے سپرد ہے اگر زندگی ہے تو واپس آجائے گا۔ ورنہ تو صیبا بقضائے اللہ۔"

آپ میں ترفع و تعالیٰ کا کوئی نشان نہیں تھا۔ عام لوگوں سے گھل مل کر رہتے ان کے دکھ سکھ میں شریک ہوتے غریب سے غریب آدمی کی دعوت میں تشریف لے جاتے۔ جنازے میں شرکت کے لئے جو بھی بلانے آجاتا تشریف لے جاتے۔ دوستوں اور واقف کاروں کے حالاتِ فتنہ کرتے۔ ان کی دل جوئی اور عنایت فرماتے۔

اپنے شیخ حضرت تھانوی قدس کو جو خطوط لکھے وہ ملاحظہ ہوں۔

کیفیت	مکتوب گرامی حضرت حکیم الامت تھانوی قدس سر بنام مفتی محمد بخش صاحب	احمد پور شرقیہ کے ڈاک خانہ کی تاریخ
سنہ ۱۲۶۴ھ	السلام علیکم۔ خوف و فکر والے کی نعمت سلب نہیں ہوا کرتی	۸/۴/۳۴
	السلام علیکم۔ میرے نزدیک اپنا شغل تلاوت و ذکر انفع ہے۔ کوئی وقت تو خلوت کا ہونا چاہیئے	۱۲/۳/۳۴
	السلام علیکم۔ سب احوال باعتبار خاص خاص مناشی کے غالباً مولانا نے اپنے	۱۱/۳/۳۵

محمود ہیں یہ سب احوال ہیں جو نہ مقصود ہیں نہ کمالات  
اللہ تعالیٰ مقام راسخ و تشبہ بالنبیٰ نصیب فرمادیں۔  
کوائف اور واردات کا  
ذکر کیا ہوگا جس کے  
جواب میں حضرت کا  
یہ مکتوب ہے۔

۱۰/۳۷ السلام علیکم: بالکل حقیقت کے خلاف معلوم ہوتا ہے۔  
انسان نفس کے قبضہ میں نہیں بلکہ نفس انسان کے قبضہ میں  
ہے۔ باقی اس جہل و ضعف کا کوئی علاج نہیں کہ غلط اعتقاد  
کر کے ہمت مار دے۔  
غالباً مولانا نے اپنے مکتوب  
میں نفس کی آمادگی اور  
اس کے مقابلہ میں انسان  
کی بے بسی کا ذکر کیا ہوگا

۱۲/۴۲ السلام علیکم۔ خشیت کی بھی ایک حد ہے جب یاس تک  
پہنچنے لگے آیات رحمت کا استحضار اور تکرار ضروری ہے۔  
میں غلبہ خشیت کا ذکر  
کیا ہوگا۔

واحد بخش پنجابی

بخدمت پیر و مرشد ہادی نالی سوار الطریق حضرت مولانا شاہ محمد اشرف علی صاحب  
ادام اللہ فیوضکم علینا۔

السلام علیکم ورحمۃ اللہ وبرکاتہ۔ غلام تادم تحریر بخیریت ہے۔ حضرت والا کو اللہ تعالیٰ عافیت  
دارین عطا فرمائے۔

معمول روزہ ہزار اسم ذات و منزل قرآن شریف و معمول شب ۱۲ تسبیح۔

کیفیت۔ بھدا اللہ غلام کام میں مشغول ہے۔ چند دن ہوتے نماز فرضیہ میں ایک خاص توجہ دھنور ہوتا ہے جو پہلے ایسا حضور نہ ہوتا تھا اور دل چاہتا ہے کہ سر سجدہ میں پڑا رہے مگر مقتدیوں کی رعایت سے سر اٹھاتا ہوں دعا فرما کہ اللہ تعالیٰ اس نالائق کو اچھے ٹھکانہ لگائے۔ آمین۔

رقم الحروف واحد بخش پنجابی

از طرف واحد بخش پنجابی

حضرت پیر و مرشد لمجائے و ماورائے دامت فیوضکم علیہا

السلام علیکم ورحمۃ اللہ وبرکاتہ۔ غلام کو اس حاضری میں جو حال وارد ہوا ہے۔ اس کو عرض کرتا ہے وہ یہ ہے کہ عرصہ دو تین ماہ سے کبھی کبھار سکون و عدم تشویش حاصل ہو جاتی ہے مگر اس حاضری میں نفس کی کشاکشی و تشویش اکثر جاتی رہی ہے اور اکثر اوقات سکون رہتا ہے۔ مبارک ہو اس سکون کی برکت سے ایک مجلس میں ذکر اللہ چوبیس ہزار و نزول قرآن و مناجات ہو جاتی ہے اور کوئی گرائی نہیں ہوتی بلکہ اطمینان زائد ہوتا ہے۔ اسلام کا نعمت عظمیٰ ہونا ایسا منکشف ہوا ہے کہ ایسی نعمت دنیا و آخرت میں اس سے بڑھ کر نہیں معلوم ہوتی اور اس پر شکر کیا کرتا ہوں۔ اگر یہ نعمت نہ ہو تو کوئی نعمت نعمت ہی نہیں اور طاعت بسوخت ہونے لگی ہے اور معاصی سے بھدا اللہ اجتناب قریب قریب طبعی ہو چلا ہے۔ اللہم زد و فزد۔ یہ سب کچھ حضرت والا کی دعا و عنایت کا اثر ہے۔ ورنہ یہ نالائق سرتاپا غرق معاصی کو یہ دولت کہاں نصیب۔ اللہ تعالیٰ حضور والا کو وہ دولت عطا فرمائے جو وہم و خیال سے بھی بالا ہو۔ اور نالائق کا ہر بال حضرت والا کے لئے دعا کرتا ہے۔ نیز حضرت والا سے محبت بڑھتی روزانہ بڑھتی جاتی ہے۔ حضرت والا کو ہم بعافیت دارین رکھے۔

نیز عرض ہے کہ انکسار و عجز اپنا روزانہ بڑھتا جاتا ہے اور حقیقت نفس کی نقص و نقص ہوتی

جاتی ہے۔ اللہ تعالیٰ عافیت دارین سے تکمیل فرما دے چونکہ یہ نالائق قاصر ہے۔ حضرت والا دعا فرادیں کہ اللہ تعالیٰ استقامت و تکمیل نصیب فرمائے۔ آمین۔



# مولانا عبدالودود

## مجاز بیعت

آپ کے والد کا نام عبدالرحمن تھا۔ سن ۱۸۹۹ء میں آپ کی پیدائش ہوئی۔ آپ انخوند بچو کی اولاد میں تھے جو صوبہ سرحد میں بہت مشہور و معروف بزرگ گزرے ہیں۔ آپ اپنے والدین کے اکلوتے بچے تھے۔ ابتدائی تعلیم اپنے گاؤں میں حاصل کی بعد میں شہباز گڑھ میں جید علماء سے مستفید ہوئے پھر مذہبی تعلیم کی تکمیل اور اپنی علمی پیاس بجھانے کے لئے مدرسہ اشاعت العلوم بانس بریلی میں داخلہ لیا۔ درس نظامی کی تکمیل کے بعد دیوبند تشریف لے گئے۔

حضرت تھانوی سے باطنی تعلق قائم کیا اور گیارہ سال تک تھانہ بھون میں مقیم رہے گیارہ سال کے بعد آپ کو خلافت عطا ہوئی۔ بعد میں اپنے گاؤں تشریف لے گئے اور وہاں قاضی اور مفتی مقرر کئے گئے۔ دو مرتبہ مکہ مکرمہ کی زیارت اور حج کا شرف حاصل کیا۔

آپ بالکل سیدھے سادے انسان تھے۔ انانیت اور دنیا داری سے بالکل نا آشنا تھے دین کو ہر وقت دنیا کے مفاد پر مقدم رکھا کرتے تھے۔ حقوق العباد میں بہت محتاط تھے معمولات کے سخت پابند تھے۔

ایک مرتبہ آپ تھانہ بھون سے اپنے گاؤں تشریف لے جا رہے تھے کہ رات کے وقت چور سارا سامان لے گئے مگر آپ کے چہرہ پر ذرہ بھر بھی تغیر پیدا نہ ہوا۔ بالکل ہشاش بشاش نظر آتے تھے۔ رات کو مولانا عبدالسلام صاحب (مجاز بیعت حضرت تھانویؒ) کے پاس ٹھہرے

اور انہیں یہ واقعہ سنایا۔ انہوں نے واقعہ سن کر کچھ رقم دینا چاہی تو فرمایا کہ یہ رقم تو بہت زیادہ ہے صرف اتنی رقم درکار ہے کہ گاؤں تک پہنچ جاؤں۔

رمضان المبارک میں آپ لوگوں کے افطار کے لئے شربت وغیرہ کا انتظام کیا کرتے تھے۔ ایک مرتبہ شربت کا کچھ بندوبست نہیں ہو سکا۔ رقم بھی پاس نہیں تھی۔ گڑ اور چینی بھی نہیں تھی کہ جس سے روزہ افطار کرنے کا انتظام ہو سکتا ہو۔ ایک طالب علم سے کہا کہ بھائی مجھے صرف ۲۰ روپے چاہئیں کیونکہ رمضان المبارک ختم ہونے میں صرف چند دن باقی ہیں۔ تھوڑی سی دیر میں ڈاکہ منی آرڈر لے کر حاضر خدمت ہوا اور کہا کہ مبلغ ۲۰ روپے کا منی آرڈر حضرت نے تھانہ بھون سے بھیجا ہے۔ جولائی ۱۹۳۸ء میں آپ نے قاضی نور الرحمن کو جو خط تحریر فرمایا اس سے اندازہ ہوتا ہے کہ آپ کو اپنے شیخ سے کس قدر محبت تھی۔ تحریر فرمایا۔

از جانب عبدالودود السلام علیکم ورحمۃ اللہ وبرکاتہ

عرض یہ ہے کہ بندہ بخیریت آگیا لیکن حضرت مولانا کی طبیعت علیل ہے۔ دن بھر اور رات بھر گھر میں رہتے ہیں فقط ظہر کے وقت ڈولی میں بیٹھ کر خانقاہ شریف تشریف لاتے ہیں۔ بعد ازاں عصر کے وقت تشریف لے جاتے ہیں۔ دعا فرمایا جاوے کہ حضرت کو کامل صحت ہو اور ہم سب کو حضرت کے فیوضات سے اللہ تعالیٰ مالا مال فرمائے۔ احقر کو بھی دعا کی سخت ضرورت ہے کیونکہ حضرت مولانا کی نظافت بے حد بڑھ گئی ہے ایسا نہ ہو کہ بندہ سے چونک کر فہم ہوں ناراض ہو جاؤں سب لوگ حضرت کی بیماری پر غموم ہیں۔

والسلام دعا گو و دعا جو عبدالودود

اپریل ۱۹۵۲ء میں آپ کا انتقال ہو گیا۔

# حکیم محمد مصطفیٰ بخنوی

## مجاز بیعت

آپ کے والد ماجد مردان علی صاحب بڑے عہد سے دار اور خطاب یافتہ کار گزار اور اس کے ساتھ ہی نہایت دیندار بھی تھے۔ اپنے سب صاحبزادوں کو بجائے انگریزی کے عربی کی تعلیم دلائی۔ جناب حکیم صاحب کی استعداد علمی بہت اعلیٰ پایہ کی تھی۔ حضرت والا کے مواعظ کو تقریر کی روانی کے وقت بھی بلا تکلف قلم برداشتہ عربی عبارت میں ضبط کرتے جاتے تھے۔ کیونکہ عربی الفاظ جامع اور مختصر ہوتے ہیں۔ پھر بعد میں اس کی اردو کرتے تھے۔ آپ نے مناجات مقبول کا ایسا نفیس اور معنی خیز اردو ترجمہ کیا ہے کہ حضرت تھانوی اس کی اکثر تعریف فرماتے تھے کہ اول خود اپنے ذہن میں اس کے کسی فقرہ کا ترجمہ سوچا۔ پھر حکیم صاحب کے ترجمہ سے ملایا تو ہمیشہ حکیم صاحب کے ترجمہ کو بڑھا ہوا پایا۔

سب سے پہلے حضرت تھانوی کے مواعظ کو آپ ہی نے قلمبند کرنا شروع کیا تھا جو امت مرحومہ کے لئے اللہ تعالیٰ کی بڑی رحمت ثابت ہوا۔ آپ نے حضرت تھانویؒ کی مشہور تصنیف الانتباہات المفیدۃ عن الاستبہات الحدیدۃ کی جو نو تعلیم یافتہ حضرات کے شبہات کے رد میں لاجواب کتاب ہے، ایک نہایت نفیس شرح بھی تحریر فرمائی جس سے آپ کی قابلیت اور علوم عقلیہ میں مہارت بخوبی واضح ہو جاتی ہے۔ آپ نے حضرت والا کے رسالہ ”شوق وطن“ کی بھی تسہیل فرمائی ہے آپ فن طب کے بھی باہر تھے اور میرٹھ کے ایک مشہور



حاذق طبیب تھے، اور بہت سے نافع اور عجیب و غریب مرکبات کے موجد تھے۔ آپ نہایت لطیف الطبع اور ذکی الحس تھے، یہاں تک کہ بعض اوقات کسی کے نقش تحریر ہی سے اخلاق اور مزاج کی کیفیت معلوم کر لیتے تھے اور فاسق و متقی کے قاروروں میں فرق کر لیتے تھے۔ بہشتی زیور کے حصہ نہم میں اور بہشتی گوہر میں سب اصناف امراض کے متعلق اپنے خاص خاص مہربان بے دریغ تحریر فرما کر اور نہایت مفید معالجات و تدابیر طیبہ درج فرمائی۔ آپ اس کے علاوہ معلومات اشرفیہ، "مجالس الحکمت"، "امثال عبرت" وغیرہ کے بھی مصنف ہیں۔

حضرت والا کے ارشد خلفاء میں سے تھے۔ آپ کو تقویٰ کا بہت ہی اہتمام تھا، اور دقیق و دقیق شوائب نفس پر نظر رہتی تھی۔ صدق و خلوص آپ کا شعار اور عبدیت و انکسار آپ کا حال تھا۔ سفر حج میں موٹر چلانے والے نماز کے وقت جب کسی طرح موٹر روکنے پر راضی نہ ہوئے تو حکیم صاحب چلتی موٹر سے کودنے پر تیار ہو گئے لیکن خدا کی شان موٹر میں کوئی خرابی پیدا ہو گئی اور اسے خود بخود روکنا پڑا۔ آپ کا رہائے خیر کے بے حد عریض تھے اور مساکین کا نہایت توجہ کے ساتھ مفت علاج کرتے تھے، نیز اپنے آشنا عازمین حج کو سفر میں کام آنے والی دواؤں اور بعض دیگر کارآمد اشیاء مثلاً سمیت قبلہ معلوم کرنے کا نقشہ وغیرہ اکثر ہڈی عطا فرماتے تھے، بڑی عمر میں کلام پاک حفظ فرمایا اور حافظوں کو لقمہ دینے میں خاص طور سے ماہر تھے۔ غرض آپ کی ذات والا صفات مجموعہ کمالات جلید اور مخزن اوصاف جمیلہ تھی۔

حکیم صاحب کو حضرت حکیم الامت مولانا تھانوی قدس سرہ سے کس قدر عشق اور عقیدت تھی اس کا اندازہ حضرت تھانویؒ کے اس سفر کی رویداد کے ابتدائی فقروں سے ہوتا ہے جس کو علو حکیم صاحب رحمۃ اللہ علیہ نے قلم بند کیا۔ انہوں نے تحریر فرمایا "احقر محمد مصطفیٰ بجنوری عرض رسا ہے کہ مدت دراز سے خاکسار کو یہ تمنا تھی کہ کسی موقع پر اپنے پیرومرشد زبدۃ الحقین مجدد الملتہ والدین حضرت مولانا اشرف علی تھانوی صاحب مدظلہ کے ساتھ طویل سفر کرے تاکہ حضرت والا کے اخلاق و معاملات و معاشرت و معمولات سے استفادہ کر سکے مگر اس آرزو کے پورا ہونے

میں ہمیشہ کوئی نہ کوئی مانع موجود رہا۔ اتفاقاً ماہ محرم ۱۳۳۵ھ میں بروقت تشریف آوری حضرت والا کے میرٹھ میں احقر نے یہ خواہش ظاہر کی۔ فرمایا بہت قریب ایک سفر گورکھ پور ہونے کا ہے اگر چلنا ہے تو یہ موقع ہے اور خرچ سفر تیرا ہمارے ذمہ۔ احقر کو جو خوشی ہوئی بیان نہیں کر سکتا اور باوجود کثرت علاقہ اور بعض خاص عوائق کے تہیہ کر لیا اور تاریخ ۱۹ صفر ۱۳۳۵ھ کو میرٹھ سے مراد آباد پہنچ کر حضرت کے ہمراہ ہو گیا۔

جن لوگوں نے حضرت والا کی صحبت اٹھائی ہے یا ایک دفعہ بھی زیارت کی ہے وہ بخوبی اس بات کی تصدیق کریں گے کہ حضرت والا کی ذات بابرکات کو حق تعالیٰ نے سچ مچ حکیم الامت بنایا ہے اور حضرت والا کا کوئی فعل و قول بلکہ ادنیٰ حرکات و سکنات بھی حکمت سے خالی نہیں اور شک و شبہ وجود باوجود اس کا مصداق ہے۔

اے قبائے راہنمائی راست بر بالائے تو

علم و حکمت را شرف ادگوہر والائے تو

احقر کا ارادہ خود ہی پہلے سے تھا کہ اس سفر کے تمام واقعات و ملفوظات قلم بند کرے اور اس مقصد سے بعض حمیم حضرات مثل خواجہ عزیز الحسن صاحب اور میر معصوم علی صاحب کی فرمائش نے اور بھی ہو کہ دیا اور کاغذ و پینسل کافی مقدار میں ہمراہ لے لیا اور تمام سفر میں اسی کے سر رہا کہ حتیٰ الامکان قلم کسی ملفوظ اور واقعہ کو قلم بند کرنے سے نہ چھوڑے۔ اٹھتے بیٹھتے اور سوتے جاگتے ہر وقت کاغذ پینسل پاس رہتا۔ افسوس ہے کہ قلم زبان کا پورا ساتھ نہیں دے سکا ورنہ ایک لفظ بھی حضرت والا کا ضائع نہ جانے دیتا۔

حضرت حکیم الامت قدس سرہ نے فرمایا: حکیم محمد مصطفیٰ امیر مٹھی کہتے ہیں کہ میں قارورہ دیکھنے سے مومن و کافر، فاسق اور متقی میں امتیاز کر لیتا ہوں۔ نیز نبض سے بے نازی ہونے کا ادراک ہو جاتا ہے۔ نیز خط کے الفاظ سے کاتب کی حالت کا ادراک ہو جاتا ہے کہ کس حالت میں اس نے خط لکھا ہے۔

حکیم محمد مصطفیٰ بجنوری صاحب نے ایک مرتبہ خواب دیکھا جو رسالہ ”صدق الریاء سے نقل کیا جاتا ہے۔“ بندہ نے ایک خواب ۲ اکتوبر ۱۹۱۹ء کو یعنی رجب ۱۳۱۹ھ میں جبکہ حضرت مدظلہ کے قیام خانقاہ کا ابتدائی زمانہ تھا۔ بمقام مراد آباد دیکھا کہ حضرت والا مدظلہ خانقاہ تھانہ بھون میں جنوب کی جانب طلبہ کو درس دے رہے ہیں اور تہجد کا وقت ہے۔ چاندنی کھلی ہوئی ہے۔ عجب سہانا وقت ہے اتنے میں صبح صادق ہوتی طلبہ سنی ختم کر کے نماز کی تیاری کے لئے نکلے ان کے منہ سے مشک کی خوشبو آتی ہے۔ بندہ نے عرض کیا کہ ان حضرات کے واسطے کوئی معجون مقوی کیون نہ بنائی جائے حضرت والا نے فرمایا۔ ان کے واسطے معجون مشائین بنائی گئی ہے بس میری آنکھ کھل گئی یہ خواب حضرت مولانا اشرف علی تھانوی قدس سرہ کو لکھا گیا تو آپ نے یہ جواب لکھا۔

”مشفقہم سلمہم اللہ تعالیٰ السلام علیکم ورحمۃ اللہ وبرکاتہ“ خواب بہت اچھا ہے۔ یہ خوشبو علم و ذکر کی ہے جس میں بندگان خدا یہاں مشغول ہیں۔ مشائین سے مراد سالکین ہیں۔ مشی اور سلوک کے معنی متقارب ہیں۔ آپ نے اپنے کو ان میں شامل دیکھا آپ کے لئے بھی بشارت عظمیٰ ہے ”والسلام۔“ حضرت مولانا ظفر احمد عثمانی صاحب مدظلہ تحریر فرماتے ہیں ”حکیم صاحب حضرت حکیم الامت قدس سرہ کے شاگرد بھی تھے، مرید بھی۔ پھر خلافت سے سرفراز ہوئے ان کی علمی قابلیت رسالہ ”حل الانتباہات“ سے ظاہر ہوئی جو حضرت حکیم الامت قدس سرہ کے مختصر رسالہ انتباہات کی شرح ہے۔ حضرت قدس سرہ کا رسالہ ایک جزو سے زیادہ نہیں مگر حکیم صاحب کا رسالہ کئی سو صفحات سے متجاوز ہے۔ اس رسالہ میں انگریزی تعلیم یافتہ طبقہ کے شبہات کا جواب ہے حکیم صاحب اگر طب کا مشغلہ اختیار نہ کرتے۔ درس و تدریس کا شغل اختیار کرتے تو بڑے بڑے علماء کے ہمسر ہو جاتے۔ اللہ تعالیٰ نے فہم و فراست عطا فرمائی تھی اور اس کے ساتھ تقویٰ کی دولت سے بھی نوازے گئے تھے۔ مکائد نفس پر بڑی گہری نظر تھی تربیت سالک میں آپ کے خطوط کے جوابات حضرت حکیم الامت نے بڑی تفصیل سے دیے ہیں۔ ایک طویل مکتوب کا نام بھی مستقل رسالہ کی صورت میں غالباً الشفا لابل الاصفار تجویز فرمایا ہے۔



حضرت قدس سرہ نے حکیم صاحب کی تعریف کرتے ہوئے فرمایا:

”حکیم مصطفیٰ فقیہ النفس ہیں۔ مگر اند نفس پر بڑی گہری نظر ہے۔“

حضرت حکیم الامت قدس سرہ سے حکیم صاحب کو خاص تعلق تھا۔ حضرت قدس سرہ ان کی بڑی عزت و قدر کرتے تھے۔ تمام خلفاء میں غالباً حکیم صاحب ہی کی ذات ایسی ہے جن پر حضرت حکیم الامت کا کبھی عتاب نہیں ہوا۔ حکیم صاحب کو فن طب میں بھی کمال حاصل تھا۔ بہشتی زیور حصہ ہنم میں جو طب یونانی کے نسخے ہیں وہ حکیم صاحب ہی کے تحریر فرمودہ ہیں اور فرماتے تھے کہ بعض نسخے بے نظیر ہیں۔

حکیم صاحب کو تقویٰ کا خاص اہتمام تھا جب کسی ایسے مریض کے گھر جاتے جس کی آمدنی حرام ہو تو اس سے فیس اس طرح لیتے کہ وہ کسی ہندو سے ان کے سامنے قرض لے اور قرض لے کر حکیم صاحب کو دیدے اور پھر اپنی آمدنی سے ہندو کا قرض ادا کرے۔

## مولانا ریاض الحسن باپتیؒ مجازِ صحبت

مولانا ریاض الحسن صاحب کے والد منشی ضیاء الحسن انصاری ریاست باغپت میں مینجر تھے آپ بچپن ہی سے نجف الجبشہ تھے۔ پھیل کود سے فطرتاً نفرت تھی۔ غالباً سات سال کی عمر میں بائیں ہاتھ اور پاؤں پر فالج کا اثر ہو گیا تھا جس کی وجہ سے چلتے پھرنے اور کام کرنے میں قدرے وقت ہوتی تھی ۱۴ سال کی عمر میں ان کے والد صاحب نے بغرض تعلیم و تربیت حضرت حکیم الامت مولانا اشرف علی تھانوی قدس سرہ کی خدمت میں بھیج دیا تھا۔ آپ کو بیس پچیس سال تک حضرت قدس سرہ کی خدمت میں رہنے کا موقع ملا۔

طب کی باقاعدہ سند لکھنؤ سے حاصل کی تھی اور میرٹھ میں حکیم غلام مصطفیٰ صاحب کے معاون کی حیثیت سے بھی کچھ عرصہ طبابت کا کام انجام دیا۔

آپ دین کے احکام پر سختی کے ساتھ عمل پیرا تھے۔ اس کا اندازہ اس واقعہ سے ہو سکتا ہے کہ انہوں نے اپنی اہلیہ کا پردہ اپنے بھانجوں سے بھی کرایا تھا۔ جن کی عمر اس وقت ۱۴ سال ہی تھی حضرت تھانوی قدس سرہ کے یہاں حقوق العباد کی ادائیگی پر بے حد زور دیا جاتا تھا یہی وجہ ہے کہ آپ نے حقوق العباد کی ادائیگی پر خاص توجہ دی۔ ایک مرتبہ آپ نے اپنے بھانجے سے فرمایا کہ بھوپال میں حضرت تھانوی قدس سرہ سے متعلق ایک صاحب رہتے ہیں ان کو تلاش کر کے کہنا کہ میرے پاس آپ کی ایک کتاب جو میں نے مستعار لی تھی وہ گم ہو گئی ہے یا تو آپ اس کی قیمت

لے لیں یا وہ کتاب معاف کر دیں تاکہ آخرت میں مواخذہ سے بچ سکیں۔ ایک مرتبہ باغیت ہلکے اسٹیشن پر نواب جمشید علی خاں مرحوم سے ان کی ملاقات ہو گئی دونوں اپنے اپنے کام سے ایک ٹرین سے دہلی جا رہے تھے۔ نواب صاحب کا ٹکٹ اپر کلاس کا تھا اور مولانا صاحب نے تیسرے درجہ کا ٹکٹ لیا ہوا تھا۔ نواب صاحب نے دیکھ کر کہا کہ ”مولانا کہاں کا ارادہ ہے“ فرمایا ”دہلی جا رہا ہوں“ چنانچہ نواب صاحب ان کا ہاتھ اپنے ہاتھ میں لے کر اپر کلاس میں سوار ہو گئے اور باتوں کا سلسلہ چل نکلا۔ اسی دوران میں گاڑی چل دی۔ آپ بڑے پریشان ہوئے کہ میں اپر کلاس میں بیٹھ گیا ہوں حالانکہ ٹکٹ تھرڈ کلاس کا ہے۔ نواب صاحب نے ان کی پریشانی کو بھانپتے ہوئے فرمایا کہ آپ پریشان نہ ہوں ٹکٹ چیکر آئے گا تو آپ کا ٹکٹ بھی اپر کلاس کا کر لیا جائے گا دوران سفر ٹکٹ چیکر نہیں آیا اور دونوں منزل مقصود پر اتر کر اپنے اپنے کاموں میں مشغول ہو گئے لیکن آپ کو غلش ستاتی رہی کہ تھرڈ کلاس کے ٹکٹ سے اپر کلاس میں سفر کیا ہے جس کا آخرت میں مواخذہ ہوگا۔ چنانچہ اس کی تلافی اس طرح کی کہ واپسی پر اپر کلاس کا ٹکٹ خریدا اور تھرڈ کلاس میں بیٹھ کر آئے اور سکون قلبی حاصل کیا۔

جامع مسجد باغیت سے ملحق ایک مکان تھا جس کو حضرت مولانا صاحب کے والد نے خرید کر جامع مسجد کے لئے وقف کر دیا تھا اور شرط یہ عائد کی تھی کہ اس میں صرف امام مسجد قیام کرے گا چنانچہ آپ جب تک اس مسجد میں امامت کرتے رہے مکان میں مقیم رہے اور بعض اوقات ایسے بھی آئے کہ جب امامت کے فرائض نہیں رہے تو اس عرصہ میں مکان میں رہنا پسند نہیں فرمایا۔ جیسا کہ پہلے بیان کیا گیا کہ آپ نے باقاعدہ طب کی سند حاصل کی تھی اور آپ کے پاس بعض نایاب اور قلمی نسخے بھی تھے مگر کبھی کسی دوا کا نسخہ فارمولا پوشیدہ اور راز میں نہیں رکھا۔ دریا کرنے پر نہایت دریا دلی سے پورا نسخہ اور بنانے کی ترکیب اور ضرورت پڑنے پر اپنی خدمات بھی لوجہ اللہ پیش کر دیا کرتے تھے۔ والد صاحب کی ہدایت کے مطابق اس پیشہ کو کبھی ذریعہ معاش نہیں بنایا اور اگر ضرورت ہوتی کہ خود جا کر مریض کو دیکھا جائے تو آدھی رات کو بھی فوراً چلے جاتے۔



بعض اوقات سواری میاں ہو سکی اور کسی غریب کو ایک دو میل پر دیکھنے بھی جانا پڑا تو اپنی ذاتی مجبوری کے باوجود ہیدیل روانہ ہو جاتے اور مرض کو خود باکرہ دیکھ آتے اپنے پاس سے بلا معاوضہ دوا دیتے اور اللہ سے تندرستی کی دعائیں کرتے۔

خود دار اس قدر تھے کہ باوجود شدید ضرورت کے اپنے والدین اور حقیقی بھائی کے سامنے بھی اپنی ضرورت اور مسائل کو پیش نہ کرتے۔ اپنے والدین کے سامنے اونچی آواز سے برتاؤ نہ سمجھتے تھے۔ ایک مرتبہ اپنی سوتیلی والدہ سے کچھ کہہ دیا اگرچہ وہ غلطی کے درجے میں نہ تھا لیکن بہت ہی خوشامد کے ساتھ معافی مانگی اور والدہ سے عرض کیا کہ جب تک آپ مجھ کو معاف نہیں کریں گی میری نماز بھی قبول نہیں ہوگی۔

آپ کا لباس نہایت سادہ جو ایک کرتے اور شرعی پاجامہ جو نصف ساق سے کبھی تجاوز نہ کرتا تھا، اور سر پر مل کی ٹوپی پر تل تھا چہرے پر بے حد نورانیت اور چمک تھی کبھی کسی معاملہ میں اللہ کے حکم اور حضور اکرم صلی اللہ علیہ وسلم کے طریق مبارک کے خلاف عمل کرنا گوارا نہ تھا۔

۱۹۴۸ء میں مکہ معظمہ ہجرت فرمائی اور وہیں سکونت اختیار کر لی۔ جب آپ نے مکہ معظمہ کا عزم کیا تو راستے میں جہاز طوفانی لہروں میں پھنس گیا۔ اللہ تعالیٰ نے اپنی رحمت جہاز بھنوسے نکال کر بخیر و عافیت جدہ پہنچا یا جدہ پہنچنے پر معلوم ہوا کہ تقسیم ہند کے بعد جو مکہ بے شمار لوگ ہجرت کر کے سعودی عرب آ گئے ہیں اس لئے حکومت نے مزید داخلے پر پابندی عائد کر دی ہے۔ اب سخت پریشانی کا عالم تھا ایک ہفتہ تک جہاز کے اندر ہی رہنا پڑا۔ اللہ تعالیٰ سے دعائیں کرتے رہے۔ اللہ تعالیٰ کی رحمت جوش میں آئی اور حکومت کی طرف سے خصوصی پرمٹ مل گیا اور ان کو جہاز سے اترنے کی اجازت مل گئی۔ مکہ معظمہ سے جو خطوط آپ نے اپنے رشتہ داروں کو تحریر فرمائے ان میں اس بات کا تذکرہ ہوتا تھا کہ ہم لوگ یہاں کی سرزمین میں دفن ہونے کے ارادے سے آئے ہیں چنانچہ آپ کی یہ تمنا پوری ہوئی اور ۱۹۶۱ء میں پہلے ان کی اہلیہ اور تقریباً دس ماہ بعد خود بھی اللہ تعالیٰ سے جا ملے اور مکہ معظمہ کے مشہور قبرستان جنت المعلیٰ میں دونوں میاں بیوی قریب قریب آرام فرما رہے ہیں۔

# مولانا مفتی عبدالکریم گمٹھلوی رحمۃ اللہ علیہ

## مجازِ صحبت

پاکستان و ہند میں شاید ہی کوئی ایسا خطہ اور گوشہ ہوگا جہاں حضرت حکیم الامت مولانا اشرف علی تھانوی کا علمی و روحانی فیض نہ پہنچا ہو جس طرح حضرت والا کی سینکڑوں کتابیں مختلف علوم میں علمی فیض پہنچا رہی ہیں۔ اسی طرح اطراف ملک میں بہت سے خلفاء اور تربیت یافتہ حضرات فیض روحانی پہنچانے میں مصروف ہیں ان سے واسطہ در واسطہ فیض پہنچاتے کا سلسلہ تو اس قدر وسیع ہے کہ جس کا شمار ہی مشکل ہے۔ حضرت حکیم الامت کے ان ہی بلا واسطہ تربیت یافتہ اور خاص صحبت یافتہ لوگوں میں سے مولانا مفتی سید عبدالکریم صاحب گمٹھلوی بھی تھے۔

## وطن

مفتی صاحب کا وطن ضلع کرناں کی تحصیل کتھیل کا مشہور قصبہ گمٹھلہ گڑھو تھا۔ ابتدائی عمر میں قرآن شریف اسی قصبہ میں پڑھا اور کچھ نوشت و خواندہ بھی اس جگہ حاصل کی اس کے بعد اگرچہ تعلیم و تدریس کے سلسلہ میں باہر ہی عمر گزاری مگر اپنے آبائی وطن سے تعلق و نسبت کو ہمیشہ باقی رکھا۔ اسی وجہ سے اپنے نام کے ساتھ گمٹھلوی لکھا کرتے تھے۔ فرمایا کرتے تھے کہ اپنے قصبہ کے ایک بنبردار غالباً چوہدری نصیب خاں سے وعدہ کر لیا تھا کہ گمٹھلہ کی طرف اپنی نسبت کو ہمیشہ باقی رکھوں گا اور تمام عمر اس وعدہ کا ایفا کرتے رہے۔

## ولادت

مفتی صاحب کی ولادت باسعادت ۱۵ محرم ۱۳۱۵ھ آپ کی نھال موضع کنگیڑی ضلع کرنال میں ہوئی۔ موصوف کے ماموں کا نام محمد شریف تھا۔ آپ کی عمر بھی غالباً چار پانچ سال کی ہوگی کہ آپ کی والدہ کا سایہ عاطفت سر سے اٹھ گیا تھا۔ حضرت موصوف فرمایا کرتے تھے کہ مجھے اپنی والدہ کی شکل و صورت یاد نہیں۔ مگر میں ایک مرتبہ ان کے ساتھ اپنی نہیال گیا تھا تو انہوں نے مجھے فلاں جگہ کھڑا کیا تھا اس کا نقشہ ذہن میں باقی ہے۔ آپ کے والد ماجد جناب حکیم محمد غوث صاحب دہلی کے تعلیم یافتہ علاقہ کے مشہور ترین حکیم تھے۔ فارسی میں بہت ذوق رکھتے تھے اور دہلی کے مشہور نقشبندی خاندان سے بیعت و ارادت کا تعلق تھا۔

## تحصیل علوم

قرآن شریف اور معمولی لکھنا پڑھنا اپنے قصہ کے پیر جی محمد اسحق صاحب وغیرہ سے کیا اور پھر سہارن پور مدرسہ مظاہر العلوم میں آکر شیخ المحدثین مولانا خلیل احمد صاحب سہارن پوری شارح ابو داؤد کے ظل عاطفت میں علوم دینیہ کی باقاعدہ تحصیل شروع کر دی۔ اسی اثنا میں درس نظامی کا کچھ حصہ حضرت حکیم الامت کے زیر سایہ خانقاہ امدادیہ میں کئی حضرات مدرسین مولانا انوار الحق امروہوی اور سید احمد حسن صاحب سنبھلی سے پڑھنے کی سعادت بھی نصیب ہوئی اور گاہ بہ گاہ حضرت مولانا ظفر احمد عثمانی مدظلہم سے استفادہ فرماتے رہے۔ خانقاہ امدادیہ میں تعلیم کے ساتھ تربیت کا خاص اہتمام پایا جاتا تھا۔ یہ خانقاہ کی خصوصیت تھی۔ مدرسہ عبدالرب دہلی میں حضرت مولانا عبدالعلی صاحب جو حضرت مولانا محمد قاسم صاحب نانوتوی کے شاگردوں میں امتیازی شان رکھتے تھے اور دارالعلوم دیوبند کے مدرس رہ چکے تھے اور حضرت تھانوی قدس سرہ کے اساتذہ میں سے تھے۔ مفتی صاحب نے ان کی خدمت میں رہ کر دوبارہ مسلم شریف اور ترمذی شریف حدیث کی دو کتابوں کو پڑھا تھا۔ حضرت مولانا عبدالعلی کے متعلق فرمایا کرتے تھے کہ تعلیم کے بہت ہی حریص تھے حضرت کے ایک حصہ بدن پر فالج کا اثر ہو گیا تھا مگر پھر بھی پڑھاتے تھے اور فرمایا کرتے تھے کہ آجکل



طالب علم بہت بے شوق ہو گئے ہیں جمعہ کو پڑھنے نہیں آتے۔

حضرت موصوف صاحب جانیاد تھے۔ اپنی آمدنی کا زیادہ حصہ مہمان نوازی اور طلبہ پر خرچ فرماتے تھے۔ حضرت حکیم الامت تھانوی رحمۃ اللہ علیہ جب دہلی تشریف لے جاتے تو اپنے استاد سے ملاقات کے لئے مدرسہ عبدالرب تشریف لے جاتے تھے اور استاد کرم کو ہمیشہ تحائف پیش کرتے۔

### طریقہ تعلیم

حضرت مولانا عبدالعلی صاحب کا طریقہ تعلیم بہت مختصر تھا۔ ایک مرتبہ طلبہ بارنے عرض کیا کہ حضرت تقریر ذرا مفصل فرمایا کریں۔ جس طرح دیوبند اساتذہ مفصل تقریر فرماتے ہیں۔ اس پر حضرت نے اس روز خوب مفصل تقریر کی۔ اگلے دن سبق شروع ہونے سے پہلے ایک طالب علم سے گزشتہ کل کی تقریر دریافت فرمانے لگے مگر تمام تقریر کس کو یاد رہتی ہے کسی نے ایک دو باتیں بتلائیں کسی نے دو چار۔ اس پر حضرت نے نصیحت فرمائی کہ دیکھو کل مفصل تقریر ہوئی تو سبق تھوڑا ہوا ایک دو حدیثیں بھی پڑھی گئیں زائد باتیں زیادہ ہوئیں اور پھر وہ یاد بھی نہیں رہتیں۔ اس طرح سبق بھی تھوڑا ہوتا ہے اور نفع بھی کم ہوتا ہے۔ کتاب کو سمجھ کر پڑھو اور ایک دو باتیں مختصر طور پر جو ہر روز بتلائی جاتی ہیں وہ مفصل تحریر کا مغز اور خلاصہ ہوتی ہیں۔ ان کو یاد رکھو۔ پھر مفصل تقریر ختم کر لو گے۔

### حضرت مولانا خلیل احمد سہارنپوری کی قلمی سند

انقلاب ۱۹۴۷ء میں جہاں بہت سے علمی اداروں کا ضیاع ہوا وہاں مشرقی پنجاب میں بہت سے قلمی اور علمی نوادرات کا ذخیرہ بھی اس انقلاب کی نذر ہوا۔ حضرت مفتی صاحب کے قلمی تربیتی خطوط اور حضرت حکیم الامت سے جو خط و کتابت ہوئی وہ بھی وہاں ضائع ہو گئی مگر اتفاق سے حضرت مولانا سہارنپوری کی عطا کردہ سند محفوظ ہے۔ یہ سند حدیث کی صحاح ستہ موطن کے متعلق حضرت سہارنپوری نے مفتی صاحب کو اس وقت کے مہتمم مدرسہ مظاہر العلوم مولانا غایت الہی صاحب

سے لکھوا کر دی تھی اور اس پر اپنی مہر لگائی تھی۔ اس پر تاریخ ۹ رجب ۱۳۳۴ھ مرقوم ہے اس کا ایک جھٹہ درج ذیل ہے۔

اما بعد فقد قراء علی اوائل الصحاح الست و  
المؤطین لامام دارالہجرة مالک رحمہ اللہ تعالیٰ ومحمد بن  
الحسن الشیبانی رحمۃ اللہ تعالیٰ۔ انخی فی الدین المولوی السید  
عبد الکرم گمٹھلوی واستجاز فی علی حسن ظنہ بی کہا اجازتی  
مشائخی الکرام فاجزته بما یجوز لی روایتہ من المنقول  
والمعقول الخ :

### درس حدیث

درس نظامی سے فراغت کے بعد حضرت سہارنپوری کے ایما سے حضرت مفتی صاحب  
موضع اجراء ڈیپلومے میرٹھ کے مدرسہ میں مدرس کی حیثیت سے مامور ہوئے۔ کچھ عرصہ مدرسہ کے طلباء اور  
دوسرے مسلمانوں کو مستفید کرتے رہے۔ اس کے بعد مختلف مدرسوں میں تدریسی خدمات انجام دینے کے  
بعد خانقاہ امدادیہ تھانہ بھون میں اپنے پیر و مرشد حضرت تھانوی کے زیر سرپرستی تدریسی تالیفی اور فتویٰ  
نویسی کی خدمات انجام دینے لگے۔ حضرت حکیم الامت کو چونکہ مفتی صاحب پر حد درجہ اعتماد اور اطمینان  
تھا اس لئے بڑے بڑے اہم کاموں کی انجام دہی پر آپ کو مامور کیا جاتا تھا۔

یہ بھی عجیب اتفاق ہے کہ حضرت مفتی صاحب کی زندگی کا بڑا حصہ جس طرح اپنے مرشد کے  
زیر سایہ گزرا ہے۔ اسی طرح آپ کے سوانح اور دینی خدمات کے تذکرہ کا بھی زیادہ حصہ حضرت حکیم الامت  
کے سوانح کے ساتھ منضبط ہو کر شائع اور محفوظ ہو گیا ہے۔ اشرف السوانح کی تالیف کے وقت آپ  
نے اپنی دینی خدمات کا تذکرہ خواجہ عزیز الحسن صاحب مجذوب رحمۃ اللہ علیہ کو لکھ کر دیا تھا۔ وہ ”مکرم عشرہ“  
کے عنوان سے ”اشرف السوانح“ میں شامل ہے۔ ان میں سے بعض اہم خدمات کا تذکرہ اختصار  
کے ساتھ نقل کیا جاتا ہے۔

## پنجاب میں بہنوں اور بیٹیوں کو میراث دلانے کی تحریک

ایک مرتبہ حضرت حکیم الامت کی مجلس میں تذکرہ ہوا کہ پنجاب میں وراثت کا قانون شریعت مقدسہ کے خلاف ہے مثلاً بہن اور بیٹی کو حصہ نہیں دیا جاتا۔ حضرت والائے بڑے اہتمام سے فرمایا کہ وہاں کے مسلمانوں کو اس طرف توجہ دلانا ضروری ہے۔ اسحق (مولانا عبد الکریم صاحب) نے عرض کیا کہ مشاہیر علمائے کرام اگر خاص سعی فرمائیں تو ممکن ہے کہ لوگ سمجھ جائیں۔ ارشاد فرمایا جس قدر کوشش ہو سکے اس میں دریغ نہیں کرنا چاہیے۔ نفع کی فکر میں پڑنے کی کیا ضرورت ہے۔ اسحق کو اس ارشاد کے بعد کسی قدر ہمت ہوئی اور وطن جا کر اپنے نواح میں اس ضروری مسئلہ کی اشاعت خاص طور سے شروع ہو گئی اور امرتسر لاہور کے بعض جلسوں میں بھی اسی غرض سے شامل ہوا لیکن افسوس کہ اہل جلسہ نے یہ غدر کر دیا کہ لوگ خلاف کریں گے جلسہ کے ناکام ہونے کا اندیشہ ہے۔ کچھ عرصہ بعد حضرت اقدس راجپورہ (ریاست پٹیالہ) کے قریب والد صاحب کی سسرال تشریف لائے اور دوران قیام اس مسئلہ کا تذکرہ آگیا تو حضرت والائے والد صاحب کو مخاطب کر کے فرمایا کہ اس کی اشاعت کے لئے تو اس کی ضرورت ہے کہ پنجاب کا سفر کیا جائے انشاء اللہ تعالیٰ مصارف کا بندوبست ہو جائے گا اور واپس پہنچتے ہی ۳۰ روپیہ کامنی آرڈر والد صاحب کے نام روانہ کر دیا اس پر سفر ضروری ہو گیا اور سفر شروع ہو گئی۔

### سفر پنجاب

لاہور اور امرتسر کے سفر سے اس کی بھی سخت ضرورت محسوس ہو چکی تھی کہ مشاہیر علمائے کرام کی تحریرات اس مسئلہ کے متعلق ساتھ ہوں۔ اس لئے سب سے پہلے ایک سوال تقریباً چالیس چالیس جگہ بھیجا گیا۔ اور تو کلاً علی اللہ سفر بھی شروع کر دیا۔ سرہند وغیرہ سے ہوتا ہوا لاہور پہنچا اور زیادہ کوشش اس کی رہی کہ اہل علم اور اسلامی انجمنوں کو اس جانب توجہ ہو جائے کیونکہ ان کے ذریعہ اشاعت بہت سہولت سے ہو سکتی ہے۔ اس طویل سفر میں صرف لاہور میں ایک ایسی جماعت ملی جس کے کارکنوں کو کسی قدر اس مسئلہ کا خیال تھا اور تھوڑی بہت جزوی کوشش کا بھی ارادہ تھا مگر لوگوں



کی مخالفت کے سبب کوئی سبیل نظر نہیں آ رہی تھی چند روز لاہور میں رہنے کے بعد آگے بڑھنا شروع کیا مگر سوال مذکورہ کے جوابات آچکے تھے ان کو چھپوانا بھی ضروری سمجھا گیا۔ اس لئے غالباً وزیر آباد سے واپس آنا پڑا۔

تھانہ بھون میں حاضر ہو کر فتویٰ چھپوایا جس کا عنوان یہ تھا ”عظم پنجاب کے متعلق خدائی وصیت“ اس کے بعد ارادہ کیا کہ اس کو ہمراہ لے کر پنجاب کا سفر کیا جاوے لیکن اطرافِ آگرہ سے فتنہ ارتداد کی افسوسناک خبر پہنچی۔ حضرت نے آپ سے فرمایا کہ الایم فالایم پر عمل کرنا چاہیئے۔ بسم اللہ کر کے آگرہ اور اس کے نواح میں جا کر تبلیغ کا کام کر و مفتی صاحب تو وہاں چلے گئے اور حضرت تھانوی رحمۃ اللہ علیہ کے ایمان سے مطبوعہ فتویٰ پنجاب کے شہروں اور قصبوں بلکہ بہت سے دیہاتوں میں بذریعہ ڈاک بھیج دیا گیا۔

### رسالہ غضب المیراث کی تالیف

ایک رسالہ غضب المیراث بھی چھپوا کر بذریعہ ڈاک ہی تقسیم کیا گیا۔ طباعت اور ڈاک کے تمام مصارف کا اہتمام حضرت تھانوی نے فرمایا۔ اس رسالہ میں سورۃ نسا کے دوسرے کوع کی تشریح اور تفسیر کے ضمن میں لوگوں کو شرعی طریقہ وراثت کی طرف متوجہ کیا گیا اور پنجاب کے ظالمانہ طریقہ میراث کو بدلنے کی ترغیب دی گئی تھی۔ آپ فرماتے تھے کہ یہ رسالہ ایک سفر میں ریل میں بیٹھے بیٹھے چند گھنٹوں میں لکھا گیا تھا۔

علاقہ ارتداد میں تبلیغ کے ساتھ قانون وراثت کی طرف بھی حضرت حکیم الامت کو برابر توجہ رہی اس فتویٰ اور رسالہ کے ختم ہونے کے بعد پھر دوبارہ کثیر مقدار میں ان کو چھپوا کر تقسیم کیا گیا۔

جمعیت العلماء کو توجہ دلانا

جمعیت علماء ہند کو اس طرف توجہ دلانے کے لئے جمعیت کے تین جلسوں میں شرکت کے لئے آپ کو بھیجا گیا دو جلسوں میں تو مختلف وجوہ کی وجہ سے کامیابی نہ ہو سکی مگر تیسری بار کی شرکت اور کوشش پر جلسہ ۳۳۳۳ بمقام مراد آباد میں ایک پُر زور تجویز منظور ہو گئی۔

## دوبارہ سفر پنجاب

جب علاقہ ارتداد میں بقدر ضرورت تبلیغ ہو چکی تو حضرت والا نے ایک عریفہ کے جواب میں اصل مضمون کے بعد فرمایا: ”میرا خیال ہے کہ ان قصوں کو چھوڑ کر پنجاب کا سفر تحریک عدل فی السراٹ کیا جاوے۔“ اس وقت سے پھر پنجاب کا سفر کیا گیا اور اس مرتبہ مولانا عبد المجید صاحب پھرانوی کو بھی حضرت مولانا عبد الکریم صاحب کے ہمراہ بھیجا گیا۔ اس سفر میں سہولت بھی رہی اور اثر بھی زیادہ ہوا۔ حق تعالیٰ کا لاکھ لاکھ شکر ہے کہ تھوڑے ہی عرصہ میں تمام پنجاب اور سرحد وغیرہ کے علاقہ میں بھی خوب اشاعت ہوئی۔ حضرت اقدس کی توجہ اور دعا سے بیحد اثر ہوا اور سفر ختم ہونے سے پہلے ہی لوگوں نے قانون بدلنے کی سعی شروع کر دی۔

پاکستان بن جانے کے بعد ۱۹۴۹ء میں جب قانون وراثت کسی قدر شرعی ضابطوں کے مطابق پنجاب میں نافذ ہوا تو آپ خوش ہو کر فرماتے تھے کہ خدا کا شکر ہے کہ ہم نے اپنی سعی اور کوششوں کا کسی قدر نتیجہ اپنی آنکھوں سے دیکھ لیا ہے۔ خدا کی قدرت سے پاکستان میں سب سے پہلے پنجاب ہی میں یہ قانون اسمبلی نے پاس کیا جہاں مفتی صاحب نے اس قانون کے نفاذ کے لئے کوشش کی تھی۔ اس کے بعد پاکستان کے دوسرے علاقوں میں بھی یہ قانون جاری ہوا۔

## انسداد فقہ ارتداد

۱۹۴۱ء میں آگرہ کی طرف سے ارتداد کی خبر پہنچی کہ وہاں آریہ کوشش کر کے مسلمانوں کو اسلام سے برگشتہ کر رہے ہیں۔ حضرت حکیم الامت قدس سرہ نے حضرت مفتی صاحب کو وہاں بغرض تبلیغ جانے کی اجازت فرمائی۔ حضرت مفتی صاحب نے فرمایا کہ اس کام کے لئے عبد الحمید پھرانوی مناسب معلوم ہوتے ہیں۔ حضرت حکیم الامت نے فرمایا کہ اس اختلاف راستے کا فیصلہ مولوی ظفر احمد صاحب کے سپرد ہونا چاہیئے۔ مفتی صاحب نے عرض کیا کہ میرے خیال ناقص کی آپ کے سامنے حقیقت ہی کیا ہے جو فیصلہ کی ضرورت ہے لیکن حضرت نے فرمایا کہ یہی مناسب ہے اس میں برکت ہوگی۔ مولانا ظفر احمد صاحب اس وقت کتب خانہ میں تھے ان کو حضرت نے آواز دی

اور فرمایا کہ میں اس کو سمجھنا چاہتا ہوں اور اس کے خیال میں مولوی عبدالحجید کو بھیجنا مناسب ہے اور ہر دورایوں کی وجہ بھی بیان کر دی۔

مولانا ظفر احمد صاحب نے فرمایا کہ میرے خیال میں دونوں کو بھیجنا مناسب ہے اس میں ہر دو وجہ کی رعایت بھی ہو جائے گی۔ نیز ایسے موقع پر تنہا سفر بھی دشوار ہے۔ حضرت اقدس نے نہایت بشارت سے فرمایا کہ بہتر اور مسکرا کر حضرت مفتی صاحب سے فرمایا کہ دونوں جیت گئے۔

حضرت تھانوی نے مناسب نصائح و ہدایت اور مزید دعوات کے بعد حضرت مفتی صاحب اور مولانا عبدالحجید صاحب کو زہمت فرمایا اور ان اطراف میں پورے دو سال تک دونوں حضرات نے نہایت اہتمام کے ساتھ تبلیغ کا سلسلہ جاری رکھا۔

### تبلیغ کے ساتھ تعلق خاطر

اسی دوران آپ کے ایک دوست نے آپ کو حج کے لئے اپنے ہمراہ لے جانا چاہا۔ آپ کو حج کا بے حد اشتیاق تھا۔ خوش ہو کر حضرت اقدس سے اجازت طلب کی۔ ارشاد فرمایا جس کام میں یہاں مشغولیت ہے وہ حج نفل سے مقدم اور افضل ہے اور بڑے جوش کے ساتھ فرمایا کہ مسعود بک نے فرمایا ہے۔

اے قوم ہر حج رفتہ کجا تید کجا تید

معتشوق دریں جاست بیا تید بیا تید

### حضرت والا کے حوصلہ افزا کلمات

تبلیغی سلسلہ میں حضرت والا زبانی ارشادات سے اور خطوط میں بھی نہایت مفید ہدایات فرماتے رہتے تھے نیز دعاؤں کے ساتھ حوصلہ افزائی کے کلمات بھی ہوتے تھے۔ چنانچہ ذیل میں چند والاناموں کے اقتباسات پیش کئے جاتے ہیں۔

(۱) السلام علیکم۔ حالات سے بہت کچھ امیدیں ہوں اور مجھ کو اس سے پہلے بھی آپ جیسے

مخلصوں کا جانا اور پھر مولوی محمد الیاس صاحب کا ساتھ ہو جانا یقیناً گامیابی دلاتا ہے۔ علم خیب تو



حق تعالیٰ کہے۔ مگر میرا قلب شہادت دیتا ہے کہ انشاء اللہ سب دُفود سے زیادہ نفع آپ صاحبوں سے ہوگا۔ بخدمت مولوی صاحب سلام سنون“

(۲) آپ کا خط پہنچا۔ کاشفِ تفصیلِ حالات ہوا۔ بہت کچھ امیدیں بڑھیں میرا قلب شہادت دیتا ہے کہ انشاء اللہ آپ کی جماعت اس بارے میں جس قدر مفید ہوگی۔ شاید دوسری بڑی بڑی جماعتیں اس درجہ مفید نہ ہوں بنا علی ما قال الرومیؒ

کعبہ را ہر دم تجلی می فنود  
ایں ز اخلاصات ابراہیم بود  
کان اللہ معکم ومن معکم جمعہ ۲۴ رمضان المبارک ۱۳۴۱ھ۔ ایک والا نامہ میں ایسے ہی مضمون کے بعد تحریر فرمایا ہے

در سفالین کاسہ رنداں بخواری من گرید  
کیں حریفان خدمت جام جہاں ہیں کردہ اند  
تقریباً ۱۱ سال بعد ایک جماعت نے تمام تبلیغی علاقہ یعنی ۲۹ ضلعوں کا مفصل حال لکھ کر شائع کیا اور اس روئداد میں اس کی تصریح بھی تھی کہ ضلع گڑگانوال کی تحصیل پول جہاں حضرت مفتی صاحب اور مولانا عبد المجید صاحب کار تبلیغ انجام دیتے تھے اور فتنہ ارتداد روکنے کے لئے اول نمبر کامیاب رہے۔ تب معلوم ہوا کہ حضرت تھانوی کی یہ بشارت اور پیش گوئی خدا کے فضل سے بالکل صحیح ثابت ہوئی۔

### اجرائے مکاتیب

اس اہتمام تبلیغ کے علاوہ اسی تبلیغی علاقہ میں دینی مکاتیب بھی قائم کئے گئے جن کی مالی امداد میں حضرت تھانوی قدس سرہ نے کافی حصہ لیا۔ حضرت مفتی صاحب فرمایا کرتے تھے کہ تقریباً سو مکاتیب ایسے ہیں جن کو انگلیوں پر گنا جاسکتا ہے جو اس علاقہ تبلیغ میں جاری کئے گئے۔

### قیام خانقاہ تھانہ بھون

پنجاب کے سفر سے واپسی کے بعد حضرت تھانوی قدس سرہ کے حکم سے حضرت مفتی صاحب

خانقاہ تھانہ بھون میں مقیم ہو گئے۔ یوں تو آپ نے تعلیمی زمانہ کا بھی کافی حصہ خانقاہ امدادیہ میں گزارا تھا مگر درسیات سے فراغت کے بعد تو تقریباً ۲۵ سال تک خانقاہ سے تعلق قائم رہا۔

حیدر آباد سندھ اور ریواڑی میں قیام

اس ۲۵ سال کے عرصہ میں حیدر آباد سندھ میں تقریباً ایک سال تک تعلیمی اور تبلیغی امور انجام دیے اور کچھ مہینے ریواڑی کے عربی مدرسہ میں مدرس ہو کر قیام فرمایا۔

حیدر آباد کے علاقہ میں ایک مرزائی مبلغ نے مسلمانوں کو بہت پریشان اور تنگ کیا ہوا تھا۔ لوگ حضرت مفتی صاحب کی خدمت میں آئے مفتی صاحب مناظرہ کے لئے تیار ہو گئے۔ راستہ میں موٹر خراب ہو گئی۔ راستہ کچا تھا۔ دیر ہونے سے لوگوں کو پریشانی ہوئی۔ عشاء کی نماز کے بعد حضرت مفتی صاحب اس قصبہ میں پہنچے اور پہنچتے ہی نماز وغیرہ سے فارغ ہو کر مناظرہ گاہ میں مناظرہ شروع کر دیا۔ مناظرہ جامع مسجد کے صحن میں ہو رہا تھا۔

اگلی نشست صبح کو جمعہ سے قبل تھی۔ لوگوں کا خیال تھا کہ رات کے مناظرہ سے صبح کا مناظرہ زور دار رہا شاید مفتی صاحب تھکے ہوئے تھے اس لئے رات کے مناظرہ میں مرزائی مناظر کی سخت گرفت نہیں فرمائی تھی۔ مفتی صاحب نے فرمایا کہ رات کے مناظرہ میں اگر یہ طرز اختیار کیا جاتا تو یہ مناظر صبح کو مناظرہ کے لئے نہ آتا اور بھاگ جاتا۔ اب شائد جمعہ کے بعد مناظرہ کے لئے نہ آئے۔ چنانچہ مفتی صاحب کا اندازہ صحیح نکلا اور وہ مناظر نہ آیا۔ چنانچہ وہ لوگ اس کے گھر گئے مگر اس نے یہ کہہ کر ٹال دیا کہ میں آتا ہوں۔ تھوڑی دیر کے بعد لوگ پھر اس کے گھر گئے اور وہ بادل خواستہ مناظرہ گاہ میں آ گیا۔ مناظرہ حیات سچ علیہ السلام کے بارے میں تھا۔ اس نے حائل شریف کھول کر سورہ نسا کی مشورائیں پڑھنا شروع کیں۔ مفتی صاحب نے جب جوابی تقریر فرمائی تو جو اس باختہ ہو کر بھرے مجمع میں کہنے لگا کہ دعا کیجئے اور مناظرہ ختم کیجئے۔ مفتی صاحب نے فرمایا کہ مناظرہ تو اپنے وقت پر ختم ہو گا اگر آپ کو جواب نہیں آتا تو آپ چلے جائیں۔ اس نے اس اجازت کو قیمت سمجھا اور بڑی ذلت آمیز شکست کے بعد تمام مسلمانوں کی موجودگی میں جلسہ میں سے اٹھ کر چلا گیا۔ حضرت مفتی صاحب عصر کے وقت تک

و غلط و نصیحت فرماتے رہے۔ حق کی فتح اور باطل کی شکست کا نظارہ سب مسلمانوں نے کھلی آنکھوں سے دیکھا۔

### دوسرا مناظرہ

ایک مرتبہ انبالہ سے مرزائیوں نے جلسہ کا اشتہار دیا اور اس میں یہ بھی لکھا کہ جو شخص چاہے جلسہ میں اعتراض کر سکتا ہے۔ یہ اشتہار مرزائیوں نے ہی پہنچایا تھا۔ مفتی صاحب تھانہ بھون سے اپنی سسرال جانے کے لئے راجپورہ تشریف لائے تو لوگوں نے یہ اشتہار دیا۔ حضرت مفتی صاحب نے اپنا سفر ملتوی کر دیا اور انبالہ جلسہ مرزائیہ میں پہنچ گئے۔ حضرت مفتی صاحب نے مقرر کی تقریر پر اعتراضات کئے۔ انہوں نے پہلے جواب دینے کی کوشش کی مگر حیب گرفت سخت ہوتی گئی تو آخر میں یہ کہہ کر جلسہ درخواست کر دیا گیا کہ ہم لوگ ملازم پیشہ ہیں صبح کو دفتر میں کام کرنے کے لئے جانا ہے چونکہ رات کا کافی حصہ گزر گیا ہے اب ہم معذرت خواہ ہیں۔ حضرت مفتی صاحب نے فرمایا بہت اچھا اب جلسہ درخواست کل اسی میدان میں ہم مسلمانوں کی طرف سے جلسہ ہو گا۔ آپ صاحبان کو بھی دعوت ہے۔ ہمارے جلسے میں آئیں اور دل کھول کر اعتراضات کریں اور ہم سے جواب لیں۔ اگلی شب اسی میدان میں جلسہ ہوا۔ حضرت مفتی صاحب نے ایک تفصیلی تقریر حیاتِ سیح علیہ السلام پر فرمانے کے بعد فرمایا کہ اب میں صبح تک اسی جگہ ہوں جس کا دل چاہے اعتراض کرے اور جواب لے ہماری طرف سے وقت گزرنے کا عذر نہ ہو گا۔ مرزائیوں میں سے ایک شخص اٹھا اور کچھ اعتراضات کئے مگر حضرت مفتی صاحب نے ان کو اس بُری طرح الجھایا کہ وہ بے بس اور عاجز ہو کر رہ گیا اور یہی کہتے بن پڑا کہ اس کا جواب قادیان سے منگوایا جاسکتا ہے۔ حضرت مفتی صاحب نے فرمایا کہ میں آپ کو چھ ماہ کی مہلت دیتا ہوں اس کا جواب منگوادیجئے مگر انھوں نے شکنجہ سے نکلنے کے لئے یہ راستہ اختیار کیا تھا مگر حضرت مفتی صاحب کی اس جرأت سے مرزائیوں کے قلوب پر اتنا عجب چھا گیا تھا کہ وہ انبالہ میں ۳ سال تک جلسہ عام نہ کر سکے اور پھر تمام عمر کے لئے ان کو ایسا سبق ملا کہ انہوں نے یہ لکھنا ہی چھوڑ دیا کہ ہر شخص جلسہ میں اعتراض کر سکتا ہے۔



## ریاست الوریں دینی تعلیم کا جہاز

غالباً ۱۳۴۶ھ یا ۱۳۴۷ھ کا واقعہ ہے کہ حضرت مفتی صاحب کا تعلق مدرسہ معین الاسلام قصبہ نوح ضلع گڑگاواں میں تھا۔ ریاست الوریں دینی تعلیم کو حکماً بند کر دیا گیا تھا۔ تمام چھوٹے بڑے مدارس اور مکاتب یک قلم توڑ دیے گئے تھے۔ اسلامی تعلیم کی کچھ شرائط کے ساتھ صرف اتنی اجازت رہ گئی تھی کہ پاؤ پارہ قرآن مجید، اور مالا بدمنہ اور اردو کی زبانی تعلیم دی جائے اس سے زائد کسی صورت میں اجازت نہ تھی۔ اس خبر وحشت اثر کو سن کر حضرت مفتی صاحب نے حضرت تھانوی کو بتایا اور عرض کی کہ اس بارہ میں کوئی سعی تو ممکن معلوم نہیں ہوتی دعا فرمائیے کہ یہ قانون

کسی طرح ٹوٹ جائے حضرت نے دریافت فرمایا کہ کیا قانونی سعی مثلاً گورنمنٹ سے چارہ جوئی ہی ممکن نہیں؟ حضرت مفتی صاحب نے تحریر فرمایا کہ اس کی پوری تحقیق نہیں، لیکن اگر گنجائش ہوئی بھی تو اس کے مصارف بہت درکار ہوں گے۔ حضرت قدس سرہ نے فرمایا کہ سر دست مصارف کا جو تخمینہ ہوا ہے اس سے اطلاع دو۔ حضرت مفتی صاحب نے تقریباً ایک سو روپیہ کا اندازہ بتلایا۔ حضرت قدس سرہ نے فرمایا انشاء اللہ خیال رکھوں گا کہ یک صدر روپیہ پیش کر دوں تو کلاً علی اللہ کام شروع کر دیں۔ حضرت مفتی صاحب نے پہلے تو سخت دشواری کے ساتھ اس ظالمانہ حکم کی نقل حاصل کی، پھر دہلی آکر دکھلا دیا اور دیگر اہل دانش سے مشورہ کیا تو معاملہ کی مفصل کیفیت معلوم کر کے سب نے بالاتفاق یہ کہا کہ اس کے متعلق اب کوئی صورت ممکن نہیں کیونکہ مسل تبلا رہی ہے کہ خود ریاست کے مسلمانوں کی درخواست پر یہ حکم دیا گیا ہے لیکن اس کے باوجود مفتی صاحب نے ہمت نہیں ہاری اور برابر کوشش کرتے رہے اور حضرت قدس سرہ نے تھوڑے ہی عرصہ میں چند منی آرڈروں کے ذریعہ سے سو روپیہ پہنچا دیا۔ حضرت قدس سرہ کی اس توجہ کا فوری اثر یہ ہوا کہ بہت جلد کھلی کامیابی اور مکمل فتح نصیب ہوئی۔

تھنڈا مکاتب از تعلیم جبریرہ

حضرت مفتی صاحب مکاتب کے لئے دوڑ دھوپ کے دوران دہلی آئے ہوئے تھے کہ

اچانک خبر ملی کہ دہلی میں بھی مکاتبِ قرآنیہ کو حکماً ٹوڑنے کا سلسلہ شروع ہو گیا ہے۔ چنانچہ اس وقت تک گیارہ مکتب ٹوٹ چکے تھے جن میں تقریباً ۲۵ بچے تعلیم حاصل کرتے تھے۔ حضرت قدس سرہ کو سخت صدمہ ہوا اور حفاظتِ مکاتب کی خاطر نہایت کچھ دُعا مانگی۔

### رسالہ جبریتِ تعلیم

حضرت حکیم الامت قدس سرہ کے فرمانے پر ایک سوال اس کے متعلق لکھ کر حضرت مفتی صاحب نے حضرت کی خدمت میں پیش کیا۔ حضرت قدس سرہ نے اس کا جواب تحریر فرمایا۔ بعد ازاں سہارن پور دیوبند اور میرٹھ سے علمائے کرام کے دستخط حاصل کر کے دہلی کے علماء سے بھی تصدیق حاصل کی اور سب مجموعہ چھپوا کر شائع کیا۔ اس کا بے حد اثر ہوا اور ایک انجمن خادم القرآن قائم ہوئی جس نے اس معاملہ میں بہت کوشش کی۔ خدا کا شکر ہے کہ حضرت قدس سرہ کی برکت سے خود دہلی میں بہت کامیابی حاصل ہوئی اور اس کے بعد کوئی مکتب ٹوٹ نہ سکا۔ بلکہ ٹوٹے ہوئے مکتب بھی دوبارہ قائم ہو گئے اور دوسرے مقامات پر بھی دہلی کی کوشش کا بہت اثر ہوا خاص طور پر مراد آباد سہارن پور وغیرہ میں بروقت کافی روک تھام ہو گئی۔

آپ نے تحفہ مکاتبِ قرآنیہ کے لئے جو سعی و جدوجہد کی اس کے بارہ میں فرمایا کرتے تھے کہ مجھے امید ہے کہ انشاء اللہ میری نجات کا ذریعہ بن جائے گی۔

### تحریک تقرر قضاۃ

حضرت حکیم الامت قدس سرہ کو اس کا بہت خیال تھا کہ ہندوستان میں بدستور سابق قاضیوں کا تقرر ہو جائے۔ حضرت قدس سرہ نے مختلف صورتوں سے اس کے متعلق سعی فرمائی۔ حضرت قدس سرہ کے اشارہ پر میرٹھ میں ایک انجمن نصب القضاہ قائم ہوئی اس نے رسالہ القول الماضی فی نصب القاضی وغیرہ شائع کر کے لوگوں کو اس طرف متوجہ کیا۔

۱۳۴۷ھ میں ایک جلسہ بمقام دہلی منعقد کیا گیا جس میں تمام ممبرانِ اسمبلی اور عمائد شہر دہلی کے علاوہ حضرت مولانا انور شاہ صاحب کشمیری اور مولانا محمد علی جوہر نے بھی شرکت کی اور سہارن پور

اور دیوبند سے بھی ممتاز علماء کرام تشریف لائے تھے۔ حضرت قدس سرہ نے مولانا مفتی صاحب کو اپنی طرف سے شرکت کے لئے بھیجا۔ اس جلسہ کا زیادہ تر مقصد یہ تھا کہ ممبران اسمبلی کو اس بات کی ضرورت کا احساس دلایا جائے۔ جب حضرت قدس سرہ نے آپ کو بھیجنا چاہا تو آپ نے فرمایا کہ وہاں بڑے مشاہیر کا مجمع ہوگا۔ اس لئے کسی بڑے شخص کو بھیجنا مناسب ہوگا۔ اس پر حضرت قدس سرہ نے بڑے جوش سے فرمایا کہ تم بڑوں کے سامنے اپنے کو اسی طرح چھوٹا ہی سمجھتے رہو لیکن جہاں جاؤ گے وہاں سب پر غالب رہو گے۔

### عورتوں کی مشکلات کے حل کے لئے تحلیہ ناجزہ کی تصنیف

ہندوستان کے اندر شرعی قاضی مقرر نہ ہونے کی وجہ سے عورتوں کو بعض حالات میں سخت مصائب کا سامنا ہوتا تھا۔ حضرت قدس سرہ نے اس طرف خاص توجہ فرمائی اور چونکہ فقہی شرائط کے مطابق ان مسائل میں ضرورت شدیدہ کی وجہ سے مالکی مسلک کو اختیار کیا گیا تھا۔ مدینہ منورہ کے علمائے کرام سے مکرر رسد مکرر فتاویٰ حاصل کر کے کامل تحقیق کے بعد ان مشکلات کے حل کی نہایت سہل صورت میں تجویز فرمائیں۔ پھر علمائے دیوبند و سہارن پور سے بار بار مراجعت اور استصواب کے بعد ایک رسالہ التحلیہ الناجزہ للتحلیہ العاجزہ تصنیف فرمایا۔ اس میں حضرت مولانا مفتی محمد شفیع صاحب اور حضرت مفتی عبدالکریم صاحب کو برابر شریک رکھا۔ حضرت قدس سرہ فرمایا کرتے تھے کہ میں نے اپنی سہولت اور احتیاط کی غرض سے اپنے خاص اہل علم و اہل تقویٰ دوستوں کو اس تصنیف میں برابر شریک رکھا جن کا نام بھی اسی رسالہ میں لکھ دیا ہے۔ حضرت قدس سرہ کی مساعی جمیلہ نتیجہ خیر ثابت ہوئیں اور ممبران اسمبلی نے ایک مسودہ قانون ”انصاح نکاح اہل اسلام“ کے نام سے اسمبلی میں پیش کر دیا۔

افسوس کہ اس مسودہ میں ضروری قیود و شرائط کو نظر انداز کر دیا گیا۔ حضرت قدس سرہ نے اس مسودہ قانون کی کوتاہیاں مفصل تحریر فرما کر اہل علم کے جلسہ میں روانہ فرمادی تھیں اور مزید وضاحت کے لئے حضرت مفتی صاحب کو اس جلسہ میں شرکت کے لئے بھیجا تھا۔ آپ نے حضرت مولانا مفتی محمد شفیع



صاحب سے مل کر اس مسودہ قانون کی ہر فقرہ کی شرعی ترمیمات تحریر کر کے طبع کرایا اور مسلم ممبران اسمبلی سے ملاقات کر کے ان کو یہ شرعی ترمیمات دیں کہ اس کے مطابق مسودہ میں ترامیم کی جائیں۔ یہ ترامیم مکمل طور پر تو قانون نہ بن سکیں لیکن فی الجملہ عورتوں کے مصائب میں بہت کمی ہو گئی۔

### قانون اوقاف

بعض اوقاف میں متولیوں کی گڑ بڑ دیکھ کر ایک مسودہ قانون کونسل میں پیش کیا گیا۔ جب وہ مسودہ رائے عامہ کے لئے شائع ہوا تو حضرت مولانا حافظ عبد اللطیف صاحب مہتمم مدرسہ مظاہر العلوم سہارنپور نے حضرت قدس سرہ کو اس کی رد کی تمام کی طرف توجہ دلائی۔ مفصل صلاح مشورہ کے لئے ۲۴ ذی قعدہ ۱۳۵۶ھ کو دیوبند اور سہارنپور کے مہتمم صاحبان مع دیگر حضرات کے تھانہ بھون جمع ہوئے صلاح مشورہ کے بعد قرار پایا کہ حضرت قدس سرہ کی زیر نگرانی اس مسودہ پر تفصیلی نظر کر کے اس کے نقائص کو ظاہر کرنے کے ساتھ ساتھ وہ ترامیم بھی تجویز کر دی جائیں جن کے بعد یہ مسودہ شریعت کے موافق ہو جائے اس کام کے واسطے حضرت مولانا مفتی محمد شفیع صاحب مفتی جمیل احمد صاحب تھانوی اور حضرت مولانا عبد الکریم گتھلوی صاحب کو تجویز فرمایا گیا۔

ان تینوں اصحاب نے مل کر ہر ایک چیز میں حضرت قدس سرہ کی رائے حاصل کرنے کے بعد اس مسودہ قانون پر تبصرہ لکھا۔ ۲۴ ذی الحجہ کو تبصرہ مکمل ہو کر حضرت قدس سرہ کے دستخط سے مزین ہوا تو یہ قرار پایا کہ ۲۵ ذی الحجہ کو دیوبند میں اجتماع ہو۔ حضرت مفتی صاحب اور دیگر علماء سہارنپور وہاں پہنچے صبح سے عشاء تک تمام تبصرہ پورے غور و خوض کے بعد بالاتفاق منظور ہو گیا اور ۳۰ علمائے کرام سے دستخط ثبت ہونے کے بعد کونسل میں بھیج دیا گیا۔

مسودہ کے محرک حافظ ہدایت حسین نے ایک خط لکھا کہ اس مسودہ پر مکالمہ کی غرض سے غالباً ۲۲ اپریل ۱۹۳۷ء تھانہ بھون آنا چاہتا ہوں۔ تاریخ مقررہ پر حافظ ہدایت حسین صاحب تشریف لائے ان کے ہمراہ نواب جمشید علی خاں صاحب، حاجی وحید الدین صاحب اور حاجی رشید احمد صاحب بھی تھے اور دیوبند سے حضرت مولانا حسین احمد مدنی، حضرت مہتمم صاحب اور سہارن پور سے جناب

ناظم صاحب اور حضرت مولانا محمد ذکریا صاحب مدظلہم تشریف لائے۔ تقریباً گھنٹے تک مسلسل گفتگو ہوتی رہی۔ حافظ صاحب نے بعض ترامیم کو منظور کر لیا۔ بعض میں کچھ عذر کیا اور بعض کے متعلق غور کرنے کا وعدہ کیا۔

اس کے بعد الحرم الحرم کو علمائے کرام کا دیوبند میں دوبارہ اجتماع ہوا۔ اس میں علماء سہارنپور کے علاوہ حضرت مولانا مفتی کفایت اللہ صاحب دہلوی کو بھی دعوت شرکت دی گئی۔ آپ مع مولانا حفیظ الرحمن صاحب کے شریک ہوئے اس جلسہ میں اس مسودہ کے متعلق چند جدید ترامیم بالاتفاق طے ہوئیں اور تبصرہ کے بعد بالاتفاق کونسل کو بھیج دیا گیا۔

### المختارات

اس رسالہ میں خیابوں وغیرہ کی صورتوں کے احکام لکھ کر حضرت حکیم الامت اور دوسرے علماء کی تصدیق کے بعد حیدرناجرہ کا تہ بنا دیا گیا ہے۔

### تجدد الجمعۃ فی تعدد الجمعہ

مولانا عبدالحق صاحب مدنی نے عدم جواز تعدد جمعہ کے ثابت کرنے کی غرض سے ایک رسالہ بنام القول الجامع عربی زبان میں تالیف کیا تھا۔ حضرت مفتی صاحب نے تھانہ بھون سے اس کا جواب تفصیل کے ساتھ لکھا اور تعدد جمعہ کے جائز ہونے کو مفتی بہ اور جائز قرار دیا۔ اس پر حضرت حکیم الامتؒ نے بہت عمدہ الفاظ میں تصدیقی کلمات تحریر فرمائے تھے اور حضرت مولانا محمد انور شاہ صاحب کشمیری نے اس پر تحریر فرمایا تھا: ”یہ تحریر خاصی استقرار سے لکھی گئی ہے۔“ حضرت مولانا سید مرتضیٰ حسن صاحب چاندپوری نے اس پر مسرت کا اظہار فرماتے ہوئے فرمایا تھا کہ ایسے جواب کی بڑے حضرات سے توقع کی جاسکتی تھی۔

### القول الرافع فی الذب عن الشفع

حضرت مولانا مفتی محمد شفیع صاحب مدظلہ کے رسالہ غایات النسب پر جب بعض لوگوں نے شور و غوغا کیا اور بڑے بڑے علامہ بھی اس سے متاثر ہو گئے اور رسالہ کی بعض روایات پر تنقیدات

اخبارات میں شائع ہوئیں تو اس کے جواب میں مفتی صاحب مرحوم نے دو حصوں میں ایک تحریر لکھی جس میں ایسی تنقیدات کا علمی جائزہ لیا اور درج شدہ عنوان سے اس کو شائع کروایا۔

### ایک اصلاح

متذکرہ بالا تحریر میں ایک جگہ اخباری فتویٰ کا لفظ لکھا گیا تھا، حضرت حکیم الامت نے جب اس مسودہ کو ملاحظہ فرمایا تو اس کو کاٹ کر اس کی جگہ ”اخبار کا فتویٰ“ تحریر فرمادیا۔ اور زبانی ارشاد فرمایا کہ اخباری فتویٰ متبذل لفظ ہے اہل علم کو ایسے الفاظ سے پرہیز کرنا چاہیئے۔

### وفاق المجتہدین عن وفاق المجتہدین

ایک عالم نے جیلہ ناجزہ سے متعلق چند سوالات اور اشکالات لکھ کر تھانہ بھون بھیجے تھے مفتی صاحب نے اس رسالہ میں ان سوالات کے جوابات تحریر کئے ہیں اور ان کے اشکالات کو رفع کیا ہے بخط و کتابت کے اس مجموعہ کا یہ نام ہے حضرت حکیم الامت نے اس پر تصدیق تحریر فرمائی تھی۔

علمی نکتہ

دیوبند میں ایک بزرگ عالم نے ایک مرتبہ حضرت مفتی صاحب مرحوم سے فرمایا کہ سجدہ تعظیمی کی حرمت ثابت کرنے کے لئے بیان القرآن میں روایات حدیثیہ سے استدلال کیا گیا ہے۔ آیت قرآنیہ لا تسجدوا للشمس ولا للقمر (الآیہ) سے کیوں نہیں استدلال کیا گیا۔ مفتی صاحب نے فرمایا کہ اس آیت میں سجدہ عبادت کی ممانعت ہے۔ سجدہ تحیۃ کی ممانعت اس سے ثابت نہیں ہوتی کیونکہ آیت کے آخر میں ان کنتم ایاء تعبدون ہے۔ اس لئے سجدہ تعظیمی کی حرمت پر اس آیت سے استدلال نہیں کیا گیا اس کو سن کر وہ بزرگ عالم پھڑک اٹھے اور بہت محظوظ ہوئے۔

### خواب

انہی متذکرہ بزرگ عالم نے فرمایا تھا کہ میں نے خواب دیکھا ہے کہ میرے مکان پر حضرت عبداللہ ابن عمر رضی اللہ عنہما فلاں چارپائی پر آرام فرما رہے ہیں۔ چند روز کے بعد مولانا مفتی عبدالکریم صاحب



گتھلوی میرے مکان پر مہمان ہوئے اور اسی جگہ اسی چارپائی پر قیام کیا۔ معاً میرے دل میں آیا کہ یہ میرے خواب کی تعبیر ہے اور اس طرف اشارہ ہے کہ مفتی عبدالکریم صاحب کو فقہ سے بہت مناسبت ہے کیونکہ حضرت عبداللہ بن عمر صحابہ میں تفقہ کے اندر ممتاز شان رکھتے تھے۔  
حضرت تھانوی رحمۃ اللہ علیہ کا ارشاد القول الجلیل میں ہے کہ ”مولوی عبدالکریم صاحب کو ہر علم سے مناسبت ہے۔“

### بیان القرآن پر نظر ثانی

حضرت حکیم الامت کے زیر سایہ رہ کر حضرت مفتی صاحب نے درس و تدریس اور افتاء وغیرہ کی گراں قدر خدمات انجام دیں۔ بہشتی گو ہر جو بہشتی زیور کا گیارہواں حصہ ہے اس پر آپ نے حضرت قدس سرہ کے علم سے اصلاح فرمائی تھی گویا اس کو دوبارہ لکھا گیا اور بیان القرآن پر نظر ثانی میں بھی حضرت قدس سرہ نے آپ کو شریک رکھا۔

حضرت تھانوی قدس سرہ کی وفات کے بعد غالباً مئی ۱۹۴۵ء کے اوائل میں جمعیتہ علمائے ہند کی طرف سے ہندوستان میں امارت شرعیہ کے قیام کی تجویز سامنے آئی تو اس پر غور و فکر کے لئے حسب سابق حضرت مفتی صاحب نے تھانہ بھون کی طرف سے نمائندگی کی اور دیوبند اور سہارن پور کے اکابر علماء سے اس تجویز کے ہر گوشہ پر گفتگو ہوئی اور اس کے مضار و مفاسد کی طرف توجہ دلائی۔ چنانچہ جب جمعیت کے سالانہ جلسہ کے موقع پر ایک عظیم اجتماع علمائے کرام کا نصب شدہ خیموں میں ہوا اور یہ تجویز زیر بحث آئی تو علمائے کرام نے اس کے حق میں اپنی اپنی آراء کا اظہار فرمایا مغز کے بعد تک طویل سلسلہ تقاریر جاری رہا۔ بالآخر حضرت مفتی صاحب نے کھڑے ہو کر اپنی تجویز رکھی کہ یہ تجویز کافی غور و فکر کی محتاج ہے۔ اس پر عمل کرنے میں جلدی سے بہت بڑے مفاسد پیدا ہو سکتے ہیں اور میں نے دیوبند اور سہارن پور کے علمائے گفتگو کے بعد یہ محسوس کیا کہ اس تجویز کے حق میں ان کے ذہن بھی پوری طرح صاف نہیں ہیں اس لئے اس پر غور کے لئے وقت دیا جانا ضروری ہے نیز حکومت کے مسلط ہوتے ہوئے چونکہ امارت کو قوت اور شوکت حاصل نہ ہوگی اس لئے اس سے

ایک اختلاف جدید اور مستقل نزاع کا باب کھل جائے گا۔ یہ خاص اجتماع حضرت مولانا حسین احمد صاحب مدنی کی صدارت میں ہو رہا تھا۔ حضرت مدنی نے جب دیکھا کہ یہ سلسلہ بہت طویل ہو گیا ہے تو آپ نے اپنے اختیارات سے کام لیتے ہوئے کھڑے ہو کر فرمایا کہ میں اس جلسہ کو برخواست کرتا ہوں اور ایک سب کمیٹی اس تجویز پر غور کرنے کے لئے مقرر کرتا ہوں اور سب کمیٹی کے ممبران حضرت کے نام تحریر کرنے شروع کر دیے سب سے پہلا نام مولانا مفتی کفایت اللہ صاحب کا تھا اور دوسرا نام حضرت مولانا مفتی عبدالکریم صاحب کا تھا۔ غالباً گیارہ یا پندرہ علما کے نام تجویز کئے گئے تھے، اور مراد آباد ان کے مشورہ کے لئے مقام مقرر کیا گیا تھا مگر سیاسی حالات نے پٹا کھایا اور یہ تجویز ختم ہو گئی مفتی محمد نعیم لدھیانوی صاحب کی آپ کے صاحب زادہ سے ملاقات ہوئی تو منستہ ہوئے فرمایا کہ تمہارے والد (مفتی عبدالکریم صاحب) نے امارت بنتے بنتے رکوا دی۔

### علمی افادہ

امارت شرعیہ کا مسئلہ انگریزوں کے عہد حکومت میں کافی دیر سے زیر بحث تھا۔ اس سلسلہ میں غالباً سب سے پہلا خطبہ حضرت مولانا محمد علی مونگیری صاحب کا ہے جس میں اس امر پر کافی بسط سے دلائل پیش کئے گئے ہیں۔ اسی زمانہ میں حضرت مولانا مفتی محمد شفیع صاحب مدظلہ ان دلائل پر غور فرما رہے تھے اور ان دلائل پر کچھ تحریر بھی فرمادیا تھا۔ حضرت مولانا عبدالکریم صاحب جب دیوبند تشریف لائے تو حضرت مفتی صاحب مدظلہ نے وہ مسودہ آپ کو سنایا اور مشورہ کے بعد تراجم و اضافات کئے گئے حضرت مفتی صاحب مدظلہ نے اس خطبہ کے اس استدلال کا تذکرہ فرمایا کہ غزوہ موتہ میں حضرت خالد رضی اللہ تعالیٰ عنہ نے از خود علم اسلام کو سنبھال کر لشکر اسلامی کی امارت پر قبضہ کر لیا اور مسلمانوں نے اس کو جائز رکھا، اس سے انگریزی دور اقتدار میں بھی جواز ثابت کیا گیا تھا کہ اگر مسلمان کسی شخص کو راضی ہو کر امیر تسلیم کر لیں تو یہ امارت صحیح ہو جاتی ہے۔ حضرت مفتی صاحب نے سنتے ہی فرمایا کہ غزوہ موتہ کے اس واقعہ کو ہماری موجودہ حالت سے کوئی تعلق نہیں ہے یہ استدلال صحیح نہیں ہے بلکہ یہ قیاس مع الفارق ہے کیونکہ غیر مسلم حکومت میں تحت ولایت الکفار مسلمانوں کا کسی

کو امیر بنالینایہ مسئلہ زیر بحث ہے اور غزوہ موتہ میں امیر حبش کا تقریر جو مجاہدین اسلام کی رضامندی سے ہوا تو یہ مجاہدین حکومت غیر مسلم کے باشندے اور تحت ولایت کفار نہیں تھے۔ یہ تو کفار سے برسرِ بیکار اور دوسرے مسلم ملک کے باشندے تھے بر خلاف اہل ہند کے یہ تحت ولایت کفار ہیں اس لئے یہ واقعہ محل نزاع سے محض غیر متعلق ہے۔

حضرت مفتی محمد شفیع صاحب مدظلہ اس جواب سے بہت ہی مسرور ہوئے اور اس کی بڑی ہی قدر فرمائی۔

حضرت مفتی محمد شفیع صاحب مدظلہ کو حضرت مولانا عبدالکریم صاحب سے بہت گہرا تعلق تھا اور آپس میں دونوں کے علمی صلاح مشورے ہوا کرتے تھے۔ جب حضرت مفتی صاحب موصوف نے اپنے دارالعلوم کے زمانہ کے فتویٰ جلد اول و جلد ثانی کو دوسری مرتبہ طبع کرنے کا ارادہ فرمایا تو ان پر اصلاحی نظر کے لئے حضرت مولانا صاحب کو پیش کش کی تھی۔ حضرت مفتی صاحب کے الفاظ یہ ہیں۔ ”اب جلد اول و دوم کی طبع ثانی کے وقت یہ دونوں جلدیں حضرت مولانا عبدالکریم صاحب مکتھاوی مفتی تھانہ بھون کو اصلاحی نظر سے دیکھنے کے لئے پیش کی۔

زمانہ قیام تھانہ بھون میں حضرت تھانوی رحمۃ اللہ علیہ کی زیر نگرانی حضرت مولانا صاحب نے فتویٰ کا جو کام کیا تھا اس کا نام حضرت تھانوی نے سلسلہ امدادیہ کے تفاضل کے ساتھ ”امداد المسائل“ رکھا تھا۔ مگر اس کی طبع ہونے کی نوبت نہیں آئی۔

### افادۃ العوام ترجمہ نصوص خطبات الاحکام

حضرت تھانوی رحمۃ اللہ علیہ نے سال بھر کے جمعوں کے واسطے الگ الگ خطبات کا جو مجموعہ بنام خطبات الاحکام لمجمعات العام تصنیف فرمایا تھا وہ بکثرت آیات و احادیث پر مشتمل ہے اور حضرت مولانا مفتی صاحب نے عام نفع رسائی کی خاطر ان خطبات کی آیات و احادیث کا ترجمہ مع ضروری فوائد کے لکھا اور بعض ایسی روایات جن کو حضرت تھانوی رحمۃ اللہ علیہ نے اصل مسودہ میں تحریر فرمایا تھا مگر نظر ثانی کے وقت بغرض اختصار ان کو حذف فرمایا تھا ان کا ترجمہ بھی ”افادۃ“ کا عنوان قائم



کر کے دیا تھا۔ یہ ترجمہ عنوان بالا سے طبع ہو کر خطبات الاحکام کے ساتھ شائع ہو رہا ہے۔

### سفر حج و قیام مدینہ

آپ نے پہلی مرتبہ غالباً ۱۲۱۵ھ میں حرمین شریفین کا سفر کیا تھا اور تقریباً آٹھ ماہ کے بعد واپسی ہوئی تمام مقامات مقدسہ کی تلاش و جستجو سے زیارت کی۔ دوسرے سفر حج میں مع بال بچوں کے جانا ہوا۔ اور ایک سال حجاز میں قیام کے بعد دوسرا حج کر کے واپسی ہوئی، دوسرے سفر حج میں مسلسل آٹھ ماہ مدینہ منورہ میں قیام کا شرف حاصل ہوا اور مدرسہ علوم شرعیہ مدینہ منورہ میں حدیث و فقہ کی بڑی کتابوں مسلم شریف اور موطا امام مالک ہدایہ وغیرہ کے درس دینے کا موقع اللہ تعالیٰ نے نصیب فرمایا۔ حرم محترم نبوی کے بعض اساتذہ بھی درس حدیث میں شریک ہوا کرتے تھے۔ ایک مدرس حرم سے ایک مرتبہ آپ نے دریافت کیا کہ آپ تو صاحب مذہب ہیں۔ موطا امام مالک آپ کے امام کی کتاب ہے۔ اس کو تو آپ حنفیوں سے زیادہ سمجھتے ہوں گے پھر آپ اس کے سنی میں کیوں شریک ہوتے ہیں۔ ان عالم صاحب نے فرمایا کہ اپنے مذہب کے خلاف جو بات ہوتی ہے اس کا جواب تو ہم خود دے دیتے ہیں مگر احادیث میں جو تطبیق آپ دیتے ہیں ان کو سننے کے لئے میں آتا ہوں پھر اس کو جا کر حرم نبوی میں طلبہ کو سنا تا ہوں۔ یہ فن تطبیق جیسا کہ آپ حضرات کو آتا ہے میں نہیں آتا۔ حضرت مفتی صاحب رحمۃ اللہ علیہ جی ذہانت و فطانت کے علاوہ چونکہ کافی طویل زمانہ تک حضرت حکیم الامت قدس سرہ کے زیر تربیت تعلیمی و تصنیفی کام کرتے رہے تھے۔ اس لئے اللہ تعالیٰ نے ایک خاص علمی ذوق سے ان کو حصہ عطا فرمادیا تھا جو ہر کسی کو صرف کتب بینی سے حاصل نہیں ہو سکتا ایک مرتبہ حضرت مولانا شاہ عبدالقادر صاحب رائے پوری بہاولنگر میں بڑے عالم گیر تشریف لے گئے۔ حضرت مفتی صاحب ان دنوں مدرسہ قاسم العلوم فقیر والی ضلع بہاولنگر کے شیخ الحدیث کی حیثیت سے قریب ہی مقیم تھے۔ آپ بھی حضرت مولانا رائے پوری رحمۃ اللہ علیہ سے ملنے کے لئے بڑے عالم گیر گئے۔ رات کو پہنچے صبح فجر کی نماز کے لئے مسجد میں گئے تو یہ عجیب بات پیش آئی کہ بیکسیر بکسر نے کہہ دی مگر کوئی صاحب مجمع میں سے آگے بڑھ کر ناز پڑھانے کے لئے مصلے پر نہ آئے۔

انتظار کے بعد آگے بڑھے اور نماز پڑھا دی۔ نماز کے بعد مولانا راستے پوری سے ملاقات ہوئی تو فرمایا کہ میں آواز سے کچھ پہچانا تو تھا کہ مفتی عبدالکریم ہوں گے۔ مگر پھر خیال آیا کہ ایسی سردی میں شب کو کیسے آئے ہوں گے۔ مگر پہچان صحیح نکلی۔ آپ نے منس کر فرمایا کہ آج تو بخاری شریف کے باب میں من تامل بغیر امرۃ پڑھیں ہو گیا جب کوئی صاحب نماز پڑھانے کے لئے مہلتے پر نہیں پہنچے تو میں نے خود ہی پیش قدمی کی اور نماز پڑھا دی۔

سیاسی مسلک میں آپ حضرت تھانوی قدس سرہ کے مسلک کی سختی سے پابندی کرتے تھے۔ اور کانگریس میں مسلمانوں کی شرکت اور اس کے نظریہ متحدہ قومیت کے بہت مخالف تھے۔ اسی لئے ایسے امور میں گفتگو کے لئے حضرت تھانوی اپنی جانب سے آپ کو ہی بھیجا کرتے تھے۔ قائد اعظم محمد علی جناح سے ملاقات کے لئے جو وفد حضرت تھانوی کی جانب سے روانہ کئے جاتے تھے ان میں آپ کو بھی شریک کیا جاتا تھا۔

حضرت تھانوی قدس سرہ سے آپ کو ایک تعلق خاص تھا۔ چنانچہ حضرت تھانوی قدس سرہ کے انتقال کے بعد جائے تدفین کے انتخاب کرنے اور آپ کے غسل و کفن میں شرکت کا خصوصی شرف حاصل رہا چنانچہ خاتمہ السوانح میں تحریر ہے کہ ”حضرت کی وفات کے تھوڑی دیر بعد جناب مولانا بشیر علی صاحب تھانوی برادرزادہ حضرت اقدس کی دوائیں لے کر سہارن پور سے تھانہ بھون تشریف لائے تو وہ اسی وقت حضرت اقدس کے وقف کردہ تکیہ میں جس کا تاریخی نام ”قبرستان عشق بازاں“ تھا مع جناب مولانا عبدالحکیم صاحب گتھلوی کے دفن کی جگہ تجویز کرنے کے لئے تشریف لے گئے۔ وہاں پہنچ کر دونوں صاحبوں کی رائے بلا اختلاف اسی جگہ ہوئی جہاں حضرت اقدس آرام فرما ہیں اور وہ واقعی ہر لحاظ سے ایسا اچھا موقع ہے کہ جس نے دیکھا بہت پسند کیا۔“

آپ کو حضرت کی وفات کا اتنا قلق ہوا تھا کہ آپ بار بار بے تابانہ بے اختیار کہتے تھے۔  
ہائے میرے شیخ ہائے میرے شیخ۔

حضرت قدس سرہ بھی آپ سے بے حد محبت کرتے تھے چنانچہ آپ نے ایک مرتبہ ایک

خط میں تحریر فرمایا ”واللہ میں آپ کو اپنی اولاد کی طرح سمجھتا ہوں“ حضرت قدس سرہ جب کسی کو اجازت بیعت و تلقین فرماتے تھے تو اکثر اس کا یہ عنوان ہوتا تھا ”بے ساختہ یہ قلب میں آیا کہ آپ کو بیعت و تلقین کی اجازت دے دوں گا لہذا تو کلاً علی اللہ آپ کو اجازت دیتا ہوں۔ اللہ تعالیٰ نفع کو عام اور تمام فرمائے اگر کوئی رجوع کرے تو انکار نہ کریں“

لیکن آپ کے سلسلہ میں حضرت تھانوی قدس سرہ نے جو تحریر فرمائی وہ مندرجہ ذیل تھی مشورہ بازاری رائے حسب معمول اس وقت بھی بعض احباب کو میں نے اس خدمت کے لئے منتخب کیا ہے کہ وہ شائقین دین کو اپنی معلومات سے نفع پہنچائیں اور ایسی جماعت کا لقب مجازہ صحبت رکھا گیا ہے۔ میں نے آپ کو بھی تو کلاً اس سلسلے کے لئے تجویز کیا ہے اگر آپ کی مصلحت یا طبیعت کے خلاف نہ ہو امید ہے کہ ایسے طالبین کی طرف توجہ رکھیں اللہ تعالیٰ مدد فرمائیں ”حضرت قدس سرہ کی اس تحریر کے جواب میں آپ کا جو عریضہ گیا اس پر حضرت قدس سرہ کی طرف سے جواب میں تحریر کیا گیا ”جس خیال کی بنا پر میں نے یہ امر تجویز کیا تھا آپ کے جواب سے بجز اللہ اس خیال کی مزید تائید ہوئی۔ باقی دعا کرتا ہوں اور دعا چاہتا ہوں“

حضرت قدس سرہ اپنے عزیزوں کی طرح حضرت مولانا صاحب کے ساتھ مالی تعاون بھی فرماتے تھے جس کو آپ بلا تکلف قبول فرمایتے تھے حضرت قدس سرہ کی ایک تحریر اس سلسلہ میں یوں ہے۔ ”ہدیہ برائے فرج اہل مشفق رحمہ“ ایک منی آرڈر کے کوپن پر آپ نے تحریر فرمایا ”اذا شرف علی السلام علیکم۔ میرا دل چاہا کہ کرایہ وغیرہ کے لئے کچھ امداد کروں مگر انتظام نہ ہو سکا۔ اللہ تعالیٰ نے مخلص دوست کے دل میں ڈالا۔ انہوں نے یہ رقم مجھ کو یہ رقم اس لئے دی کہ آپ کو بیچ دوں۔ مرسل ہے۔“

۱۹۳۸ء کے اوائل میں اپنے اعزہ اور اہل وطن کے ہمراہ قصبہ ساہیوال ضلع سرگودھا میں تشریف لائے اور تقریباً سو سال اسی قصبہ میں قیام فرما کر بعارضہ بخار و اسہال تبارخ ۹ رجب المرجب ۱۳۶۸ھ مطابق ۸ مئی ۱۹۴۹ء ۵۳ سال ۶ ماہ ۲ دن کی عمر پا کر اس عالم فانی سے رخصت ہو گئے۔ اسی قصبہ کے قبرستان میں آپ کو دفن کیا گیا۔



# مولانا محمد اسحق بروانی

## مجاز بیعت

### حسب نسب ولادت با سعادت

آپ کا نام محمد اسحق ہے سلسلہ نسب یہ ہے محمد اسحق بن لطف الہدیٰ بن نجم الثاقب بن غلام نبی بن محمد نعیم اللہ بن ابو محمد بن محمد معظم۔

محمد معظم یعنی حضرت والا کے مورث اعلیٰ بروان کے مشہور قاضی تھے۔ قرآن سے پتہ چلتا ہے کہ مغل دور میں شیر افگن کی معیت میں آپ نے خطہ بروان میں قاضی کی حیثیت سے درود فرمایا تھا اور یہیں سکونت اختیار فرمائی۔ ان کی پکی قبر اب بھی بروان کے مضافات اچلا بازار میں موجود ہے۔ ایک مرتبہ حضرت والا نے فرمایا تھا کہ یہ خاندان حضرت عباس رضی اللہ کی نسل سے ہے۔ واللہ اعلم بالصواب۔

آپ کے والد بزرگوار قاضی لطف الہدیٰ ایک نہایت ہی باوقار شخصیت تھے۔ آپ کی والدہ ماجدہ اشرف النساء المعروف بہ مانک بی بی ایک بہت ہی دولت مند گھرانے کی لاڈلی بیٹی تھیں۔ یہ بی بی بہت سخی تھیں۔ ان اطراف میں ان کا بہت شہرہ تھا۔ حضرت قبلہ چونکہ اپنے والدین کے سب سے پہلے فرزند تھے اس لئے مقامی دستور و رسم کے مطابق آپ کی ولادت اپنے نانا کے گھر کیٹھن سے چھ میل دور میں ہوئی۔ عین جبکہ مقامی مسجد میں جمعہ کی نماز پڑھی جا رہی تھی، اس وقت آپ تولد ہوئے۔ تاریخ ولادت

ربیع الاول ۱۳۸۲ھ دسمبر ۱۸۶۵ء

### عہد طفولیت

حضرت قبلہ اپنے وقت کے مشاہیر علماء میں ایک خاص مقام رکھتے تھے بچپن ہی سے آپ کا طرز و انداز نرا لاکھا جب مکتب میں پڑھتے تھے تو حافظہ کا یہ عالم تھا کہ جو کچھ پڑھتے تھے سب کچھ زبانی حفظ ہو جاتا تھا۔

ساڑھے چار برس کی عمر میں آپ کی ابجد خوانی شروع ہوئی۔ اسی محلی میں آپ کے گھر کے قریب ایک بزرگ عالم مولوی سید ممتاز حسین کا گھر بھی تھا۔ آپ ہی حضرت قبلہ کے استاد مقرر ہوئے۔ اس وقت سے سید صاحب استاد صاحب کے نام سے مشہور ہوئے۔ چند ماہ کے اندر ہی اس ہونہار طفل مکتب نے قرآن مجید ناظرہ ختم کر ڈالا اور ۹ برس کے اندر آپ نے گلستان بوستان، انوار سہیلی، یوسف زلیخا، پند نامہ، سکندر نامہ اور دیگر فارسی کتابیں ختم کر ڈالیں۔ اسی زمانہ میں مقامی زبان بنگلہ سیکھنے کے لئے قریبی گاؤں کے سکول میں آپ کو داخل کیا گیا تو وہاں بھی غیر معمولی ذہانت نے اپنا مقام بلند کر دکھایا لیکن بزرگوں کو زیادہ دن اس اسکول میں رکھنا گوارا نہ ہوا۔ خاص طور سے عربی کی تعلیم کے لئے آپ کے اپنے قصبہ کے قریب منگل کوٹ کے مشہور عالم مولانا محمد اور مولانا مینر الحق کے پاس شرف تلمذ حاصل کرنے کو تشریف لے گئے۔ وہاں بھی ان کی خوبیوں نے استادوں کے دل موہ لئے۔ یہاں عربی کی ابتدائی کتابوں سے لے کر کافیہ کامل، شافیہ نصف اور منطق وغیرہ کی کتابیں پڑھیں۔

### حصولِ علم کے لئے سفر

منگل کوٹ میں مولانا محمد رحمۃ اللہ علیہ سے فیض تلمذ حاصل کرنے کے بعد ننگی علم آپ کو آرہ (بہار) کی طرف لے گئی۔ آرہ میں آپ نے مولانا قاضی محمد علیف سے (جو کہ محمد علی محدث کے معتقد خاص تھے) شرح جامی، قطبی، میر قطبی، مختصر المعانی وغیرہ کتابیں پڑھیں۔ برہدوان کے مولانا محمد عرفان جو اس وقت آرہ میں مقیم تھے اور بعد کو ڈھاکہ کالج میں عربی اور فارسی کے پروفیسر بنگلی مدرسہ کے

پینر ٹنڈنٹ ہوئے تھے ان سے شافیہ کا پورا سبق لیا۔ یہاں دو سال سے کچھ زائد قیام کے بعد جولائی طبیعت نے مرکز رشد و ہدایت یعنی حضرت حکیم الامت مولانا اشرف علی صاحب تھانوی رحمۃ اللہ علیہ کی خدمت بابرکت مدرسہ جامع العلوم کانپور میں سعادت باریابی و تلمذ سے بہرہ یاب کر دیا۔

مدرسہ جامع العلوم میں تمام کتابوں کا آپ نے حضرت حکیم الامت سے فیض درس حاصل کیا۔ سوائے مشکوٰۃ المصابیح اور نور الانوار کے جن کا درس مولانا عبدالغفار کانپوری سے حاصل کیا۔ ۱۳۰۹ھ میں آپ کی دستار بندی ہوئی، جلسہ کی صدارت علی گڑھ کے مولانا لطف اللہ صاحب نے کی تھی۔ آپ کی ذہانت و فطانت کا رنگ دیکھتے ہوئے حضرت حکیم الامت نے اپنے زیر سایہ درس دوم مقرر فرمایا مدرسہ جامع العلوم کانپور میں نہایت اہم ذمہ داریاں یعنی تفسیر قرآن مجید و احادیث، عربی ادب، فلسفہ (صدری و شمس بازغہ) اقلیدس کی تدریس کے ساتھ دارالافتاء کی سربراہی بھی آپ ہی کے سپرد کی گئی۔

### حفظ قرآن کے متعلق ظہور کرامت

#### سات دن چار گھنٹوں میں حفظ کلام مجید

حضرت مولانا محمد اسحق مدرسہ جامع العلوم کانپور میں اہم ذمہ داریوں میں مصروف تھے لیکن یہ اللہ تعالیٰ کی انتہائی رحمت و کرم فضل و عنایت کی حیرت انگیز مثال ہے کہ انہیں دنوں حضرت مولانا کو حفظ قرآن کا شوق پیدا ہوا اور آپ نے صرف ۸۶ دن میں حفظ کلام مجید کو انجام تک پہنچایا۔ ظاہر ہے کہ انہیں اپنی اہم ذمہ داریوں اور فرائض کی ادائیگی کے انہماک میں زیادہ سے زیادہ روزانہ دو گھنٹوں سے زیادہ مہلت نہ مل سکی ہوگی اس لئے دراصل ۱۲ گھنٹے میں دین کے حقیقت میں صرف ۸ دن اور چار گھنٹے ہوتے ہیں، انہوں نے کلام مجید حفظ کیا۔ اس ظہور کرامت پر تمام شہر کانپور میں بھل مچ حالانکہ اس وقت صرف ۸۶ دنوں کا ہی شور تھا اور سات دن اور چار گھنٹوں پر کسی کی نظر نہیں تھی۔



یوم یک شنبہ ۲۴ ربیع الاول ۱۳۱۴ھ میں حفظ قرآن مجید شروع فرمایا اور اسی سال ۱۳۱۴ھ جمادی الثانی حفظ پایہ تکمیل کو پہنچا۔ بڑے اہتمام سے اعزاز قرآن مجید کے لئے خصوصی طور پر دستار بندی دوبارہ عمل میں لائی گئی

حضرت حکیم الامت مولانا اشرف علی تھانوی رحمۃ اللہ علیہ اپنے مواعظ میں ذکر فرماتے تھے کہ ہمارے ایک دوست مولانا محمد اسحق بردوانی کا انداز حفظ کلام مجید بھی معجزاتِ کلام الہی میں سے ایک ہے۔

### مدرسہ میں حضرت حکیم الامت کی قائم مقامی

(تخلص از اشرف السوانح خواجہ عزیز الحسن مجذوب) ۱۳۱۴ھ کے ختم پر حکیم الامت حضرت تھانوی شغل درس و تدریس اور تعلق کا پور کو یک قلم ترک کر دینے پر آمادہ ہو گئے تھے لیکن خطرہ تھا کہ حضرت کی علیحدگی سے مدرسہ کو کوئی نقصان نہ پہنچے اس لئے حضرت والا نے اول تو یہ کیا کہ مدرسہ سے تنخواہ لینی بند کر دی اور اعلان فرمایا کہ آمدنی کم ہو گئی اس لئے فی الحال جب تک مدرسہ کو کافی آمدنی نہ ہونے لگے میں اپنی تنخواہ نہ لوں گا پھر حضرت والا نے اس طرح حسن تدبیر سے اپنے کو صدر مدرس سے علیحدہ کرنا چاہا۔ مدرسہ کی روئداد میں جو ماہوار شائع کی جاتی تھی، یہ اعلان منجانب مہتمم شائع کیا کہ مدرسین کو بہت دنوں سے ترقیاں نہیں دی گئیں لہذا مدرس اول یعنی خود حضرت والا کو تو سرپرست مدرسہ بنایا جاتا ہے اور ان کی جگہ موجود مدرس دوم مولوی محمد اسحق صاحب بردوانی کو مدرس اول مقرر کیا جاتا ہے اور اسی ترتیب سے سب مدرسین کو ترقی دی جاتی ہے۔ اسباق کا یہ انتظام فرمایا کہ قریب الفراع طلبہ کے اسباق اپنے ذمے لے لئے اس سے حضرت والا کا مطلب یہ تھا کہ میرے چلے جانے سے کسی طالب علم کا مطلق حرج نہ ہو۔ اب رہائشست کا انتظام اس کی یہ صورت فرمائی کہ خود مسجد میں بیٹھ کر درس دینے لگے اور وجہ یہ بیان کی کہ فارغین کی جماعت بڑی ہے اس لئے ان کے لئے مدرسہ کی درس گاہ تنگ ہے لہذا میں تو مسجد میں پڑھاؤں گا اور میری درس گاہ میں مولوی محمد اسحق بردوانی مدرس اول ہو کر پڑھائیں گے۔

غرض اس لطافت کے ساتھ مولوی محمد اسحق صاحب کو ہر طرح مدرس اول اور اپنا قائم مقام بنا کر مدرسہ کو ان کے سپرد کر دیا۔ یہاں تک کہ جو بعض انتظامی امور مدرسہ خاص حضرت والا کے سپرد تھے۔ ان کو بھی کم فرتی کاغذ فرما کر مولوی صاحب ہی کے سپرد فرما دیا لیکن اس قید کے ساتھ کہ آخر میں میرا نام ہی لکھا جائے یہ قید اس لئے بڑھادی کہ لوگوں کو حضرت والا کے قصد قطع تعلق کا شبہ نہ ہو۔ چنانچہ مولوی صاحب موصوف اس طرح نام لکھنے لگے: "اشرف علی بقلم محمد اسحق"۔

حضرت والا کے ترک تعلق کے بعد بھی برسوں مولوی محمد اسحق صاحب جب تک جامع العلوم میں مدرس رہے برابر اسی طرح جملہ کاغذات مدرسہ پر الفاظ اشرف علی بقلم محمد اسحق لکھتے رہے۔ ایک مرتبہ حضرت حکیم الامت ان کے مدرس اول پر فائز رہنے کے دوران کانپور تشریف لائے اور اسی طرح دستخط کرتے دیکھا تو فرمایا کہ اب "بقلم" کیوں لکھتے ہو۔ اس پر ان کے شاگرد رشید نے فرمایا کہ برکت کے لئے میں نے اسے جاری رکھا ہے اور اس کی مجھے اجازت دی جائے۔ اس کی برکت سے بفضلہ تعالیٰ حضرت والا کے ترک تعلق کے بعد بھی مدت دراز تک مدرسہ بحسن و خوبی چلتا رہا اور اب تک قائم ہے گو اب اس کا رنگ متغیر ہو گیا۔

### سرکاری عہدہ

۱۹۱۰ء میں ڈاکٹر سر امی ڈینس راس پریسل مدرسہ عالیہ کلکتہ کے انتخاب پر حضرت مولانا محمد اسحق کانپور سے کلکتہ تشریف لے آئے۔ یہاں بھی بفضل تعالیٰ ان کی جودت طبیعت اور نصرت ایمانی نے اپنا جلوہ نمایاں کیا۔ چنانچہ پہلی جنگ عظیم کے موقع پر جب انگریزوں کی طرف سے خلافت عثمانیہ ترکیہ کے خلاف ہرمحاذ سے حملے ہو رہے تھے اور خلافت عثمانیہ کو بن دینے سے اکھاڑنے میں ہندوستانی مسلمانوں کو درغلا کر شرکت پر آمادہ کیا جا رہا تھا۔ انہی دنوں میں مدرسہ کے انگریز پرنسپل نے حضرت مولانا کو جواز خلافت کے خلاف فتویٰ دینے کے لئے بظاہر فرمائش کی اور درپردہ زور لگایا لیکن انہوں نے اس مکروہ استدعا کو یک قلم ٹھکرا کر اس کے ہاں سے فوراً مراجعت فرمائی۔

۱۹۱۹ء میں ڈھاکہ میں آپ کی منتقلی ہوئی۔ یہاں ان کے دوران قیام میں ایک مرتبہ سر

عبدالرحیم ڈھاکہ کے مدرسہ کے معائنہ کے لئے تشریف لائے اور آپ کی عالمانہ گفتگو سے متاثر ہو کر واپس جاتے ہوئے پرنسپل صاحب سے یہ کہا کہ یہ تو بڑے غیر معمولی عالم اور نہایت ہی برگزیدہ ہستی معلوم ہوتے ہیں ان کو یہاں کے تعلیمی صیغہ سے علیحدہ نہ ہونے دینا چاہیے اور کلکتہ واپس جا کر سر عبدالرحیم نے سرکاری طور پر آپ کے متعلق ضروری ہدایات فرمادیں۔

### ادائے فریضہ حج

۱۹۲۶ء میں حضرت قبلہ نے فریضہ حج ادا کیا۔ وہاں سعودی عرب کے بہت بڑے عالم حافظ محمد وہبہ سے حرم محترم میں تعارف کرایا گیا۔ دوران گفتگو مختلف احادیث کی اسناد پر بات چلی۔ حافظ وہبہ آپ کی قابلیت کا رنگ دیکھ کر اپنے حلقے کے لوگوں میں آپ کی بہت تعریف کرنے لگے۔ حافظ وہبہ کی دارھی چونکہ خلاف سنت تھی۔ اس پر حضرت قبلہ نے اپنی فطری ذہانت سے براہ راست اعتراض کرنے کے بجائے ان سے دارھی کے متعلق حدیث احفوا الشوارب واعفوا اللحی (مونچیں کم کرو اور دارھی بڑھاؤ) کی سند کے بارے میں سوال کیا کہ اس حدیث کی سند کے متعلق آپ کی کیا رائے ہے؟ اس پر وہ بہت محجوب ہوئے اور خلاف سنت دارھی کے متعلق شرمندگی اور معذرت کا اظہار کرنے لگے۔

### مولانا کا علمی تبحر

مولانا کا علمی تبحر اس درجہ کا تھا کہ آپ کے معاصرین میں آپ کو ہر طرح کی سرفرازی حاصل رہی معاصرین ان سے اکثر و بیشتر معاملات میں استفادہ کرتے رہتے تھے جب کبھی کوئی پیچیدہ دینی مسئلہ درپیش ہوتا تو معاصرین حضرت ہی کی طرف رجوع کرتے تھے اور برجستہ تشفی بخش جواب پاتے تھے حوالے کے لئے اگر کسی کو کتابوں سے سند لینے کی ضرورت ہوتی تھی تو حضرت کتاب ہاتھ میں لے کر جب کھولتے تو وہی مطلوبہ صفحہ پیش نظر ہوتا تھا جس پر علماء حیران رہ جاتے تھے اور اس کیفیت کو حضرت قبلہ کی کرامت پر محمول کرتے تھے۔

حضرت قبلہ ہر سال ایک مرتبہ حضرت حکیم الامت کی زیارت کے لئے حاضر ہوا کرتے تھے



اور جب حضرت حکیم الامت کے یہاں حاضر ہوتے تھے تو انہیں دیکھ کر وہ بہت خوشی کا اظہار کیا کرتے۔ معانقہ کے لئے اٹھ کھڑے ہوتے تھے اور قبل اٹھنے کے حاضرین مجلس کو خاص اہتمام سے بیٹھے رہنے کی تلقین کرتے تھے۔ اس زمانہ میں حضرت حکیم الامت مولانا سے وعظ کہنے کی فرمائش کیا کرتے اور چونکہ حضرت قبلہ کا وعظ حضرت حکیم الامت کے مواعظ کا نمونہ ہوا کرتا تھا اس لئے دوسرے لوگ بھی ان کے مواعظ کے بہت مشتاق اور مداح رہتے اور وعظ کے بعد حضرت تھانوی بہت مشفقانہ انداز میں بطور تعریف فرمایا کرتے تھے کہ ماشاء اللہ نظر بہت وسیع ہے۔

حضرت مولانا ظفر احمد صاحب عثمانی شیخ الحدیث دارالعلوم الاسلامیہ ٹنڈوالہ یار حضرت مولانا بردوانی کے شاگرد ہیں۔ انہوں نے اپنے ایک غیر مطبوعہ مضمون میں لکھا ہے کہ اگر حضرت مولانا بجائے جامع العلوم کانپور کے دیوبند میں درس دیتے تو مولانا انور شاہ صاحب کی طرح حفظ احادیث و روایات میں مشہور ہو جاتے۔ مولانا نے برسوں بخاری شریف کا درس اس طرح رکھا کہ روزانہ ایک پارہ تلاوت کرتے تھے میں نے وہ بخاری دیکھی ہے جس پر مولانا نے اپنی ختم بخاری کی ابتداء اور انتہا کی تاریخیں ضبط کی ہیں۔ غالباً ستر سے اوپر ختم کی نشان دہی کی گئی ہے اور جو ختم اس سے پہلے کے ہیں ان کی شمار معلوم نہیں۔ اس لئے بخاری میں جو حدیث جتنی جگہ آتی ہے مولانا بتے تکلف بتلا دیتے تھے۔ سنا ہے کہ حج کے موقع پر کسی نجدی عالم نے ایک حدیث کے بارہ میں مولانا سے پوچھا کہ یہ حدیث بخاری میں کتنی جگہ ہے۔ فرمایا چھ جگہ ہے وہ عالم حیران رہ گئے کہ ہندی علمائے دین بھی ایسے حافظہ والے موجود ہیں۔ مولانا نے ایک زمانہ میں جب کہ جامع العلوم کانپور میں قیام تھا تو موطا مالک کی شرح لکھنا شروع کی تھی تو ایک جزو کی شرح ایک سو بیس صفحات میں لکھی تھی پھر آگے نہ لکھی گئی کہ اس طرح شرح طویل ہو جائے گی، کون چھاپے گا۔ حضرت تھانوی قدس سرہ سے آپ کو اجازت و خلافت بھی حاصل تھی۔ حضرت حکیم الامت فرماتے تھے کہ میں نے مولانا محمد اسحاق صاحب کو اشغال صوفیاء نہیں بتلائے بلکہ تلاوت قرآن و

حدیث ہی میں شغل بتلایا۔ اسی سے ان کو مناسبت تھی اور اسی سے ان کو نسبت باطنیہ حاصل ہو گئی۔

### درس حدیث برائے افادہ عام

اسلامک انسٹریٹیٹ کالج ڈھاکہ سے پنشن لینے کے بعد ڈھاکہ یونیورسٹی شعبہ عربی و اسلامک اسٹڈیز کے استاد کی حیثیت سے تاحیات درس دیتے رہے اور برائے افادہ عام مدرسہ اسلامیہ ڈھاکہ اور مدرسہ اشرف العلوم بڑا کٹرہ ڈھاکہ میں درس حدیث جستہ شد دیتے رہے جس میں طالبان علم کے علاوہ اساتذہ اور دوسرے اہل ذوق حضرات بھی شامل ہوتے تھے۔ آپ اپنے زمانہ میں دینی امور میں مزج خاص و عام تھے۔ ہر مسلک و مذہب کے افراد کو ان ہی کے مذہب کے مطابق فتویٰ دیا کرتے تھے۔ ڈھاکہ کے اہل حدیث بھی آپ ہی سے فتویٰ لیا کرتے تھے ان کو آپ پر کامل اعتماد تھا۔ کیونکہ آپ انہیں مسلک اہل حدیث کے مطابق فتویٰ دیتے تھے۔

### معمولات

حضرت حکیم الامت مولانا اشرف علی تھانویؒ نے آپ کو سند الفرائغ میں یہ جملہ مزید تحریر فرمایا تھا: شاب نشأ فی عبادة الله (وہ نوجوان جس نے اللہ کی عبادت میں نشوونما پائی ہے جس پر آپ فخر یہ فرماتے تھے کہ یہی سند قیامت کے دن اللہ تعالیٰ کے حضور میں اپنی نجات کے لئے پیش کرے گا۔

صلوٰۃ باجماعت کے سخت پابند تھے۔ یہاں تک کہ یوم النعیم میں بھی صلوٰۃ باجماعت مسجد میں قائم فرماتے تھے کہ میرے لئے یوم النعیم میں گھر میں صلوٰۃ ادا کرنے کی رخصت جائز نہیں اس لئے کہ سرکاری کام کی انجام دہی کے لئے بارش مانع نہیں ہوتی تھی۔ وقت کے اس قدر پابند تھے کہ اقامت صلوٰۃ باجماعت کے لئے ایک منٹ ادھر ادھر ہونا ہرگز گوارا نہ کرتے تھے۔ اگر آپ کے لئے ایک دو منٹ انتظار کیا جاتا تو بہت بگڑتے، فرماتے تھے کہ اس سے جماعت میں شرکت کرنے والوں میں سے بہت ایسے ہوں گے جنہیں جلدی ہوگی اور انتظار ان کے لئے تکلیف دہ

ہوگا جب کسی کام کے کرنے کا فیصلہ کر لیتے تو اسے ضرور انجام تک پہنچا کر چھوڑتے۔

ڈھاکہ میں عیدین کی نماز مساجد میں ہوا کرتی تھی، میدان میں بڑھنے کی سنت جاری نہیں تھی تو آپ نے ڈھاکہ کے بانیس پنچایت کے سیکرٹری جناب عبدالمجید مرحوم سے فرمایا کہ یہ سنت جاری ہونی چاہیئے۔ حاجی عبدالمجید تیار ہو گئے یہ ۱۹۳۲ء یا ۱۹۳۳ء کا واقعہ ہے اور اس سال پہلی مرتبہ عید الفطر کی نماز دلکشا باغ کے قریب پلٹن میدان میں ہونے کا اعلان کر دیا گیا لیکن عید کی رات سخت بارش شروع ہو گئی اور فجر کے بعد بھی بہت دیر تک بارش ہوتی رہی۔ حاجی صاحب کے لڑکے عبد مناف بھیگتے ہوئے آپ کے پاس آئے کہ اب تو میدان میں نماز ہونا ناممکن ہے۔ آپ نے نہایت اطمینان کے ساتھ فرمایا کہ انشاء اللہ ضرور ہوگی، پانی میں بھیگتے ہوئے ہی سہی، اور نہایت قلیل جماعت کیوں نہ ہو۔ اس کے بعد حضرت قبلہ سب کو لے کر مع حاجی عبدالمجید صاحب کے فوراً گاڑی پر روانہ ہو گئے اللہ کے فضل سے تھوڑی دیر بعد بارش رک گئی۔ ادھر دلکشا باغ کے گیٹ پر خواجہ عتیق اللہ بانیس پنچایت کے صدر خان بہادر خواجہ محمد اعظم مع پورے خاندان کے انتظار کر رہے تھے، حضرت قبلہ کو اپنے ساتھیوں کے ساتھ دیکھ کر فوراً آگے بڑھ کر شامل ہو گئے۔ اس کے بعد لوگ جمع ہونے لگے اور قریب چار پانچ سو کی جماعت کھڑی ہو گئی۔ اسی سال سے یہ سنت ڈھاکہ میں اللہ کے فضل و کرم سے جاری ہے۔

قرآن مجید ہمیشہ دروزبان رہتا تھا۔ فارغ وقت میں اور چلتے پھرتے اٹھتے بیٹھتے، سفر حضر ہر وقت قرآن مجید بزبان۔ ایک طرف سے سلسلہ واز تلاوت فرماتے تھے۔ اسی دوران میں اگر کوئی مخاطب بات کرتا تو اس سے بات کر لیتے۔ اس کے بعد پھر تلاوت میں مشغول ہو جاتے۔ ختم قرآن مجید کے ساتھ روزانہ اوراد و وظائف کے متعدد سلسلے جاری رکھتے تھے۔ فجر کی نماز میں ایک سلسلہ ختم کا رہتا تھا۔ چاشت کی نماز میں دوسرا سلسلہ ہوتا تھا۔ فارغ اوقات کے لئے چلتے پھرتے اٹھتے بیٹھتے، ایک اور سلسلہ ختم جاری رہتا۔ تہجد کی نماز میں ایک الگ سلسلہ رہتا۔ اس کے سوا روزانہ ظہر ایک منزل تلاوت فرماتے تھے۔ اس سے پتہ چلتا ہے کہ آپ کی زندگی گویا قرآن مجید ہی میں رچی



بسی ہوتی تھی۔

بخاری شریف کے ختم کے لئے بھی روزانہ باقاعدہ درد کا معمول رکھتے تھے "بارخود بر خلق منہ" کے اصول پر چلتے تھے، کبھی کسی سے بدن یا پیر وغیرہ دہانے کی عادت نہیں تھی، تیز رفتار تھے۔ اپنی عادت کے مالک تھے نہ کہ غلام۔ پان سے شوق فرماتے تھے لیکن جب اپنے وطن گاؤں میں دو ایک مرتبہ پان کا اہتمام نہ ہو سکا تو دفعۃً ترک کر دیا۔ جاڑے میں تہجد کے وقت گرم پانی سے وضو فرماتے تھے لیکن جب گھر میں تکلیف ہونے لگی تو گرم پانی کا استعمال ترک کر کے ٹھنڈے پانی سے وضو فرمانے لگے۔

### تصنیفات

آپ زیادہ تر زبانی وعظ و پند اور درس و تدریس پر ہی اکتفا کرتے تھے۔ کتابوں کے لکھنے کی طرف مائل نہ تھے۔ اگرچہ ان کی چند تصانیف بھی ہیں جن کی تفصیلات یہ ہیں۔

(۱) اللؤلؤ المکنون بالامثال التی تمثّل بہ الامین المامون جس میں منتخب احادیث میں مع اردو ترجمہ کے۔ ایمان اسلام اور دین کے بارہ میں جو جو امثال بیان فرمائے ہیں ان ہی کا مجموعہ ہے۔ اس میں حضرت حکیم الامت کی تقریظ بھی عربی زبان میں مع اردو ترجمہ کے ہے۔

(۲) الحکمة البالغہ فی الاخلاق الفاضلۃ۔ ایمان اسلام دین اور اخلاقِ حسنہ کے متعلق اس میں ہر موضوع کے مناسب قرآنی آیتیں، احادیث، اقوال الصالحین، اقوال الشعرا جمع کئے گئے ہیں۔

(۳) التقیجات السنیۃ فی تحریم الرقص والغناء وسجدۃ الیتیم۔

(۴) النور اللاح۔ احادیث کا مجموعہ۔

(۵) سہل الوصول۔ اصول فقہ کے متعلق۔

(۶) آپ نے مولانا شبلی کی سیرۃ النبیؐ حصہ اول میں بعض روایتوں پر تنقید اور تصحیح کر کے ایک

تحریر مولانا سید سلیمان ندویؒ کے پاس ارسال فرمائی۔ انہوں نے شکریہ کے ساتھ قبول کیا اور دوسرے حصے کا ایک نسخہ ارسال فرما کر فرمائش کی کہ اس کے متعلق بھی آپ بنظر اصلاح جو کچھ مناسب سمجھیں تحریر فرمادیں چنانچہ آپ نے تفصیل کے ساتھ مع حوالہ تبصرہ کر کے بھیج دیا یہ پوری تحریر علامہ سلیمان ندویؒ نے طبع کرادی۔

### حادثہ رحلت

حضرت مولانا کے گھر میں سخت بیمار ہو کر علاج کے لئے کلکتہ تشریف لے گئیں۔ حضرت قبلہ بھی موسم خزاں کی تعطیل ہونے پر کلکتہ کو بعد میں پہنچے۔ اپنی بیوی کی علالت کے سبب آپ بہت ہی مضطرب اور شکستہ دل ہو رہے تھے۔ فرماتے تھے کہ اتنے سال کے رفیق زندگی کا اس طرح جدا ہو جانا نہ معلوم کیسے برداشت کیا جائے گا لیکن قضا و قدر کو انہیں اس رنج و غم سے بچا کر پہلے ہی اٹھالینا منظور تھا۔ چنانچہ دو شنبہ ۲۶ دسمبر بعد مغرب رات کا کھانا کھا کر کسی نامعلوم وجہ سے باہر نکل گئے لیکن جب تمام رات دایس نہیں آئے تو گھر والوں کو تشویش ہوئی اور سب لوگوں نے ادھر ادھر تفتیش و تلاش شروع کر دی۔ ٹیلیفون سے پتہ چلا کہ کوئی موٹر کے حادثے کا شکار کیپل پور ہسپتال میں گذشتہ رات کو داخل کیا گیا۔ وہاں جا کر پتہ چلا کہ بے ہوشی کی حالت میں جنرل وارڈ میں آپ لیٹے ہوئے ہیں۔ فوراً انہیں کیپن میں منتقل کر دیا گیا۔ ایک ہفتہ بے ہوشی کی حالت میں ہسپتال میں رہے۔ اسی دوران جب ہوش آتا تو نماز نماز کہہ کر کچھ الفاظ کہتے اور ایسا معلوم ہوتا کہ زیر لب کچھ پڑھ رہے ہیں۔ کیونکہ ہر وقت قرآن مجید پڑھنے کا توان کا معمول تھا۔ بالآخر اللہ تعالیٰ کا وہ ایک خاص بندہ جس نے کلام الہی کے ذکر و شغل کو اپنا نصب العین بنا رکھا تھا اور احادیث نبویؐ کا مل در جس کے گلے کا ہار تھا، اپنے مالک حقیقی سے جا ملا۔

# مولانا عبد الجبار

## مجاز بیعت

حضرت مولانا عبد الجبار صاحب رحمۃ اللہ علیہ ۲۵ مارچ ۱۸۹۳ء موضع ڈربہ سرسہ ضلع  
 حصار میں پیدا ہوئے آپ راجپوت برادری کے متوسط درجہ کے زمیندار گھرانے کے فرد تھے۔  
 آپ کے والد مولانا محمد شاکر صاحب حضرت گنگوہی رحمۃ اللہ علیہ کے خصوصی شاگردوں میں  
 سے تھے اس لئے گھر کا ماحول نہایت ہی عمدہ اور دین دار تھا۔ ابتدائی تعلیم آپ نے گھر پر ہی حاصل  
 کی آپ اپنے والد کے اکلوتے فرزند تھے لہذا آپ کے والد نے آپ کی تعلیم پر خصوصی توجہ دی۔  
 جب آپ کچھ سن شعور کو پہنچے تو مزید تعلیم کے لئے آپ کو راجپور گجراں ضلع جالندھر کے شہرہ آفاق  
 مدرسہ میں داخل کرا دیا گیا۔ جہاں آپ نے موقوف علیہ دورہ تک کی تعلیم استاذ العلماء حضرت مولانا فقیر اللہ  
 صاحب رحمۃ اللہ علیہ سے حاصل کی اور پھر تکمیل کے لئے مدرسہ عالیہ عبدالرب دہلی میں داخل ہوئے  
 جہاں سے آپ نے سند فراغت حاصل کی۔

تعلیم سے فراغت کے بعد حضرت مولانا محمود حسن صاحب رحمۃ اللہ علیہ سے بیعت ہوئے  
 اور اپنی تمام توجہات تعلیم و تبلیغ کے لئے وقف کر دیں اور اپنی مستقل رہائش ابوسرمنڈی ضلع فیروزپور  
 میں اختیار کر لی جہاں ایک عظیم الشان جامع مسجد تعمیر کروائی اور مدرسہ اشرف المدارس کا اجرا کیا۔ علاقہ  
 باگڑ ریاست بیکانیر کے ہزار ہا لوگوں نے آپ سے اکتساب فیض کیا۔ حضرت شیخ الہند نے اپنی  
 وفات کے وقت آپ کو حضرت تھانوی علیہ الرحمۃ کی طرف رجوع کا حکم فرمایا چنانچہ آپ حضرت  
 شیخ کی وفات کے بعد حضرت تھانوی قدس سرہ سے بیعت ہوئے۔

کچھ عرصہ بعد حضرت تھانوی قدس سرہ نے آپ کو خلافت سے نوازا۔ آپ اکثر فرمایا کرتے  
 تھے کہ حضرت قدس سرہ کی برکت سے اور صحبت کی وجہ سے امور شرعیہ امور طبیعہ بن گئے ہیں حضرت  
 قدس سرہ کی آپ پر خصوصی شفقت تھی۔



آپ حقہ پیتے تھے۔ ایک مرتبہ آپ نے حضرت تھانوی قدس سرہ سے دریافت کیا کہ کیا جنت میں حقہ ملے گا۔ حضرت قدس سرہ نے ازراہ تفسیر فرمایا کہ ہاں مگر آگ لینے کے لئے جہنم میں جانا پڑے گا۔

جب علامہ مشرقی نے تذکرہ مولوی کا غلط مذہب وغیرہ لکھیاں تو حضرت قدس سرہ نے آپ کو ان کے رد پر مقرر فرمایا۔ آپ نے حسب الحکم تمام ہندوستان کا دورہ کیا۔ اس دورہ کے دوران کئی مرتبہ آپ پر قاتلانہ حملے ہوئے۔ اطراف ملک سے بہت سے لوگوں نے آپ کی تقریر اور اس کی تاثیر سے متعلق حضرت تھانوی قدس سرہ کی خدمت میں لکھا تو حضرت تھانوی قدس سرہ نے فرمایا۔

عبدالجبار کے بیان میں میری دعا شامل ہے۔

حضرت تھانوی قدس سرہ نے سلم لیگ کے اجلاس پٹنہ میں شرکت کے لئے علما کا ایک وفد ترتیب دیا تھا حضرت مولانا عبدالجبار صاحب بھی اس وفد میں شامل تھے۔

حضرت قدس سرہ کے حکم پر آپ دارالعلوم دیوبند میں عرصہ تک صدر تبلیغ کے فرائض انجام دیتے رہے۔ آپ کو حضرت قدس سرہ سے ایسی محبت تھی کہ قلم سے اس کا اظہار ممکن نہیں۔ شاید ہی کوئی ایسی مجلس ہو جس میں آپ حضرت قدس سرہ کا ذکر نہ کرتے ہوں۔

حضرت قدس سرہ کی وفات کے بعد اکثر آپ کا ذکر کرتے وقت رو پڑتے تھے جب حضرت تھانوی کے انتقال کی خبر دارالعلوم دیوبند پہنچی تو آپ ریل کا انتظار کئے بغیر سیدل ہی تھانہ بمبھون چل دیے باوجودیکہ راستہ میں کئی پُرخطر ندیاں آتی ہیں اور حضرت کے جنازہ میں شریک ہوئے۔ آپ اپنے مواعظ میں اکثر فرمایا کرتے تھے۔

ماہرچہ خواندہ ایم فراموش کردہ ایم

الاحدیث یار کہ تکرار می کس نیم

آپ ایک بہت مشہور واعظ تھے۔ قرآن پاک بہت اچھا پڑھتے تھے۔ فرمایا کرتے تھے کہ اگر میں جنگل میں ہوتا ہوں اور بعد نماز فجر سننے والا کوئی نہیں ہوتا تو میں درختوں سے خطاب کر کے

انہیں ترجمہ سناتا ہوں۔

حضرت مولانا خیر محمد صاحب جالندھری رحمۃ اللہ علیہ نے ارشاد فرمایا تھا کہ مجاہدہ کے دوران حضرت حکیم الامت قدس سرہ نے آپ کو وعظ کرنے سے منع فرمادیا تھا۔ بعد میں اجازت فرمائی تھی کہ کتاب دیکھ کر وعظ کیا کرے۔ پھر کچھ عرصہ بعد خود وعظ کرنے کی اجازت دے دی لیکن فرمایا کہ نظر کتاب پر ہو اور لوگ یہی سمجھیں کہ کتاب دیکھ کر وعظ کر رہا ہے۔ پھر اصلاح کے بعد اجازت وعظ دے دی اور آخر میں آپ کو خانقاہ امدادیہ تھانہ بھون کے لئے واعظ مقرر کر دیا گیا تھا۔

جب آپ نے فاضلکامیں سکونت اختیار کی تو ابوہریریں ایک شاندار مسجد تعمیر کروائی اور اس کے نام کے متعلق حضرت حکیم الامت نور اللہ مرقدہ سے مشورہ کیا کہ اگر اجازت ہو تو اس کا نام "اشرف المساجد" رکھ دیا جائے کیونکہ آپ کا معمول تھا کہ اپنے خانگی امور تک کی ہر جزئیات کے لئے حضرت قدس سرہ سے مشورہ لیتے تھے۔ حکیم الامت قدس سرہ کی طرف سے جواب موصول ہوا کہ "بیت الحجاز" رکھنے میں کیا حرج ہے۔ اس سے آپ حضرت قدس سرہ کا منشا سمجھ گئے کہ مساجد تو بجز مساجد کے سب برابر ہیں پھر "اشرف المساجد" کا کیا مطلب۔ پھر آپ نے اس کا نام اشرف المساجد نہیں رکھا۔ اس کے بالمقابل حضرت کا اپنا پختہ مکان تھا جس میں بیٹھک بالاخانہ سہ دری وغیرہ بھی تھے۔ بالاخانہ میں کتابوں کا کافی ذخیرہ تھا جس میں حضرت تھانوی کی تمام میسر شدہ کتابیں موجود تھیں۔

تبلیغ تو آپ کی گھٹی میں پڑی ہوئی تھی۔ حضرت حکیم الامت نے آپ کو مجلس "دعوت الحق" کا مبلغ بنادیا اور ضرورت سفر کے لئے ایک خادم بھی دے دیا تھا۔ کچھ عرصہ بعد دارالعلوم دیوبند کی طرف سے تبلیغ کا کام آپ کے سپرد ہوا۔ اور آپ نے مہندستان کے دور افتادہ علاقوں کا دورہ فرمایا۔

آپ جب بزرگان دین کا تذکرہ کرتے تو آپ پر وجد طاری ہو جاتا تھا اور سامعین کو ترپا دیتے تھے جو حد وعظ کا بزرگان دین کے تذکرہ سے خالی ہوتا اس میں لوگوں کی آنکھیں خشک ہوتیں جو نہی حضرت مولانا اسماعیل شہید وغیرہ حضرات کا ذکر فرمایا تو لوگوں کو آنسو صاف کرتے دیکھا جب آپ دیکھتے تھے کہ سامعین پر اثر کم ہو رہا ہے تو اہل اللہ کا ذکر شروع فرما دیتے پس فوراً سامعین پر سناٹا

چھا جاتا تھا۔ آپ پر سامعین کی بیجا پھل اور خلاف اصول نشست و برخاست کا اثر بھی ہوتا تھا۔ بچا  
ایک شخص سامنے بیٹھا ہوا تیسرا پھر رہا تھا فرمایا کہ بھائی ادب سے بیٹھو میری طبیعت بڑی ہستی ہے جو  
مجبور ہو وہ آنکھوں سے اوجھل بیٹھے۔ البتہ سامعین کی کمی بیشی کا اثر نہیں ہوتا تھا۔

صرف سامعین کی دل چسپی اور توجہ چاہتے تھے۔ صبح کے درس میں عام مجمع کے وعظ سے  
زیادہ حظ حاصل ہوتا تھا۔ شدت مرض اور نہایت تکلیف میں کسی دفعہ یہ شعر پڑھے۔

سکھ دیوں یا دکھ دیوں میں کون جو حضرت دم ماراں  
جو دکھ دی لذت جان گئے او سکھ دے کو لوں نسیم

اثنائے ذکر میں حاجی ادا اللہ صاحب مہاجر کی کی مناجات ”گلزار معرفت“ کے اشعار

پڑھا کرتے تھے جیسے۔

مرض لا علاج کی دوا کس سے چاہوں تو ہے شانی اور میں بیمار تیرا  
کہاں جائے جس کا نہ تجھ بن ہو کوئی کے ڈھونڈھے جو ہو طلب گار تیرا  
حضرت حکیم الامت قدس اللہ سرہ کی خدمت میں ایک دفعہ لکھا کہ معاش کے متعلق کسی  
وقت ذہن میں آتا ہے کہ کوئی ذریعہ معاش اختیار کر لوں تو جواباً ارشاد فرمایا کہ تو پھر مشورہ کیجئے پس  
آپ سمجھ گئے کہ شیخ کا منشور اپنے ہی طرز طریق پر رکھنے کا ہے۔ فرمایا اس کے بعد پریشانی تو کیا  
کبھی خیال تک نہ آیا۔

ابو ہر کی مسجد میں اکیلے بیٹھے ہوئے رات کو درد بھری آواز میں بارگاہ الہی میں درخواست  
کی کہ مولیٰ اپنا اور اپنے حبیب کا دربار دکھلا۔ معلوم نہیں وہ آواز کسی کے کان میں پڑ گئی یا باری تعالیٰ  
کی طرف سے اس کو الہام ہوا کہ جب کچھ دیر بعد مسجد سے نکلے تو ایک آدمی دروازہ پر ملا کہ آپ کو  
جج کے لئے جتنے روپے کی ضرورت ہو حاضر ہے۔

ایک دفعہ رات کو ابو ہر کے ایک جلسہ میں مبعہ اہل و عیال تشریف لے گئے جب واپس آئے تو  
قفل ٹوٹا ہوا پایا اور گھر کا سامان تمام صحن میں بکھرا پڑا ہے۔ حیران ہو گئے ہر ایک چیز کو سنبھالا تو



بالکل درست پایا حضرت تھانوی نور اللہ مرقدہ کو اطلاع دی تو شیخ نے جواب تحریر فرمایا :

رسیدہ بود بلائے دے بخیر گزشت

اور ہدایت فرمائی کہ اس طرح آئندہ گھر خالی نہ چھوڑنا چاہیئے۔

حضرت کے ایک خادم تحریر فرماتے ہیں کہ ایک قصبہ میں آپ کا بیان تھا میں تہجد کے وقت مسجد میں آیا وہیں کچھ دیر ہو گئی۔ سردی کا موسم تھا۔ حضرت نے میرے بلانے کے لئے آدمی بھیجا۔

میں حاضر خدمت ہوا تو فرمایا سردی میں وہاں کیوں بیٹھ رہے۔ نفل پڑھ کر یہاں ذکر کر لیتے۔ آپ صبح کو درس دینے کے لئے قرآن شریف دیکھ رہے تھے میں آہستہ ذکر کرنے لگا تو فرمایا اپنے حسب معمول ذکر کو و مجھ پر آواز کا اثر نہیں ہوگا۔ میں نماز مغرب کے لئے گیا، وہاں دیر ہو گئی آپ نے آواز

دی میں باہر نکلا تو مسجد کے دروازے کے سامنے اپنے مکان کے دروازے پر کھڑے ہیں، فرمایا ذکر دوسرے وقت بھی ہو سکتا ہے۔ حقوق العباد کا خیال رکھا کرو۔ میزبان کو روٹی کے لئے انتظار کی تکلیف ہوگی، آج دعوت ہے وہ انتظار کر رہے ہوں گے۔ میں نے عرض کیا حضرت میں علیل ہوں، کھانے میں پرہیز ہے تو فرمایا کہ شادی وغیرہ کے کھانے جو نام و نمود کے لئے ہوتے ہیں مضر ہوتے ہیں۔ مخلصانہ دعوت کا طعام نقصان نہیں کرتا۔ مجھے نئی شکایت کا ڈر تھا، سابقہ بھی کافور ہو گئی۔

حضرت تھانوی قدس سرہ اور حضرت مولانا صاحب کے خطوط

عرض: میرے لئے احیاء العلوم کا دیکھنا مناسب ہے یا صرف حضور کے داعی پر اکتفا کروں۔

ارشاد: تقدیم اس کی چاہیئے پھر تربیت السالک۔

عرض: مناظرہ سے نفع کچھ نہیں ہوتا بلکہ مخالفت زیا۔ بھڑکتی ہے۔

ارشاد: بس تو ایسے شغل کو ترک کر دیا جائے۔

عرض: بفضلہ تعالیٰ بزرگت حضور والا ترکہ کے متعلق ہمیشہ کان سے تصفیہ کر لیا ہے۔

ارشاد: مبارک ہو، اگر اولاد کی مقبوضہ جائیداد میں کوئی پھوپھی شریک ہو تو اس کا بھی ایسا تصفیہ

کہ لیا جائے۔

عرض: کل دوپہر کو خواب میں حضرت نے دریافت فرمایا کہ عبد الجبار عشار کی اذان ہو گئی، میں نے عرض کیا نہیں۔ ارشاد فرمایا کہ کہو میں نے اذان کہی، نماز پڑھنا یاد نہیں، مجلس میں بعض دفعہ جی بھر آتا ہے، چٹخیں مار کر رونے کو جی کرتا ہے، مشکل ضبط کرتا ہوں۔

ارشاد: سب حالتیں مبارک ہیں۔

عرض: میں شکھا ہلانے کے فن سے واقف ہوں، اگر اجازت ہو تو کبھی کبھی اس کام کو کر لیا کروں۔  
ارشاد: بہتر۔

حضرت مولانا عبد الجبار صاحب نے پنکھے کے متعلق ایک واقعہ بیان کیا کہ جب پہلی دفعہ خاتقاہ امدادیہ میں حاضر ہوا تو ایک صاحب حضرت حکیم الامت کا پنکھا کھینچ رہے تھے اور حضرت کچھ تحریر فرما رہے تھے۔ میں نے پنجابیوں کے طریق پر بلا اجازت ان سے پنکھا لے کر زور زور سے کھینچنا شروع کر دیا۔ جب ہوا تیز ہوئی تو حضرت کے کاغذ اڑنے لگے۔ میری طرف متوجہ ہو کر فرمایا کہ جب تمہیں بلانا نہیں آتا تو بلا اجازت اس سے پھینا کیوں اب کاغذ اڑ رہے ہیں۔ میرا وقت ضائع ہو رہا ہے اس وقت معلوم ہوا کہ میں حکیم الامت کی تربیت کا کتنا محتاج ہوں۔

عرض: حضرت والا کا گرامی نامہ ملا۔ بے حد ندامت ہوئی کہ میں نے ایک اجنبی شخص کے ہاتھ دستی لفافہ بھیج دیا اور حضرت کو ناحق تکلیف پہنچائی، مجھے اپنی اس غلطی پر بے حد ندامت ہوئی اس پر مجھ کو جو صدمہ ہوا وہ میں ہی جانتا ہوں۔ عہد کرتا ہوں کہ آئندہ ہمیشہ خط بذریعہ ڈاک بھیجا کروں گا۔ نہایت عاجزی کی عرض ہے کہ غلام کی غلطی معاف فرمائی جائے۔

ارشاد: یہ آپ کی محبت ہے مجھ کو دستی خط سے تکلیف نہیں ہوتی اس کے لفافہ نہ دینے سے ہوتی ہے۔

عرض: حضور نے گرامی نامہ میں اس ناچیز کو بیعت و تلقین کی اجازت فرمائی ہے چونکہ یہ میرے گمان میں بھی نہیں تھا۔ اس لئے نعمت خداوندی سمجھ کر قبول کرتا ہوں اور ارادہ ہے کہ

کچھ مدت حضور کی خدمت میں رہ کر اپنی اصلاح کی سعی کردوں، دعا فرمائیں کہ اللہ تعالیٰ اس ارادہ کو پورا فرمائیں نہایت سچے چین ہوں۔

ارشاد : دعا کرتا ہوں۔

اپنے ایک خط میں تحریر فرمایا "میں تھانہ بھون محض حضرت والا کی زیارت و ملاقات کے لئے حاضر ہوا تھا۔ حضرت نے مجلس "دعوة الحق" کا کام سپرد فرما دیا۔ درحقیقت مجھے اللہ تعالیٰ اور پھر اپنے شیخ کی رضامندی مقصود ہے۔ قبل ازیں لکھنؤ، پٹنہ، عظیم آباد جو کہ کلکتہ کے قریب ہے اور دہلی وغیرہ کا بھی دورہ کیا ہے۔ تھانہ بھون بھی قیام ہوتا ہے۔ یہاں کی مساجد میں بھی حضرت والا کے مشورہ سے وعظ ہو رہے ہیں۔ میرے کام سے شیخ بیحد خوش ہیں تنخواہ سے انکار کیا گیا تھا۔ مگر شنوائی نہیں ہوئی۔ مسٹر جناح اور بہت سے بڑے بڑے آدمیوں سے ملاقات کر کے ان کو تبلیغ کی گئی۔

اپنے شیخ قدس سرہ سے اپنی عقیدت و محبت کا اظہار ان الفاظ میں کیا "بغداد پر عرض کرتا ہوں کہ حضرت والا کی تعلیم اور ہر امر پر دن بدن فریقہ ہوتا جاتا ہوں اور محبت میں اضافہ در اضافہ ہو رہا ہے اگر بیوی بچوں کا جھگڑا نہ ہوتا تو اپنی عمر خانقاہ شریف کی جادوب کشی میں گزار دیتا۔ اب بھی انشاء اللہ جلدی جلدی حاضری کی کوشش رکھوں گا۔"

ایک خط میں تحریر فرمایا: "اب تو ہر وقت اپنی ناکامی پر توجہ رہتی ہے اور یہ خیال رہتا ہے کہ حضرت اقدس محض عنایت سے برگزیدہ مجلس میں بیٹھنے کی جگہ دیتے ہیں۔ ورنہ مجھ میں تو ابھی تک انسانیت ہی پیدا نہیں ہوئی۔ آہ اپنی عمر کا معتد بہ حصہ برباد کر لیا مگر الحمد للہ کہ حضور کی برکت سے خلاف شرع امور سے نفرت آنے لگی ہے اور ارتکاب سے کراہت۔"

آپ مزاج اور لباس کے سادہ اور صفائی پسند تھے، جماعت اور خطبہ کے وقت عمامہ زیب تن فرماتے اور پابندی شرع کا یہ عالم تھا کہ خلاف شرع امور پر خاموش نہیں رہ سکتے تھے۔ قیام پاکستان کے بعد اپنی مستقل رہائش مارون آباد میں اختیار کی اور یہاں سابقہ مدرسہ اشرف المدارس کا اجراء کیا۔ ۱۶ اپریل ۱۹۵۱ء کو آپ ہمیشہ کے لئے اس دار فانی کو خیر باد کہہ گئے۔



## حافظ محمد طہ

### مجاز صحبت

آپ کے والد صاحب کا نام محمد اصغر تھا۔ آپ کے خاندان کا سلسلہ حضرت عمر فاروقؓ تک جاتا ہے۔ مولوی محمد اصغر صاحب پیدائشی ولی تھے۔ آپ بیحد پابندِ شرع اور شروع ہی سے تہجد گزار تھے۔ گورنمنٹ نارل سکول گورکھپور میں استاد تھے۔ اسی سکول میں مشہور افسانہ نگار منشی پریم چند بھی مدرس تھے۔ گھر میں ہر طرح کی خوشحالی تھی۔ حکمت بھی کرتے تھے مگر دنیا کمانے کے لئے نہیں بلکہ محض خدمتِ خلق کے لئے۔ آپ کے والد محترم شروع میں حضرت مولانا شاہ فضل الرحمن گنج مراد آبادی کے مرید تھے۔ نیشن پانے کے بعد حضرت مولانا اشرف علی تھانوی قدس سرہ کے مرید بنے پھر آخری عمر تک ان ہی کے مسلک پر پچھلتے رہے۔ آپ کے والد مرحوم نے منت مانی تھی کہ اگر میرے لڑکا ہوگا تو اس کو حافظہ بناؤں گا چنانچہ اللہ تعالیٰ نے آپ کی اس دعا کو قبول کیا اور آپ کو لڑکا عطا فرمایا اور آپ نے اپنی اس منت کو پورا کیا۔ آپ کی والدہ ماجدہ بھی نہایت دین دار اور پابندِ شریعت تھیں اور وہ بھی حضرت تھانوی قدس سرہ سے بیعت تھیں آپ کی والدہ آپ کو قرآن شریف اردو دینیات کی تعلیم نماز وغیرہ کے مسائل اور دعائیں یاد کروایا کرتی تھیں۔

آپ کی پیدائش ۱۸۹۹ء میں ہوئی۔ آپ بڑے خوبصورت دُبلے پتلے انسان تھے۔

نوش پوشاک اور خوش خوراک تھے ہمیشہ سفید کپڑے پہنتے تھے۔ ملازمت کے دوران شیردانی کرتے، شرعی پاجامہ اور کتھی رنگ کی محفل کی گول ٹوپی دیکھے وہ خاص طور پر ہواتے تھے زیب تن کیا کرتے تھے چو گوشہ ٹوپی گھر پر پہنتے تھے۔ حافظ صاحب رحمۃ اللہ کی شادی ضلع بلیار میں سکندر پور کے پاس ایک موضع قاضی پور میں مولانا بخشش احمد صاحب کی صاحبزادی سے ہوئی تھی۔ ابتدائی تعلیم کے بعد حافظ صاحب کو قرآن مجید حفظ کرانے میں لگا دیا۔ حافظ صاحب ۱۲ سال کی عمر میں حافظ ہو گئے۔ قرآن مجید حفظ کرنے میں ۲ سال کا عرصہ لگا۔ بہت عمدہ یاد تھا۔ اللہ تعالیٰ نے آواز بھی بہت عمدہ عطا کی تھی۔ زندگی بھر قرآن شریف کا ورد کرتے رہے۔ جب تک صحت مند تھے اس وقت تک رمضان المبارک کے زمانہ میں تراویح سناتے رہے جو لوگ ان کی امامت میں تراویح پڑھتے تھے ان کا کہنا ہے کہ ان کے پیچھے قرآن مجید سننے میں کبھی جی نہیں گھبراتا تھا نہایت دل کش لہجہ تھا متقدموں کا دل ان کی قرأت کی طرف کھنچا جاتا تھا۔

اس کے بعد انگریزی تعلیم شروع کی اور S. L. C کا امتحان پاس کر کے محکمہ پولیس میں سب انسپکٹر مقرر ہوئے اور مراد آباد ٹریننگ کے لئے بھیج دیے گئے، امتحان پاس کرنے کے بعد اوٹا وہ کے ایک تھانے میں سب انسپکٹر مقرر ہوئے خود فرماتے تھے کہ مجھ کو شروع میں پولیس کی نوکری بہت پسند تھی، لیکن اس محکمہ میں آنے کے بعد اصلیت کا پتہ چلا اور ایک سال سے زیادہ ملازمت نہ کر سکے کیونکہ اس مدت میں نہ تو کسی ملزم کا چالان کیا اور نہ ہی مارا پیٹا۔ فرماتے تھے کہ ہم کو تو سب کیس چھوٹا معلوم ہوتا تھا تو میں کس کا چالان کرتا۔

دوستوں نے مشورہ دیا کہ آپ کورٹ انسپکٹری کا امتحان دے کر وہ نوکری اختیار کریں۔ کورٹ انسپکٹری کا امتحان دیا اور کامیابی کے بعد کورٹ انسپکٹر ہو گئے اور نہایت ایمانداری سے کام کرتے رہے۔ اپنی پوری ملازمت کے دوران کبھی کوئی ہدیہ یا تحفہ پبلک یا عوام سے نہیں لیا۔ پولیس والوں کی دعوت میں کبھی شریک نہیں ہوتے تھے۔ جب کبھی ڈی آئی جی اور یا کوئی بڑا افسر دورے پر آتا اور ان کی دعوت میں شرکت ضروری ہوتی تو گھر سے ایک لفافہ میں کچھ میوہ اور پھل لے جاتے تھے

اور دعوت میں کہیں کنارے پر بیٹھ کر جیب سے طشتری نکال کر کھاتے ایک سرکاری اردلی ملا ہوا تھا جو صبح کو آکر آپ کا کبس دفتر لے جایا کرتا تھا۔ اس سے صبح کو گوشت اور سبزی وغیرہ منگوایا کرتے تھے مگر مہینے کے بعد اس کو معاوضے میں تنخواہ ضرور دیتے تھے اور کبھی اس سے مفت کام نہیں لیا۔ کچہری ٹھیک وقت پر جایا کرتے تھے گھر سے نکل کر جب بائیسکل پر پاؤں رکھتے تو قرآن شریف کی تلاوت شروع کر دیتے۔ کچہری پہنچ کر خالی وقت میں زیادہ تر تسبیح پڑھا کرتے تھے اجلاس میں بھی بحث سے ذرا فراغت ہوئی اور تسبیح شروع کر دی۔ حکام اور کلکٹر وغیرہ سب ان کی بہت زیادہ عزت کیا کرتے تھے۔

ایک مرتبہ سب انسپکٹری کے زمانے میں پولیس کپتان تھانہ سے پیدل گاؤں میں گیا راستہ میں عصر کا وقت ہو گیا گھبراہٹ تھی کہ یا خدا کیا ہو گا۔ اسی اثناء میں انسپکٹر پولیس کھڑے ہو کر کسی شخص سے آنٹی دیر تک بات چیت کرتا رہا کہ بھر کی نماز اطمینان سے ادا فرمائی اور ان کی بات چیت کا سلسلہ جاری تھا۔ محکمہ پولیس میں اپنی دیانت داری کی وجہ سے اتنے مشہور تھے کہ بحیثیت کورٹ انسپکٹر اپنے ضلع اعظم گڑھ میں تعینات رہے جبکہ پولیس کا ایک سپاہی بھی اپنے ضلع میں نہیں کھاجاتا ابتدائی زندگی میں سگار پیتے اور پوڈ بھیتے تھے یہ شغل اس زمانہ میں عوام نہیں کر سکتے تھے شکار کا بیحد شوق تھا نشانہ اتنا اچھا تھا کہ ہاتھی کی پیٹھ پر بیٹھ کر بھاگتے ہوئے ہرن کا شکار کرتے تھے۔ طبیعت میں نفاست بہت تھی اور کسی سلی چیز کو برداشت نہیں کرتے تھے۔ علی گڑھ کا کالا کوٹ اور سفید پتلون پہنتے تھے جو علی گڑھ ہی میں سلتا تھا مگر اگست ۱۹۲۲ء میں ان کے بھائی کا اچانک انتقال ہو گیا۔ ان کے مرنے کا اتنا حدہ ہوا کہ انگریزی لباس چھوڑ دیا۔ سیر و تقریر شکار و شکارہ سب کچھ کر دیا۔ اسی زمانہ میں حضرت حکیم الامت قدس سرہ کے دربار میں حاضر ہوئے اور اس کے بعد ان سے بیعت ہوئے اور پھر زندگی میں ایک تغیر آگیا۔

حضرت تھانوی سے تعلق کے بعد زندگی میں ایک انقلاب آگیا۔ ادا اعلیٰ نوکری میں اگر کسی سے کوئی چیز تحفہ میں قبول کی تھی تو بعد میں یاد کر کے اس کے دھار کا پتہ لگا کر ان کو انہی رقم تہی آرڈر



دیتے تھے۔ ایک مرتبہ آپ کے ایک بھتیجے اپنے وطن سے گورکھپور جا رہے تھے۔ حافظ صاحب نے ان کو ایک روپیہ کچھ آنے دیے اور کہا کہ گورکھ پور تک کا ایک تھڑکلاس کا ٹکٹ لے کر پھاڑ دینا۔ انھوں نے حافظ صاحب کے کہنے پر عمل کیا۔ بعد میں معلوم ہوا کہ گورکھپور سے حافظ صاحب وطن آرہے تھے گاڑی میں بھیڑ تھی۔ آپ کے پاس تیسرے درجے کا ٹکٹ تھا۔ گاڑی چھوٹ رہی تھی۔ دوسرا ٹکٹ تبدیل کرنے کا وقت نہیں تھا۔ مجبوراً انٹرکلاس میں سفر کرنا پڑا۔ گاڑی میں انہیں ریلوے ٹکٹ چیکر وغیرہ نہیں ملا جس سے اپنا ٹکٹ تبدیل کرانے سفر کے اختتام پر تیسرے درجہ اور انٹرکے کرایہ میں جو فرق تھا آپ نے اس طرح اسکو پورا کر دیا۔

کسی رشتہ دار کو سرکاری قلم با سرکاری کاغذ پر کبھی خط نہیں لکھا اور نہ ہی نجی کام کے لئے استعمال کرتے تھے کسی ایسی جگہ سے سامان نہیں منگواتے تھے جہاں ذرا بھی شبہ ہوتا کہ پولیس میں ہونے کی وجہ سے رعایت ہوگی۔

ملازمت کے دوران کبھی کسی کو سخت الفاظ یا گالی نہیں دی کبھی شاذ و نادر کسی سے بگڑ جاتے تو بعد میں اس سے معافی مانگ لیتے اپنے نفس کو ملامت کرتے تو بہ استغفار کرتے تھے۔

تبلیغ کی ہمیشہ فکر رہی کچھ خاص لوگوں کو بلا کر دین کی باتیں کیا کرتے تھے اور کبھی کبھی گاؤں کی عورتوں کو جمع کر کے پردے سے تبلیغ دین کیا کرتے تھے۔ ایک مرتبہ آپ کے بھائی صاحب نے کہا پنجہ آپ کھانے کے بعد دودھ استعمال کرتے ہیں اس لئے ایک گائے بال لیجئے۔ آدمی بھی دیکھ بھال کے لئے موجود ہے گھاس چارہ کی افراط ہے۔ دودھ اچھا ملے گا جواب دیا کہ جتنی دیر میں گائے کی فکر کروں گا اتنی دیر خدا کی یاد میں صرف کروں گا یہ زیادہ اچھا ہے اور اسی سبب سے گائے وغیرہ کبھی نہیں پالی۔

والدین کا بے حد احترام کرتے تھے گفتگو کرتے وقت دونوں ہاتھ باندھ کر مودب کھڑے ہوتے نگاہیں نیچی کر کے ہمیشہ جو کہنا ہوتا تھا کہتے۔ ہمیشہ والدین کی خدمت کی فکر رہا کرتی تھی۔ خاص طور پر والدہ صاحبہ سے بے حد محبت تھی جب ان کا انتقال ہوا تو ان کے پیر کو پکڑ کر نیم بے ہوشی

کے حال میں عرصہ تک اپنے سر میں ملتے رہے اور کہتے تھے کہ ہائے اب یہ قدم کہاں لے گا جب والد صاحب کا آخر وقت آیا تو ان کا پیشاب پاخانہ وغیرہ سب اپنے ہاتھوں سے صاف کرتے تھے۔ ان ہی ایام میں ایک روز یہ واقعہ پیش آیا کہ آپ کے والد صاحب کے پنگ کے نیچے پیشاب کا برتن رکھا ہوا تھا۔ آپ کے ایک بھتیجے نے چاہا کہ وہ اس کو لے جا کر پھینک دیں۔ حافظ صاحب خود لینے کو بڑھے کہ ان کے والد صاحب نے فرمایا کہ کچھ اس کو بھی کمانے دو۔ آپ فوراً ہٹ گئے اور دروازے کی اوٹ میں جا کر کھڑے ہوئے جب وہ برتن لے کر آگے بڑھے تو آنکھوں میں آنسو بھر کر گڑ گڑاتے ہوئے بولے کہ اب یہاں سے مجھ کو دید و اور ان سے پیشاب لے جا کر خود پھینکا ایسا معلوم ہوتا کہ گویا بہت بڑی دولت مانگ رہے ہوں۔

اپنے بھائی کی وفات کے بعد حضرت تھانوی قدس سرہ کی طرف رجوع کیا۔ غلط و کتابت ہوتی رہی آخر حضرت حکیم الامت قدس سرہ نے مجاز صحبت کی فہرست میں شامل کیا۔ حضرت حکیم الامت قدس سرہ آپ سے بڑی محبت اور شفقت سے پیش آتے۔ آپ خود فرماتے تھے کہ حضرت علیہ رحمۃ بڑی شفقت فرماتے تھے اور ہمیشہ نشاط ہی میں تعلیم دی اگر کبھی کسی وقت کسی بات پر گرفت بھی کی تو بہت تھوڑے عرصہ کے لئے۔

حضرت حکیم الامت قدس سرہ کی کتابیں زیر مطالعہ رہا کرتی تھیں خاص کر حضرت قدس سرہ کے مواعظ اور رسالہ النور ہمیشہ پڑھا کرتے تھے۔ سال میں ایک مرتبہ چھٹی لے کر تھانہ بھون جایا کرتے تھے اپنے پیر و مرشد کی بڑی عزت و احترام کرتے اور ہمیشہ والہانہ انداز میں ان کا ذکر کیا کرتے تھے

معمولات

آخر شب میں نماز کے لئے اٹھتے نماز تہجد ادا کرتے۔ نماز میں اتنی عمدہ آواز میں تلاوت کرتے کہ روح پھڑک اٹھتی تھی۔ دعائیں خوب گڑ گڑاتے تھے اور روتے تھے۔ تہجد کی نماز کے بعد فجر کی نماز تک ذکر میں مشغول رہتے پھر نماز کے لئے مسجد میں تشریف لے جاتے اور وہیں سے نکل کر تھوڑی دیر ٹہلنے کے لئے چلے جاتے۔ اس دوران تلاوت قرآن زبان پر جاری رہتی داپسی

کے بعد پون گھنٹہ کے قریب تلاوت کلام پاک کرتے پھر نماز چاشت ادا کرتے گیارہ بجے تک حضرت حکیم الامت قدس سرہ کے ملفوظات دیکھتے کھانے کے بعد ظہر تک کلام پاک و مناجات مقبول پڑھتے پھر عصر تک ذکر میں مشغول رہتے، نماز عصر کے بعد تھوڑی دور ٹہلنے جاتے اس دوران کلام پاک کی تلاوت کرتے رہتے۔ بعد نماز مغرب ایک گھنٹہ تک اسم ذات کا ذکر جہر کرتے۔

علامت کی وجہ سے مسلسل چھ سال تک رُزے نہیں رکھے لیکن بڑی پابندی کے ساتھ فدیہ ادا کرتے تراویح کی نماز کبھی قضا نہیں مئی شوق کا یہ عالم تھا کہ رات کو کھانے کے بعد جب تھوڑی دیر کے لئے آرام فرماتے تو کہتے کہ آج معلوم ہوتا ہے کہ تراویح پوری نہیں پڑھ سکوں گا لیکن جہاں اذان کی آواز آئی فوراً اٹھ بیٹھتے۔ وضو کے بعد کمر میں رد مال باندھتے اور مسجد میں پہنچ جاتے چار یا آٹھ تک کھڑے ہو کر پڑھتے پھر بیٹھ کر ادا کرتے۔ نماز کے بعد اللہ تعالیٰ کا شکر ادا کرتے کہ اس نے اتنی ہمت دے دی کہ تراویح پوری کر لی۔

حضرت حکیم الامت قدس سرہ کے انتقال کے بعد حضرت مولانا وصی اللہ صاحب فتح پوری سے بہت زیادہ تعلق ہو گیا تھا۔ کوثر پیار سے فتح پور برابر جایا کرتے تھے اور کئی کئی روز قیام فرماتے حضرت مولانا فتح پوری آپ کا بے حد خیال کرتے تھے اور حد سے زیادہ شفقت فرماتے۔ مجلس میں ہمیشہ اپنے ساتھ یا اپنے بالکل سامنے بٹھاتے۔

### انتقال

آخر وقت میں ہر لمحہ زبان پر ذکر جاری رہتا۔ سورۃ یسین پڑھنے کا بہت اہتمام رکھتے جو لوگ بھی عیادت کے لئے آتے ان سے اپنی غلطیوں کی معافی مانگتے اور خاتمہ بالخیر کی دعا کرواتے۔ ۱۸ جون ۱۹۶۰ء کو آپ کو گلہ کوثر چڑھایا گیا۔ اس کا اثر غلط ہو گیا۔ حالت بہت خراب ہو گئی۔ مرتے وقت خواہش کی کہ مجھے والد صاحب رحمۃ اللہ علیہ کے قدموں میں دفن کیا جائے۔ ۱۸ جون ۱۹۶۰ء کو آپ نے داعی اجل کو لبیک کہا۔



## مولانا محمد عیسیٰ

### مجاز بیعت

آپ کے والد صاحب کا نام میر سید خیرات علی تھا۔ آپ سادات کے زیدی خاندان سے تعلق رکھتے تھے۔ آپ کی پیدائش ضلع الہ آباد شیل سوہم کے ایک موضع محی الدین پور میں ۱۳۰۱ھ کو ہوئی آپ کثیرہ قامت تھے۔ بدن چھریا رنگ گورا چہرہ قدرے لانا کم گوشت بکری بیست انگلیں چھوٹی۔ آپ بچپن ہی سے روزہ، نماز کے بہت پابند اور دین کی طرف مائل تھے اپنے گھر پر قرآن کریم ناظرہ ختم کرنے کے بعد دیہی سکول میں اردو ٹل تک پڑھی پھر انگریزی پڑھنے لگے۔ ۱۳۱۹ھ میں آپ بی۔ اے میں پڑھتے تھے کہ حسن اتفاق سے حضرت حکیم الامت مجدد ملت مولانا اشرف علی تھانوی قدس سرہ الہ آباد تشریف لائے اور ریلوے اسٹیشن کے قریب مسجد شیخ عبداللہ میں مقیم ہوئے آپ کو حضرت تھانوی قدس سرہ سے غائبانہ عقیدت پہلے سے تھی اب جو زیارت اور ملاقات کی اور وعظ میں شرکت کی تو دل دنیا سے اچاٹ ہو گیا فکر آخرت کا غلبہ ہو گیا اور آپ نے فیصلہ کر لیا کہ بس اب یہ انگریزی تعلیم کا آخری سال ہے اس کے بعد مجھے انگریزی نہیں پڑھنی ہے۔ یہ سوچ کر اپنے نفس کی تنبیہ و تذکیر کے لئے چند پرچوں میں یہ لکھ کر کہ "اسے نفس مجھے ایک بڑے امتحان (ختم) کی تیاری کرنی ہے اس لئے اس چھوٹے امتحان (بی۔ اے) کی تیاری جو کچھ کر کے اس سال کر لے یہ اس امتحان کا آخری سال ہے۔ اس کے بعد اب موقع نہ دیا جائے گا کہ اپنے کمزوری کی دیواروں پر کتنی جگہ چسپاں کر لیا۔ ایک پرچہ میز پر چپکا لیا تاکہ ہر وقت یہ بات ذہن اور نظر کے سامنے

رہے۔ امتحان میں شریک ہوئے مگر کامیاب نہ ہو سکے اس کے بعد سی ٹی کا امتحان دیا جس سے فوراً آپ کو گورنمنٹ ہائی سکول فتح پور میں ماسٹری مل گئی اور انگریزی پڑھانے لگے چونکہ آپ کو آخرت کی دھن لگ گئی تھی اس لئے آپ نے فتح پور کے مشہور عالم مولانا نور محمد صاحب (خلیفہ اجل شاہ فضل الرحمن گنج مراد آبادی) سے درخواست کی کہ میں عربی درسیات فقہ و حدیث پڑھنا چاہتا ہوں مگر سرکاری ملازمت کی وجہ سے عربی مدرسہ کے اوقات اسباق میں حاضر نہیں ہو سکتا مولانا نور محمد صاحب نے آپ کی رعایت سے متعلقہ کتابوں کے اسباق عصر سے متصل مقرر کر دیے۔ آپ نے وہاں اطمینان سے درسیات پڑھیں بعد میں آپ کا تبادلہ شہر لکھنؤ میں ہو گیا تو آپ نے وہاں بھی فرنگی محل کے ایک عالم مولانا عبد الباری سے باقی کتابیں پڑھیں ۱۹۲۲ء میں آپ نے عربی فارسی کی پڑوسی قبول کی جس پر آخر تک قائم رہے ۱۹۳۰ء میں نیشن پائی۔

۱۹۰۲ء میں جب حضرت تھانوی قدس سرہ الہ آباد شریف لائے تو اس وقت آپ نے بیعت کی۔ پھر تھانہ بھون جا کر چالیس دن تک قیام کیا اور یکسوئی کے ساتھ ذکر و شغل میں لگ گئے۔ توفیق الہی سے مرشد کامل کی توجہ خاص اور ریاضت شاقہ کی شکل میں ظہور کیا اور آپ نے بہت جلد سوک کے منازل طے کر لئے یہاں تک کہ حضرت تھانوی قدس سرہ نے آپ کو غالباً ۱۹۱۲ء میں خلافت عطا کی۔ حضرت رحمۃ اللہ علیہ نے آپ کے متعلق فرمایا تھا "مولوی عیسیٰ پرزہ کا بہت غلبہ ہے۔" اسی لئے حضرت تھانوی نے سب سے زیادہ طالبین اور مسترشدین آپ ہی کے سپرد کئے تھے۔ آپ بیعت سے پہلے شیردانی پہنتے تھے۔ بیعت کے بعد سے آپ نے سادہ عبا پہننی شروع کر دی تھی آپ کا ریاض اتنا بڑھا ہوا تھا کہ فتح پور میں جب آپ مولانا نور محمد صاحب سے درسیات پڑھتے تھے اس وقت کے آپ کے ایک ہم سبق مولوی محمد صادق صاحب ناقل تھے کہ "جب استاد سبق کی تقریر فرماتے اور ہم لوگ خاموش رہتے ہیں مولانا محمد عیسیٰ صاحب کے پاس بیٹھتا تھا تو صاف سنائی دیتا تھا کہ مولانا صاحب کا قلب ذکر کر رہا ہے۔" آپ نے ۱۹۱۴ء میں مولانا عبد الباری صاحب فرنگی محل کے ہمراہ حج کیا۔ ۴۵ سال کی عمر میں حفظ قرآن کا شوق پیدا ہوا چونکہ آپ کو تلاوت قرآن سے

خاص شغف تھا اس لئے بہت جلد حفظ کر لیا اور کئی سال رمضان میں محراب بھی سنائی۔ آپ کا معمول تھا کہ روزانہ بعد نماز فجر ایک منزل تلاوت فرماتے تھے۔ آپ فرماتے تھے کہ اگر میں کوئی دوسری کتاب پڑھتا ہوں تو جلد سر میں درد ہوتے لگتا ہے لیکن اگر تلاوت قرآن کرتا ہوں تو چاہے سارا دن پڑھتا رہوں نہ سر میں درد ہوتا ہے نہ طبیعت اکتاتی ہے۔ ایک بار وطن سے ملازمت پر بذریعہ ریل جانے لگے اسٹیشن پر اس وقت پہنچے جب ریل آپکی تھی اور چھوٹے ہی دالی بھٹی آپ کے پاس سامان مقررہ وزن سے زیادہ تھا وزن کر کر محصول دینے کا موقع نہ تھا گھبراہٹ میں ٹکٹ لے کر ریل میں تو بیٹھ گئے مگر خلاف شریعت زیادہ سامان بلا محصول لے جانے پر دل بے چین تھا۔ خدا سے دعا کی کہ اس معصیت سے بچنے کی کوئی سبیل نکال دیجئے کہ اچانک ذہن میں آیا کہ جہاں ریل سے اترنا وہاں سامان کا وزن کر کر محصول ادا کر دینا۔ آپ نے یہی کیا مگر رات کا وقت تھا ٹکٹ کلکٹر نے سامان تو لے سے انکار کر دیا اور کہا جائے لے جایے آپ نے فرمایا آپ کو خلاف قانون اس کی اجازت دینے کا کیا حق ہے وہ پھر بھی تیار نہیں ہوا تو آپ نے خود سامان تو لا اور جتنا وزن زیادہ تھا اتنی رقم کا ریل کا ٹکٹ خرید کر پھاڑ کر بھینک دیا اور اس طرح حقوق العباد اور صفائی معاملہ کا بہترین نمونہ اپنے عمل سے دکھایا۔ جب آپ الہ آباد تبدیل ہو کر آئے تو آپ کی اہلیہ نے اپنے مال سے ایک مکان خریدا۔ آپ بھی اسی مکان میں رہنے لگے مگر بیوی سے کہا کہ چونکہ تمہارا بھٹہرانا میرے ذمہ ہے اس لئے میں اس مکان میں اس شرط پر رہوں گا کہ مجھ سے اس کا کرایہ لو کیونکہ مکان تمہاری ملکیت ہے چنانچہ مدت العمد دس روپے ماہوار مکان کا کرایہ دیتے رہے۔

۱۹۴۰ء میں آپ پر فالج کا حملہ ہوا۔ علاج سے وقتی افاقہ ہو گیا مگر دماغ پر آخر تک اثر رہا۔ آخر بغرض علاج اپنے پیر بھائی حضرت ڈاکٹر عبدالحی صاحب کے پاس جو نپور تشریف لے گئے اور وہیں بعمر ۶۳ سال اپنے مرشد کے انتقال کے صرف ۸ ماہ بعد ۲۵ ربیع الاول ۱۳۶۳ھ مطابق ۲۱ مارچ ۱۹۴۶ء بروز شنبہ جو نپور میں داعی اجل کو لبیک کہا۔



## مولوی عبدالرحمن رحمۃ اللہ علیہ

### مجازِ صحبت

مولوی عبدالرحمن صاحب کے والد کا نام سید عبدالرزاق تھا۔ آپ کا شغل عدالت میں پیش کاری تھا۔ مولوی عبدالرحمن صاحب پٹنہ میں ۱۸۸۸ء میں پیدا ہوئے۔ پٹنہ ہی سے ایم اے ایل ایل بی کا امتحان پاس کیا۔ ایام کالج سے ہی نماز روزہ کے پابند تھے ۱۹۲۱ء میں سخت بیمار پڑے اور زیست کی امید نہ رہی لیکن قدرتِ خداوندی سے دوبارہ صحت یاب ہوئے تب ہی مذہبی رنگ چڑھ گیا۔ داڑھی رکھ لی۔ قرآن کی تلاوت روزانہ ہونے لگی۔ کچھ دنوں بعد قرآن مجید کے معنی سمجھنے کا شوق ہوا۔ عربی سے بالکل ناواقف تھے۔ ایک مولوی صاحب کو اچھی تنخواہ دے کر قرآن با معنی پڑھنے لگے جب کچھ استعداد ہو گئی تو حدیث کا سبق بھی لینے لگے۔ آدمی بڑے محنتی تھے دکالت عروج پر تھی کام اتنا تھا کہ کسی وقت بھی آرام سے بیٹھنے کا موقع نہ ملتا تھا مگر پھر بھی اپنے معمولات میں کبھی فرق نہ آنے دیتے تھے۔

۱۹۳۰ء میں مولانا منصف علی صاحب وکیل جو کہ حضرت حکیم الامت مولانا تھانوی قدس سرہ کے مجازِ صحبت تھے ان کے ہمراہ حج کیا۔ آپ مولانا سھول عثمانی رحمۃ اللہ علیہ سے بیعت ہونا چاہتے تھے مگر مولانا عثمانی نے فرمایا کہ تمہیں حضرت تھانوی قدس سرہ سے نسبت معلوم ہوتی ہے چنانچہ مولانا منصف علی صاحب کی ترغیب سے ۱۹۳۳ء کے لگ بھگ تھانہ بھون پہنچے۔

## تقویٰ و طہارت

حضرت تھانوی قدس سرہ سے تعلق سے قبل بھی آپ وکالت کے پیشے کو چھوڑنا چاہتے تھے پہلی مرتبہ جب مولوی منفعت علی صاحب کے ہمراہ حج کے لئے تشریف لے گئے تو ان سے فرماتے تھے کہ ”ہمارا کیا حج ہے ہم تو اس پیشے میں ملوث ہیں ہمیں یہ پیشہ چھوڑ دینا چاہیئے“

زکوٰۃ نہایت پابندی سے ادا کرتے تھے اور بنک میں اپنا اکاؤنٹ ہمیشہ کرنٹ اکاؤنٹ میں رکھا اور سود کی رقم بھی نہیں۔ دو مرتبہ حج کیا لیکن دونوں مرتبہ حج کے لئے ادھار رقم لے کر حج کیا ہمیشہ خود تھوڑا کلاس میں سفر کرتے لیکن اپنے بچوں کو انٹر کلاس میں بٹھاتے تھے۔ آپ نے اپنے ہم عصر وکیلوں کو اپنی کوششوں سے نماز کا عادی بنا دیا اور ان کا رُخ مذہب کی طرف پھیر دیا۔

بہت ہی سادہ زندگی بسر کرتے تھے حالانکہ آپ کی آمدنی ۲۰ ہزار روپے سالانہ کے لگ بھگ تھی۔ موٹر رکھی ہوئی تھی مکان بہت بڑا اور خوبصورت بنوایا تھا مگر اس میں آرائش کا ایک سامان بھی نہیں تھا۔ آپ کھدر کے کپڑے پہنتے تھے لیکن حضرت حکیم الامت قدس سرہ نے منع فرمایا اور کہا کہ تم اپنی حیثیت کے مطابق کپڑے پہنا کر وہ حقوق العباد کا خاص خیال رکھتے تھے۔ سوتیلی ماں اور سوتیلے بہن بھائیوں کے ساتھ بہت اچھا برتاؤ رکھا۔ حضرت حکیم الامت قدس سرہ سے سید محبت تھی۔ حضرت قدس سرہ سے تعلق کی بنا پر اپنی لڑکی کا نام اشرف النساء رکھا۔ ہر چیز میں حضرت تھانوی قدس سرہ سے رائے دریافت فرماتے تھے۔ عدالت میں جب بھی گھٹی ہوئی فوراً تھانہ بھون کا رُخ کیا۔ فرماتے تھے کہ اگر تھانہ بھون میں ٹیلیفون ہوتا تو حضرت قدس سرہ سے ہر وقت بات کرتا رہتا۔ بیعت کرنے کے بعد برابر اس کا خیال رکھتے تھے کہ کوئی حرکت حضرت قدس سرہ کی مرضی کے خلاف نہ ہونے پائے۔ روپے سے ان کو بالکل محبت نہ تھی مگر اس کی قدر ضرور تھی۔ ایک مرتبہ اپنے ایک رشتہ دار سے قسم کھا کر فرمایا کہ جتنی پاخانے میں جا کر انسان کو کراہت ہوتی ہے اس سے زیادہ کچری جانے میں ہوتی ہے۔ حضرت تھانوی قدس سرہ سے ان کو جو عشق و محبت تھی اس کا تذکرہ حضرت حکیم الامت قدس سرہ کے ایک خلیفہ حضرت مولانا شاہ ولی اللہ رحمۃ اللہ علیہ کے پرچہ معرفت حق

اپریل ۱۹۶۷ء میں ان الفاظ میں کیا گیا ہے۔

”ایک وکیل صاحب پٹنہ سے حضرت مولانا کے یہاں تشریف لاتے تھے اور حضرت کو بہت مانتے تھے ان کا انتقال حضرت کے سامنے ہی ہو گیا۔ حضرت نے ان کی تعزیت میں خط بھیجا اور ہم لوگوں کو دکھایا۔ اس میں یہ لکھا تھا کہ میرا ماننے والا میری قدر پہچاننے والا میرا قدر دان اٹھ گیا۔ ایسا لفظ حضرت نے کسی کو نہیں لکھا۔“

آپ کی شادی ۱۹۱۱ء میں سر فخر الدین کی صاحبزادی سے ہوئی دعوتِ ولیمہ میں تمام لوگوں کو فرش پر بٹھایا خواجہ محمد نور صاحب جو کہ پٹنہ ہائی کورٹ کے جج تھے ان کے ساتھ ان کے چچا کو بٹھا کر کھانا کھلوا دیا۔

جب ان کے بڑے لڑکے کی شادی ہوئی تو اس میں انہوں نے تکلف نہیں کیا اور تمام روپیہ کو قریب کی ایک ویران مسجد کی مرمت میں صرف کر دیا۔ ان کی کوششوں سے مسجد میں لوگ آنے لگے اور مسجد اس وقت سے اب تک آباد ہے۔

۱۹۳۹ء میں آپ کا انتقال ہو گیا۔ آخری بار جب تھانہ بھون حاضر ہوئے تو حضرت مفتی محمد حسن صاحب رحمۃ اللہ علیہ نے فرمایا کہ ”مولوی عبدالرحمن آخری بار جب تھانہ بھون حاضر ہوئے تو انہوں نے قابل رشک عبادت، ریاضت اور مجاہدہ کیا۔“

اس سفر سے آتے ہی ان کو بخار آگیا اور ہفتہ عشرہ بیمار رہ کر اس دنیا سے رخصت ہو گئے۔



# مولانا بخش احمد

## مجازِ صحبت

آپ کا اصل نام محمد تھا اور عرفیت بخش احمد تھی اور اسی سے مشہور ہوئے۔ آپ اعظم گڑھ یوپی کے ایک گاؤں موضع کوٹریا پار میں غالباً ۱۹۱۹ء میں پیدا ہوئے۔ آپ کے خاندانی شجرہ سے معلوم ہوتا ہے کہ آپ فاروقی النسل تھے۔ والدہ کی طرف سے آپ سید تھے۔ آپ نے ابتدائی تعلیم اپنے والد محمد حسن فاروقی سے حاصل کی۔ اس کے بعد ضلع اعظم گڑھ کے قصبہ سو محلہ اورنگ آباد میں مولانا ابوالحسن صاحب رحمۃ اللہ علیہ سے جو حضرت تھانوی قدس سرہ کے شاگرد تھے۔ تقریباً چار سال تک تعلیم حاصل کی۔ اس کے بعد آپ دیوبند تشریف لے گئے اور وہاں اپنی تعلیم مکمل کی چونکہ بچپن سے ولی صفت تھے اس لئے جہاں بھی رہے سب نے ان کی تعریف کی حتیٰ کہ گاؤں کے غیر مسلم بھی آپ کے بے حد معتقد تھے دیوبند میں جب تک تعلیم حاصل کرتے رہے اکثر حضرت تھانوی قدس سرہ کے ہاں تھانہ بھون تشریف لے جاتے رہے۔

دارالعلوم سے سند فراغ حاصل کرنے کے بعد تھانہ بھون میں مقیم ہو گئے مگر ہمیشہ اپنے آپ کو نا اہل سمجھتے ہوئے کبھی حضرت تھانویؒ سے بیعت کی درخواست نہیں کی۔ اس کے بعد آپ گورکھپور تشریف لائے اور مدرسہ انجمن اسلامیہ میں داخل ہو گئے۔ مولانا نہایت خود دار اور مسکنت پسند تھے اور شاہرہ لینے سے اعراض فرماتے تھے حتیٰ کہ اپنی تعلیمی خدمات کے زمانہ تک حق الخدمت خود نہ لیا بلکہ آپ کے ایک قریبی رشتہ دار قبض الوصول پر دستخط کر کے مولانا

کے اہل و عیال کے لئے حق الخدمت وصول کر لیتے اور بچوں کے حوالے کر دیتے۔ مولانا مدرس کا فریضہ بڑی تندہی اور اوقات کی پابندی سے ادا کرتے تھے اور اپنے سے وابستہ متعلمین کو بڑی دلجوئی اور محبت سے تعلیم دیتے تھے۔ آپ اپنے زہد و تقویٰ کے باعث عوام و خواص میں کافی ہر دلعزیز تھے۔ عبادت و ریاضت ان کی فطرت ثانیہ بن گئی تھی۔ آپ کی خوش کلامی سے لوگ مسرور ہو جاتے تھے لیکن شریعت کا اتنا پاس تھا کہ لغو و لا طائل کلام و مزاح سے اپنا دامن ہمیشہ بچاتے تھے جس کی وجہ سے نا سمجھ لوگ مولانا کو زاہد خشک سے معنون کرتے۔

آپ اچھے خوش نویس بھی تھے مگر کبھی پریس کا کام نہیں کیا کیونکہ اکثر باتیں غلط بھی لکھی جاتی ہیں۔ آپ کی کتابت کے استاد شہر ہی کے منشی دین محمد صاحب تھے وہ اکثر فرمایا کرتے تھے کہ مجھے اس پر ناز ہے کہ میں نے مولانا کو کتابت سکھائی ہے اگر قیامت میں اللہ تعالیٰ مجھ سے اعمال کا حساب لیں گے تو میں حضرت مولانا بخش احمد صاحب کو پیش کر دوں گا مولانا کے متعلق سنا گیا کہ کسی وجہ سے آپ نے انجمن سے کئی ماہ کا مشاہرہ نہیں لیا اور وہاں سے استعفی ہو گئے۔ اس کے بعد مخلص لوگوں نے محمد قاضی پور خور دین مدرسہ سعیدیہ قائم کر کے ان کو مدرسہ میں بلانا چاہا۔ آپ نے بہت سی شرائط کے ساتھ اس کو قبول کیا۔ ان شرائط میں یہ بھی تھا کہ مدرسہ میں جب میرے ملنے والے آئیں گے تو ان سے باتیں کر دوں گا اور جب بیمار ہوؤں گا تو لوگوں کو گھر پر ہی پڑھاؤں گا چونکہ آپ تنفس کے مریض تھے اور یونانی علاج برابر کرتے تھے احباب مشورہ دیتے تھے کہ انگریزی علاج کرائیں مگر ہمیشہ یہ کہہ کر ٹال دیتے کہ اس میں شراب کی آمیزش رہتی ہے اس لئے دل گوارا نہیں کرتا۔

اپنے والد صاحب کے انتقال کے بعد جن لوگوں کا کچھ بھی پیسہ قرض تھا سب سے پوچھ پوچھ کر ادا کر دیا، اور خود بھی مقروض نہیں ہوئے اگر کبھی اتفاق ہوا بھی تو اپنی زندگی ہی میں سب کے قرض سے سبکدوش ہو گئے۔ روسا سے اختلاط نہیں رکھتے تھے آپ ہنستے بہت تھے مگر قہقہہ نہیں لگاتے تھے۔ آپ کے احباب آپ سے مزاح بھی کرتے تھے اور ہر شخص یہ محسوس کرتا تھا کہ مجھے زیادہ مانتے ہیں آپ فطرۂ خلوت پسند تھے اور کم خوردن و کم گفتار و کم نصیحت پر ہمیشہ مداومت رکھتے تھے۔ ہمارے بہت

مشکل سے کرتے تھے و غلط بھی شاذ و نادر ہی کرتے تھے جو بلیغ و موثر ہوتا تھا اور لوگ بے حد محفوظ ہوتے تھے۔ علماء کی نگاہ میں بھی ہر دلعزیز تھے اور سب ادب کرتے تھے۔

نماز سے آپ کو خاص شغف تھا، چنانچہ نماز مغرب سے فارغ ہونے کے بعد عشاء تک صلوٰۃ الاوابین اور وظائف میں مشغول رہتے اور بعد نماز عشاء گھر آکر کھانا تناول فرماتے تھے احباب کا کہنا ہے کہ سخت علالت میں بھی حتی الوسع نماز کھڑے ہو کر پڑھتے تھے اور چار رکعت نماز تقریباً دس منٹ میں پوری کرتے تھے، اور دوران نماز ایسا معلوم ہوتا تھا کہ آپ بالکل تندرست ہیں۔

چونکہ آم کی بیج عموماً شرعاً ناجائز ہوتی تھی اس لئے جب کبھی کہیں سے ہدیہ میں آم آتا تو آپ ناپل نہیں فرماتے تھے ہاں کسی معتمد علیہ نے خاص طریقہ سے یہ کہہ دیا کہ میں اپنے باغ کا آم محض آپ کے لئے لایا ہوں تو تحقیق کے بعد تناول فرماتے تھے۔

آپ کا توکل مشہور ہے۔ مدرسہ سعیدیہ میں آپ کو ۳۵ روپے ملتے تھے اور اس میں دو گھروں کا کرایہ زندگی کے پورے اخراجات فارغ البالی کے ساتھ پورے ہوتے تھے۔ وطن میں اپنا آبائی مکان گر گیا تھا، اس لئے اپنے گھر کے اصرار پر مکان بنوانے کے لئے راضی ہوئے اور اپنے بہنوئی سے کہا کہ میں پیسہ دے دوں گا آپ مکان بنوادیں، وہ رضامند ہو گئے اور مکان آہستہ آہستہ بننے لگا مگر شہر میں اس کا کسی کو علم نہ ہو سکا۔ نہ معلوم کس طرح ایک رئیس صاحب کو اطلاع ہو گئی جو آپ کے بے حد معتقد تھے اور آپ بھی ان کو مانتے تھے، نہایت اخلاص سے ۲ سو روپے کی تھیلی ہدیہ میں پیش کی جس کو آپ نے نہایت استغنا کے ساتھ قبول کرنے سے انکار کر دیا مگر ان کے بار بار اصرار اور اخلاص کو دیکھ کر مجبوراً تھیلی لے لی۔ وہ رئیس صاحب کسی ضرورت سے لکھنؤ تشریف لے گئے کئی روز کے بعد جب وہ واپس آئے تو ان کی اہلیہ نے ان سے کہا کہ مولانا صاحب نے ایک تھیلی دی ہے جس کو میں نے صندوق میں ڈال دیا ہے وہ چونکہ اور کہا کہ تھیلی فوراً حاضر کرو جب تھیلی آئی تو معلوم ہوا کہ وہی تھیلی ہے اور پورا روپیہ بھی موجود ہے یہ دیکھ کر ان کو تعجب ہوا اور پھر



تنبہائی میں مولانا صاحب سے ملے اور شکایت کی۔ آپ نے فرمایا کیا کروں بھائی میرا دل ہی بیل نہیں کرتا؟ یہ سن کر آن کی آنکھوں میں آنسو آگئے، اور کہا کہ مولانا اللہ کے واسطے جب جنت میں آپ کو جگہ ملے تو تھوڑی سی جگہ مجھے بھی دلوادیکئے گا۔

آپ پر خشت الہی کا غلبہ تھا، ایک دفعہ آپ کے چند عزیز جو ساتھ ہی دیوبند سے فارغ ہوئے تھے آپس میں عالم کے فضائل بیان کر رہے تھے اور خوش ہو رہے تھے، مولانا یہ تمام گفتگو سن رہے تھے، آبدیدہ ہو کر فرمایا کہ مولوی صاحب! اللہ تعالیٰ کسی بات میں مواخذہ فرمائیں اور فرشتوں کو حکم دیں کہ ان کو جہنم میں لے جاؤ تب کیا کیجئے گا۔ سب لوگ دم بخود ہو گئے۔ آپ فی رحم محرم کے علاوہ ہر عورت سے پردہ فرماتے تھے، حتیٰ کہ اپنی حقیقی سالی سے بھی پردہ فرماتے تھے اگر کسی کی شادی خلافت شرع طریق پر ہوتی تھی تو اس کی دعوت قبول نہیں فرماتے تھے۔ ایک مرتبہ گاؤں میں ایک عزیز کی بہت دھوم دھام سے شادی ہوئی۔ گاؤں کے لوگ پلاؤ زردہ کھا رہے تھے مگر مولانا ایک کونے میں بیٹھ کر نہایت استغنا کے ساتھ نمک روٹی تناول فرما رہے تھے جن لوگوں کی آمدنی مشکوک ہوتی تھی ان کی دعوت بھی قبول نہیں فرماتے تھے۔ آپ کے بہنوئی محکمہ پولیس میں ملازم تھے جب آپ ان کے یہاں تشریف لے جاتے تو اپنے ساتھ نمک مسالہ، آٹا چاول سب کچھ لے جاتے تھے اور اپنی بہن سے فرماتے کہ بہن اس کو الگ پکانا اور چپکے سے برتن دکھا کر دسترخوان پر لگا دینا تاکہ میں ان کے ساتھ بیٹھ کر کھالوں۔

مشرقی اضلاع میں عموماً یہ رواج ہو گیا تھا کہ مسلمانوں میں بھی غیر مسلموں کی طرح لڑکیوں کو غیر منقولہ جائیداد میں تخریج شرعی کے مطابق حصوں سے محروم رکھا جاتا تھا۔ آپ بھی قدرے جائیداد غیر منقولہ کے حصہ دار تھے جو وراثہ ملی ہوئی تھی۔ اتفاق سے مولانا کی ایک بہن بھی تھی جو آپ کے والد بزرگوار کی عین حیات تک اپنے حق شرعی سے بے دخل تھیں، لیکن مولانا نے اپنے زمانہ میں پٹواری سے کہہ کر بہن کے نام ان کے حق و حصہ کا داخل خارج کر دیا تاکہ مواخذہ اخروی سے سبکدوشی حاصل ہو جائے۔

آپ کے نکاح کے وقت جب حق مہر گیارہ سو روپیہ محل میرٹھا یا گیا تو آپ نے صاف انکار کر دیا اور کہا کہ میں ایک غریب آدمی ہوں اتنا روپیہ نہیں دے سکتا تو اس وقت آپ کے بہنوئی نے کہا کہ قبول کر لیجئے میں انشاء اللہ اس کا انتظام کر دوں گا۔ اس کے بعد آپ نے نکاح قبول فرمایا اور حق مہر میں اپنی پوری جائیداد اپنی اہلیہ کو ہبیہ کر دی۔ آپ اپنے گھر میں بھی کوئی کام خلافت شریعت برداشت نہیں کرتے تھے۔ ایک بار اپنی اہلیہ سے فرمایا کہ اللہ کا شکر ہے کہ اس نے تمہیں میرے ساتھ منسوب کیا اور نہ اگر ایسی عورت ملتی جو شرع کے خلاف کام کرتی تو میں اس کو بھی اپنے ساتھ نہ رکھتا اور طلاق دے دیتا۔ آپ کی اہلیہ بھی اپنے وقت کی نہایت عبادت گزار خاتون تھیں۔ اور پردہ کا اتنا خیال رکھتی تھیں کہ ذی رحم محرم کے علاوہ عزیزوں میں جو بھی سن بلوغ کے قریب پہنچتا اس سے صاف فرمادیتیں کہ اب تم بڑے ہو گئے اب تم سے پردہ کروں گی۔

آپ رشد و ہدایت و تحصیل فیض باطنی کے لئے حضرت حکیم الامت مولانا اشرف علیؒ کی خدمت میں حاضر ہوئے۔ عرصہ تک حضرت قدس سرہ کی خدمت میں حاضر رہے۔ کچھ عرصہ بعد حکیم الامت قدس سرہ نے اپنے فیوض باطنی سے فیض یاب کیا۔ تھانہ بھون میں آپ حضرت حکیم الامت قدس سرہ کا کھانا حضرت کے دولت کدہ سے اپنے سر پر رکھ کر لاتے۔ کچھ عرصہ بعد حضرت حکیم الامت نے مولانا کو اپنا مرید بنانے سے توقف فرمایا آپ بہ ہزار حسرت دیکھ کر شریف لائے اور دینی تعلیم کی تدریس میں مشغول رہے تقریباً دس سال کے بعد حضرت حکیم الامت کا پیغام نامہ خلافت غیر متوقع طور پر مولانا کو موصول ہوا جو باغشت صد ہزار انبساط و مسرت ہوا لیکن آپ نے حکیم الامت کی خدمت عریضہ ارسال فرمایا کہ ”حضرت والا میں تو آپ کی ارادت سے بھی محروم رہا پھر خلافت کا متحمل کیسے ہو سکتا ہوں۔ ہو سکتا ہے کہ میرے نام کا کوئی اور بہت بڑا نام بھیجا گیا ہو“ حضرت نے فرمایا: اگر اب تک میرے مرید نہ ہوئے تو کیا مضائقہ اب کامل ارادت و خلافت تفویض کی جاتی ہے خدا مبارک کرے۔

آپ ہمیشہ گاڑھے کا کرتہ، پاجامہ اور لدھیانہ جو استعمال کرتے تھے شکل و صورت سے بھی کوئی وجاہت نہیں پائی جاتی تھی مگر پھر بھی لوگوں کے قلوب آپ کی طرف مائل ہوتے تھے آپ کے برادر نسبتی مولانا سید عبدالحمید صاحب فرماتے تھے کہ ایسا معلوم ہوتا تھا کہ اللہ تعالیٰ نے مولانا کا نفس پیدا ہی نہیں فرمایا آپ کے ایک دوست نے فرمایا کہ ایک بزرگ نے ایک مرتبہ دوران گفتگو میں مولانا بخشش احمد صاحب کے متعلق فرمایا کہ وہ گورکھپور کے قطب بنا دیے گئے ہیں اور وہ گورکھپور چھوڑ کر کہیں نہیں جاسکتے چنانچہ ایسا ہی ہوا کہ گورکھپور چھوڑ کر کہیں نہیں گئے۔

آخری وقت میں موضع کوٹھیا ضلع اعظم گڑھ تشریف لے گئے وہیں امراض میں اضافہ ہو گیا۔

۱۹۴۲ء میں ۴۱ سال کی عمر میں انتقال فرمایا۔



# مولوی محمود الحق حق

## مجازِ صحبت

مولوی محمود الحق حق میرٹھ میں پیدا ہوئے۔ ایم اے اوکالج علی گڑھ میں تعلیم حاصل کرنے کے بعد وکالت کا آغاز کیا اور جلد ہی ضلع کے نامور اور مشہور وکلا میں آپ کا شمار ہونے لگا۔ وکالت کا کام اس قدر چل نکلا کہ تین چار کلرک کام کرتے تھے۔ موکلوں کا ایک ہجوم آپ کے پیچھے دوڑتا پھرتا تھا۔ اس تمام مصروفیت کے باوجود آپ دینی اور فلاحی کاموں میں پیش پیش ہوتے تھے۔ ہردوئی میں انجمن اسلامیہ کے نام سے ایک انجمن قائم کی تھی جس کے مقاصد میں مسلمانوں کی دینی اور دنیاوی تعلیم اور یتیموں اور بیواؤں کی امداد شامل تھی۔ اپنے ضلع میں کوشش کر کے بہت سے دینی مدارس اور سکول قائم کئے اسی لئے ہردوئی کے سرسید کہلاتے تھے۔ اپنی آمدنی کا بیشتر حصہ اپنے اعمراء، اقرباء، علماء، یتیموں اور بیواؤں پر صرف کرتے تھے اور کسی کو معلوم نہیں ہونے دیتے تھے۔ ہر شخص کو اپنے اخلاقِ حسنہ سے اپنا گردیدہ بنالیتے نہ تو کسی کی غیبت کرتے اور نہ ہی کسی سے سخت کلامی کرتے حتیٰ کہ جن لوگوں نے کبھی آپ کو نقصان پہنچانے کی کوشش کی تو ضرورت کے وقت ان کی بھی مدد کرنے سے غدر نہ کرتے۔

ایک زمانے میں آپ نے صبح کی نماز کے وقت لوگوں کو جگانے کی تحریک شروع کی۔ طالب علمی کے زمانہ میں بھی نماز کا خاص خیال رکھتے۔ بنارس میں طالب علمی کے دوران یہ مشہور ہو گیا کہ اگر آپ کسی مریض پر دم کر دیں تو اسے صحت ہو جاتی ہے۔ اس شہرت کا نتیجہ یہ ہوا کہ مسجد کے باہر دو طرفہ قطار لگا کر

کافی لوگ جمع ہو جاتے تھے اور آپ لوگوں پر پھونکتے ہوئے باہر نکلتے۔ شغل کی اس تاثیر کی وجہ سے ان کا لقب حکیم جی پڑ گیا تھا بعد میں ایک بزرگ کے کہنے سے پھونکنا بند کر دیا۔

حقوق العباد کا خاص خیال رکھتے تھے۔ اپنی اولاد میں سب کے ساتھ یکساں سلوک کرتے جس کی وجہ سے ہر ایک اپنے کو آپ سے نزدیک ترین سمجھتا تھا۔ طبیعت میں خلوص اور مروت بے انتہا تھی۔ دوستوں کا خاص خیال رکھا کرتے تھے اور ان کی خاطر اپنے نقصان کی بھی پروا نہیں کیا کرتے تھے۔ زہد و تقویٰ روزمرہ زندگی کا جزو تھا۔ زندگی بہت ہی سادہ طرز پر گزارتے۔ ایک مرتبہ گھر میں گفتگو ہوئی کہ لوگ کس طرح بظاہر قلیل آمدنی کے عیش و عشرت کے ساتھ زندگی بسر کرتے ہیں اس پر حساب لگا کر کہنے لگے کہ میری اپنی ذات پر دو روپیہ یومیہ خرچ ہے۔ مجھے خدا اس سے کہیں زیادہ دیتا ہے پھر میں دوسروں کی خاطر اپنی عاقبت کیوں خراب کروں۔

آپ کو حضرت تھانوی قدس سرہ سے عشق تھا۔ آپ سے برابر خط و کتابت جاری رہتی۔ جوں ہی فرصت ملتی فوراً حضرت کی خدمت میں تھانہ بھون پہنچ جاتے۔ حضرت قدس سرہ کے ملفوظات کا مطالعہ بڑے ذوق و شوق سے کرتے تھے۔ آپ کی بیوی اپنے لڑکے مولانا ابراہیم علی تھی صاحب کی شادی اپنے خاندان میں کرنا چاہتی تھی مگر جب آپ کو حضرت قدس سرہ کی مرضی و منشا یہ معلوم ہوئی کہ آپ ان کی شادی ڈاکٹر احمد علی شاہ کی صاحبزادی سے کرنا چاہتے ہیں تو آپ نے اپنے خاندان والوں کی مرضی و منشا کے خلاف حضرت حکیم الامت کی خواہش پر عمل کرتے ہوئے وہیں شادی کر دی۔ حضرت حکیم الامت قدس سرہ بھی آپ کا بہت خیال رکھتے تھے۔

آپ معاملات کی صفائی کا خاص خیال رکھتے تھے۔ چنانچہ ایک مرتبہ حضرت حکیم الامت قدس سرہ نے اپنے ملفوظات میں فرمایا "لوگوں نے تو معاملات کو دین سے الگ ہی سمجھ لیا ہے حتیٰ کہ علماء تقریب کرتے ہیں۔ وعظ کرتے ہیں لوگوں کو دین کی تعلیم کرتے ہیں مگر کہیں معاملات کا ذکر ہی نہیں آتا۔ میں ایک حکایت سنا تا ہوں اس کو بطور فخر یہ تم سمجھا جائے۔ منشی محمود الحق ہر دوئی سے آئے کہنے لگے میں آج کل تصانیف دیکھتا ہوں ان میں نماز روزے کے تو مسائل ہیں مگر معاملات

کی صفائی کا ذکر نہیں۔ بخور کرنے سے اس کی وجہ میری سمجھ میں یہ آئی ہے کہ جن کے معاملات خود صاف ہوں وہ دوسروں کو بھی تعلیم کرنے کی ہمت کر سکتے ہیں۔ آج کل کے لوگ جو دوسروں کو اس کی تعلیم نہیں کرتے تو اس سے صاف پتہ چلتا ہے کہ خود ان کے معاملات بھی صاف نہیں اور آپ جو دوسروں کو اس کی سخت ہدایت کرتے ہیں تو اس کی وجہ یہ ہے کہ آپ کے معاملات بالکل صاف ہیں۔ حضرت حکیم الامت نے آپ کو مجازینِ صحبت کے زمرے میں داخل کیا تھا۔

۱۹۴۶ء میں آپ کا انتقال ہو گیا۔



## محمد حسن علوی

### مجازِ صحبت

مولوی محمد حسن صاحب حضرت قدس سرہ کے خلیفہ مولانا انوار الحسن کا کوروی کے صاحبزادہ ہیں۔ کاکوروی میں ۱۸۸۶ء میں پیدائش ہوئی۔ اوداودہ میں ایک جلسہ میں حضرت تھانوی قدس سرہ تقریر کے لئے تشریف لائے یہیں پر آپ نے حضرت کا وعظ سنا اور حضرت سے عقیدت پیدا ہوئی۔ ۱۹۲۲ء میں حضرت حکیم الامت قدس سرہ کو علی گڑھ کالج میں مدعو کیا گیا۔ مولوی محمد حسن صاحب نے علی گڑھ اسی میں ۱۹۲۲ء میں حضرت سے بیعت کی۔ حضرت حکیم الامت قدس سرہ سے تعلق کے بعد زندگی کا رخ بدل گیا۔ حضرت حکیم الامت کی شفقت اور خلوص سے بے حد متاثر ہوئے۔

حضرت حکیم الامت قدس سرہ کی تعلیمات میں حقوق العباد کی ادائیگی پر سب سے زیادہ زور دیا جاتا تھا۔ آپ کے زہد و اتقا اور احتیاط کا کیا عالم ہے۔ اس کا اندازہ ایک معمولی سے واقعہ سے لگائیجئے۔ یہ واقعہ دیکھنے میں تو بہت معمولی نظر آتا ہے مگر اگر یہ نظر غائر دیکھا جائے تو حضرت حکیم الامت قدس سرہ کی تعلیمات سے عشق کی انتہا ہے۔ راقم نے جب آپ سے آپ کے حالات کے سلسلے میں رابطہ قائم کیا تو کسی ایک جوانی کارڈ اور لفافے جیسے مگر ادھر سے جواب موصول نہ ہوا۔ آخر ایک روز تین روپے کا ایک منی آرڈر بلا جس کی پشت پر تحریر تھا۔

’جناب محرم زید مجدکم السلام علیکم ورحمۃ اللہ مجھے سخت ندامت ہے کہ اپنی مسلسل علالت کے سبب آپ کے احکامات سے بے اعتنائی برتی گئی اور آپ کو بڑی الجھن اور پریشانی سے دوچار ہونا پڑا۔ اپنے حالات ہی کیا ہیں جن کو لکھتا۔ برائے خدا معاف فرمائیں۔‘

ناگفتنی ہے حال مرا کچھ نہ پوچھیئے سننے کے اور کہنے کے قابل نہیں رہا

آپ کے نہ معلوم کتنے لفافے اور کارڈ جوانی آئے اور کہاں گم یا ضائع ہو گئے۔ مجموعی قیمت کا اندازہ نہیں ہو سکتا۔ براہ کرم یہ رقم وصول فرما کر مجھے مطمئن فرمائیں کہ امانت میں خیانت کا اندیشہ جو پریشان کر رہا ہے رفع ہو جائے اور جو خطوط میسر آسکیں ان کو استعمال میں لاسکوں۔“

# صوفی شہاب الدین

## مجاز بیعت

صوفی محمد شہاب الدین کی پیدائش ۱۸۹۵ء میں ہوئی۔ آپ کا آبائی پیشہ خطاطی تھا۔ آپ کا اصل وطن موضع محلوالہ ضلع میرٹھ تھا مگر ۱۹۲۲ء میں قصبہ کٹھور میں مکان خرید کر وہیں سکونت اختیار کر لی۔ عربی تعلیم قصبہ شاہجہاں پور میں حافظ فتح محمد خان صاحب سے حاصل کی۔ آپ کے خاندان کے زیادہ تر لوگ انگریز کمپنیوں میں درزی کا کام کرتے تھے۔ آپ کے بڑے بھائی بھی شغل میں یہی کام کرتے تھے لہذا آپ بھی تعلیم سے فارغ ہو کر شغل میں اپنے بھائی کے پاس چلے گئے اور خطاطی کا کام سیکھ کر انگریز کمپنیوں میں ۱۹۳۱ء تک بمبئی، کوئٹہ، لاہور، دھرادون دہلی وغیرہ میں کام کرتے رہے۔ یہ بات صحیح طور پر معلوم نہیں کہ حضرت حکیم الامت قدس سرہ سے کس وقت تعلق پیدا ہوا۔ جس وقت آپ کٹھور تشریف لائے اس وقت آپ کو حضرت حکیم الامت قدس سرہ سے اجازت بیعت و تلقین حاصل ہو چکی تھی لہذا آپ نے کٹھور میں بہت انہماک کے ساتھ خلافت شریعت رسومات کا قلع قمع کرنا شروع کر دیا اور خداوند کریم کے فضل و کرم سے کٹھور کی کابینہ پٹ دی۔ اس قصبہ میں بدعتی پیرزادگان کا بہت اثر تھا جس کو آپ نے بالکل ختم کر دیا۔ ایک بزرگ کی خانقاہ میں سالانہ عرس ہوتا تھا وہ بھی بند ہو گیا۔ اس پر قصبہ کے پیرزادگان آپ کے خلاف ہو گئے مگر آپ اپنی جدوجہد میں مصروف عمل رہے۔

آپ کو فقہی مسائل پر کافی عبور حاصل تھا۔ متنازعہ مسائل کا فتویٰ ہمیشہ دیوبند و سہارن پور سے منگا کر تسلی کرتے تھے حضرت تھانوی قدس سرہ کی تمام تصانیف کے علاوہ دیگر علماء کی تصانیف کا بھی کافی ذخیرہ آپ کے پاس موجود تھا۔ آپ نے تین مرتبہ حج کیا۔ آخر وقت میں کام کاج چھوڑ کر کتب بینی یا آنے والوں سے ملاقات میں وقت صرف کرتے تھے۔ ۲۰ اگست ۱۹۶۷ء کو اس دار فانی سے دار البقار کو تشریف لے گئے۔

# مولانا ولی احمد

## مجازِ بیعت

آپ شیخ الہند مولانا محمود حسن صاحب کے خاص شاگرد اور مرید تھے۔ ان کی وفات کے بعد آپ نے حضرت تھانوی سے تعلق قائم کیا۔ حضرت شیخ الہند نے آپ کو حسن پور میں مدرس بنا کر بھیجا تھا۔ بہت بڑے بزرگوں میں تھے۔ ایک روز اپنا ایک واقعہ بیان فرمایا کہ مسجد میں صبح کو نماز کے وقت مٹی کے کوزے کو نلکے کے نیچے رکھ دیا اور انتظار کرنے لگا کہ جب کوزہ بھر جائے تو وضو کر لوں گا۔ مسجد میں چونکہ اندھیرا تھا۔ اس لئے معلوم نہ ہو سکا کہ کوزے کا منہ نلکے کی ٹونٹی کی سیدھ میں ہے یا نہیں۔ جب کافی دیر گزر گئی اور لوٹا نہ بھرا تو پھر ہاتھ سے ٹٹول کر دیکھا تو معلوم ہوا کہ کوزے کا رخ نلکے کی ٹونٹی کی طرف نہیں تھا۔ اس لئے کوزے میں پانی نہ بھر سکا۔ صبح کی نماز کے بعد درس میں یہ واقعہ بیان کر کے فرمایا کہ ”اس واقعہ سے یہ بات معلوم ہوئی کہ اللہ کی رحمت کا پانی انسان کے دل کے کوزے میں آتا رہتا ہے اگر دل کے کوزے کا رخ اللہ کی رحمت کی ٹونٹی کی سیدھ میں ہو تو کام بن جاتا ہے لیکن اگر دل کے کوزے کا رخ اللہ کی رحمت کی ٹونٹی کی طرف نہ ہو تو پھر کام نہیں بنتا۔“

ایک مرتبہ آپ کو شام کو میر کرانے کے لئے لے جایا گیا تو شرک پر موٹروں اور دوسری سواریوں کو دیکھ کر فرمایا ”جیسا شام ہونے سے پہلے لوگ جلدی جلدی کام ختم کرنے کی کوشش کرتے ہیں ان لوگوں کی دوڑ دھوپ کو دیکھ کر ایسا معلوم ہوتا ہے کہ دنیا کی شام ہونے والی ہے۔“

ایک روز فرمایا ”جب میں ایک دفعہ کوئی کلمہ پڑھتا ہوں مثلاً سبحان اللہ تو اندر سے آواز آتی ہے ولی احمد ٹھیک ہے آگے پڑھو“ پھر میں آگے پڑھتا ہوں پھر جب میں مسجد میں عبادت کرنے کے بعد گھر جانا چاہتا ہوں تو درخواست کرتا ہوں کہ اللہ اب بھوک لگ گئی اس لئے گھر جانا چاہتا ہوں تو آواز آتی ہے ”ہاں ضرور جادو اور خوب آرام کرو“ اس کے بعد فرمایا ”اس آواز کو میرا دل سنتا ہے۔“



# مولانا عبدالحی سہارنپوری

## مجازِ بیعت

مولانا عبدالحی صاحب سہارنپور میں پیدا ہوئے مگر تعلیم شروع سے لیکر آخر تک حیدرآباد میں اپنے والد ماجد سے حاصل کی۔ ۱۹۱۳ء میں حیدرآباد کے مشہور مدرسہ دارالعلوم میں مدرس مقرر کئے گئے اور جامعہ عثمانیہ کے قیام کے بعد بحیثیت اسپتاد عربی آپ کا تقرر کیا گیا۔ آخر عمر تک اسی عہد پر مامور رہے۔

قیاس یہ ہے کہ غالباً ۱۹۱۸ء یا ۱۹۱۹ء میں حضرت تھانوی قدس سرہ سے تعلق پیدا ہوا اس تعلق کا ذکر خود حضرت تھانوی قدس سرہ نے اپنے ملفوظات الافاضات الیومیہ میں یوں کیا۔ مولوی عبدالحی حیدرآباد دکن سے چلے تو چار شرطیں ذہن میں لے کر چلے تھے کہ جہاں یہ چار شرطیں پاؤں گا وہاں بیعت ہوں گا ایک تو یہ کہ بیعت کو تعلیم کی شرط نہ بنا دے۔ دوسرے یہ کہ وہاں لنگر نہ ہو تیسرے یہ کہ ان پڑھ نہ ہو۔ چوتھے یہ کہ بہت بوڑھا نہ ہو۔ یہاں یہ چاروں شرطیں موجود تھیں پس تعلق پیدا کر لیا۔

حضرت تھانوی قدس سرہ کے ملفوظات میں کئی مقامات پر آپ کا ذکر ملتا ہے۔ ایک جگہ فرمایا ”مولوی عبدالحی بڑے فریسی انسان تھے جب ان کا ارادہ بیعت کا ہوا تو تلاشِ شیخ میں انہوں نے بتبع سنت اور عالم دین ہونے کے ساتھ یہ معیار بھی رکھا تھا کہ اس شیخ کی خانقاہ میں لنگر نہ چلتا

ہو چنانچہ ان کی تشفی تھانہ بھون ہی میں ہوئی " ایک اور جگہ فرمایا " مولوی عبدالحی صاحب حیدر آباد سے آئے ہیں (یہ مولانا احمد علی محدث سہارنپور کے پوتے ہیں) وہاں عربی کے پروفیسر ہیں۔ میں نے ایک بار ان سے ذکر کیا کہ میں نے صرف درسی کتابیں دیکھی ہیں اور کتابیں نہیں دیکھی ہیں۔  
 الا بعض مقامات بضرورت و قتیہ تو انھوں نے تعجب سے کہا کہ میں تو سمجھتا تھا کہ کم از کم ایک ہزار کتابیں تو ضرور دیکھی ہوں گی " ایک اور جگہ فرمایا کہ " مولوی عبدالحی حیدر آبادی نے بیان کیا کہ مجھ کو جو عقیدت ہوئی وہ اسی وجہ سے ہوئی کہ یہاں لنگر نہیں ہے اور پھر بھی لوگ ٹھہرے ہوئے ہیں معلوم ہوا کہ یہ سب لوگ مخلص ہیں ان کو فائدہ پہنچتا ہے اگر لنگر جاری ہوتا تو مجھ کو اعتقاد نہ ہوتا بلکہ شبہ ہوتا کہ شاید یہ روٹی کی وجہ سے پڑے ہیں۔

آپ ہر سال پابندی سے تھانہ بھون تشریف لے جاتے۔ خط و کتابت کا سلسلہ بھی باقاعدگی سے جاری تھا۔ آپ کو حضرت تھانوی قدس سرہ سے جو محبت و عقیدت تھی اس کا اندازہ فیضان حافظ آباد کے دیباچہ سے بخوبی ہو جائے گا۔ تحریر فرماتے ہیں

"حضرت ممدوح (مولانا تھانوی) کی صحبت کیمیا اثر سے تصوف کا ایسا ذوق پیدا ہو جاتا ہے کہ اس سے تمام اذواق مغلوب ہو جاتے ہیں جس شخص نے اس صحبت کا ذوق حاصل کیا ہے یا حضرت ممدوح کی تصانیف معارف و علوم کا مطالعہ کیا ہے وہ اس حقیقت کا اعتراف کئے بغیر نہیں رہ سکتا اور کم بینی اور معاصرانہ چشمک اور حسد کا علاج نہیں۔" آپ نے حضرت تھانوی قدس سرہ کی کتاب تربیت السالک کا ایک بے نظیر خلاصہ آئینہ تربیت کے نام سے مرتب فرمایا تھا۔ اس کتاب کے تعارف میں آپ نے اپنے شیخ و مرشد کے لئے جامع الکلمات العلمیہ والعملیہ کے الفاظ استعمال کئے تھے۔ آپ اکثر فرمایا کرتے تھے کہ ہمارے شیخ اپنے وقت کے غزالی اور رازی ہیں مگر لوگوں نے پہچانا نہیں یہی وجہ تھی کہ جب حضرت تھانوی قدس سرہ ایک مرتبہ حیدر آباد تشریف لے گئے تو آپ ہی کے گھر قیام فرمایا تھا حالانکہ وہاں کے امرا اور معززین حضرت کے بڑے قدردان تھے اور حضرت کی ہمانداری کو اپنے لئے وجہ سعادت سمجھتے تھے۔

آپ تقویٰ کے بلند مرتبہ پر فائز تھے۔ آپ کی زبان غیبت اور بدگوئی سے محفوظ تھی۔ اہل ثروت سے دُور رہتے۔ حتیٰ بات صفائی سے بر ملا کہتے تھے کسی کی خوشامد نہ کرتے۔ نظام حیدر آباد کے صاحبزادوں کو تعلیم دیتے رہے مگر اپنے مقام اور منزلت کو باقی رکھا اور ولی عہد سلطنت کو کبھی اس بات کا موقع نہ دیا کہ وہ حدود سے تجاوز کر سکیں۔ ہندوستان میں عربی علم و ادب اور لغت محاورات کے چند مخصوص ماہرین میں آپ کا شمار ہوتا تھا۔ پچاس سال کی عمر میں قرآن شریف حفظ کرنا شروع کیا اور ایک سال میں مکمل کر کے رمضان میں نزاد یح میں سنایا۔ دوسرے سال بھی سارے تھے کہ طاعون کا حملہ ہوا اور ۲ رمضان المبارک ۱۹۳۰ء میں داعی اجل کو لبیک کہا۔



# مولوی منفعت علی

## مجازِ صحبت

آپ کی پیدائش ضلع مظفر نگر میں ۱۸۸۴ء کو ہوئی۔ ابتدائی تعلیم گھر پر دلوائی۔ نماز روزے کا پچپن سے بے انتہا شوق تھا آپ کے والد صاحب آپ کو انگلینڈ بھیجنا چاہتے تھے مگر حضرت تھانوی کا مشورہ اس کے خلاف تھا اس لئے نہ جانکے۔ میٹرک کرنے سے پہلے آپ نے حضرت تھانوی کے ہاتھ پر ۱۹۰۶ء یا ۱۹۰۷ء میں بیعت کر لی تھی۔ ۱۹۱۲ء میں علی گڑھ کے بی اے اور ۱۹۱۳ء میں بی اے ایل ایل بی کیا۔ ہمیشہ تعلیم میں نمایاں کامیابی حاصل کی۔ ۱۸ اگست ۱۹۱۴ء کو سہارن پور میں وکالت شروع کی۔ باوجود نئے شہر میں وکالت شروع کرنے کے طبیعت میں اس قدر تمناعت اور اللہ کی ذات پر بھروسہ تھا کہ اپنے والد صاحب مرحوم کی جائیداد میں نہ کوئی حصہ لیا اور نہ اپنے سب سے چھوٹے بھائی اشرف علی کو حصہ دلوایا۔ آپ کی شادی کے وقت آپ کی بیوی کی عمر ۱۵ سال تھی اور چونکہ وہ ڈی ایس پی محمد ہاشم صاحب کی صاحبزادی تھیں اور انگریزی ماحول کی وجہ سے قرآن شریف کی تعلیم بھی حاصل نہیں کی تھی اس لئے آپ نے سب سے پہلا کام یہ کیا کہ گھر پر ایک خاتون رکھ کر انہیں قرآن شریف کی تعلیم دلوائی۔ یہ آپ ہی کی صحبت کا اثر تھا کہ انہوں نے ۱۶ سال کی عمر سے نماز روزہ اور تہجد شروع کیا تو آخر وقت تک بحالت علالت اشاروں تک سے نماز ادا کی۔

۱۹۳۲ء میں جب آپ کے بڑے لڑکے کا انتقال ہوا تو اس کے بعد آپ نے انگریزی لباس بالکل ترک کر دیا اور حقیقتاً وقت وکالت سے بچتا تھا وہ حضرت تھانوی کی خدمت میں گزارتے۔ تھے اسی

دوران میں آپ نے مولانا محمد یحییٰ صاحب دوالد شیخ الحدیث حضرت مولانا محمد ذکیا صاحب دالعلوم سہارن پور سے عربی کی تعلیم شروع کی ۱۹۳۲ء میں حج کے لئے تشریف لے گئے اس وقت سٹیشن پر اس قدر ہجوم تھا کہ لوگوں کا کہنا تھا کہ جب حضرت رائے پوری حج کے لئے تشریف لے گئے تھے تب ہی اتنا ہجوم دیکھنے میں آیا تھا۔

حضرت تھانویؒ آپ سے بے حد محبت فرماتے تھے اور حضرت تھانوی کے سہارن پور میں آمد کے وقت قیام آپ کے یہاں ہی ہوتا تھا۔ ۱۹۳۴ء میں آپ نے جب مسلم لیگ کے ٹکٹ پر یوپی اسمبلی کا انتخاب لڑا تھا تو حضرت تھانوی نے ایک استفتار کے جواب میں کہا تھا کہ مولوی منفعیت علی کو ووٹ دیا جائے۔ یہ حضرت تھانوی کی دعاؤں کا یہی نتیجہ تھا کہ آپ کو الیکشن میں کامیابی حاصل ہوئی الیکشن سے پیشتر آپ نہایت وثوق سے کہتے تھے کہ میں ایک ہزار ووٹ سے شکست دوں گا چنانچہ ایسا ہی ہوا آپ کے والد صاحب اور والدہ صاحبہ دونوں حضرت تھانوی سے بیعت تھے حضرت تھانوی نے آپ کو اپنے مجازین صحبت میں شامل کیا تھا کوئی محفل ایسی نہیں ہوتی تھی جس میں آپ مذہب یا حضرت تھانوی کا ذکر نہ کرتے ہوں۔ آپ کو حضرت تھانوی سے زمانہ طالب علمی ہی میں عقیدت پیدا ہو گئی تھی اور جب آپ حضرت کو کوئی بدیہ پیش کرتے تو آپ واپس کہہ دیتے ہوئے فرماتے کہ ابھی تو تمہارا مجھ پر حق ہے اور فرمایا کہ اگر میں اسی طرح بدایہ لینے لگوں تو سونے کی دیواریں کھڑی کر لوں۔ حضرت تھانوی بھی آپ سے بہت محبت فرماتے تھے۔ ایک مرتبہ جب حضرت تھانوی نے لاہور کا سفر اختیار فرمایا اور واپسی پر آپ سہارن پور تشریف لے گئے تو سٹیشن سے اتر کر سیدھے آپ کے گھر تشریف لے گئے اور ہاں کچھ دیر ٹھہر کر شربت نوش فرمایا۔ پھر مدرسہ مظاہر العلوم تشریف لے گئے۔ واپسی پر مولانا ظہور الحسن نے اطلاع دی کہ مولانا رحم علی صاحب نے دعوت کا انتظام کیا ہے مگر مولوی منفعیت علی صاحب کو افسوس ہے کہ میں اس سعادت سے محروم رہا جاتا ہوں اس پر حضرت تھانوی نے فرمایا ”منفعیت پر رحم مقدم ہے۔“ ۱۹۳۴ء میں آپ نے حضرت تھانوی سے دکالت چھوڑنے کا مشورہ کیا کہ اس میں جھوٹ سے کام لینا پڑتا ہے مگر حضرت تھانوی نے فرمایا کہ اس وقت تمہاری پوزیشن دکلا میں سب سے اونچی ہے

اور جب تک اس سے بہتر ذریعہ معاش نہ ملے میرا مشورہ یہ ہے کہ اسے ہی جاری رکھو۔ فرمایا کہ صبح کو اجابت صاف ہو جائے تو چنانچہ سلامت اور دو وقت پیٹ بھر کر روٹی مل جائے تو ایمان سلامت آپ کو اللہ پر توکل اور اعتماد اس قدر تھا کہ آپ کی دکالت شروع ہوتے پندرہ دن ہی گزرتے تھے کہ شہر کے دو معزز اصحاب تشریف لائے اور مشورہ دیا کہ اگر شہر کے معززین اور محبٹرٹوں وغیرہ سے ملے رہو گے تو دکالت میں کافی مدد مل سکتی ہے۔ آپ نے فرمایا کہ اس پر اگر اللہ تعالیٰ ناراض ہو جائیں کہ اب تم نے خود ہی اپنے رزاق ڈھونڈھ لئے ہیں تو میرا کیا بنے گا اس لئے شہر کے کسی بھی رئیس آدمی یا محبٹرٹ سے نہیں ملے۔

آپ میں اسلامی ہمدردی اس قدر تھی کہ اس معاملہ میں شمشیر بہنہ تھے اور کسی کی بھی پرواہ نہیں کیا کرتے تھے۔ ۲۴ اگست ۱۹۴۳ء کو سہارن پور میں بلوہ ہوا جس میں مسلمانوں کی گرفتاریاں یکطرفہ طور پر عمل میں آئیں اور تقریباً دو سو مقدمات قائم کئے گئے حکومت کے خوف کے سبب کوئی مسلمان آگے نہیں آتا تھا۔ ایسے میں آپ نے ڈی آئی جی سے ملاقات کی اور مسلمانوں کا ایک بورڈ بنایا جس نے مقدمات کی بلا فیس پیروی کی۔ یادداشت کا یہ عالم تھا کہ سب مقدمات زیادہ تر زبانی لڑا کرتے تھے اور اگر کسی گواہ نے کوئی بیان دیا تو فوراً عدالت میں ٹوک دیا کرتے تھے کہ اس سے دو ماہ قبل قلاں عدالت میں تمہارا بیان اس سے مختلف تھا۔ باوجودیکہ یوپی کے ہر بڑے شہر میں وہاں کے معززین سے ملاقات کی مگر پاکستان آنے پر بالکل گوشہ نشینی اختیار کر لی تھی۔

۱۹۴۶ء میں یوپی کے ایکشن میں مسلم لیگ کی ورکنگ کمیٹی اور یاقوت علی خاں نے جب ایکشن میں دوبارہ کھڑے ہونے پر بہت زور دیا تو فرمانے لگے کہ میرے پیروں میں سے پردہ کر گئے ہیں اور میرا دعا کرنے والا کوئی نہیں رہا۔ عدم دلچسپی کے باوجود آپ کو ایکشن میں کامیابی حاصل ہوئی۔

آپ ہمیشہ شخصوں سے اوپر پانچواں، معمولی جوتے، معمولی شیر وانی اور ٹل کی ٹوپی میں ملبوس رہتے اور اس کی لباس میں عدالت، ہائی کورٹ کے ججوں کے ڈنر اور یوپی اسمبلی کے سیشن میں شرکت فرماتے۔ لوگ آپ کی بے حد عزت کرتے۔ اپنے والدین کی بے انتہا فرمانبرداری کیا کرتے اور کہتے تھے کہ دکالت میں



کامیابی ان کی دعاؤں کا نتیجہ ہے۔ لوگوں نے کہا کہ لوگ آپ سے بہت حسد کرنے لگے ہیں تو فرمایا کہ مرید دو رکعت نماز شکر ادا کروں گا کہ اللہ تعالیٰ نے مجھے یہ عزت دی ہے کہ جس کی وجہ سے لوگ حسد کرنے لگے۔

آپ کو زندگی میں کبھی وقت ضائع کرتے نہیں دیکھا اور ہر چیز وقت پر ایک مشین کی طرح کرتے تھے جس میں بے انتہا ربط و ضبط ہوتا تھا۔ وکالت کی کتابوں کی کئی الماریاں بھری ہوئی تھیں مگر مگر ترتیب کا یہ عالم تھا کہ اگر روشنی نہ ہوتی تو صرف شمار کر کے مطلوب کتاب نکال لیتے تھے۔ بڑے سے بڑے رئیس سے بھی کرسی سے اٹھ کر ہاتھ نہیں ملاتے تھے مگر حضرات علماء کے جن کو نہ صرف دوز تک لینے کے لئے آتے تھے بلکہ دروازے تک باہر بھی پھوڑا آتے تھے۔ تمام وقت جو وکالت سے بچتا تھا وہ یا دارالعلوم سہارن پور یا تھانہ بھون میں گزارتے تھے۔

آخری ایام میں علالت کے دوران سنت رسول اللہ صلی اللہ علیہ وسلم کی پیروی میں ہمیشہ داہنی کروٹ سوتے تھے اور دایاں ہاتھ گال کے نیچے ہوتا تھا یہاں تک کہ دائیں کو لمبے پر زخم پڑ گیا تھا۔ انتقال کے وقت چہرے پر سکون کے آثار غالب تھے۔ انتقال سے دو روز پہلے غشی طاری ہو جاتی تھی اور ہر مرتبہ ہوش آتے پر پہلا سوال یہ ہوتا تھا کہ کیا نماز ادا ہوئی ہے یا نہیں۔ ۵ فروری ۱۹۶۶ء کو کراچی میں آپ کا انتقال ہو گیا۔

خودنوشت

# مولانا شیر محمد

## حب از بیعت

والد ماجد کا نام میاں فتح الدین مقام پیدائش موعود گھوگرہ ضلع ہوشیار پور تاریخ پیدائش دس

مارچ ۱۸۹۹ء ہے۔

۱۹۱۳ء میں بڈل پاس کیا۔ سکول میں دوئم نمبر پر پاس ہوا۔ مجھ سے کم نمبر والے لڑکے کا وظیفہ ہو گیا میں نے ڈائریکٹر کے دفتر میں درخواست بھیجی تو جواب آیا کہ تمہاری عمر بہت زیادہ ہے اس لئے وظیفہ کے حق دار نہیں۔ غلطی سے کاغذات میں بجائے ۱۸۹۹ء کے ۱۸۸۹ء درج ہو گیا۔ خط و کتابت میں چھ ماہ گزر گئے۔ عمر سنہ تو محکمہ نے ٹھیک کر دی مگر وظیفہ زائد المبعاد ہونے کے باعث نزل سکا۔ بہر حال اللہ تعالیٰ نے فضل کیا کہ انگریزی سے محروم رکھا ورنہ شاید دین کی طرف متوجہ نہ ہوتا۔ ۱۹۱۵ء میں بھدی پرائمری سکول میں نائب مدرس مقرر ہو گیا۔ وہ گاؤں دین داروں کا تھا۔ چوہدری رحمت خان مرحوم امام مسجد تھے جو گاؤں کے زمیندار اور معزز شخص تھے۔ ان سے قرآن شریف ختم کیا۔ میرے استاد چوہدری نعمت خان مولانا عبدالعزیز خان صاحب مدرسہ عزیز یہ لدھیانہ سے بیعت تھے وہ بہت نیک اور صالح شخص تھے انہوں نے علماء دیوبند کا معتقد کر دیا اور فرمایا کہ یہ علماء اہل حق ہیں۔ اللہ ان کو جزائے خیر دیں اور اپنا قرب خاص عطا فرمائیں اور تاکید فرمائی کہ کسی بے دین کے ہاتھ پر بیعت نہ کرنا۔ چنانچہ حضرت تھانوی سے بیعت کے بعد حب ان سے ملاقات ہوئی تو یہ سن کر بہت خوش ہوئے۔ خدا کے فضل و کرم سے مولانا غلام مصطفیٰ صاحب مدرسہ دیوبند سے فارغ ہو کر دوسرے سکول میں دینیات



مدرس مقرر ہوئے۔ وہ شاہ عبدالرحیم صاحب رائے پوری سے بیعت تھے۔ تین سال میں ان کی صحبت میں رہا اور منشی فاضل کا امتحان پاس کر کے گورنمنٹ ہائی سکول ہوشیار پور میں فارسی مدرس مقرر ہوا وہاں مولانا احمد علی صاحب جو فاضل دیوبند اور حضرت شاہ عبدالرحیم صاحب رائے پوری سے بیعت تھے ان سے عربی صرف و نحو پڑھی۔ انہوں نے ہی بیعت کے لئے حضرت تھانویؒ کی خدمت میں مجھ سے جوابی کارڈ لکھوایا جس پر آپ نے تحریر فرمایا کہ ایسے خط کا جواب کارڈ سے نہیں ہو سکتا۔ اس ارشاد پر لفافہ میں خطوط لکھنے لگا۔ بیعت کی درخواست کئی خطوط میں کی جس میں ارشاد ہوا کہ میرے رائے میں بھی تبدل نہ ہو گا کہ تعجیل مناسب نہیں اور تحریر فرمایا کہ رسالہ قصد البسیل دیکھ کر پھر لکھئے جو کچھ لکھنا ہو چنانچہ رسالہ قصد البسیل دیکھ کر خط لکھا کہ اس طریق کا مقصود محض رضائے الہی ہے جو پورے طور پر پابندی شریعت سے حاصل ہوتا ہے احکام شرعی ظاہری (ارکان اسلام) باطنی (اخلاص) کا حاصل کرنا اور کبر و عجب غضب حب دنیا ناجائز مال و جاہ کی طلب سے اجتناب کرنا ذکر الہی میں مشغول رہنا وغیرہ۔ اس پر تحریر فرمایا کہ کیا یہ مقصود بیعت پر موقوف ہے۔ جواب عرض کیا کہ یہ تعلیم پر موقوف ہے اور شیخ سے امراض کی اطلاع و اتباع پر بس صرف تعلیم لینا ضروری ہوا اور حضرت سے تعلیم لیتا رہا اور بیعت کا ارادہ موقوف کر دیا۔ حضرت نے اصلاحی خط پر تحریر فرمایا کہ قصد البسیل سے دستور العمل مناسب حال شروع کریں اور میرے مواعظ کا بالالتزام مطالعہ کریں اور جو جو عیوب نفس میں محسوس ہوں ان کا ایک ایک کر کے علاج دریافت کریں۔

مواعظ کا مطالعہ اور قصد البسیل اور تبلیغ دین۔ تعلیم الدین۔ بہشتی زیور وغیرہ حضرت کے رسائل پڑھنا اور علاج کرانا رہا۔

پہلی دفعہ دسمبر ۱۹۱۹ء میں حضرت تھانوی سے زیارت کے لئے حاضری کی اجازت مانگی تو تحریر فرمایا کہ مخاطبت یا مکاتبت تو نہ کرو گے عرض کیا کہ صرف زیارت مقصود ہے۔ ارشاد فرمایا کہ بسم اللہ آئیے اور آتے ہی یہ خط دکھائیے۔ چنانچہ بندہ دسمبر کے بڑے دن کی تعطیلات میں تھانہ بھون میں حاضر ہوا۔ آداب سے واقف جب مسجدی دروازہ کے باہر پہنچا تو حضرت والا سدوری میں تشریف فرما تھے اور

تین آدمی حضرت سے پرلی طرف آپ کی خدمت میں بیٹھے تھے اور حضرت کا چہرہ مبارک ان کی طرف تھا اور ان سے کلام میں مشغول تھے۔ بندہ باہر کھڑا ڈر رہا تھا۔ اللہ تعالیٰ سے دعا کی کہ اس دربار میں آداب قیام کی توفیق عطا فرمائیں۔ حاضر خدمت ہوا اور کھڑا رہا۔ حضرت حکیم الامت ان حضرات کی طرف متوجہ تھے۔ حضرت خواجہ صاحب بھی اس وقت موجود تھے۔ حضرت تھانوی کا حکم تھا کہ ملاقات میں کوئی کسی قسم کی سفارش نہ کرے۔ ہر شخص براہ راست خود مجھ سے ملے۔ خواجہ صاحب نے بندہ کو کھڑا دیکھ کر میری راہنمائی اس طرح فرمائی کہ اپنا گھٹنا حضرت کی اوٹ میں کر کے زمین پر ہاتھ مار کر مجھے سمجھایا کہ بیٹھ جاؤں۔ بندہ فوراً بیٹھ گیا۔ حضرت کا ارشاد تھا کہ جو شخص مجھ سے ملنے آئے بیٹھ کر ملے۔ کھڑے رہنا بناوٹ اور تکلف ہے۔ اللہ تعالیٰ حضرت خواجہ صاحب پر ہزار ہزار رحمتیں نازل فرمائے انہوں نے ہماری بہت راہنمائی فرمائی۔ ذکر و آداب سے خوب آگاہ کیا۔ پھر حضرت تھانوی نے گفتگو کے بعد میری طرف چہرہ پھیرا تو میں نے سلام کیا اور مصافحہ کیا اور پرچہ اجازت پیش کیا۔ پڑھ کر فرمایا کہ بہت اچھا۔ اب آرام کرو۔ بعد ظہر یہاں آکر بیٹھنا۔ ایک ہفتہ خانقاہ میں قیام کیا۔ خادم خانقاہ صبح شام کھانا لاتا اور ہم کو کھلا دیتا تھا۔ ایک ہفتہ قیام کر کے وطن واپس چلا گیا۔

اللہ تعالیٰ نے اس کے بعد ۱۹۲۹ء سے لے کر ۱۹۴۳ء تک متواتر چودہ سال تین دفعہ سال میں حاضری کا موقع عطا فرمایا اور حضرت خواجہ صاحب بھی وہاں عموماً تشریف فرما ہوتے رہتے تھے۔ ان کی زیارت سے بھی مشرف ہونے کے اللہ تعالیٰ نے بہت سے مواقع عطا فرمائے اور بہت ہی ہدایات ہم ناکاروں کو ان کی ذات بابرکات سے نصیب فرمائیں۔

تین سال حضرت تھانوی سے تعلیم لیتا رہا اور ساٹھ خط بغرض اصلاح خدمت اقدس میں لکھے اور درخواست کی کہ حضرت مجھے بیعت فرمائیں جس پر تحریر فرمایا کہ بغیر مناسبت کے مناسب نہیں اور مناسبت کا پتہ تمہارے خط سے لگ سکتا ہے۔ لہذا سب خط بدریغ ڈاک بھجور خود نہ لاؤ۔ خطوط پر نمبر لگا کر بالترتیب بھیج کر کے آپ کی خدمت میں ارسال کئے۔ ان پر جواب تحریر فرما کر واپس ارسال فرمائے کہ اس کا سبب کیا ہے کم فہمی یا بے پرواہی سارے خط لے کر بندہ مولانا خیر محمد صاحب کی خدمت

میں حاضر ہوا۔ انہوں نے ہدایات فرمائیں وہ لکھ کر آپ کی خدمت میں بھیجیں تو ارشاد فرمایا کہ اب اس سب مکاتبت کو کالعدم سمجھو۔ اس واسطے دوبارہ اس ذخیرہ کو دیکھنے کی ضرورت نہیں۔ اب آئندہ سے جو مکاتبت کرو گے وہ احتیاط اور اصول سے کرنا پھر اس کو دیکھ کر فیصلہ کیا جاوے گا۔

اس کے بعد ڈیڑھ سال میں تیس خطوط لکھے اور وطن سے حاضری برائے زیارت کی درخواست کی اور مکاتبت کی اجازت مانگی جو مل گئی اور تھانہ بھون حاضر ہو کر چند دن کے قیام کے بعد برائے بیعت تحریری درخواست عرض کی۔

خط بختمہ نقل کرتا ہوں۔

حضرت والا۔ یہ احقر عرصہ ساڑھے چار سال سے آپ سے تعلیم لے رہا ہے اور اس عرصہ میں دس دفعہ مختلف اوقات میں بغرض زیارت دس یوم یا کم و بیش قیام کرتا رہا۔ اب کے تین ہفتہ سے زیادہ ٹھہرا ہوں۔ پہلے تین سال میں ساٹھ سے زیادہ خطوط تعلیم کے لئے خدمت اقدس میں لکھے اور حضور کے ارشادات پر عمل پیرا ہوتا رہا۔ اس کے بعد سب خطوط حضرت والا نے ملاحظہ فرما کر تحریر فرمایا کہ آئندہ باضابطہ اصول سے خط و کتابت کرو۔ اس کے بعد احقر نے ۲۲ خطوط برائے تعلیم لکھے اور اب کی دفعہ چونکہ یہاں خانقاہ میں حضرت نے مکاتبت کی اجازت فرمائی تھی۔ لہذا آخری خطوط میرے پاس موجود ہیں جن میں حضرت والا خوش معلوم ہوتے ہیں۔ سوائے ایک دو کے کہ ان میں معمولی سا مواخذہ فرمایا ہے اور مجھے بھی حضرت والا سے بفضل خدا تعالیٰ محبت ہے جس کو اپنے لئے سعادت دارین سمجھتا ہوں اور حضرت کا ہر ارشاد بسر و چشم ماننے کے لئے تیار ہوں اور اطاعت و ذکر کو اپنا کام اور رضائے مولیٰ کو مقصود سمجھتا ہوں۔ دل گواہی دیتا ہے کہ حضرت سے مناسبت ہو گئی ہے اور خوب سمجھ گیا ہوں کہ اصلاح کا مدار صرف تعلیم پر ہی منحصر ہے۔ اور انشاء اللہ تعالیٰ اسی دھن میں تابت لگا رہوں گا اور اس کو حقیقی زندگی سمجھتا ہوں اور اس کے ترک کو خسر الدنیا والاخرہ جانتا ہوں اعتبار خاتمہ کا ہی ہے لہذا اس کا ہر وقت خیال لگا رہتا ہے کہ خدا کرے اعمال صالحہ میں خشکی اور ایمان پر خاتمہ ہو جائے اور یہ سب حضرت والا کی صحبت اور آپ کی خدمت میں اپنی حالت کی اطلاع اور آپ



کے ارشاد کی اتباع پر منحصر ہے۔ میں اس کو حقیقت بیعت اور کلید کامیابی سمجھتا ہوں۔ اس کے ساتھ اب دل میں خواہش پیدا ہوئی کہ صورت بیعت کی بھی خدمت اقدس میں درخواست کر دوں لہذا حضرت والا اگر مناسب سمجھیں تو اس احقر کو صورت بیعت سے بھی مشرف فرمائیں جو ارشاد ہوگا میرے لئے وہی بہتر ہوگا بسرو چشم تعمیل کروں گا۔

۸، محرم ۱۳۵۲ھ

اس پر تحریر فرمایا کہ بعد ظہر یہ پرچہ بلا لفاقہ مجھ کو دے دیا جائے اور بعد مغرب مسجد میں موجود رہیں میں از خود بلا لوں گا۔

چنانچہ بعد نماز مغرب بندہ مسجد میں حاضر رہا۔ حضرت نے دیر کے بعد احقر کو بلایا۔ بندہ حاضر خدمت ہوا اور احقر کا ہاتھ اپنے مبارک ہاتھوں میں لے کر خطبہ مسنونہ پڑھا اور کچھ آیات تلاوت فرما کر بیعت کا شرف بخشا۔ اس کے بعد تعلیم لیتا رہا اور تعطیلات میں حاضر ہوتا رہا۔ کچھ عرصہ بعد ایک خط آیا جس پر تحریر تھا از اشرف علی مشفق شیر محمد صاحب السلام علیکم ورحمۃ اللہ

بے ساختہ قلب پر وارد ہوا کہ آپ کو اجازت بیعت و تلقین کی دوں۔ اگر کوئی طالب حق درخواست کرے قبول کر لیں اور اپنے خاص احباب کو اس کی اطلاع کر دیں۔

دعا برکت کرتا ہوں والسلام

مقام تھانہ بھون ۱۱، صفر ۱۳۵۲ھ

اس کے بعد آپ کی خدمت میں خط لکھتا رہا۔ ایک خط میں غلطی پر گرفت فرمائی اور بہت اظہار ناراضگی فرمایا اور خط و کتابت بند کر دی اور بندہ کے معافی و عجز و نیاز سے حضرت مفتی محمد حسن صاحب کے سپرد فرمایا اور وہاں خط و کتابت کرتا رہا۔

ڈیڑھ سال تعلیم لینے کے بعد آپ کے خادم کے واسطے سے آپ کی خدمت میں خط لکھنے مشروع کئے اور خطوط میں تصور کا اعتراف کیا تو حضرت نے معاف فرما دیا اور فرمایا کہ آئندہ چاہو تو میرے ساتھ خط و کتابت کرو خواہ مفتی صاحب کے ساتھ اور مجلس میں حاضری کی

اجازت فرمادی۔ میں حضرت کی زندگی مبارک کے ہر پہلو سے متاثر ہوا۔ علم۔ تقویٰ۔ اخلاص  
اصلاح تعلق مع اللہ ترک دنیا۔ بس یہ سمجھ لیں کہ حضرت

زسر تا پا ہر کجا کہ می نگرم  
کرشمہ دامن دل می کشد کہ جای نخواست

کے مصداق تھے۔ بذریعہ خطوط اصلاح فرماتے۔ عقائد۔ عبادات۔ معاملات۔ معاشرت اخلاق  
باطنی سب کی تعلیم فرماتے۔ ہاں یہ فرماتے کہ میں غیب دان نہیں ہوں۔ عیب دان ہوں۔ جو  
شخص اپنی حالت لکھ کر اصلاح چاہے گا اس کی اصلاح کر سکتا ہوں بس طلب شرط ہے میں طالب  
سے دریغ نہیں کرتا۔ غیر طالب کو منہ نہیں لگاتا۔ فرماتے دین مطلوب ہے طالب نہیں۔ طالبین  
کے متعلق ارشاد فرماتے۔

ہر کہ خواہد گویا و ہر کہ خواہد گو برد

آپ کی خدمت میں حاضر ہو کر اپنی کوتاہیاں معلوم ہوتیں اور جس قدر اصلاح فرمائی اس سے  
بحمد اللہ رسوم جہل سے اللہ تعالیٰ نے خلاصی عطا فرمائی۔ برادری میں شادی مرگ وغیرہ کی رسوم میں  
شمولیت ترک کر دی۔ حضرت کی خدمت میں رہ کر اور ان سے تعلیم حاصل کرنے سے بحد اللہ ایمان  
واعمال میں پختگی اور دین کی عظمت اور مقصود زندگی رضا مولا ازہرہ اولیٰ نصیب ہوئی گویا مسلمان ہو  
گیا گونا قص رہا۔ ان کے رسائل اور تعلیم کے بعد اب کسی کی تقریر و غلط تصنیف وغیرہ سے دل نہیں  
بھرتا۔ فرمایا۔

تین حق مرشد کے ہیں تو یاد رکھ

اعتقاد و اعتماد و انقیاد

آپ اپنا کام اپنے ہاتھ مبارک سے کرتے حتیٰ کہ دوات میں پانی بھی کسی سے نہ ڈلاتے  
چودہ سال اللہ تعالیٰ نے حضرت کی خدمت میں حاضری کی توفیق دی۔ اس عرصہ میں کبھی نہیں دیکھا کہ  
جو کسی نے اٹھایا ہو خود اپنے ہاتھ سے وضو کے لئے لوٹا بھرتے اگر پیاس ہوتی تو اپنے نجی خادم سلیمان

سے کہتے کہ بانی پلا دو اگر وہ نہ ہوتا تو خود مجلس سے اٹھ کر پانی پیتے تھے۔

ایک مرتبہ رمضان شریف کا مہینہ دسمبر کی سخت سردی میں آیا۔ بندہ و حضرت مفتی محمد حسن صاحب مسجد کے اندر پہلی صفت میں تھے۔ نمازیوں سے مسجد کا اندر بھر گیا تھا۔ حضرت آخر میں تشریف لائے اس لئے باہر صحن میں کھڑے ہو گئے۔ نماز تراویح کے درمیان سلام پھیرنے کے بعد مولانا محمد حسن صاحب نے اندر سے عرض کیا کہ حضرت سردی بہت ہے اور باہر مسجد کا صحن اور بھی ٹھنڈا ہے آپ اندر تشریف لے آئیں۔ جواب میں فرمایا کہ میں سب سے پیچھے آیا ہوں اس لئے مجھے یہیں کھڑا ہونا چاہیے۔ حضرت مولانا محمد حسن صاحب نے فرمایا کہ آپ میری جگہ تشریف لے آئیں فرمایا اس سے میرے جسم کو راحت ہوگی میری روح کو راحت نہ ہوگی اور باہر ہی نماز ختم فرما کر تشریف لے گئے۔



## ماسٹر حاجی محمد شریف

### مجازِ بیعت

میرے والد صاحب کا نام منشی نظام الدین تھا۔ پٹواری تھے اور سارے علاقے میں شریف پٹواری مشہور تھے۔ میں ایک گاؤں مہندی پور ضلع ہوشیار پور میں ۱۰ دسمبر ۱۹۰۸ء کو پیدا ہوا۔ اس گاؤں سے چار میل دور قصبہ میکریاں میں اینگلو سنسکرت ہائی سکول سے آٹھویں جماعت پاس کی۔ یہ سکول آریہ جماعت کا تھا اور ان آریہ لوگوں نے بہت سعی کی کہ مجھے اپنا ہم مذہب بنالیں۔ میری شکل و صورت، کھانا، لباس، پچڑھی کی بندش سب ہندوانہ بن چکی تھی لیکن دل اور اس کے اندر ایمان کو اللہ تعالیٰ نے بچایا۔ جس کی علامت یہ تھی کہ اسلام پر آریوں کے اعتراضات پر غصہ آتا تھا۔ دسویں جماعت پاس کرتے وقت والد صاحب مرحوم ملازمت سے ریٹائر ہو چکے تھے۔ بھائیوں نے تنگ دستی کی بنا پر آگے تعلیم جاری رکھنے سے عذر فرمادیا اور میں اپنے ابتدائی اینگلو سنسکرت ہائی سکول میں ملازم ہو گیا۔ یہاں پھر اللہ تعالیٰ نے ایمان بچایا دو تین سال بعد جے اے وی کلاس میں داخلہ لے لیا اور ضلع ہوشیار پور کے ڈسٹرکٹ بورڈ ہڈل سکول میں انگریزی ٹیچر تعینات ہو گیا۔ پھر سوا دو سال بعد میرا تبادلہ ڈسٹرکٹ بورڈ ہڈل سکول میانہ افغاناں ضلع ہوشیار پور میں ہو گیا۔ انگریزی لباس پہن کر یہاں چارج لیا۔ یہاں حضرت تھانوی رحمۃ اللہ علیہ کے کبھی ہونے والے خلیفہ مولوی شبیر محمد صاحب پہلے سے موجود تھے۔ حضرت اقدس کی خدمت میں ان کا بھی آنا جانا تو نہیں ہوا تھا لیکن خط و کتابت جاری تھی مولوی شبیر محمد صاحب کی قابل غبطہ زندگی سے متاثر ہوا۔ ایک سال بعد میری پہلی اہلیہ کا فروری ۱۹۲۹ء میں

انتقال ہو گیا۔ اب مولوی شیر محمد مجھے اپنے ہی مکان میں لے آئے۔ چوبیس گھنٹے ان کی زندگی دیکھی۔ میں بھی ساتھ ساتھ خود بخود کھنچا چلا جاتا تھا۔ بدول اجازت حضرت تھانوی رحمۃ اللہ علیہ کو خط بھیجے لگا۔ حضرت کے جواب دل کو لگنے لگے۔ اپریل ۱۹۲۹ء میں سکول میں چھٹیاں ہوئیں دل میں خیال آیا کہاں اکیلے بیٹھے رہو گے۔ مولوی شیر محمد حضرت کی زیارت کے لئے تھانہ بھون جا رہے ہیں۔ تم بھی ہندوستان دیکھ آؤ۔ اجازت لینے کا طریقہ مولوی شیر محمد صاحب سے معلوم ہو چکا تھا خود ہی لکھ دیا صرف زیارت مقصود ہے۔ مکاتبت اور مخاطبت نہیں کروں گا۔ جواب آیا "بسم اللہ آجائے آتے ہی یہ خط دکھلا دیجئے۔"

اہلیہ کی موت حضرت اقدس کی خدمت میں پہنچنے کا ذریعہ بن گئی درجہ چھٹیوں میں اہلیہ کے ساتھ کئی جگہوں کی سیریں ہوئیں۔ آگے جا کر معلوم ہو گا کہ اہلیہ کی موت کا یہ ظاہری رنج کیا دولت لے کر آیا۔

تھانہ بھون پہنچ گیا۔ خانقاہ میں قدم رکھنا تھا اور وہاں کے ماحول کو دیکھنا تھا کہ دل کی دنیا یکسر بدل گئی ساری سابقہ تہذیب بد تہذیبی نظر آنے لگی تہذیب تھی تو اب خانقاہ کے اندر تہذیب تھی ایک تہذیب تھی جس کی ہائیں دل کو لگ گئیں۔ ایک صاحب نے مولوی شیر محمد صاحب کو دوسری دفعہ حاضری پر بلایا کہ جب تم دونوں رخصت ہو گئے تو حضرت اقدس نے مجلس میں فرمایا یہ دو صاحب پنجاب سے آئے تھے ان کو نفع ہوا ہے "شاید حضرت نے خاموش رہنے کی کوشش فرمائی۔ رخصت کے دن صبح مجھ سے کچھ مواخذہ بھی ہوا۔ میں نے مدرسہ میں زکوٰۃ دینے کی اجازت چاہی۔ ناراضی سے فرمایا "تم کو تو مخاطبت کی اجازت نہ تھی کیا یہ مخاطبت نہیں ہے۔ تم نے مخالفت کی یہاں سے اٹھ جاؤ۔" علماء حضرات سے مخاطب ہو کر فرمایا "یہ صاحب سکول کے باسٹر ہیں حبیب کچھ منور اور مدور (چاندی کے پرانے روپے) پاس آجاتے ہیں تو اصول کی پابندی نہیں رہتی اور خپر لڑکے ان کا کہنا مانتے والے ہوتے ہیں تو پھر یہ ٹر ٹر کرنے لگتے ہیں" پھر مجھ سے فرمایا "افسوس تم نے جاتے وقت میرا دل کد کر دیا" بعد ظہر رخصت ہوتے وقت میں نے ندامت سے معافی مانگی۔ فرمایا "میں نے کوئی مواخذہ تھوڑا ہی کیا ہے

فی امان اللہ“ وطن سے آکر میں نے بے قراری کے لہجہ میں معافی مانگی۔ تحریر فرمایا ”بحمد اللہ میرے تکرار کی عمر بہت قلیل ہوتی ہے۔ جلسہ کے برخاست کے ساتھ وہ تکرار مستعمل ہو جاتا ہے اور تھوڑی بہت معذرت کر لیتے پر بالکل فنا ہی ہو جاتا ہے۔ اطمینان رکھیں۔“

جون ۱۹۲۹ء میں میرا موجودہ اہلیہ سے نکاح ہوا اس کی عمر اس وقت پندرہ سولہ برس تھی اور میری عمر تقریباً پونے اٹھائیس سال۔ حضرت رحمۃ اللہ علیہ سے تعلیم و بیعت اور تعلق پیدا کرنے کی درخواست کی بہت نہ ہوتی تھی کیونکہ میرے منہ پر داڑھی نہ تھی۔ دل میں خیال آتا تھا کہ بیوی خیال کرے گی کہ کس بوڑھے سے پالا پڑ گیا۔ لفافے منگو کر رکھے ہوئے تھے۔ سکول کی ڈاک میں رسالہ المبلغ آیا اس وعظ میں حضرت رحمۃ اللہ کا یہ مضمون تھا کہ بعض لوگ اپنا تعلق بزرگوں سے پیدا کرنا چاہتے ہیں مگر خیال کرتے ہیں کہ پہلے پاک صاف ہوئیں پھر اپنے آپ کو سپرد کریں ان کی مثال ایسی ہے جیسے کسی کے ہاتھوں میں پاخانہ بھرا ہوا ہو اور دریا کے کنارے کھڑا ہو اور یہ خیال کرے کہ پہلے ہاتھ پاک کر لوں پھر دریا میں ڈالوں۔ ہاتھ پاک کرنے کا طریقہ یہی ہے کہ دریا میں ڈال دے بہت جلد ہاتھ پاک ہو جائیں گے اور دریا بھی پاک ہی رہے گا۔ دل پر اثر ہوا۔ سارا مضمون اپنے ہی حال کے مطابق تھا اہلیہ کو اپنا حال بتایا پوچھا کہ خدا کی بندی مجھے بتا کہ اگر داڑھی رکھ لوں تو تمہیں کوئی اعتراض تو نہ ہو گا۔ کہنے لگی ”آپ یہ بتائیں کہ داڑھی منڈوانا گناہ ہے یا ثواب“ میں نے کہا منڈوانا گناہ ہے اور رکھنا ثواب ہے اہلیہ نے جواب دیا کہ کیا آپ کا یہ خیال ہے کہ میں آپ کو یہ کہوں گی کہ آپ گناہ کا کام کریں مانع مرتفع ہو چکا تھا۔ اسی وقت ۱۳۵۰ھ جمادی الثانی ۱۳۵۰ھ کی رات کو مندرجہ ذیل عبارت لکھی ”حضرت والا! اس ناچیز کی زندگی کا بہترین حصہ دینی اور انگریزی تعلیم حاصل کرنے میں گزر گیا ہے۔ تقریباً چھ سال ایک آریہ سکول میں پڑھا۔ دینی تعلیم سے محروم رہا۔ تھوڑے عرصہ سے ایک بندے کی صحبت میں بسر ہوئی ہے اسی وقت سے حضرت والا کی مختلف تصانیف اور مواظظ کا مطالعہ کر رہا ہوں اللہ کے فضل سے دن بدن دینی شوق بڑھتا گیا۔ حرام اور حلال میں تمیز ہوئی۔ اللہ تعالیٰ کو راضی کرنے کی دھن لگی یوں تو یہ ناچیز عرصہ سے حضرت والا سے تعلیم حاصل کر رہا ہے۔ ایک ہفتہ حضرت والا کی



صحبت میں بھی رہ چکا ہے اور خطوط کے ذریعے حضرت والا سے ضروری مسائل بھی دریافت کرتا رہا ہے اور حضرت والا رہنمائی فرماتے رہے ہیں لیکن باقاعدہ تعلیم کے لئے درخواست نہ کر سکا اور حضرت والا کی خاص توجہ سے محروم رہا۔ اللہ تعالیٰ کا شکر ہے کہ آج یہ عرض کرنے کا موقع نصیب ہوا۔ یہ ناچیز بیعت کے لئے درخواست کرتا لیکن چونکہ شروع ہی میں حضرت والا اس بات کو پسند نہیں فرماتے اس لئے یہ عرض کرنا خلاف ادب سمجھتا ہوں کیوں کہ ادب یہی ہے کہ جو حضرت پسند فرمائیں یہ ناچیز فری کرے۔ حضرت والا یہ ناچیز بہت ہی نکتہ ہے مگر توقع ہے کہ اللہ تعالیٰ کی رحمت اور حضرت والا کی دعا کی برکت سے یہ ناچیز رضائے مولا حاصل کرنے سے محروم نہ رہے گا۔

حضرت والا اس ناچیز کو تعلیم فرمادیں۔ میرا مقصود اس تعلیم سے اللہ تعالیٰ کی رضامندی حاصل کرنا ہے اور حضرت والا سے اللہ تعالیٰ کے احکام دریافت کرنا ہے جن سے رضائے مولا حاصل ہوتی ہے۔

نخط لکھ کر سو گیا۔ صبح ڈاک میں روانہ کرتا تھا لیکن صبح تک جوش اتر گیا۔ نفس غالب آ گیا کہہ رہا تھا کہ اس کے معنی تو یہ ہوئے کہ داڑھی رکھنی پڑے گی۔ نخط سوٹ کیس میں پڑا رہ گیا۔ پورے دس دن کے بعد حضرت کے وعظ کا ایک اور رسالہ آیا اس میں بھی وہی پاخانہ بھرے ہاتھ والا مضمون تھا ندامت ہوئی۔ پہلا جوش عود کر آیا۔ نخط نکالا آٹھ کے ساتھ ایک بڑھایا۔ ۱۸ رجمادی الثانی ہو گیا اور نفاقہ بیٹرکس میں ڈال دیا۔ اب بھی نفس کے اندر چور تھا کہ حضرت کون سے پہلے ہی خط میں مان جانے والے ہیں۔ چوتھے دن جب جواب آیا میں داڑھی مٹا رہا تھا۔ نفاقہ کھولا۔ حضرت اقدس رحمۃ اللہ علیہ کا جواب پڑھا۔ حیرانی۔ محبت اور بے پایان خوشی کے جذبات موجزن تھے۔ حضرت اقدس نے قبول فرمایا تھا تحریر فرمایا۔ ”جزاک اللہ میں حاضر ہوں۔ رسالہ تبلیغ دین کا مطالعہ کر کے اس میں جو عیوب نفس لکھے ہیں ان میں سے ایک ایک کا علاج پوچھتے رہو اور مواعظ کے مطالعہ کی پابندی رکھو“ اب شرم آئی کہ تعلق پیدا ہوتا تو اور بات تھی پیدا کر کے توڑنا تو غصہ ہے۔ اب میں داڑھی والا بن گیا

اور حضرت کا ارشاد کہ جیسے کچھ بھی ہوا اپنے آپ کو سپرد کر دے اسی طرح اصلاح ہوگی وہ بھی صحیح ثابت ہو گیا۔

حضرت کی زندگی کے کس پہلو نے سب سے زیادہ متاثر کیا۔ حیراں ہوں کیا لکھوں۔ بجز اس کے کہ حضرت کی ہر ادا عجیب و غریب تھی۔ ہر چیز عجیب و غریب تھی۔ حضرت عجیب و غریب تھے  
 ز فرق تا بقدم ہر کجا کہ می نگرم  
 کہ شمع دامن دل میکشد کہ جا اینجا است

لیکن بہت غور کرنے پر دل کو یہ بات لگتی ہے کہ حضرت کی فنا کی شان نے سب سے زیادہ متاثر کیا۔ اور فنا کی کچھ نہ کچھ نشان حضرت کے ہر مرید میں ملے گی۔ حضرت ان لوگوں پر جو اپنے آپ کو بغرض اصلاح سپرد کرتے تھے عتاب تو فرماتے تھے لیکن ہر عتاب کے بعد جس درجہ شفقت فرماتے تھے اس کی کیفیت وہی جانتے تھے جس پر عتاب ہوتا تھا۔

منع صد کم تیرا لطف بھرا عتاب تھا

سارے تعلقات کا وہی توفیق باب تھا

ایسی سختی پر ہزاروں شفقتیں قربان متعدد بار حضرت سے سنا فرمایا کرتے تھے ”میں مواخذہ تو کرتا ہوں مگر کانپتا ہوں کہ اگر اللہ تعالیٰ قیامت کے دن مجھے یہ فرمائے کہ تو لوگوں کی بڑی باریک غلطیاں پھڑکراتا تھا آؤ آج میں تمہاری غلطیاں بتاؤں تو خدا جانے میرا کہاں ٹھکانا ہوگا“ فرماتے تھے کہ میں اپنے آپ کو کتے اور سور سے بدتر جانتا ہوں، میں نے ایک خط میں لکھا کہ حضرت میں اپنی حالت کو کتوں سے بدتر سمجھتا ہوں اس عبادت پر سزا نہ ہو تو غنیمت ہے چہ جائیکہ اجر کی امید رکھوں۔ تحریر فرمایا ”عبدیت یہی ہے لیکن اس عبدیت کا ایک جز وہی بھی ہے کہ یہ اعتقاد رکھے کہ وہ مانگنے والے کو محروم نہیں فرماتے۔ پھر میں نے لکھا کہ افسوس مجھ سے کچھ بھی نہ ہو سکے گا: جواب تحریر فرمایا: ایسا ہی سمجھنا چاہیئے۔ اسی سمجھنے پر فضل ہو جاتا ہے اور اس فضل سے تھوڑا سا حق ادا کرنے کو بھی قبول فرما لیتے ہیں“ ایک اور خط پر تحریر فرمایا ”سب ٹھیک ہو رہا ہے دو امر ملحوظ رکھنا چاہیئے

ایک یہ کہ امرکان بھرسعی اصلاح کی رکھی جادے۔ دوسرے یہ کہ جیسے بھی اعمال ناقص کی توفیق ہو اس کو اللہ کی نعمت سمجھا جائے کہ ہم تو اس کے بھی قابل نہ تھے۔

پہلی حاضری ذیقعدہ ۱۳۲۹ھ میں ہوئی۔ حضرت رحمۃ اللہ علیہ کی محبت دل میں اتر چکی تھی تعلیم کی اجازت لئے بغیر حضرت کو خط لکھنے شروع کر دیے۔ حضرت کے جواب دل کو لگ رہے تھے تعلیم کی درخواست کی منظور ہو گئی۔ ۱۱ رجب ۱۳۵۰ھ کو پھر حاضری کی اجازت چاہی۔ بدولت مکاتبت یا مخاطبت کے اجازت مل گئی۔ حاضر خدمت اقدس ہو گیا۔ عجیب رشد و ہدایت کی باتیں برتی دیکھیں۔ اس وقت سے لے کر حضرت کے انتقال تک تین دفعہ سال میں جانا ہوتا۔ رمضان المبارک میں دو یا تین بار جانا ہوتا اور علم و عرفان کی دولتیں لٹتی دیکھیں۔

ایک دفعہ چند دن کے فصل سے دو ماہ کا قیام ہوا۔ ایک ماہ کی رخصت لی چند دن سکول حاضر ہوا پھر ایک ماہ کی رخصتیں ہو گئیں۔ اہلیہ میری چند دن عدم موجودگی کے ایام میں بھی تھانہ بھون ہی ہیں میں نے کل تقریباً ۳۰ سو خطوط حضرت کو لکھے اور اہلیہ نے ایک سو تالیفیں۔ یہ سب خطوط میرے پاس موجود ہیں۔ آخری خط حضرت کے دست مبارک کا لکھا ہوا، جمادی الاول ۱۳۶۲ھ کا ہے یہ خط تیسرے دن واپس ملا۔ حضرت ان دنوں بہت بیمار تھے۔ یہ خط چونکہ ہونہار بیٹے کی وفات پر سخت صدمہ کا تھا۔ حضرت نے تسلی دینے کے لئے خط ملتے ہی جواب لکھ کر خادم کو دیا کہ ڈاک خانہ میں دے آئے ان دنوں خطوط کا جواب مفتی جمیل احمد صاحب لکھا کرتے تھے مگر یہ خط خود دست مبارک سے لکھا۔ اس سے حضرت کی نوازش اور شفقت کا اندازہ ہوتا ہے۔ یہ آخری خط اور حضرت کا جواب نقل کرتا ہوں۔

حضرت اقدس میرالطاف کا دفعہ صرف دو تین دن بعارضہ سخت بخار و سرسام بیمار رہ کر فوت ہو گیا۔ لڑکا بہت ہونہار اور ہمیں محبوب تھا۔ حضرت اقدس طبیعت کا قرار اٹھ گیا ہے خصوصاً اہلیہ کو کسی پہلو قرار نہیں آتا۔ دعا فرمادیں کہ اللہ تعالیٰ ہمیں صبر دیں۔ کوئی علاج ارشاد فرمادیں جس سے ہمارے دلوں کو قرار ہو۔



جواب حضرت اقدس "اللہ تعالیٰ صبر و اجر و نعم البذل دیں اور اس کو ذخیرہ آخرت بنا دیں  
قراری کی کوئی تدبیر نہیں تیرا خود ہو جاتا ہے اور قرار عقلی کا علاج اللہ تعالیٰ کے حاکم اور حکیم سمجھنے کا  
مراقبہ ہے۔"

ایک بڑا سبق حضرت قدس سرہ کی تعلیمات میں حقوق العباد کا ملاحہ پوچھنے پر وظیفہ کے متعلق فرمایا  
معتدل آواز سے ذکر کریں اور وہ بھی اس طرح کہ کسی ناظم یا مصلیٰ کو تشویش نہ ہو، میں ریڈ کر اس سوسائٹی  
ڈپنٹسری کا انچارج تھا۔ ہیڈ ماسٹر اور دیگر اساتذہ خاص خاص ادویات ناجائز طور پر مجھ سے لے جاتے  
یا کان آنکھیں ڈلو اتے تھے۔ انکار پر فساد کا اندیشہ تھا۔ حضرت سے پوچھا کیا کروں تحریر فرمایا "اگر  
کوئی معین اور ارزاں دوا ہو تو خود خرید کر رکھ لیجئے اور ڈال دیا کیجئے اگر گراں ہو میری طرف سے خرید  
لیجئے میں اس کی قیمت بخوشی پیش کروں گا۔"

میں نے لکھا: حضرت کی شفقت پر قربان جاؤں۔ تحریر فرمایا "شفقت کیا۔ ہر مسلمان کا ہنگامہ  
مسلمان پر حق ہے۔" آگے میں نے لکھا دوا معین اور بالکل ارزاں ہے میں خود خرید کر رکھ لوں گا اور  
ڈال دیا کروں گا۔ تحریر فرمایا۔ "سب سے بہتر" کچھ تکلیفیں پھر بھی رہ گئیں اور میں نے جلد ہی ایک  
سکھ ماسٹر سے رجسٹروں کا مشکل کام لے کر ڈپنٹسری اس کو دے دی۔ طالب علموں سے اپنا ذاتی  
کام لینے کے متعلق میں نے لکھا کہ کام تو ان سے لے لیتا ہوں لیکن کچھ دے کر خوش کر دیتا ہوں۔  
حضرت نے تحریر فرمایا "کیا ان لڑکوں کے والدین کو خبر اور ان کی اجازت ہے؟ کیا معتمد مزدور  
نہیں مل سکتے؟ کیا ان کو اتنے ہی پیسے دیئے جاتے ہیں جتنے دوسرے مزدوروں کو۔ اس کے  
بعد میں نے چند مفلس طلباء کے والدین سے اجازت لی اور لکھا کہ آئندہ ان کو اتنے ہی پیسے دیا  
کروں گا جتنے دوسرے مزدوروں کو۔ ان کے والدین کی اجازت لے لی گئی ہے۔ حضرت نے تحریر  
فرمایا "جزاکم اللہ وبارک اللہ"۔ دھوبی نے ایک دھوتی اور پگڑی بدل دیے۔ حضرت سے پوچھا:  
ان کو رکھنا یا استعمال کرنا جائز ہے یا نہیں؟ حضرت نے فرمایا بالکل نہیں کیونکہ وہ دھوبی کی ملک  
نہیں غیر کمالی بدون اس کے اذن کے کیسے جائز ہوگا جس سے وصول ہوئی ہیں اسی کو واپس کی

جاویں پھر یہ اس کے ذمہ ہے کہ مالک کو پہنچا دے۔ میں نے لکھا وہ چیزیں کچھ استعمال کر چکا ہوں کیا بطور جرمانہ کچھ اپنے پاس سے ادا کروں۔ تحریر فرمایا "ہاں مساکین کو۔" ایک اور خط میں میں نے لکھا کہ جب میں لاہور میں پڑھتا تھا۔ ایک ماہ طلباء کے کھانے وغیرہ کا انتظام میرے پاس تھا میں نے خیانت کی اور تمام طلباء کے روپوں میں سے ایک فیض اور ایک شلوار بنالی۔ اب مجھے ہلکے علم نہیں کہ وہ کون کون تھے اور کہاں کہاں ہیں اور نہ ہی پتہ لگ سکتا ہے ارشاد فرمادیں کہ یہ حقوق کس طرح ادا کروں

"حضرت نے تحریر فرمایا" اس کے انداز سے مساکین کو دام دے دو اور ان لڑکوں کی طرف سے دینے کی نیت کر لو۔"

ابتداء میں میری تعیناتی ایک پہاڑی علاقہ میں ہوئی۔ میں ایک مسلمان طبیب استاد کے پاس بیٹھنے لگا۔ اس کے تبادلہ پر خود ہی حکیم بن بیٹھا۔ کام چل گیا۔ فیس وصول ہونے لگیں۔ ادویات اپنی جیب سے نہ بنتی تھیں کوئی مریض آیا نسخہ لکھ دیا کچھ قیمتی اجزاء خود رکھ لیتا۔ نسخہ تیار کر کے کچھ دے دیتا۔ باقی اپنے پاس رکھنا جس سے دوسروں کی ضروریات پوری ہوتیں۔ مریضوں میں کافر مسلمان سب ہی تھے حضرت سے پوچھا کہ آیا کافروں اور مسلمانوں کے حقوق ادا کرنے کا ایک ہی طریقہ ہے تحریر فرمایا انداز کر کے مالکوں کی طرف سے خیرات کر دیا جاوے۔ جو یاد تھے ان کو روپے مٹی آرڈر کئے کچھ دے وصول کئے کچھ نے واپس کر دیے۔ تبادلہ کے بعد میرے پاس دور کا سفر کر کے مریض آنے لگے۔ میں نے ان مریضوں کی معرفت اعلان کرایا کہ میں سکاری سے طبیب بنا ہوا تھا۔ میرے پاس کوئی نہ آوے تب پیچھا چھوڑا۔

اس پہاڑ پر ایک سرکاری جنگل تھا۔ لوگ وہاں سے چوری لکڑیاں کاٹ کر بیچتے تھے اور دو سال میں نے بھی خرید کر جلا میں حضرت سے پوچھا اگر ناجائز تھا تو کیا تدارک کروں۔ تحریر فرمایا: "ناجائز تھا قیمت کا اندازہ کر کے اس محکمہ میں کسی ترکیب سے داخل کریں جس محکمہ کا تعلق اس جنگل سے ہے۔" ساری زندگی میں جتنے ریل کے سفر بغیر ٹکٹ کئے تھے حضرت نے فرمایا اتنی قیمت کے

ٹکٹ لے کر پھاڑو۔ میں نے حضرت کو لکھا کہ اپنا فرض محنت سے ادا کرتا ہوں لیکن پھر بھی کوتاہیاں ہو جاتی ہیں۔ اس لئے میں نے اپنی دنیوی اردو انگریزی کی کتابیں سکول لائبریری میں دے دی ہیں کہ کوتاہیوں کا تدارک ہو جاوے۔ تحریر فرمایا ”یہ کوتاہیوں کا تدارک نہیں ہو سکتا“ مولوی شیر محمد صاحب نے دریافت کیا کہ جماعت میں ہیں اپنے لڑکے سے بعض اوقات سوال زیادہ پوچھتا ہوں۔ حضرت نے تحریر فرمایا ”یہ خیانت ہے“ اس سب تعلیم کا اثر یہ ہوا کہ اپنے فرض کی ادائیگی میں سارا زور لگا دیا سب افسر ہمیشہ بے حد متاثر اور خوش رہے۔ پینسٹھ سال کی عمر تک ملازمت میں توسیع ملتی گئی۔ پیشل گریڈ ملے نہایت عمدہ مکان عمدہ سکول دنیا کے ہر طرح کے آرام حضرت کے تعلق کی وجہ سے ملے۔ حضرت کے تعلق نے دنیوی زندگی کو واقعی پر لطف بنا دینا۔ میں نے ۲۹ ذیقعد ۱۳۵۱ھ کو ایک خط میں لکھا کہ حضرت اقدس میں نے آج تک بیعت کی درخواست ہی نہ کی تھی تعلیم کے لئے درخواست کی تھی۔ حضور نے منظور فرمائی تھی۔ اب حضور کی بشارت مناسبت کے بعد دل چاہا کہ بیعت کی دولت سے بھی محروم نہ رہوں اگر حضرت والا مناسب خیال فرمادیں تو بیعت فرمائیں جواب میں ارشاد فرمایا۔ ”بہتر بعد نماز ظہر پر چہ بلا لفظ منجھ کو دیدیا جائے اور بعد مغرب مسجد میں رہیں میں خود بلا لوں گا۔ چنانچہ اسی روز بعد نماز مغرب حضرت قدس سرہ نے نہایت شفقت بھرے الفاظ سے بیعت فرمایا۔ اس کے بعد میں ایک ہفتہ کے لئے واپس سکول چلا گیا۔ وطن ہی سے میں نے ۱۱ ذی الحج ۱۳۵۱ھ کو ایک خط لکھا۔ اس پر حضرت نے بشارت کا لفظ تحریر فرما کر لکھا ”بے اختیار قلب پر تقاضا ہوا کہ تو کلا علی اللہ تعالیٰ آپ کو اجازت دے دوں کہ اگر کوئی طالب حق آپ سے بیعت یا تلقین کی درخواست کرے منظور کر لیں۔ آمین۔ آپ کی اصلاح میں مدد ملے گی۔ اشرف علی“

حضرت کے انتقال سے تقریباً ایک ماہ پہلے میں خالقاہ حاضر ہوا۔ حضرت ان دنوں بہت بیمار تھے۔ دو دن ظہر کی نماز کے بعد اعلان ہوا کہ حضرت کو تکلیف زیادہ ہے۔ مہانوں کو ملاقات کی اجازت نہیں۔ میں نے اپنی آمد کی اطلاع نہ کی اور حضرت کے خادم عبدالستار نے بھی یہی مشورہ دیا کہ



اطلاع کے معنی تو ملاقات کا تقاضا کرنا ہے۔ اتفاقاً عید التار نے حضرت سے تذکرہ کر دیا کہ پنجاب سے ایک صاحب محمد شریف آئے ہوئے ہیں۔ حضرت نے فرمایا انہوں نے مجھے اپنے آنے کی اطلاع کیوں نہیں دی وہ تو میرے خاص لوگوں میں سے ہیں اگر وہ مجھ کو اطلاع دیتے تو میں ان کو ملنے کی اجازت دے دیتا۔ اور عید التار کو فرمایا کہ ان کو اطلاع کر دو کہ کل مجھے عیدیں دوسرے دن خادم نے مجھے بتایا کہ حضرت نے عیدین دفعہ دریافت فرمایا کہ ان کو اطلاع کر دی گئی ہے یا نہیں۔ خادم نے عرض کیا اطلاع کر دی گئی ہے۔ اگلے دن بعد نماز ظہر اعلان ہوا کہ حضرت کو کچھ افاقتہ ہے تمام مہمانوں کو ملنے کی اجازت ہے۔ ہم سب گئے۔ حضرت نے خادم کو بھیج کر سب سے پہلے مجھے طلب فرمایا۔ میں اندر گیا سلام کیا حضرت نے ناراضگی کے لہجے میں فرمایا کہ کیا میں عالم الغیب ہوں کہ بغیر بتلائے مجھے پتہ لگ جاتا کہ آپ آئے ہوئے ہیں تم نے مجھے اطلاع کیوں نہیں کی۔ میں نے کہا حضرت حماقت ہوئی۔ فرمایا بہت اچھا بیٹھ جائیے۔ پھر سب مہمان اندر آ گئے۔ حضرت قدس سرہ تخت پوش پر بیٹھے ہوئے تھے۔ ردئی کی طرح سفید ہو رہے تھے۔ چہرہ مبارک پر نور تھا اور مفتی جمیل احمد صاحب سے خطوط لکھوا رہے تھے۔

# مولانا عبدالباری ندوی

## مَجَانِبِ سِیَعَت

میری پیدائش ضلع بارہ بنگی ۱۴ ذی الحجہ ۱۳۰۶ھ کو ہوئی میرے والد مرحوم حکیم عبدالخالق صاحب اپنے وقت کے مشاہیر و مسلم مشائخ میں سے تھے۔ حضرت مولانا محمد نعیم فرنگی علی کے مرید اور اجاز یافتہ تھے۔ میں ندوہ میں داخل ہوا تو والد صاحب وہاں کی تعلیمی اور تربیتی حالت سے مطمئن نہ تھے۔ اس لئے مجھے وہاں سے ہٹا کر قصبہ نگرام میں ایک بزرگ محمد اویس صاحب کی خدمت میں بھیج دیا جو مولانا عبدالحی فرنگی علی کے شاگرد اور میرے بڑے چچا حکیم امجد علی کے ہم سبق اور ہم استاد تھے میں نگرام میں غالباً ایک سال سے بھی کم رہا مگر قبول اکیر الہ آبادی سے

دین ہوتا ہے بزرگوں کی نظر سے بیدار

مجھ کو ان کی خدمت میں حاضری سے نہ صرف دینی فائدہ ہوا بلکہ علمی استعداد بھی الحمد للہ اتنی درست ہو گئی کہ جب ندوہ سے گیا تھا تو دو سطر بھی صحیح طور پر نہیں پڑھ سکتا تھا جب دوبارہ مولانا شبلی کے زمانہ میں ندوہ میں داخل کرایا گیا تو میری استعداد اتنی بہتر ہو چکی تھی کہ جس درجہ کو میں ندوہ سے چھوڑ کر گیا تھا اس سے ادبہ والے درجے میں داخل کرنے پر مہتمم صاحب و اساتذہ حضرات سب بخوشی آمادہ تھے لیکن اب مجھے خود یہ احساس پیدا ہو چکا تھا کہ اگر میں ایک سال اور اپنے پرانے درجہ میں رہوں تو کمزوریاں دور ہو جائیں گی چنانچہ ایسا ہی ہوا کہ نگرام سے واپسی پر پہلے ہی امتحان میں اپنے درجہ میں اول اور امتیاز کے ساتھ کامیاب ہوا۔ اس دور میں مولانا شبلی کا مذاق طلبہ میں اس درجہ رچ بس

گیا تھا کہ ہر طالب علم کچھ نہ کچھ تقریر و تحریر اور تصنیف و تالیف کی طرف مائل ہو گیا تھا۔ حد یہ ہے کہ ایک صاحب نحاس سے ایک پرانی میز اور کرسی خرید کر لائے اور علامہ شبلی کی طرح اس میز اور کرسی پر بیٹھ کر مضمون نگاری کی کچھ مشق بہم فرمادی مگر میرا مذاق یا طبیعت کا رجحان مقولات سے زیادہ معقولات کی طرف تھا اور علامہ شبلی اپنے زمانے کے ایک جدید عالم مقولات مولانا شیر علی صاحب کو حیدر آباد سے ندوہ لاچکے تھے اور نصاب میں بھی کافی تبدیلیاں ہو چکی تھیں۔ مولانا شیر علی کی بدولت میرا یہ رجحان اور ذوق بہت بڑھ گیا۔ نیز علامہ کے زمانہ میں مصر کے عربی رسائل و اخبارات بھی زیادہ آنے لگے تھے ان میں ایک رسالہ المقطع کے نام سے آتا تھا جو کسی عیسائی کی زیرِ ادارت نکلتا تھا اور اس میں زیادہ تر جدید فلسفہ اور سائنس کے مضامین ہوتے۔ مجھ کو اس رسالہ سے بہت زیادہ دل چسپی تھی بلکہ وہی میرے اس ارادہ کا باعث ہو گیا کہ خود انگریزی پڑھ کر جدید عقلیات سے واقفیت حاصل کر لوں مگر والد صاحب سے یہ خواہش ظاہر کی تو انہوں نے سرے ہی سے انگریزی تعلیم کے لئے خرچ دینے سے انکار کر دیا مگر علامہ نے ندوہ میں اولاً تو ایک طرف تین چار سا تذہب پر مشتمل انگریزی کا مستقل شعبہ کھول دیا تھا جس کے ہیڈ ماسٹر اس زمانہ میں قاضی تلمذ حسین گورکھپوری تھے۔ علامہ سے جب یہ باجرا بیان کیا تو انہوں نے اتنی ہمت افزائی فرمائی کہ خود قاضی تلمذ حسین صاحب اور ماسٹر دین محمد صاحب کو ہدایت فرمادی کہ دونوں مجھ کو ایک ایک سبق انگریزی کا پڑھا دیا کریں۔ اسی دوران میں مولانا عبدالمجید دریا آبادی صاحب سے تعلقات کا آغاز ہوا۔ وہ اس زمانہ میں بی اے میں جدید فلسفہ کے طالب علم تھے اور نفسیات کی ایک کتاب کا سبق میں ان سے پڑھا کرتا تھا۔ اب مجھے جدید فلسفہ سے اتنی مناسبت ہو گئی تھی کہ معمولی کتابوں کا لغت کی مدد سے خود مطالعہ کر لیتا تھا۔ والد صاحب کی طرف سے خرچ بند ہونے کی تلافی علامہ نے اس طرح فرمائی کہ مسلم ایجوکیشنل کانفرنس کے سیکرٹری آفتاب احمد صاحب کو ایک خط لکھ کر کانفرنس کی طرف سے پندرہ روپیہ ماہوار وظیفہ مقرر کر دیا لیکن میں چاہتا تھا کہ علی گڑھ میں فلسفہ کے لیکچروں میں شریک ہو جاؤں اور کچھ استفادہ کروں لیکن اس زمانہ کے انگریز پرنسپل نے سیکرٹری کالج نواب وقار الملک مرحوم کی سفارش کے باوجود اجازت دینی



پسند نہ کی۔ تاہم پندرہ روپیہ کے ماہوار وظیفہ نے مجھ کو اب مصارف کی طرف سے بالکل مطمئن کر دیا تھا اس لئے پرائیویٹ امتحان دینے کا ارادہ کیا جس کو اس زمانہ میں انٹرنیس کہا جاتا تھا اور جس کے بعد کالج میں داخلہ ملتا تھا۔ اسی زمانہ میں گریہ جہاں میرے والد صاحب کا مستقل قیام اور مطب تھا اس کے تعلقدار شیخ مقبول حسین قدوائی کشمیر کے وزیر مال ہو گئے ان کو میں نے لکھا کہ والد صاحب نہ تو میرے لئے انگریزی پڑھنا پسند فرماتے ہیں نہ ہی خرچ میں شرکت لیکن خرچ کا انتظام تو علامہ شبلی کی شفقت سے پندرہ روپیہ ماہوار وظیفہ کی شکل میں ہو گیا ہے۔ آپ کشمیر میں ماسٹر اللہ وزیر ہیں یقیناً آپ کا مکان بہت وسیع ہوگا بس اس کے کسی گوشہ میں اگر مجھ کو قیام کی اجازت ہو جائے تو میں وہاں کی آب و ہوا اور یکسوئی سے فائدہ اٹھا کر انگریزی کا انٹرنیس کا امتحان پرائیویٹ طور پر دینا چاہتا ہوں تاکہ کالج کی تعلیم کا راستہ میرے لئے کھل جائے۔ انہوں نے بڑی شفقت سے جواب میں لکھا کہ ہو گے میرے ساتھ اور کھاؤ گے اپنا بے تکلف آ جاؤ اور عزیزوں کی طرح رہو چونکہ مجھ کو ریاضی سے بالکل مناسبت نہ تھی اس لئے امتحان میں تو شریک ہو گیا لیکن ریاضی میں قیل ہو گیا پھر وطن واپس آ گیا۔ یہاں پرائیویٹ امتحان دینے کی صرف یہ صورت تھی کہ سکول میں کم از کم ایک سال ملازمت کی ہو جس اتفاق سے اس زمانہ میں فیض آباد میں انسپکٹر آف سکولز عبدالعزیز صاحب علامہ کے علی گڑھ کے شاگردوں میں سے تھے۔ ان کو ممدوح نے ایک خط لکھ کر ملنے کے لئے ہدایت فرمائی انہوں نے اپنے استاد کا خط پڑھتے ہی کچھ جواب دینے کی بجائے دفتر سے ایک خط سلطان پور مائی سکول کے ہیڈ ماسٹر کو لکھ دیا کہ آپ کے یہاں ایک مولوی کی جگہ خالی ہے اس پر حامل ہذا کا تقرر کیا جانا ہے وہاں امتحان کی تیاری میں مزید سہولت یہ ہوئی کہ وہاں ریاضی وغیرہ کے جو اساتذہ تھے ان سے برابر مدد ملتی رہی اس وقت علامہ اپنے وطن اعظم گڑھ میں ایک طرف تیسرے البنی کی تصنیف میں مشغول تھے دوسری طرف دارالمصنفین کی بنیاد رکھنے میں مصروف تھے میں اسی دوران سلطان پور سے ایک مرتبہ حضرت استاد کی خدمت میں حاضر ہوا اور دو تین دن اپنا ہی جہان رکھا اور ذکر و فکر ہمہ وقت سیرۃ البنی کی تکمیل اور دارالمصنفین کی تاسیس کی تھی وہاں سے سلطان پور واپسی پر ابھی میرا امتحان میں شریک ہونے کا وقت

بھی نہ آیا تھا کہ حضرت علامہ کا آخری وقت آگیا۔ حضرت علامہ کے بعد جب سید صاحب تکمیل سیرۃ کے لئے اعظم گڑھ میں مستقلاً قیام پذیر ہونا پڑا تو کن کالج میں انہوں نے اپنی جگہ کے لئے میرا نام پیش کیا اور صدر شعبہ پروفیسر شیخ عبدالقادر نے اپنی صدارت کا پورا زور ڈال کر فارسی کے کئی ایم۔ اے لوگوں کی درخواستوں کے مقابلہ میں پرنسپل ایف ڈبلیو بین سے جو موصوف پر بہت اعتماد کرتا تھا میرے ہی لئے منظوری حاصل کروالی اور ضابطہ کی اطلاع بھی لکھنؤ میں میرے پاس آگئی اور اس طرح انٹرنس کا امتحان دینے بغیر وکن کالج جیسے بمبئی کے مشہور کالج میں شعبہ فارسی کا مددگار لیکچرار بن گیا۔ لکھنے پڑھنے کے کام کا سب سے پہلا اور بڑا موقعہ مجھ کو دیں ملا اور اس میں سب سے زیادہ صدر شعبہ فارسی شیخ عبدالقادر اور پرنسپل ایف ڈبلیو بین کی خاص عنایات کو دخل رہا ہے۔ پروفیسر شیخ عبدالقادر کی شرافت اور عنایت کی انتہا یہ تھی کہ صدر شعبہ ہونے کے باوجود تعلیمی سال شروع ہونے پر وہ خود میرے گھر پر تشریف لاتے اور فرماتے میرے سپرد آپ کیا کام کرتے ہیں اور ایف ڈبلیو بین پرنسپل کا بھی ایک سی واقعہ سے اندازہ ہو سکتا ہے مجھ کو بمبئی جانے کی ضرورت ہوئی تو اس کے دفتر گیا اور کہا کہ مجھے دو دن کی اتفاقی رخصت چاہیئے تو اس نے کہا میں کیا کروں اور پھر کسی کی طرف اشارہ کیا کہ بیٹھ جائیئے میں بیٹھ گیا تو کہا دیکھئے میں اپنے رفقاء کے متعلق سب سے پہلے تو اس بات کا اطمینان کر لیتا ہوں کہ وہ اپنا کام اہمیت اور دیانت سے کر رہے ہیں باقی تقریر سے میں بہت گھبراتا ہوں میں نے عرض کیا کہ پھر ضرورت ہو تو رخصت کے لئے رخصت کے پاس جایا کروں۔ کہا کسی کے پاس جانے کی ضرورت نہیں بس نوٹس بورڈ پر ایک نوٹس لگا دیا کیجئے کہ فلاں فلاں دن یا فلاں وقت میرا لیکچر نہیں ہو گا تاکہ طالب علموں کو پریشانی نہ ہو۔

پروفیسر شیخ عبدالقادر کے بعد ہوم جی نامی ایک پارسی صدر شعبہ مقرر ہوا۔ اس کے ایک دوست ڈپٹی باقر علی میرے بھی بہت عنایت فرماتھے۔ ایک دن انہوں نے ہوم جی کی یہ خواہش پیش کی کہ وہ مجھ سے عربی پڑھنا چاہتے ہیں۔ میں نے کہا بڑی خوشی سے پڑھیں۔ کچھ دنوں کے بعد انہوں نے یاد دہانی کروائی کہ ہوم جی منتظر ہیں۔ میں نے کہا کہ ان کی خواہش یہ معلوم ہوتی

ہے کہ آپ ان کے گھر جا کر پڑھائیں۔ میں نے کہا ضابطہ کا جواب تو یہ ہے کہ میں کالج کا ملازم ہوں ان کا بچی نہیں اور تہذیب کا جواب یہ ہے کہ ہماری تہذیب کی بنیاد استاد کے ادب پر ہے اس لئے وہ کوئی وقت مقرر فرما کر آ سکتے ہیں۔ میں تو حاضری کو نہ ان کے لئے مناسب سمجھتا ہوں نہ اپنے لئے بس قصہ ختم ہو گیا پھر جب تک وہ صدر شعبہ رہا میری پرزور مخالفت کرتا رہا کہ مجھ کو علیحدہ کر دیا جائے پرنسپل بین کی دوسری شرافت بھی سن لیجئے کہ جب اس کے ریٹائر ہونے کا وقت آ گیا تو ایک دن اس نے اپنے دفتر مجھے بلایا اور میز کی دراز میں سے ایک موٹی گڈی پرچوں اور کاغذات کی نکالی اور کہا کہ ہوم جی کی طرف سے یہ سب آپ کی شکایات ہیں اور صرف میں درمیان میں حائل تھا ورنہ ہوم جی اتنے دن تک آپ کو ہرگز نہ رہنے دیتے کیونکہ میں نے اطمینان کر لیا تھا کہ آپ اپنے فرائض پوری دیانت اور اہلیت سے انجام دیتے ہیں لیکن میرے بعد آپ یہاں نہ رہتے پائیں گے اور یہی ہوا کہ ہفتہ عشرہ کے اندر ہی میرا تبادلہ گجرات کالج احمد آباد کر دیا گیا۔ ایک دن میں حسب معمول لیکچر دے رہا تھا کہ چپراسی نے ایک لفافہ لا کر دیا۔ کھول کر پڑھا تو الزامات کی ایک لمبی فہرست تھی جس میں سرسرفہرست یہ تھا کہ HE IS IMPLICATED IN KHILAFAT PROPAGANDA یہ جی خیال تھا کہ وہاں کا پرنسپل بین نہیں بلکہ ایک مشنری تھا۔ اس نے پوچھا کہ سید سلیمان سے آپ کے کیا تعلقات ہیں میں نے کہا سالہا سال تو میرے وہ طالب علمی کے ساتھی رہ چکے ہیں۔ پھر استاد مقرر ہو کر میرے استاد بھی رہے کئے لگا وہ تو خلافت و فہم میں جا رہے ہیں میں نے کہا اس کو میں کیا کروں۔ جواب دیا کہ گورنمنٹ ایسے لوگوں سے سرکاری ملازموں کا تعلق پسند نہیں کرتی اس لئے یہ ایک ماہ کا نوٹس ہے یا آپ ایسے لوگوں سے باز رہنے کا یقین دلائیے یا اپنے کو معطل سمجھیں۔ میں نے بتایا کہ مجھ کو ایک ماہ کے نوٹس کی ضرورت نہیں۔ میں اسی وقت اجازت چاہتا ہوں اور یہ کہہ کر اس کمرہ سے نکل آیا اور پھر وہاں سے سیدھا وطن آیا اور گو میں ایک متوسط الحال گھرانے کا تھا تاہم الحمد للہ تو کمری سے مجھے اتنی بیزاری تھی کہ مجھے اس کے چھوڑنے کے بعد ایسا بھی معلوم نہیں ہوا کہ ایک پیسہ بھی میری جیب سے گر گیا ہے پھر کوئی سال بھر گھر ہی میں بیٹھا رہا۔ اس درمیان میں مسلسل سید سلیمان ندوی صاحب رحمۃ اللہ



علیہ کے خطوط دارالمصنفین سے آتے رہے کہ بس اب دارالمصنفین چلے آؤ یہاں نہ کوئی ملازمت ہے نہ افسری نہ ماتحتی۔ لیجئے جملہ معترضہ بیعت طویل ہو گیا۔ حضرت حکیم الامت کی جوتیوں تک کیسے پہنچا اس کو آگے سینئے۔

مولانا عبد الماجد دریا آبادی سے میرے کم و بیش ساٹھ سال کے تعلقات ہو چکے ہیں۔ جب وہ بی۔ اے میں فلسفہ کے طالب علم تھے تو میں مدوۃ میں متوسطات کا۔ ان پر عقلیت۔ اریتا بیت اور اس کے بعد الحادیت تک کا دور گزرا۔ ان کے والد مرحوم جب حج کے لئے گئے تو سنا ہے رو رو کر بس ان ہی کے لئے دعائیں کرتے رہے اور دعا ہی نہیں خود بھی ایسے مقبول ہوئے کہ وہیں آخرت کی جنت تک روک لئے گئے۔ ایک جملہ معترضہ اور کہ تحریکات کے دوران میں ان کو مولانا محمد علی سے بغایت عقیدت ہی نہیں محبت ہو گئی تھی اور انہیں کی وجہ سے چند دن سیاست میں بھی شریک رہے بلکہ شاید خلافت کمیٹی یو۔ پی کے صدر بھی رہے اور مولانا محمد علی کی زیر ادا رت دہلی سے جو ہمدرد اخبار نکلتا تھا اس کے بالکل ذمہ دار اور نگران تھے۔ آدم پر سر مطلب نہیں معلوم کیونکہ اچانک ان کو کسی سے بیعت ہونے کا خیال آیا خواہ اس کو الحاد کا رد عمل کہہ لیجئے یا ان کے والد مرحوم کی دعاؤں کی مزید قبولیت۔ احقر کے تعلقات ان سے اتنے زیادہ تھے کہ وہ اس راہ میں بھی رفیق طریق بنانا چاہتے تھے۔ ان کا رجحان مولانا مدنی کی طرف ہوا اور ان سے دونوں کا بیعت ہونا طے ہو گیا۔ جب ہم لوگ دیوبند اسٹیشن پر پہنچے تو دیکھا مولانا تشریف فرما ہیں اور ڈبہ کا دروازہ کھلتے ہی بجائے قلی کے خود ہی ہم لوگوں کا سامان اٹھالینا چاہا۔ کچھ طلباء بھی ساتھ تھے انہوں نے حضرت سے سامان لے جا کر تانگہ پر رکھ دیا اور ہم دونوں کو مولانا کے ساتھ بٹھا دیا۔ اس زمانہ میں آپ کا قیام حضرت شیخ الہند کے مکان پر تھا ہم لوگوں کو بھی وہیں بٹھرایا اور جس مدعا کے لئے حاضر ہوئے تھے اس کی نسبت فرمایا کہ میں اس کے لائق بالکل نہیں تم دونوں کو مولانا تھانوی سے بیعت ہونا چاہیے۔ ماجد میاں نے برجستہ اپنی ذہانت کا ثبوت دیا اور عرض کیا کہ حضرت سنا ہے کہ اس راہ کا پہلا قدم تو خود رائی کو فنا کرنا ہے اور ہم پہلے قدم آپ کی مخالفت کریں گے تو آگے کیا

چلیں گے مگر مولانا نے اس قسم کے سارے معروضات سنے ان سنتے فرمادے اور دوسرے ہی دن غالباً پہلی گاڑی سے ہم دونوں کو لے کر تھانہ بھون پہنچے۔ حضرت تھانوی نماز کے بعد فارغ ہوئے ہی تھے کہ نظر حضرت مدنی پر پڑی پھر ان کو ساتھ لے کر اپنی مستقل نشست گاہ سددری میں تشریف فرما ہو گئے اور جلد ہی ہم دونوں کو حاضری کا ارشاد ہوا۔ حاضری پر دیکھا تو دونوں میں گفتگو کا موضوع یہ تھا کہ ہر ایک دوسرے کو کہہ رہا بلکہ اس پر دباؤ ڈال رہا تھا کہ میں ان کے لائق نہیں آپ ہی قبول فرما لیں۔ چند منٹ کے لئے دونوں حضرات نے تخلیہ بھی فرمایا اس کے بعد پھر ہمارے حضرت مدنی اپنی ہی درخواست پر اصرار فرما رہے تھے چنانچہ حکیم الامت قدس سرہ نے اپنے حکیمانہ رنگ کا جواب دے کر معاملہ ختم فرمادیا کہ نہ تو میں جلید و شبلی ہوں اور نہ ہی آپ ان کے لئے دونوں کافی ہیں مگر ان کو مناسبت آپ سے زیادہ ہے اس لئے ان کو آپ ہی اپنے ساتھ لے جائیں۔ مناسبت کا اندازہ حضرت نے شاید اس طرح فرمایا کہ ماجد میاں تو اس وقت اپنے محبوب و ممدوح مولانا محمد علی مرحوم کے کھدری لباس میں سر سے پیر تک ملبوس تھے اور شاید اس وقت کی رائج الوقت کھدر کی ٹوپی میرے سر پر بھی تھی۔

اس کے بعد سالانہ حاضری تو ہم دونوں کی دونوں جگہ ہوتی تھی مگر میری زیادہ سے زیادہ ہفتہ دو ہفتہ۔ ماجد میاں اہل و عیال کے ساتھ کم و بیش ہر سال ماہ دو ماہ مستقل تھانہ بھون میں مقیم و مستفید رہتے۔ اپنی بد قسمتی اور حیدر آباد کی ملازمت کی پابندیوں کی وجہ سے تعطیلات گرام میں ہفتہ عشرہ یا زیادہ سے زیادہ دو ہفتہ کے لئے تھانہ بھون میں اور آتے جاتے ایک دو دن کیلئے دیوبند میں حاضری دیتا۔ ایک بات رہ گئی کہ دیوبند واپسی پر حضرت مدنی نے ہم دونوں کو بیعت فرمایا تھا۔ آخر آخر میرے دل میں بھی یہ تقاضا شدت سے پیدا ہوا کہ مستقل تھانہ بھون میں ہی پڑا رہوں لیکن ملازمت کی زنجیر توڑنا آسان نہ تھا۔ اس کے لئے حضرت تھانوی نے خود حیدر آباد کے صدر اعظم نواب تھتہا کی کو نواب ممدوح کے سالے یا بہنوئی نواب باغیت کے ہاتھ سفارشی خط لکھا۔ صدر اعظم نے کاریج کر مجھ کو میرے پہر کی چلتے پر مدعو کیا اور فرمایا کہ میں خود تمہاری سفارش کروں گا کہ تم کو قبل از وقت نشین

دے دی جائے مگر بد قسمتی یا خوش قسمتی کون بدل سکتا ہے یونیورسٹی کونسل نے جواب دیا کہ ان کی ملازمت میں ابھی پانچ سال اور باقی ہیں اور ہمارے پاس کوئی اور دوسرا آدمی بھی نہیں اس لئے کونسل غدر خواہ ہے خود حضرت تھانوی کو اس کا اتنا خیال تھا کہ حیب مرض الموت میں آخری حاضری ہوئی تو فرمایا کہ چھتاری نے کیا کیا میں نے پہلے تو خاموشی سے چاہا کہ حضرت اس کی طرف توجہ نہ فرمائیں مگر آپ نے دوبارہ سوال فرمایا تو عرض کرنا پڑا کہ اگر کوئی زوردار صدر اعظم ہوتا تو بیک جنبش قلم کام ہو جاتا مگر کونسل نے یہ لکھ دیا کہ ان کی ملازمت کی مدت پانچ سال باقی ہے اور ہمارے پاس آدمی نہیں ہیں اس لئے معذوری قبول کی جائے۔ میں حضرت قدس سرہ کی خدمت میں تفصیل عرض نہیں کرنا چاہتا تھا مگر آخر حضرت کے تاسف سے متاثر ہو کر عرض کرنا پڑا تو فرمایا کہ افسوس چھتاری سے اتنا بھی نہ ہو سکا نواب صاحب مرحوم کی عقیدت کا حال اپنی آنکھوں سے دیکھا کہ جب حضرت بلسہ علاج لکھنو تشریف لائے تو نواب صاحب اس وقت یوپی کے گورنر تھے مگر جب حضرت کی عبادت کے لئے حاضر ہوتے تو فرش کے کنارے جہاں دوسرے حاضرین کی جوتیاں پڑی ہوتی تھیں انہیں کے قریب بیٹھ جاتے یہ حال سارا تصور اپنی کوتاہ قسمتی کا تھا ورنہ ارادہ بھی کہ لیا تھا کہ اللہ تعالیٰ نے نیشن دلا دی تو خواجہ صاحب کی طرح تھانہ بھون میں ایک مکان کر ایہ پر لے کر حضرت کی زندگی تک اسی کو وطن بنالوں گا مگر اس کا کیا علاج کہ ۔

### حضرت از آب حیواں تشنہ می آرد سکندر را

حضرت تھانوی نے بندہ پر جو عنایات فرمائیں ان میں ایک بات یاد آگئی جس کی سعادت اس تباہ کے سوا شاید ہی کسی کو نصیب ہوئی ہے اہل دیال کے ساتھ تو کم و بیش تھانہ بھون میں زیادہ سے زیادہ میں مرتبہ حاضری نصیب ہوتی باقی آخر میں جب حیدرآباد سے گریوں کی تعطیل میں آتا جاتا تھا تو ہفتہ یاد ہفتہ کی حاضری ہوتی تھی۔ ایک مرتبہ حضرت نے فرمایا کہ جب تم اتنی ہی مدت کے لئے آتے ہو تو میرے یہاں کیوں نہ ہو جایا کرو۔ اللہ تعالیٰ نے میری زبان سے اور حضرت ہی کی نصیحت کی وجہ سے یہ نکلوا یا کہ حضرت آخر میں کیوں اپنے کو اس سعادت سے محروم نہ کیوں



مگر کھانے کے اوقات و عادات صاف صاف بتانا ہوں گے۔ احقر نے عرض کیا کہ معمولاً کھانا جو آپ کا ہوتا ہے۔ دال گوشت روٹی دہی احقر کا بھی ہے۔ البتہ ایک کوئی میٹھی چیز ضرور کھاتا ہوں۔ پھر دو وقتہ میٹھی چیز کوئی نہ کوئی ضرور ہوتی کچھ نہیں تو دو دھیس جلیبیاں آخر تک یہی معمول رہا۔ احقر حضرت کی زندگی کے جس پہلو سے بہت زیادہ متاثر تھا وہ تقویٰ تھا جو ہدایت یابی کے لئے ذالک الكتاب نے ہدی المتقین کی پہلی شرط لگائی ہے باقی ۔

ز فرق تا بقدم ہر کجا کہ می نگرم  
کرشمہ دامن دل می کشد کہ جای نچاست

میں جس وقت حضرت کی خدمت میں حاضر ہوا۔ دین و دل کے امراض کے لحاظ سے مہلک امراض میں مبتلا تھا۔ اس کے بعد جو کچھ بہتری اللہ تعالیٰ نے کسی اعتبار سے پیدا فرمائی وہ بالکل حضرت حکیم الامت کے حکیمانہ معالجات اور جو تہیوں کے صدقہ میں ہے۔

راقم الحروف نہ شریعت کا عالم نہ طریقت سے آگاہ۔ البتہ ان بزرگوں ہی کی خدمت میں کچھ حاضری سے جو کچھ سمجھ میں آیا۔ اس کی بناء پر عرض ہے کہ شریعت و طریقت کا ایسا صحیح و متوازن اجتماع کہ دونوں میں فرق محسوس نہ ہو اگر کسی کو دیکھنا ہے تو خاتقاہ اشرفیہ میں دیکھے۔ نہ متصلب سے متصلب عالم شریعت کو حرف گیری کی گنجائش ہو نہ محقق طریقت کو۔ ایک طرف اگر اللہ اکبر کی کامل نگہداشت السنۃ الجلیلہ فی حیثیۃ العلیہ سے ہے تو دوسری طرف شیخ اکبر کی بڑائی کی حفاظت التنبہ الطربی فی تنزیہ ابن العربی سے ہے۔

تعلیم و تربیت کے لئے تو کہنا چاہیئے کہ اللہ تعالیٰ نے حضرت کو نیا ہی اسی لئے ہے ساری زندگی کا محور یہی معلوم ہوتا ہے۔ اس باب میں اتنا اہتمام فرماتے کہ خود طالب بھی اپنے لئے مشکل ہی سے کہے گا بلکہ اس کی نظر ہی وہاں جانا دشوار ہے۔ مکاتبت۔ مجالست۔ مکالمات حتیٰ کہ ہر چھوٹی سے چھوٹی چیز میں طالب کے لئے نفع و اصلاح کا کوئی نہ کوئی پہلو ضرور مرعی ہوتا ہے۔ اس میں مرید ہونے کی بھی شرط نہیں بعض حیثیات سے تو ایسا یاد آتا ہے کہ حضرت نے خود فرمایا کہ وہ

تعلق ارادت کے بغیر زیادہ آزادی و وسعت محسوس فرماتے ہیں۔

اکثر اطباء علاج میں صرف مرض کا خیال کرتے ہیں مریض کا نہیں شخصی حالات یا زمان مکان

کے اختلافات پر بہت کم نظر جاتی ہے۔ حضرت کے یہاں روحانی معالجہ میں دونوں باتوں کا پورا لحاظ رہتا تھا مثلاً کم خوری۔ کم خوابی یا دیگر باضیات شاذہ وغیرہ کو اس زمانہ کے لوگوں کے لئے بالعموم ترک ہی فرما دیا۔ افکار و اشغال وغیرہ تمام چیزوں میں طبیعت کی مناسبت اور برداشت کا خاص خیال رکھتے۔ زیادہ زور احکام پر تھا۔ تشخیص مرض اور نفس شناسی میں تو حضرت کی بصیرت حیرت انگیز ہے جہاں حضرت کی نگاہ پہنچی تھی وہاں کسی ماہر نفسیات کی نگاہ کہاں پہنچے گی۔

ایک شخص اپنی جس صفت کو تو واضح سمجھ رہا ہے۔ حضرت کی نگاہ اس کو کبر کا مرعہ تشخیص فرماتی ہے اور پھر مرید کو خود نظر آجاتا ہے کہ ہاں یہ تو واضح نہیں کبر تھا۔ بعض مرتبہ کوئی آدمی اپنا کوئی ایسا حال بیان کرتا ہے کہ دوسرا مرشد تو شاید اس کی ولایت کی تصدیق کر دے مگر حضرت پیرست دماغ کا علاج کرانے کی ہدایت فرماتے ہیں۔ اسی طرح دوسری طرف بعض حالات و خیالات پر انسان کو اپنے کفر و نفاق تک کا گمان ہونے لگتا ہے لیکن حضرت کی تشخیص میں وہ ایمان و اخلاص کے منافی نہیں ہوتے۔ کم ہمت سے کم ہمت کو بھی حضرت ہمت شکتہ نہیں ہونے دیتے بلکہ جہاں تک بھی اس کی ہمت یاری کرے دین کا ایسیر یہ ہے کہ خدا سے پٹائے رکھتے عادات و اخلاق میں سب سے نمایاں وصف بے تکلفی اور ضبط و انتظام تھا۔ محض تکلف یا رسم درواج کی خاطر کوئی ایسی بات نہ تو پسند اور نہ ہی اختیار فرماتے جو اپنے یا دوسرے کے لئے بارِ خاطر یا حقیقی نفع کے منافی ہو لیکن چونکہ لوگ عام طور سے تکلف و تصنع کے ہی عادی و طالب ہو گئے ہیں۔ حضرت کی معاشرت میں بعض باتیں نا مانوس نظر آتی ہیں اور غلط فہمی کا سبب بن جاتی ہیں مثلاً

لوگ کثرت سے حاضر ہوتے رہتے جن کی عام طور سے مہمان داری کا اہتمام حضرت نے اپنے ذمہ نہیں رکھا۔ ابتدا میں کچھ دن رکھا تھا۔ مگر حضرت کی طبیعت و طریقہ سے جو لوگ واقف تھے جانتے ہیں کہ چھوڑا بڑا جو کام بھی اپنے ذمہ قبول فرما لیتے اس کا پورا اہتمام و حق بھی ادا فرما چاہتے

تھے جس کا اثر لازماً ارشاد و افادہ کی ان خدمات پر پڑتا جو حاضر ہونے والوں کا اصل مقصود ہوتا یا یاد آتا ہے کہ خود حضرت نے بھی یہی وجہ بیان فرمائی تھی۔

اسی طرح دیکھا کہ بعض آدمی پہلے سے اپنے حالات و خیالات کی اطلاع کے بغیر خدا جاننے کن کن موعومات کے تحت آجاتے اور پھر نہایت بے فکری کے ساتھ بے سرو پا سوال و جواب شروع کر دیتے حضرت کو اس سے قدرتا گرائی ہوتی خصوصاً اس لئے کہ حضرت خود دوسروں کے بارہ میں بہت فکر فرماتے۔ اس کے علاوہ اس طرح آپ نے والوں کو اگر اپنے موعومات میں مایوسی ہو تو ممکن ہے کہ کچھ نفع حاصل کرنے کی جگہ اسلئے سفر اور زحمت سفر کا تاسف واپس لے کر جائیں باقی جہاں تک سچی راحت و سہولت ہمدردی و خیر خواہی اعانت و رعایت کا تعلق ہے وہ جتنی حضرت دوسروں کی فرماتے وہ خود بھی بیچارے نہیں کر سکتے اس کا اندازہ راقم کے چند معمولی تجربات سے ہوگا۔ ایک دفعہ گھر کے لوگوں کے ساتھ حاضر ہوا خانقاہ کے قریب کرایہ کا جو مکان لینا چاہا مالک مکان نے اس کا کرایہ ایک روپیہ کہلا بھیجا حضرت نے فرمایا کہ نہیں آٹھ آنے میں نے عرض کیا کہ ایک روپیہ زیادہ معلوم نہیں ہوتا فرمایا کہ بہت بیچارے ایسے بھی آتے ہیں کہ ان کے لئے یہ بھی زیادہ ہوگا اور جو شرح ایک دفعہ قائم ہو جاتی ہے مالک مکان اس کے متوقع رہتے ہیں پھر مجھ سے فرمایا مکان دیکھ لیا ہے ٹھیک ہے۔ عرض کیا جی ہاں اس کے بعد مجھ کو ساتھ لے کر خود ملاحظہ کیا اور خاص طور سے بیت الخلاء کو دیکھا جس کی طرف میرا ذہن بھی نہیں گیا تھا یہ بہت تنگ اور غالباً ایک ہی قدیم تھا۔ فرمایا مستورات کو تکلیف ہوگی اور وہی چار روز بعد حضرت کا آستانہ خالی ہو گیا وہ عطا فرمادیا جس میں بہت آرام تھا۔

ایک بار جس مکان میں قیام ہوا وہ خانقاہ سے ذرا فاصلے پر تھا صبح کی مجلس کے لئے خاص طور پر پہلے مجھ کو اطلاع کراتے پھر خانقاہ والوں کو تاکہ فاصلہ کی وجہ سے ان سے نہ بھڑک جاؤں ساتھ یہ بھی فرمادیتے کہ اطلاع کا مقصد محض یہ ہوتا ہے کہ اب میں فارغ ہوں جی چاہے آسکتے ہو۔

ہر حاضری میں کئی کئی وقت حضرت کا نہان رہنے کی سعادت حاصل رہی بعض اوقات



ہم طعانی کا بھی شرف بخشے لیکن اکثر خصوصاً جب ایک سے زیادہ مہمان ہوں تو یہ تکلف نہیں فرماتے  
تکلف پسند مہمانوں کو یہ بات گراں ہو سکتی ہے۔ راقم بھی اسکی توجہ سے قاصر تھا ایک مرتبہ خود ہی فرمایا  
میزبان کے ساتھ مہمان بے تکلف ہو کر نہیں کھاتا۔ اندازہ کرنا چاہیے کہ جب اتنی چھوٹی چھوٹی باتوں میں ایسی  
دقیق رعایتیں فرماتے تھے تو مہمات امور میں کیا کیا حکمتیں نہ پیش نظر رہتی ہوں گی۔

یہی صورت پابندی اوقات کی تھی کہ عام طور پر کام کا وقت بندھا ہوتا تھا۔

اس میں اپنے اور دوسروں سب کے لئے جو کثیر منافع ہیں ان سے کون انکار کر سکتا ہے۔  
تصنیفات و تالیفات کی سینکڑوں تک تعداد۔ خانقاہ کے مقیموں اور باہر سے حاضر ہونے والوں کو  
بلانا۔ دو وقت کی مجلس میں چار پانچ گھنٹے مستقلاً استفادہ کا موقع روز کے روز تمام خطوں کا جو  
جن کی اوسط پندرہ بیس رہتی تھی یہ سب اسی پابندی اوقات اور انتظام کی برکات تھیں لیکن قواعد  
انسان کے لئے ہیں انسان قواعد کے لئے نہیں کہ ان میں مستثنیات ہوں مغرب کے بعد عموماً  
طلاقات کا وقت نہیں لیکن راقم نے جب تخلیہ میں کچھ عرض کرنے کی درخواست کی تو مغرب کے بعد  
بھی آدھ آدھ گھنٹے سے زیادہ وقت عطا فرمادیا اور جب تک کچھ عرض کرتا رہا تشریف فرما رہے۔ ایک  
مرتبہ تو شام دس بجے کا وقت اسی میں آگیا۔ تعویذ لکھنے کا وقت ظہر و عصر یا مینی مجلس ہوتا لیکن ایک مرتبہ  
میرے ملازم کو ضرورت پڑی تو بلا میری درخواست کے خود ہی نہایت شفقت سے عشاء کے بعد تحریر  
فرمادیا۔

راقم ہذا کے جاننے والے جانتے ہیں کہ اس کی فطرت کو زود اعتمادی یا خوش اعتمادی سے  
کتنا بعد ہے اور چشم بد بین کے لئے کتنا بزم ہے لیکن حضرت کی شخصیت میں اس کو سراپا شفقت  
و محبوبیت کے سوا کچھ دکھائی نہیں دیتا۔ یہ حال تو ایک ظاہر بین اور ناقص نظر کا تھا۔ باقی دیدہ کامل  
کو کیا کچھ نظر آتا ہو گا یہ کسی کامل سے پوچھنا چاہیے۔

عجب بات ہے کہ جس طرح رسوم و تکلفات کی عادت بعضوں کی نظر سے حضرت کی  
سچی شفقت اور حقیقی لطف و کرم کو چھپا لیتی ہے اسی طرح عبارت آرائی کی جستجو حضرت کی تالیفات

و تصنیفات کے معاملہ میں بہتوں کو لفظ بگزار دسویں معنی ردی سے محروم کر دیتی ہے۔ سطحیت پسندی اس زمانے کی عالمگیر وبا ہے۔ تحریر میں بھی لوگ تکلف و تصنع شاعری و لفاظی کے اتنے خوگر ہو گئے ہیں کہ خالص علم طلبی و معنی جونی کے لئے مشکل ہی سے کوئی کتاب یا مضمون پڑھ سکتے ہیں۔ ایک اچھے دیندار صاحب علم کو حضرت کی تصانیف کے متعلق کہتے سنا کہ پڑھنا چاہا لیکن پڑھی نہیں جاتیں۔ خود رقم السطور بھی اس مرض میں مبتلا رہا۔ والد صاحب مرحوم حضرت کی اکثر کتابیں وغیرہ منگواتے رہتے تھے۔ بارہا مجھ سے بھی استفادہ کے لئے ارشاد فرماتے مگر زبان کے چٹخارے پر جان دینے والے کو جان بخش غذا کی طرف کیا رغبت ہوتی۔

حضرت کی خدمت میں حاضری کے بعد سے حضرت کے علوم و معارف کا کچھ اندازہ ہوا اب تو بلا مبالغہ یہ حال ہے کہ چشم بد بین نکلندہ کس نگاہ ہے۔ جتنا علم جتنا عمق اور جتنا فوق و اثر حضرت کی تحریروں میں ملتا ہے کہیں نصیب نہیں حیرت ہوتی ہے کہ اتنی کثیر تصانیف کے باوجود حضرت کا طرزِ تحریر اتنا قلیل اللفظ کثیر المعانی کیسے ہے پھر اکثر دیکھئے گا کہ جس معنی و مفہوم کو جس لفظ و عبارت سے ادا کیا گیا جو صحت و جامعیت اس میں ہے وہ اس کی جگہ کسی دوسری تعبیر سے حاصل نہیں ہوتی سچ پوچھیے تو انشا کا بھی اصل کمال یہی ہے۔

# پروفیسر شفیق محمد قریشی

## مجازِ صحبت

میرے والد صاحب کا نام حاجی محمد احسان بن پیدائش ۱۹۰۲ء مقام پیدائش قریہ پاٹ بندھ میں ہے۔ سندھی، فارسی، عربی اور انگریزی کی تعلیم مختلف مقامات اور مختلف اوقات میں حاصل کی۔ قرآن پاک ناظرہ اپنی بہن اور اپنی والدہ صاحبہ سے پڑھا جو کہ دونوں حافظ قرآن اور نہایت ہی عباد گزار تہجد گزار اور صالح عورتیں تھیں۔ دینی رجحانات کا باعث خود والدہ ماجدہ تھیں اور ان ہی کی دعاؤں کا اثر مجھ پر پڑا۔ کتاب کریما سے لے کر تابستان اپنے والد ماجد سے پڑھیں۔ باقی عربی کی کتابیں مختلف مدارس میں پڑھیں۔

تمام اساتذہ میں نسب سے زیادہ مولانا حاجی الہی بخش نے متاثر کیا مگر افسوس کہ ان کی عمر نے وفات کی ورنہ سارا علم دین ان کے پاس رہ کر پڑھتا۔ حضرت تھانوی رحمۃ اللہ علیہ سے تعلق خاص بعد از ایک ناگہانی خواب تقریباً ۱۹۲۲ء میں ہوا۔ فوراً دوسرے ہی دن، ۱۱ صفحات کا ایک خط آپ کو لکھا اس میں خواب کی کیفیات بھی لکھیں۔ حضرت کا جواب داپسی ڈاک میں آیا جو کہ حسب ذیل تھا آپ کا خط حرفاً حرفاً پڑھا بہت مسرت ہوئی۔ اللھم زدو قزدعائیں کرتا ہوں۔ احوال لکھتے رہیں۔

اس جواب پر احقر کی بہت ہمت افزائی ہوئی۔ اول بار حاضری تھانویؒ ۱۹۲۹ء کے ماہ رمضان شریعت میں ہوئی۔ ۱۹ روز قیام کیا۔ بعد میں تقریباً ہر سال ایک بار حاضری ہوتی رہی اور حضرت کی انتقال تک یہ سلسلہ جاری رہا بیعت حضرت مولانا محمد عیسیٰ صاحب سے بعد از استخارہ من جانبین ۱۹۴۲ء میں ہوئی۔



بیعت کرتے وقت مولانا محمد عیسیٰ صاحب رحمۃ اللہ علیہ نے فرمایا کہ میری مناسبت حضرت تھانوی سے ہے مگر چونکہ حضرت کمزور و ضعیف ہو چکے ہیں اب میں ان پر بوجھ نہیں ڈالنا چاہتا " بعد میں پھر ۱۹۵۰ء میں حضرت تھانوی رحمۃ اللہ علیہ کے دوسرے خلیفہ مجاز حضرت مولانا شبیر محمد صاحب سے درمیان عرفات و مناجح کے موقع پر تجدید بیعت کی۔

حضرت تھانوی سے تعلق کے بعد گویا مجھے نئی زندگی ملی ورنہ شاید تمام عمر بیکار چلی جاتی حضرت کی تعلیمات کی خصوصیات کثیر و کثیر ہیں۔ آدمیت سکھاتے تھے۔ نہ کشف نہ کرامات نہ زیادہ اشغال۔ سنت کی پابندی۔ گناہوں سے نفرت۔ معاملات کی درستگی نہ کیفیات کی مانگ بس اخلاص در رشتہ ربی کی مانگ۔

تقسیم ہند کے بعد ڈسٹرکٹ انسپکٹر آف سکولز رہا۔ ۱۹۵۲ء سے لے کر ۱۹۵۶ء تک گورنمنٹ کالج حیدرآباد میں عربی کا پروفیسر رہا۔

# منشی عبد الصبور

## مجازِ صحبت

میرے والد عبد الغفور صاحب معمولی حیثیت کے انسان تھے مگر تمام عمر رزقِ حلال کی تلاش میں رہے۔ حرم سے اپنے آپ کو بچاتے رہے۔ صابر و شاکر اور باہمت انسان تھے۔ نماز روزہ کے پابند عقیدہ کے پختہ بزرگوں کے صحبت یافتہ بدعات و رسومات سے دور، وہ پہلے قاضی محمد اسماعیل خلیفہ مولانا محمد تھانوی صاحب اور پھر حضرت گنگوہی سے بیعت ہوئے۔ قاضی صاحب کے یہاں حلقہ ہوا کرتا تھا اسی اثر سے میرا تعلق حضرت تھانوی سے ہو گیا۔ قصبہ بکرہ سے میں اور میرے ایک دوست قاری ادریس صاحب جن کی شادی تھانہ بھون میں ہوئی تھی۔ دونوں عصر کی نماز پڑھ کر تھانہ بھون کو روانہ ہو جاتے۔ گیارہ میل کے راستے میں دو ندیاں پار کرنا ہوتی تھیں۔ وہ تو اپنی سب سال جاتے تھے اور میں حضرت قدس سرہ کی خدمت میں حاضر ہوتا تھا۔ عصر تک یہ یہ سلسلہ جاری رہا۔ رات کو گیارہ بجے تھانہ بھون پہنچا کرتے تھے نہ کوئی ڈر ہوتا تھا نہ کوئی تکلیف ہوتی تھی غرض عجیب قسم کی حالت تھی۔

اس کے بعد میں نے ایک خط حضرت قدس سرہ کی خدمت میں لکھا کہ میں بیعت ہونا چاہتا ہوں۔ جواب آیا نہ صحت لے کر آ جاؤ۔ میں ایک ماہ کی بھست لے کر حاضر خدمت ہوا۔ حضرت اقدس نے مجھ کو اصلاح الرسوم اور تعلیم الدین پڑھنے کو کہا۔ اس وقت مجھ میں اتنی گنجائش نہیں تھی کہ وہ دونوں کتابیں خریدتا اور تھانہ بھون میں کسی سے جان پہچان نہیں تھی۔ اسی فکر میں تھا کہ حضرت خواجہ صاحب نے مجھ کو فکر مند دیکھ کر وجہ پوچھی۔ میں نے اپنا حال کہہ دیا۔ فوراً گئے اور دونوں کتابیں لا کر دے دیں۔

حضرت والا نے چار سلسلوں میں بیعت فرمایا تھا اور کچھ پڑھنے کو بتلایا۔ مجھ کو اس قدر خوشی ہوئی کہ بیان سے باہر ہے پھر خط و کتابت کا سلسلہ جاری رہا۔ کچھ عرصہ بعد ۱۰ جولائی ۱۹۳۰ء کو مندرجہ ذیل خط تحریر فرمایا "سب حالات محمودہ ہیں۔ اللہ تعالیٰ برکت اور استقامت عطا فرمائیں کہی روز سے برجستہ قلب پر تعاضد ہے کہ بنا بر منا سبت طریق آپ کو تلقین بلا بیعت کی اجازت نہیں اگر کوئی اصلاح کا طالب ہو تو عذر نہ کریں اور اجازت بیعت کے لئے خاص حالات کا انتظار ہے۔"

میں نے حق تعالیٰ کا شکر ادا کیا۔ یہ حضرت والا کی دعاؤں کا اثر ہے وگرنہ میرا حال چال تو ظاہر ہے۔ حضرت والا کے یہاں ظہر کے بعد عام مجلس ہوتی تھی اور صبح کو خاص مجلس ہوتی تھی۔ میں کبھی کبھی صبح کی مجلس میں جایا کرتا تھا۔ مجھ کو منع نہیں فرمایا۔ حضرت فرمایا کرتے تھے کہ میری مجلس میں تسبیح رکھ کر بیٹھنا اس قدر مفید نہیں ہے جتنا کہ میرے قلب کی طرف توجہ رکھنا۔ میں ہمیشہ اس پر عمل کرتا۔ کبھی حضرت کے چہرہ مبارک کو دیکھتا۔ کبھی قلب کی طرف توجہ رکھتا۔ اس سے مجھ کو ظاہرہ فائدہ تو یہ ہوا کہ میں جو سوالات اپنے قلب میں لے کر جاتا تھا وہ خود بخود حل ہو جاتے تھے مجھ کو دریافت کرنے کی ضرورت نہیں رہتی تھی۔

حضرت قدس سرہ سے تعلق کے بعد زندگی ہی بدل گئی۔ صاف الفاظ میں کہا جاسکتا ہے کہ میں تو حیوان سے انسان بن گیا اور میرے اندر جو خامیاں اور خرابیاں تھیں ان کی حضرت قدس سرہ سے تعلق کے بعد رفتہ رفتہ اصلاح ہوتی چلی گئی۔

حضرت قدس سرہ کی زندگی کے تمام پہلو ایسے ہیں جو متاثر کرتے ہیں۔ بشرطیکہ ہم میں صلاحیت ہو۔ ان کی حیات کے ہر پہلو میں ہمارے لئے نصیحت ہے اور ہم اس سے اپنی اصلاح کر سکتے ہیں مگر مجھے تو حضرت کی غیر معمولی ذہانت، معاملہ فہمی، تقویٰ اور طہارت اور معاللات کی صفائی نے بہت متاثر کیا۔



## ماسٹر منظور احمد

### مجازِ بیعت

میرے والد صاحب ایک زمیندار خاندان سے تعلق رکھتے تھے لیکن گزارا نہ ہونے کے سبب انہیں صوبہ سرحد میں ملازمت کرنی پڑی۔ میری پیدائش ۱۹۰۵ء کو ڈیرہ اسماعیل خاں میں ہوئی جماعت ہفتم تک یہیں تعلیم حاصل کی پھر لکھنؤ چلا گیا اور فقیر تعلیم ایم اے او کالج علی گڑھ میں حاصل کی۔ فروری ۱۹۲۹ء میں جبکہ میں علی گڑھ یونیورسٹی میں زیر تعلیم تھا۔ اپنے اندر کچھ دینی کمی کا احساس ہوا۔ اس کمی کو پورا کرنے کے لئے اپنے بعض دوستوں سے کسی ولی کامل کا پتہ پوچھتا رہا۔ کسی کا جواب دل کو نہ لگا اس لئے کہ کراماتِ حسیہ و کشفِ کونی کو میں علاماتِ کمال و ولایت نہیں سمجھتا تھا۔ معلوم نہیں کیوں جب تجربہ سے ثابت ہوا کہ علی گڑھ میں جو لوگ حضرت حکیم الامت قدس سرہ سے بیعت ہیں۔ ان کی دینی حالت قابلِ رشک ہے تو یہ خیال پیدا ہوا کہ ۔

وہ دریا کیسا ہو گا جس کے یہ قطرے سمندر ہیں

پس حضرت کے ایک مخالف مولوی (جن کی بابت مجھے علم نہ تھا کہ یہ حضرت کے مخالف ہیں) سے پوچھا کہ مولانا تھانوی کیسے ہیں جواب دیا کیسے ہی تھیں تو اللہ کا راستہ ہی بتلا میں گے۔ اللہ کا راستہ یہ ایسے سیر بہرہ و کیمیائی تاثیر والے الفاظ تھے کہ چند ہی گھنٹوں میں تھانہ بھون روانہ ہو گیا۔ ۲۰ فروری ۱۹۲۹ء کو صبح سویرے تھانہ بھون پہنچا۔ بعد نماز فجر حضرت قدس سرہ سے مشافحہ کیا۔ خانقاہ میں نہ تو کوئی شان و شوکت نظر آئی اور نہ ہی کوئی غیر معمولی بات بلکہ سادگی فطرت کے مطابق تمام کارخانہ اور

شریعت کے مطابق تمام اعمال مگر آپ کی ہر بات میں ایسی شش اور ہر ادا میں ایسی دل ربانی تھی کہ حضرت پر نثار ہونے کو دل چاہتا تھا اور اب تک یہی حالت ہے۔

دل ازل سے ہے کوئی آج کا شیدائی ہے

تھی جو اک چوٹ پرانی سو ابھر آئی ہے

رمضان المبارک کا زمانہ شروع ہونے والا تھا۔ لہذا مہمانوں کا کثیر مجمع تھا۔ ایک صاحب نے مجھے خانقاہ کے تحریر و مخاطبت کے طریقے بتلا دیے تھے۔ اس زمانہ میں ایک معمول یہ تھا کہ صبح کی نماز کے بعد خانقاہ میں طالب اپنا حال لکھ کر لیٹر بکس میں ڈال دیتے تھے۔ آپ اشراق کی نماز کے بعد جواب لکھ کر کوٹھڑی یا حجرہ میں بھجوا دیتے۔ بعض طالب اپنا صرف اتنا ہی پتہ تحریر فرماتے کہ منبر مسجد تاکہ ملازم کو درزن جانا پڑے۔ میں نے بھی اپنا پتہ منبر مسجد ہی لکھ دیا۔ اس طرح پہلی بار حضرت کو اپنا تعارف کر کیا۔ حضرت نے تحریر فرمایا کہ کیا مجھ سے ملاقات ہوئی ہے اور کیا ملاقات کے وقت یہ سب ضروری حال مجھ سے کہا تھا۔ میں نے تحریر اسی عرض کی کہ ملاقات تو ہوئی مگر نووارد کی جھجک اور حضرت کے رعب کی وجہ سے کچھ بھی عرض نہیں کر سکا۔ تحریر فرمایا کہ یہ موانع ضعیف ہیں جو طریقہ موانست کے خلاف ہیں۔ موانست کا طریقہ وہی ضروری گفت گو تھی جو ترک کر دی گئی۔ میں نے معذرت کی حضرت نے معاف فرما دیا۔ مکاتبت ہوتی رہی رمضان شریف میں ہر طالب کو روزانہ مکاتبت کی اجازت نہیں تھی۔ مہمانوں کے هجوم کے سبب ہر طالب ہفتہ میں صرف ایک مرتبہ حال لکھ سکتا تھا۔ مگر مجھے حضرت نے چھ رمضان المبارک تک روزانہ مکاتبت کی اجازت دے دی۔ میں نے اس خصوصی رعایت پر شکریہ ادا کیا تو تحریر فرمایا کہ شکریہ ادا کرنے سے دل خوش ہوا مگر میں مواقع ضرورت میں ایسی رعایت طالبین کو دے دیا کرتا ہوں۔ ”غالباً“ سات رمضان المبارک کو نہایت مسرور و مطمئن ہو کر تھانہ بھون سے واپس لوٹا۔

تھانہ بھون سے واپسی پر وضع و لباس خود بخود بالکل شریعت کے مطابق ہو گیا مگر باطن میں پہلے کی طرح سے گوارا ہوا اور سمجھتا ہوں کہ نور تو مکمل ہے مگر بند اور اندھیری کو ٹھٹھری میں کس طرح پہنچے گا۔ بارش کا پانی ہرزخیز زمین میں سنبل دریاں پیدا کرتا ہے مگر جو زمین مجھ جیسی شور ہوا اس کو کیا فائدہ پہنچ سکتا ہے

مگر یہ تبدیلی ضرور ہوئی کہ سمجھ میں آگیا کہ میں کچھ بھی نہیں ارذلِ خلاقی ہوں۔

حضرت سے دس سال مکاتبت جاری رہی جب بیعت ہونے کی درخواست کی تو دریافت کیا بیعت کی غرض کیا ہے۔ عرض کیا اصلاحِ نفس۔ فرمایا کیا اصلاحِ نفس کے لئے بیعت بہت ضروری ہے۔ عرض کیا گیا کہ نہیں۔ اس پر فرمایا کہ اب آئندہ بیعت کی درخواست تو نہیں کر دو گے۔ عرض کیا گیا دل تو نہیں چاہتا۔ فرمایا اس میں تعجیل کرنا مناسب نہیں اگر تعلق بڑھتا جائے تو بیعت کی درخواست میں مضائقہ نہیں پس دس سال بعد ۱۹۳۱ء میں حضرت سے بیعت ہوا۔

حضرت نے مجھ پر بے شمار شفقتیں کیں۔ تھانہ بھون کی دوسری حاضری پر خصوصی مخاطبت کا بھی شرف عطا فرمایا جس پر حاضرین کو تعجب تھا۔ گورنمنٹ ہائی سکول منظر گری میں ۱۹۳۱ء میں عارضی ملازمت ملی اس کے بعد ریکاری کا اندیشہ تھا تو حضرت نے بذریعہ منی آرڈر دس روپیہ ماہانہ بطور قرض ارسال فرمانے کا وعدہ فرمایا جس کا اجرا بھی فرمایا جو صرف ایک ہی دفعہ ہوا۔

آخری ملاقات میں حضرت مرض الموت میں مبتلا تھے چارپائی پر تشریف فرما تھے۔ ظہر کے بعد کی مجلس ختم ہو چکی تھی۔ ایک صاحب نے بدیہ پیش کیا پھر دوسرے نے مجھے بھی ہمت ہوئی۔ میں نے بھی نہایت قلیل بدیہ پیش کیا جو حضرت نے قبول فرماتے ہوئے کہا ”یہ تو چندہ ہی ہونے لگا۔ یہ چندہ بھی موجب خندہ ہے“ آہ آہ کیا اثر تھا۔ حضرت کے الفاظ میں جب وہ سماں یاد آتا ہے تو سولے گریہ کے کچھ اور نہیں سو جھتا کبھی کہا کرتا ہوں۔

جانے کیا حسرت تری چشمِ فسون ساز میں ہے



# حافظ عبد الولی

## مجازِ صحبت

والد صاحب کا نام حافظ عبدالغنی ہے۔ میری پیدائش بڑھانہ ضلع مظفرنگر میں ہوئی۔ والدین رحمہما اللہ تعالیٰ دونوں بزرگ سستی تھے۔ والد صاحب رحمۃ اللہ علیہ کے کمالات اگر معلوم کرنا چاہیں تو تفسیر بیان القرآن مطبع مجتہبی حصہ اول کے آخری جو قصیدہ ہے اس کو ملاحظہ کر لیں۔ اس کی نسبت حضرت حکیم الامت نے جوازِ قلم فرمایا ہے وہ درج ذیل ہے ”قصیدہ بسر و چشم قبول کیا۔ بے حد خوشی ہوئی کہ الحمد للہ اپنے عنایت فرماؤں میں ایسے باکمال و اہل خلوص موجود ہیں اور زیادہ مسرت اس سبب سے ہوئی کہ مجھ کو آپ کے کمال علمی آج ہی معلوم ہوئے۔ اللہ تعالیٰ قبول فرمائیں۔ انشاء اللہ تعالیٰ تفسیر کے آخر میں اس کو شائع کروں گا۔ اشرف علی“

والدین رحمہما اللہ کی دعا و توجہ کی بدولت اللہ تعالیٰ نے مجھ کو حضرت قدس سرہ کی خدمت میں پہنچایا۔ عربی۔ فارسی۔ انگریزی قرآن شریف سب پڑھا۔ مگر سب ادھورا رہا۔ جب والدین نے دیکھا کہ تعلیم بہت ادھوری ہے تو ایک سکھ ریاست دکن پر تھلہ میں ملازم کروادیا۔ حضرت اقدس کی دعاؤں سے آنا بڑھا کہ باوجود جاہل ہونے کے سٹیٹ منیجر ہوا۔ ضابطہ کی پیشین گوئی کے بعد دوبارہ پیشین میں مزید اضافہ ہوا۔

حضرت قدس سرہ کی طرف سے مجازِ صحبت اور حاجی حقا و خان صاحب اور مولانا عبدالغنی صاحب پھولپوری رحمۃ اللہ علیہ کی طرف سے مجازِ بیعت کیا گیا لیکن میری نااہلی عامل رہی اور اب اس

حالت میں ہوں کہ ۲۷ رجب سے ۸۸ واں سال شروع ہے کوئی عمل بھی اچھا و پاک نظر نہیں آتا۔ میری پہلی حاضری کا قصہ یہ ہوا کہ ۱۹۰۶ء میں میری شادی کے لئے والدین قصہ بڑھانہ ضلع مظفرنگر گئے۔ والد صاحب رحمۃ اللہ علیہ ذی علم بزرگ تھے۔ اہل حدیث، بدعات اہل سنت سب صاحبان سے ملتے تھے مگر اطمینان نہ ہوتا تھا۔ اتفاق سے جو مدرسہ اپنی آبائی مسجد میں قائم تھا وہاں گئے اس وقت ہشتی زیور کے پانچ حصے طبع ہو چکے تھے۔ مولوی عبداللہ صاحب مدرس کے پاس ہشتی زیور دیکھتے ہی کایا پلٹ گئی۔ جب میں مسجد کے صحن اور مدرسہ میں داخل ہوا تو والد صاحب پانچواں حصہ لئے ہوئے مسجد کے صحن سے باہر آرہے تھے فرمایا "ولی جو کچھ ہیں یہ ہیں اب میں ٹھکانے آگیا۔ شاید کانپور میں ان ہی بزرگ کا وعظ بھی سنا ہے۔" میں نے والد صاحب سے ہشتی زیور لے لیا اور مطالعہ شروع کیا اور کچھ رسائل جزائر الاعمال وغیرہ منگوائے۔ ۱۹۰۸ء میں خانقاہ تھانہ بھون کی حاضری اس طرح نصیب ہوئی کہ معلوم نہ تھا کہاں جاؤں کہاں ٹھہروں۔ سرائے میں ٹھہر کر دریافت کرتا ہوا خانقاہ پہنچا حضرت قدس سرہ تشریف فرما تھے۔ کون ہے کہاں سے آیا ہے۔ کیوں آیا ہے کہاں ٹھہرا ہے۔ جواب عرض کئے گئے۔ فرمایا کہ یہاں بھی ٹھہرنے کی جگہ تھی۔ سرائے میں کیوں ٹھہرے۔ عرض کیا گیا معلوم نہ تھا۔ کیوں آیا ہے کے جواب میں عرض کیا گیا کہ اپنی غلامی میں قبول فرمائیجئے اس لئے آیا ہوں۔ دریافت فرمایا کہ کب تک رہو گے۔ عرض کیا گیا کہ کل دس جانے کا ارادہ ہے۔ فرمایا ہم کسی کو جلدی مرید نہیں کیا کرتے لیکن تجھ کو کر لیں گے کل آنا۔ دوسرے دن پھر حاضری ہوئی ملفوظات ہوتے رہے۔ گاڑی کا وقت قریب ہونے لگا تو فرمایا گاڑی کا وقت ہونے لگا ہے جاؤ۔ میں نے عرض کیا میری مراد تو پوری نہیں ہوئی فوراً ہاتھ بڑھا کر مرید فرمایا اور فرمایا کہ وہاں سے خط و کتابت کرنا۔

ملازمت کی وجہ سے تقریباً ہر سال آٹھ دس دن کے لئے حاضری ہوتی رہی۔ ایک مرتبہ زیادہ عرصہ بھی قیام پذیر رہا اور سفر میں بھی ہم رکابی کا شرف حاصل ہوا۔ بسلسلہ علاج جب بھی آپ لکھنؤ تشریف لائے حاضری ہوتی تھی حضرت خواجہ صاحب کے یہاں اور نئی تشریف لے گئے وہاں بھی حاضری ہوتی یہاں جی چاہتا ہے کہ اپنے بڑے بڑے کے مولوی عبدالغنی کا ذکر کروں۔ انہوں نے اول سالہ

نصاب گھر پڑھا۔ پھر حضرت قدس سرہ کی مرضی و حکم پر منظر علوم میں پانچ سال تعلیم حاصل کی۔ ہر جمعہ کو حضرت کی خدمت میں حاضر ہوتے رہے۔ حضرت سے اصلاح کرتے تھے۔ آخری مرتبہ جب علاج کے سلسلہ میں لکھنؤ تشریف لائے تو عبدالحفی سلمہ نے عرینہ بھیج دیا کہ حاضری کی اجازت دی جائے۔ حضرت رحمۃ اللہ علیہ نے ارقام فرمایا کہ طبیعت اچھی نہیں ضعف کی وجہ سے احباب سے بھی ملنا نہیں ہوتا۔ تم آئے ہو نہ مل سکے تو اس کا کیا ہوگا۔ یہ خط عبدالحفی سلمہ نے مجھ کو دکھایا۔ میں نے جواب دیا کہ یہ لکھنؤ میں حاضر ہوا قدیم بوسی نہ ہوئی میرا کام تو ہو گیا لیکن حضرت کو جب یہ معلوم ہوگا کہ فلاں آیا تھا ہم اس سے نہ مل سکے تو حضرت کو رنج ہوگا اس لئے میں حاضر نہ ہوں گا۔ اتفاق سے مجھ کو اتوار کی صبح ملی میں حاضر ہو گیا اور حضرت قدس سرہ کی قدیم بوسی کی۔ حضرت عصر کے وقت ڈاک لئے ہوئے مسجد خواص میں تشریف لائے۔ دوین مرتبہ یہ فرمایا کہ کیا اچھی بات لکھی اڑکے نے۔ میں سمجھ گیا کہ عبدالحفی کے عرینہ کی نسبت فرما رہے ہیں۔ ایک مرتبہ میں نے عرض کیا کہ حضرت پیرانی صاحبہ سے عبدالحفی کی والدہ ملنے کے لئے اجازت چاہتی ہیں۔ فرمایا کہ ہاں بھیج دو مرد تو ملے ہی رہتے ہیں عورتیں کہاں جلیبی ملتی ہیں۔ اس کے دوسرے دن عبدالحفی مع والدہ کے آگئے۔ دو چار دن وہاں رہے اور اپنے لڑکے محمد رضی کی بسم اللہ بھی کرائی جس کا نام بھی حضرت تھانوی قدس سرہ نے رکھا۔



# ظفر جم زتھانوی

## مجازِ صحبت

میرے والد ماجد کا اسم گرامی حافظ عبدالرشید تھا۔ آپ قصبہ تھانہ بھون کے مقتدر رئیس اور صاحبِ جانداد تھے۔ میری پیدائش بھی قصبہ تھانہ بھون میں ۱۹۰۵ء کے لگ بھگ ہوئی تھی۔ خیال کی طرف سے حضرت مولانا شرف علی قدس سرہ سے بہت قریبی برادری کے تعلقات ہیں نیز نہ خیالی رشتہ کی بنا پر ہماری والدہ محترمہ کو حضرت والا اپنی بہن کہہ کر یاد فرماتے تھے۔ کسی بار والدہ محترمہ اور نانی محترمہ کو حضرت والا نے اپنے گھر مدعو کیا تاکہ خاندانی سلسلہ کی تحقیق اور معلومات فراہم کریں۔ قصبہ تھانہ بھون میں حضرت والا کا مکان اور ہماری رہائش گاہ ایک ہی محلہ میں واقع تھی چنانچہ آپس میں میل جول اور ایک دوسرے کے گھر میں مردوں اور عورتوں کا آنا جانا برابر رہا۔ ہم عینوں بھائی بفضلہ تعالیٰ حضرت والا کے سلسلہ بیعت میں داخل ہیں۔

ابتدائی تعلیم ناظرہ قرآن شریف اور دو وغیرہ قصبہ تھانہ بھون ہی میں ہوئی اس کے بعد مزید تحصیل علوم اور انگریزی تعلیم حاصل کرنے کے لئے ہمارے والد مرحوم نے ہمیں پہلے ضلع ہردوی پھر علی گڑھ اور بعد میں میرٹھ میں داخل کروایا پھر احقر نے بمبئی کے ایک مکنیکل کالج میں داخلہ لے لیا اور چار سال کی علمی اور فنی تعلیم و تربیت حاصل کر کے مکنیکل انجینئرنگ میں ڈپلوما حاصل کیا اس کے بعد عملی تجربہ حاصل کرنے کے لئے بمبئی میں رائل انڈین نیول ڈاکٹریٹ میں ملازمت اختیار کر لی اسکے بعد میرا تقرر بمبئی پورٹ ٹرسٹ کے شعبہ مکنیکل انجینئرنگ میں بحیثیت اسسٹنٹ سپرنٹنڈنٹ

کے ہوا۔ پورٹ ٹرسٹ میں یہ عہدہ مجھ سے پہلے کسی ہندوستانی کو نہیں ملا۔ اس پر ہمیشہ ولایت سے انگریز انجینئر فائزر رہتے تھے۔ اس ملازمت کے لئے ہندوستان کے سب انجینئروں میں سخت مقابلہ تھا لیکن بفضلہ تعالیٰ اور بزرگوں کی دعائے احقر انتخاب میں کامیاب ہو گیا۔ بمبئی میں چند ماہ اس ملازمت پر رہ کر دو سال کے لئے مزید فنی لیاقت اور تجربہ حاصل کرنے کے لئے بمبئی پورٹ ٹرسٹ نے مجھے اپنے صرفہ پر سالانہ ۱۹۲۰ء میں ولایت بھیج دیا۔

ہمارے خاندان سے حضرت والا بوجہ برادری و ہم وطنی کے بہت محبت و شفقت فرماتے تھے چنانچہ میرا عقد حضرت اسی کے ایما و مشورہ سے جناب ڈپٹی علی سجاد صاحب قبلہ مجاز صحبت کی صاحبزادی سے ہوا جن کو حضرت قبلہؒ مثل اپنی بیٹی کے سمجھتے تھے۔ حضرت والا کی ذات گرامی نے جو میرے روحانی استاذ ہیں۔ مجھے سب سے زیادہ متاثر کیا۔ حضرت قدس سرہ کی ایک بڑی خصوصیت یہ تھی کہ اگر ترازو کے ایک پڑے میں حضرت کا علم رکھ دیا جائے اور دوسرے پڑے میں عمل تو انشاء اللہ دونوں برابر نکلیں گے۔

ابتدائی تعلیم کے بعد میرا زیادہ وقت تھانہ بھون سے باہر ہر دوئی میرٹھ، علی گڑھ، بمبئی، ولایت اور سمندر میں بحری جہازوں پر گزرا۔ رخصت پر تھانہ بھون آنا جانا ہوتا تھا۔ اسی زمانہ میں حضرت قبلہؒ کی مجلس میں شرکت کا شرف حاصل ہوتا رہتا تھا۔ حضرت قبلہؒ کے علوم ظاہری سے یوں تو ملفوظات رسالے مواعظ وغیرہ بھرے پڑے ہیں لیکن علوم باطنی جو وہی اور عطا کرتے تھے۔ ان کی کچھ جھلک ان ہی حضرات کے حصہ میں آئی جن کو ذاتی طور پر حضرت والا کی صحبت بابرکت کی فضیلت حاصل ہوئی اور جن کو حضرت قبلہؒ سے والہانہ ذاتی محبت تھی۔ حضرت مولانا رحمۃ اللہ علیہ مولانا رومیؒ کے اس شعر کے صحیح مصداق تھے۔

بینی اندر خود علوم انبیار

بے کتاب و بے معید و اوستا

حضرت قبلہؒ کی مجلس عام ظہر کی نماز کے بعد سے عصر کی نماز تک رہتی تھی۔ اس

مجلس کے دوران خطوط کے جوابات، حضرات شرکاء مجلس کے سوالات کے جوابات کی تشریح و غلط نصیحت، فتاویٰ، مسائل، تصوف، فقہ و حدیث و تفسیر وغیرہ غرض یہ ہے کہ انسانی دینی و دنیوی زندگی کے ہر شعبہ سے متعلق نہایت تفصیل سے روشنی ڈالتے اور حقائق و معارف بیان فرماتے جن کو سن کر اہل مجلس پر بسا اوقات ایک عجیب و جد کی سی کیفیت طاری ہو جاتی جو الفاظ میں بیان نہیں کی جاسکتی۔ اکثر حضرات اہل مجلس میں سے حضرت قبلہ کے ملفوظات و ارشادات سلسل قلم بند کرتے رہتے تھے لیکن میرا معمول یہ تھا کہ مجلس ختم ہونے پر مکان پر آکر خاص خاص نکات حضرت قبلہ کی تقریر کے لکھ لیا کرتا تھا اور چونکہ حضرت قبلہ کی تقریر اس قدر عالمانہ جامع اور مدلل ہوتی تھی کہ بعد میں یہ محسوس ہوتا تھا کہ آج حضرت قبلہ نے تمام دینی اور دنیوی مسائل پر وضاحت سے تقریر فرمادی ہے اس کے بعد اور کوئی ضرورت باقی نہیں رہتی لیکن جب دوسری مجلس میں حاضری ہوتی اور حضرت قبلہ کسی اور موضوع پر گفتگو فرماتے تو محسوس ہوتا کہ آج کی مجلس میں شرکت نہ ہوتی تو بڑی محرومی ہوتی۔ یہی تصورات ہر مجلس کے بعد اپنی جگہ قائم رہتے اور کسی طرح سیری نہ ہوتی۔ اخیر میں میں نے بمبئی پہنچنے پر اپنے ایک خط میں اپنے ان حالات سے بھی مطلع کیا کہ احقر نے اس دفعہ حضرت قبلہ کی مجلس میں حاضری کے دوران یہ محسوس کیا کہ آنجناب کے علوم ظاہری و باطنی مثل ایک شیریں دریا کے ہیں جس سے پینے والے پی پی کر سیر ہو جائیں گے لیکن علوم کے دریا کا پانی اور نہ اس کی روانی کبھی ختم ہوگی۔

ہمارے خاندان سے بہت قریبی تعلقات ہونے کی بنا پر حضرت قبلہ اکثر گھر تشریف لاتے اور ہماری دادی اور زانی صاحبہ و والدہ صاحبہ جو سب حضرت قبلہ کے سلسلہ میں داخل تھیں۔ دریافت کرنے پر ضروری مسائل بتلاتے اور نصیحت فرماتے اور کبھی کھانا بھی تناول فرماتے۔ مجھے یاد ہے کہ جب میں کم سن تھا تو حضرت قبلہ خب ہمارے گھر تشریف لاتے تو مجھے اپنے زانو مبارک پر بٹھلا کر چھپر کے طور پر فرماتے کہ بھائی تم کون ہو میں جواب میں کہتا ہوں تو شیخ ہیں۔ حضرت قبلہ ہمیشہ سے ہی بچوں سے محبت چھپر چھپاڑ اور مزاح فرمایا کرتے تھے چنانچہ اس کی تائید میں حضرت قبلہ کا ایک خط جو میرے والد



مرحوم کے انتقال کے بعد مجھے ولایت لکھا پیش کرتا ہوں۔ حضرت قبلہ کی وفات پر میں نے اس خط کا بلاک بنوا کر جناب ڈپٹی علی سجاد صاحب کو بمبئی سے تھانہ بھون بھیج دیا تھا جس کے متعلق خواجہ عزیز الحسن صاحب نے فرمایا کہ یہ خط گو حضرت قبلہ نے آپ کے والد صاحب مرحوم کی تعزیت میں لکھا تھا لیکن حقیقت میں یہ مضمون گویا اپنی ہی تعزیت کے لئے خود لکھ گئے ہیں۔ اس خط کے پڑھنے سے حضرت قبلہ کے تمام اعزاء اور متنبین کو بڑی تسکین ہوئی اس خط سے زندگی کی صحیح حقیقت معلوم ہوتی ہے اور ایسے صبر آموز واقعات ہیں ہر پڑھنے والا اس سے انشاء اللہ تعالیٰ تسلی و تشفی حاصل کرے گا۔ اس خط کی تمہید سے ظاہر ہو گا کہ حضرت قبلہ اکثر بچوں کو مڑا چھڑا کرتے تھے۔ اس خط کے مضمون سے یہ بھی ظاہر ہے کہ حضرت رحمۃ اللہ علیہ نے کس بے تعلقی اور بے رغبتی سے اس سرائے فانی میں زندگی بسر فرمائی ہے۔

### از اشرف علی عفی عنہ

عزیزم سلمۃ السلام علیکم۔ کئی روز ہوئے میں مدرسہ کو آ رہا تھا۔ راستہ میں حافظ اعجاز کا چھوٹا بچہ مل گیا میں نے چھٹر کے طور پر اس کو کچھ کہہ دیا وہ بولا اللہ کرے بڑے ابامر جاویں اس وقت میں نے غور کیا کہ اس کلمہ کا مجھ پر کیا اثر ہوا سو الحمد للہ یہ محسوس ہوا کہ جیسے کوئی مسافر گھر کا عیش و آرام چھوڑ کر کسی ضرورت سے سفر میں ہو جہاں اس کو ہر طرح کی کلفت کا ہر وقت سامنا ہو اور کوئی شخص اس کو کہے خدا کرے تو اپنے گھر پہنچ جاوے یہ کہنے والا خواہ کسی نیت سے کہے لیکن اس سننے والے پر اس کا کیا اثر ہو گا ظاہر ہے خوش ہو گا کہ اس نے مجھے اچھی دعا دی اگر اس نے بد دعا قصد سے کہا ہو گا تو اس خوشی کے ساتھ اس کو تعجب بھی ہو گا کہ عجیب بے وقوف کہ دعا کو بد دعا سمجھ رہا ہے پس الحمد للہ وہی اثر اس وقت مجھ پر ہوا اور میں ہنسنا کہ اس نے تو اپنے نزدیک اتنا درجہ کی بد دعا تجویز کی ہوگی مگر وہ واقع میں دعا ہے تو یہ اثر مجھ پر ہوا یہ نتیجہ کس چیز کا تھا۔ صرف بزرگوں کی صحبت سے جو عقل و دین عطا ہوا تھا صرف اس کا اثر تھا ورنہ طبعاً تو ایسی دعا سب ہی کو ناگوار اور گراں ہوتی ہے اور اللہ تعالیٰ نے دولت عقل و دین اس لئے عطا فرمائی ہے کہ ایسے موقعوں پر ان دونوں کو طبیعت

پر غالب رکھے۔ خدا تعالیٰ کا فضل ہے کہ اُس عزیز کو اللہ تعالیٰ نے دین بھی دیا عقل بھی دی اور اہل اللہ کی صحبت بھی میسر آئی جس سے ان دونوں حالتوں میں کافی قوت اور اضافہ ہو گیا تو اگر کوئی ایسا موقع ہو تو اپنے دین و عقل کو طبیعت پر غالب رکھو گے۔ اب ایسے موقع کی اطلاع دیتا ہوں اُس عزیز کے والد ماجد جو طویل مدت سے علیل تھے اور جن کی علالت کی اطلاع گھر سے آن عزیز کو ملتی رہی پس اس دارالشفقت مسافر خانہ بلکہ پُرچار دشت کو چھوڑ کر اپنے آرام گاہ وطنِ اصلی آخرتہ کو روانہ ہو گئے جس سے طبعاً آن عزیز متاثر ہوں گے اور یہ تاثر نہ عقلاً مذموم ہے نہ شرعاً بلکہ علامت ہے محبتِ درجہ کی جو کہ ہر مسلمان کے لئے ہر مسلمان پر حق ہے خصوصاً جس سے زیادہ تعلقات ہیں خصوصاً سرپرست اور مربی کے لئے مگر ساتھ ہی یہ بھی مطلوب ہے کہ عقل و دین کو طبیعت پر غالب رکھ کر راضی برضا اور مفوض بالقضا ہوں۔ نہ جزع و فزع کریں نہ حدود سے متجاوز ہوں دل پر قابو حاصل کر کے مرحوم کے لئے ایصالِ ثواب سے مدد پہنچادیں خواہ عبادتِ بدنیہ نوافل و ملاوتِ قرآن سے خواہ صدقہ مالیہ سے جس قدر اور جس طریق سے سہل ہو۔

ممكن ہے کہ واقعہ دل پر زیادہ اثر نہ کرے مگر ان کی فکرِ نجاتِ طبیعت کو مشوش کرے سو اس کے متعلق یہ بھی واقعہ ہے کہ مرحوم اگرچہ اعمال میں آزاد تھے لیکن عقائد و جذبات و ملکات اور سب کو نفع رسانی خصوصاً اہل دین کی عظمت و احترام کی رعایت اور ترجم و ہمدردی وغیرہ وغیرہ یہ ایسے امور ان میں تھے جو حق تعالیٰ کی رحمت کو متوجہ کرنے والے ہیں پھر خود بیماری کی تکالیف سے بھی بروئے حدیث گناہوں کا کفارہ ہو جاتا ہے اور سب سے قطع نظر اب ثواب بخشنے سے ہی نفع ہو سکتا ہے جو اعمال سے ہوتا ہے بسویہ زندوں کے ہاتھ میں ہے۔ غرض صبر جمیل سے کام لیں اور صبر ہی کا متمم یہ بھی ہے کہ محض اس واقعہ سے متاثر ہو کر اپنا نظامِ عمل نہ بدلیں کہ اپنا نقصان کرنے سے ان کو یا کسی کو نفع نہیں پہنچ سکتا تو ایسے فعلِ عبث سے کیا فائدہ پس اپنا کام پورا کر کے دہاں سے آدیں جیسا کہ پہلے سے تجویز کر رکھا ہو۔ اب دعا پڑھتے رہیں۔

حضرت قبلہ سے میرے بیعت ہونے کا واقعہ اس طرح پیش آیا۔ میری شادی جو کہ قریب اکتوبر ۱۹۲۸ء تھانہ بھولن میں ہوئی اور عقد نکاح بھی حضرت قبلہ نے اپنی خانقاہ میں پڑھایا۔ اس کے قریب ایک دو ہفتہ بعد میرے خسر جناب ڈپٹی علی سجاد صاحب قبلہ نے حضرت قدس سرہ سے درخواست کی کہ احقر کو بیعت فرمائیں۔ حضرت قبلہ نے ان کی اس درخواست کو بہ شفقت منظور فرما لیا اور ایک روز بعد نماز مغرب خانقاہ میں بیعت فرمایا۔ اس وقت میری عمر چوبیس سال کے درمیان تھی۔ ہمیں بیعت کی اہمیت اس کے آداب اور مرید اور شیخ کے صحیح تعلقات کے بارے میں بہت کم واقفیت تھی۔

اصلاح اور تربیت باطنی کے متعلق میری خط و کتابت حضرت قبلہ سے بہت کم ہوئی۔ ہاں البتہ ہر خط میں دعائے خیر اور ظاہر و باطن کی اصلاح اور توفیقِ عمل کے لئے درخواست کرتا رہا اور حضرت قبلہ نہایت شفقت اور محبت سے دعا فرماتے رہے چنانچہ جو کچھ ظاہر و باطن کی نعمتیں بفضلہ ملیں اور انشاء اللہ آئندہ حاصل ہوں گی وہ انہی دعاؤں کی بدولت ملیں گی۔ پس احقر کے لئے یہ بیش بہا ہدیہ خزانِ دین و دنیا کے لئے اب تک کافی ہوا اور انشاء اللہ تاحیات اور بعد الممات بفضلہ قوی امید ہے کہ احقر کی اخروی نجات کے لیے کافی و ثنائی ثابت ہوگا۔ اسی مکاتبت کے سلسلہ میں میں نے ایک مرتبہ اپنے ایک نجی معاملہ سے حضرت قبلہ کو مطلع کیا تھا۔ معاملہ کی اہمیت اس درجہ کی تھی کہ مجھے حضرت کے تصفیہ کا انتظار تھا۔ چنانچہ حضرت قبلہ نے ازراہ شفقت جواب میں جو تجویز پیش فرمائی میں نے اس کو بخوشی قبول فرمایا اس پر حضرت قبلہ نے نہایت شفقت سے تحریر فرمایا کہ آپ کی اس سعادت مندی پر میں اپنی محبت پیش کرتا ہوں۔

مجازِ صحبت ہونے کی تاریخ غالباً نومبر ۱۹۳۲ء ہے۔ نقل تحریر حضرت قبلہ جو میرے ایک خط کے ساتھ منسلک ہے۔

نعمتِ حق

میرا دستِ محمول ہے کہ اپنے احباب میں سے جس سے یہ امید ہو کہ اپنے پاس آنے اور بیٹھنے والوں



کو دین کی باتیں بتلا کر نفع دینی پہنچائیں گے ان کو اپنی نیابت میں اس کی اجازت دے دیتا ہوں  
میں نے آپ کو بھی اس کے لئے منتخب کیا ہے کہ ایسے شائقین کی طرف توجہ رکھیں گے اور میں  
نے ایسی جماعت مصلحین کا لقب مجاز صحبت رکھا ہے۔

حضرت قبلہ بلاشبہ مجددِ وقت تھے جس ہستی کو حق سبحانہ تعالیٰ ایک صدی یا اس سے زیادہ پہلے کے  
دین کے اندر جو افراط و تفریط کے رجحانات پیدا ہو گئے ہوں ان کو نکھارنے کے لئے اس دنیا میں  
اپنے فضل و کرم سے بھیجتے رہتے ہیں۔ حضرت قبلہ جیسا کہ آپ کی متعدد تصنیفات و تالیفات  
و ملفوظات سے ظاہر ہے دین اسلام کے ہر شعبہ میں چاہے وہ عقائد میں ہو یا طاعت و عبادات  
میں ہو یا اخلاق و معاشرہ و معاملات سے متعلق ہو۔ حضرت قبلہ نے حسب ضرورت و حسب استطاعت  
امت محمدیہ علی صاحبہا الصلوٰۃ والسلام کی نہایت تندہی اور خلوص سے اصلاح و تربیت فرمائی۔ اپنی  
تمام عمر تحریر و تقریراً توکل علی اللہ میں رہ کر ایک چھوٹے سے قصبہ تھانہ بھون میں خانقاہ کی چٹائیوں پر  
بیٹھ کر خدمتِ دین و خلق میں گزار دی۔ حضرت قبلہ کی متعدد تصانیف و تالیفات آپ کی حیات میں  
مقبولِ عام ہو گئی تھیں اور اکثر و بیشتر اداروں نے ان کو طبع کرا کر لاکھوں روپے کمائے۔ حضرت قبلہ  
نے باوجود توکل پر گذر ہونے کے کسی تصنیف کا کوئی حق نہ اپنے لئے نہ مدرسہ کے لئے نہ اپنے بعد اپنے  
اہل خاندان کے کسی فرد کے لئے محفوظ کیا۔ یہ سب دینی خدمت تمام فی سبیل اللہ کی گویا اس قرآنی  
آیت کے مصداق بنے رہے۔ اُدْعُ اِلٰی سَبِيْلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ۔ ایک  
نواب صاحب جن کو حضرت قبلہ سے شرفِ بیعت حاصل تھا خانقاہ میں حاضر ہوئے اور حضرت قبلہ  
سے عرض کیا کہ اگر آپ اجازت دیں تو میں خانقاہ کے لئے چند قالین خرید کر بیچ دوں تاکہ ان چٹائیوں  
کی جگہ بچھا دیے جائیں۔ جواب میں حضرت قبلہ نے ان کی اس پیش کش کا شکریہ ادا کیا اور فرمایا کہ بھائی  
مجھے ان قالینوں کی ضرورت نہیں کیونکہ یہ چٹائیاں میری خادم ہیں اور قالین میرے مخدوم بن جائیں گے  
مجھے ہر وقت ان کی نگرانی اور صفائی کی فکر ہوگی اب دھول پڑ گئی کہیں دھبہ پڑ گیا۔ میں کیوں اپنے  
آپ کو اس مصیبت میں ڈال لوں۔ یوں تو مجددِ دین ہر شعبہ میں کتاب و سنت کی روشنی میں ضروری

اصلاح فرماتے ہیں۔ لیکن کوئی ایک شعبہ ہر زمانے میں امت کی اصلاح کا سب سے زیادہ جائز و  
 ہوتا ہے چنانچہ ایک مجدد کی توجہ تو لا اور علا اس شعبہ خاص کی طرف خاص طور پر مرکوز ہوتی ہے یہ  
 معلوم کرنا کہ وہ کون سا شعبہ خاص تھا جو طالب اصلاح تھا جس کے لئے حضرت قبلہ اس دنیا میں  
 تشریف لے آئے تو وہ بقول اہل اللہ کے ایک مجدد کے آخری عمل سے اس کی تصدیق ہوتی ہے  
 حضرت قبلہ کا اس دنیا میں وفات سے تقریباً دو گھنٹہ پہلے یہ عمل جس کا ذکر آئے گا معاملات بالخلق  
 کے متعلق تھا جس کی اہمیت حضرت قبلہ تو لا و عملاً تمام عمر واضح فرماتے رہے۔ اکثر فرماتے تھے کہ  
 دین کا زیادہ حصہ معاملات ہی میں ہے بغیر صفائی معاملات دین کی بقا اور اس کا تحفظ دشوار ہے۔  
 چنانچہ حضرت قبلہ کے آخری لمحات زندگی کا واقعہ ہے۔ آخری وقت میں نقاہت و  
 ضعف بہت بڑھ گیا تھا۔ بولنا دشوار تھا۔ غنودگی طاری ہو جاتی تھی۔ اسی حالت میں مغرب کی نماز  
 بیٹھے بیٹھے ادا فرمائی اس کے بعد پیرانی صاحب سے امانتوں کا ایک صندوق منگوا یا پھر اس صندوق میں  
 رکھے ہوئے لفافوں میں سے امانتوں کی قمیص نکلا آئیں۔ ایک لفافہ سے چودہ آنے نکلے فرمایا پندرہ  
 آنے ہوں گے چنانچہ مکرر دیکھنے پر ایک اکتی اور اسی لفافہ میں مل گئی۔ پھر دوسرے لفافہ کی رقم نکالی  
 گئی جس میں پانچ پانچ روپیہ کے چھ نوٹ تھے اور کچھ ریز گاری بھی تھی۔ ان نوٹوں کو خود ہاتھ میں لے  
 کر گنتے کی کوشش کی اور کچھ فرمایا چاہا لیکن سمجھ میں نہیں آیا اتنے میں غشی طاری ہو گئی اور نوٹ سیدہ  
 مبارک پر بکھر گئے پس امانت پسرو کرنا اور سمجھنا آخری عمل تھا جو ظاہر ہے معاملات سے متعلق تھا  
 الحمد للہ جس کام کے لئے حق تعالیٰ نے حضرت اقدس کو اس دنیا میں بھیجا تھا یعنی تجدید دین مبین  
 کے لئے اس کو بعون اللہ تعالیٰ پوری طرح انجام دے کر تشریف لے گئے اور ہمارے لیے راہ  
 نجات کو بالکل بے غبار اور ہموار فرما کر ہم سے جدا ہوئے ہیں۔ بقول ایک خلیفہ خاص اب حضرت  
 قبلہ کا ادا ئے حق یہی ہے کہ حضرت اقدس کی تعلیمات و ہدایات اور مسلک پر ہم پہلے سے بھی  
 زیادہ عمل پیرا ہوں۔ تاکہ صدقہ جاریہ کے طور پر حضرت اقدس کو برابر ثواب پہنچتا رہے۔

# مولانا سعد اللہ

## مجاہد بیعت

میری پیدائش رام پور میں ہوئی۔ تاریخی نام مرغوب اللہ ہے اس لحاظ سے سن پیدائش ۱۳۱۴ھ بنتا ہے۔ ابتدائی تعلیم رام پور کے سکول میں حاصل کی۔ انگریزی تعلیم بھی اسی مدرسہ میں حاصل کی۔ پھر وہاں سے تھانہ بھون آگیا۔ تین سال تک تھانہ بھون میں پڑھا۔ سوال ۱۳۱۹ھ میں تھانہ بھون پہنچا تھا۔ ۱۳۲۲ھ میں سہارن پور پہنچا۔ چار سال تک مظاہر العلوم میں تعلیم حاصل کرنے کے بعد یہیں مدرس مقرر ہو گیا۔ اساتذہ میں حضرت مولانا عبدالرحمن کمال پوری۔ مولانا محمد کبیری کا بدھلوی۔ حضرت حکیم الامت۔ مولانا خلیل احمد سہارن پوری اور مولانا ظفر احمد تھانوی شامل ہیں۔

چند کتابیں تصنیف کیں تکمیل العرفان شرح حفظ الایمان۔ المسالمة شرح الکاملہ جو کہ حضرت تھانوی کا ایک موقوفہ ہے اس کو حضرت نے بواہر میں بھی شائع کرایا تھا۔ القطارف من اللطائف یہ بھی حضرت نے بواہر میں شائع فرمایا تھا۔

حضرت حکیم الامت قدس سرہ سے اس طرح تعلق پیدا ہوا کہ مولوی فضل اللہ صاحب جو کہ میرے چچا اور خسر تھے۔ انہوں نے حضرت سے ملاقات کروائی۔ ان کا قیام تھانہ بھون ہی میں تھا۔ میں خاتواہ اندازہ میں پڑھتا تھا۔ اور طالب علمی کے زمانہ ہی میں آپ سے بیعت ہو گیا تھا جبکہ حضرت حکیم الامت قدس سرہ طلباء کو بیعت نہیں فرماتے تھے مگر نبدہ کو بیعت فرمایا تھا۔ اس وجہ سے مزید تعلق ہو گیا تھا اور پھر آپ خاص توجہ فرماتے رہے حضرت سے تعلق سے پہلے گناہ زیادہ ہوا کرتے تھے اب تعلق کے بعد گناہ کم ہونے لگے شاعری کا شوق جوانی میں ہو گیا تھا۔ براہِ غزلیں وغیرہ لکھتا رہا اور شاعروں میں شرکت کرتا رہا مگر شاعری میں کسی کو اپنا استاد نہ بنایا اب بجد اللہ شاعری کا ذوق ختم ہو گیا ہے۔



# نجم حسن نگرامی

## مجازِ صحبت

کیا عرض کروں میرا مختصر حال تو یہ ہے کہ

آوارہ و مجنون نے رسوا سر بازارے

اور حال بھی کچھ نہیں مختصر سی روداد ہے۔ میری پیدائش اپنے آبائی وطن قصبہ نگرام ضلع لکھنؤ میں ۱۳۱۰ھ میں ہوئی۔ میرے والد صاحب حافظ محمد احسن (دعشی) نگرامی صاحب اپنے دور کے ممتاز اور کسی درجے میں مشہور اہل قلم تھے۔ ۱۳۱۳ھ میں زیادہ سے زیادہ بائیس تیس سال کی عمر میں حسب ارشاد رسالت صلی اللہ علیہ وسلم "تعالیٰ یاد دہی" بے سرو سامان حج کو تیار ہو گئے اور الحمد للہ چلے بھی گئے۔ والد صاحب اپنے ماموں مولانا محمد ادیس صاحب نگرامی سے سلسلہ قادریہ میں بیعت تھے۔ جب حج کو جانے لگے تو مولانا محمد ادیس صاحب نے ایک خط لکھ دیا اور فرمایا کہ مکہ مکرمہ میں حضرت حاجی امداد اللہ صاحب سے بیعت ہو جانا۔ حضرت حاجی صاحب نے والد سے فرمایا کہ تمہارے شیخ میں پرانے بزرگوں کی شانیں ہیں میں ان کے کہنے سے نہیں بیعت کرتا ہوں۔ بعد بیعت والد صاحب کچھ مدت حضرت حاجی صاحب نور اللہ مرقدہ کی خدمت میں مقیم بھی رہے۔ شائم امداد یہ والد صاحب ہی کی ترتیب دی ہوئی ہے میری تعلیم پہلے گھر میں اس زمانے کے دستور کے مطابق فارسی اور شد بد عربی کی صرف و نحو وغیرہ کی ہوئی اور پھر انگریزی میں لگ گیا۔ ساری تعلیم لکھنؤ میں ہوئی۔ ۱۹۱۶ء میں لکھنؤ سے بی۔ اے ۱۹۱۸ء میں ایل ایل بی الہ آباد سے کیا۔

والد صاحب قبلہ نے تربیت صحیح ضرورت کی تھی مگر اپنی نااہلی اس کا حق ادا نہ کر سکی۔ غالباً ۱۹۲۴ء میں والد صاحب نے اصرار سے فرمایا کہ تم اب کسی بزرگ سے بیعت ہو جاؤ اور کسی سلسلے میں داخل ہو جاؤ۔ میں یہی عرض کرتا رہا کہ جو تعلیم دین کی پائی ہے اس کے ہوتے ہوئے مزید کسی پیچیدگی کا تحمل نہ ہو گا کچھ کتابیں تصوف کی دیکھی تھیں۔ یاد ہے کہ سلسلہ قادریہ کی ایک کتاب تعلیمی دیکھی تو اس میں ایک دائرہ بتا تھا اور قلب اور سر اور نخی وغیرہ اصطلاحات اس میں درج تھیں۔ میں نے والد صاحب سے ادباً عرض کیا کہ دین کو ان فقیات سے کیا تعلق۔ اب اقلیدس پڑھنا میرے لئے بہت مشکل ہے۔ انہوں نے کچھ سمجھایا۔ میں خاموش ہو گیا۔ بس، مگر چند ہی روز بعد میں نے خواب دیکھا کہ میں بستر پر لیٹا سو رہا ہوں کہ اتنے میں حضرت حاجی امداد اللہ صاحب نور اللہ مرقدہ تشریف لائے۔ مجھے عقیدت بہت تھی زیارت ہونا نہ ممکن تھا نہ ہوتی تھی، اور فرمایا ”سو تا ہے اٹھ“ میں جاگ گیا اور قلب میں عجیب تغیر محسوس کیا۔ والد صاحب کا قیام لکھنؤ میں تھا۔ میں نے انہیں عریضہ لکھا جواب میں بڑی مسرت کا اظہار کیا اور یہ بھی لکھا کہ تم کو انشاء اللہ ہمارے ہی سلسلے میں داخل ہونا ہے۔ کچھ وقت گزرنے کے بعد والد صاحب قبلہ لکھنؤ سے پرتاپ گڑھ جہاں میرا قیام تھا تشریف لائے۔ مجھ سے استفسار فرمایا کہ جانے ہوئے بزرگوں میں سے تمہاری طبیعت کس کی طرف مائل ہے میں نے عرض کیا اس چیز ہی سے بیگانہ ہوں۔ میلان کا کوئی سوال ہی نہیں۔ میری واقفیت فلاں بزرگ صاحب سے جو اپنے جوار میں مشہور ہیں ضرور ہے مگر اس کے آگے میلان اور رجحان کو کہنے تو وہ نہیں ہے۔ فرمایا کہ بے شک وہ بڑے بزرگ آدمی ہیں لیکن عقل و نسبت بڑی چیز ہے۔ خود فرمایا کہ میری رائے یہ ہے کہ تم حضرت مولانا محمد اشرف علی تھانوی صاحب سے بیعت ہو جاؤ۔ میں حضرت کی مصلحانہ، مربیانہ، سالکانہ اور بزرگانہ حیثیت سے بالکل ناواقف تھا۔ بہت بڑے مستند اور جتید عالم ہونا جانتا تھا۔ علاوہ بہشتی زیور کے بھی دو ایک مضامین صورت رسالے حضرت کے دیکھے تھے۔ میرے دل میں انکار نہیں آیا۔ میں نے والد صاحب سے عرض کر دیا بہت اچھا جو رائے ہو والد صاحب نے مجھے بیعت عثمانی کی نیت کرائی۔ عریضہ لکھوایا اور خود بھی حضرت کی خدمت میں کچھ لکھا

یہ سالیبا اکتوبر یا نومبر ۱۹۲۵ء تھا۔ والد صاحب مجھ سے عریضہ حضرت کی خدمت میں بھجوا کر چلے گئے۔ جواب میں حضرت نے یوں رقم فرمایا کہ تم اپنے والد ہی سے کیوں نہیں تعلیم حاصل کرتے۔ میں اس وقت زیادہ مستعد اس تعلق کے لئے تو تھا ہی نہیں۔ حضرت کا جواب رکھ لیا اور خاموش ہو گیا۔ دسمبر ۱۹۲۵ء کے شروع ہی میں والد صاحب اچانک بلا اطلاع میرے پاس آئے بعض مشغولیات کے سبب اس مسئلے پر فوراً گھٹت گونہیں ہوئی۔ قلب کے مریض تو تھے ہی۔ آنے کے دوسرے تیسرے دن بعد دفعۃً آپکا انتقال ہو گیا۔ پندرہ بیس دن میرے غم و الم اور فکر و تردد میں گزرے یہ یاد نہیں کہ اس چیز کا کوئی خیال تھا یا آیا کہ نہیں۔ ایک رات اسی زمانے میں میں نے خواب میں دیکھا کہ کانپور کا مقام ہے۔ ایک کمرے میں حضرت قدس سرہ آرام کر رہے ہیں۔ اپنے معمول کے معمول بعد کو معلوم ہوا، سرمائی لباس میں آرام فرما ہیں۔ والد صاحب مجھے لے کے آئے اور حضرت کی طرف بڑھایا۔ میں قدم پکڑنا چاہتا تھا۔ حضرت نے نہیں نہیں کہہ کے میرے ہاتھ اپنے دست مبارک میں لے لئے۔ آنکھ کھلی تو اب دل کا معاملہ ہی دوسرا تھا۔ اب (انکار تو تھا ہی نہیں) بے پروائی کی جگہ شوق نے لے لی۔ فوراً عریضہ لکھا۔ اسی میں والد صاحب کے انتقال کی بھی خبر دی اور یہ عرض کیا کہ اب دامن نہ چھوڑوں گا۔ حضرت نے غایت شفقت سے قبول فرمایا اور تعلیم کے سلسلے میں ہدایات بھی فرمائیں اٹھ نومبر ۱۹۲۶ء کے بعد اکتوبر ۱۹۲۶ء میں میں نے براہِ اجازت حضرت کی خدمت میں تھانہ بھون گیا کچھ روز قیام بھی رہا اور مہمان بھی حضرت ہی کا رہا۔ پوچھتے ہی میں نے یہ محسوس کیا کہ بس ہے

این است کہ غول کردہ دل بردہ بے را

پہلے ہی دن سے یہ معلوم ہوا کہ بقول غالب ہے

دیکھنا تقریر کی لذت کہ جو اُس نے کہا

میں نے یہ سمجھا کہ گویا یہ بھی میرا دل میں ہے

عام طور پر مجلس عام میں خطاب خاص حضرت کا معمول نہیں تھا مگر میری پہلی حاضری کے دن

تھوڑی ہی دیر کے بعد میری عام مجلس کی اور غالباً مخاطبین خاص کی تعلیم کے لئے میری طرف متوجہ ہو کر



فرمایا کہ یہ بات یاد رکھنے کی ہے کہ تھوڑا عمل ہو (مراد اعمال نافلہ سے ہے) مگر اس میں مدد دست ضروری ہے اور دین پر سمجھ کے عمل کرنا چاہیے۔ حضور صلی اللہ علیہ وسلم نے فرمایا کہ میرے صحابی کا مد بھر جو دوسرے کے اُحد بھر سونے کے برابر ہے۔ اس بات میں منجملہ اور خوبوں کے یہ بھی خوب ترین خوبی ہے کہ حضرات صحابہ دین کو سمجھ کر عمل کرتے تھے۔

حضرت نے ارشاد فرمایا اور بات دل میں بیٹھ گئی۔ ایک بات خاص اسی سلسلے میں یہ عرض کر دینی ضروری ہے کہ مجھے ایک مرض تھا (اور ہے) شعر و سخن سے دل چسپی کا اور مغرب کے بعد سے تقریباً نصف شب تک اکثر میرے یہاں اہل ذوق کی نشست رہتی تھی۔ الحمد للہ بد مذاقی یادہ گوئی، بے ہودہ منہی مذاق سے ہم سب کو کوئی واسطہ نہ تھا۔ ہاں شراب سخن کے لئے یہ مسک ضرور تھا کہ

مے خورے خور اگر خدا سے خواہی

جب میں نے تھانہ بھون کا پہلی بار ارادہ کیا تو میرے دل میں یہ کھٹکا پیدا ہوا کہ شاید اب یہ مشغلہ چھوڑ دینا پڑے طبعی طور پر شاق ضرور تھا لیکن دل اس پر تیار تھا کہ جو بھی حضرت فرمائیں کرنا تو وہی ہے۔

ہر چہ آں خسرو کسند شیریں بود

بہر صورت یہ بات دل میں تھی۔ دس گیارہ ماہ جو مکاتبت کا شرف تعلق حضرت سے رہا اس میں کسی عنوان کسی انداز کسی ممکن طور سے یہ ظاہر نہیں کیا نہ ظاہرین پر یہ ظاہر ہو سکتا تھا کہ اس چیز (شعر و سخن) سے بھی مجھ ناچیز کو کوئی مناسبت ہے۔ مگر عجیب واقعہ ہے۔ میری حاضری کا تیسرا دن تھانہ میری تھانہ بھون میں کسی سے واقفیت نہ کہیں آنا جانا۔ بس دربار پر حاضری ہی اپنا مقصد تھا۔ قیام یہاں خانے میں بالائی حصے پر تھا۔ بعد نماز عصر بظاہر خانقاہ بالکل خالی نظر آتی تھی۔ میں نماز کے بعد اوپر گیا اور پھر نہ جانے کیوں نیچے آیا۔ درمی پر نظر پڑی دیکھا حضرت میری طرف آرہے ہیں۔ میں ادب سے کھڑا ہو گیا۔ حضرت تشریف لائے۔ رک گئے (چونکہ حضرت ہی کا مہمان تھا غالباً اس لئے)

مجھ سے کسی بار پوچھا کوئی تکلیف تو نہیں ہے۔ کوئی خاص ضرورت، کوئی خاص معمول کھانے پینے کا میں نے عرض کیا کہ حضرت بہت اور بالکل آرام سے ہوں۔ حضرت چلنے کو بڑھے۔ دو تین قدم گئے ہوں گے کہ پھر لوٹے اور اب وہ حالت تھی کہ بیان سے باہر ہے (اپنا تاثر ان الفاظ میں یاد آنے پر ہر مرتبہ ہوتا ہے)۔

ہونٹوں کا بسم یاد آیا آنکھوں کا تسم یاد آیا  
آواز کے نغمے یاد آئے لہجے کا ترنم یاد آیا

عجب چمک دمک تھی، عجب خندہ پرور اور خندہ آفریں اور کیف در آغوش حالت تھی  
چہرہ مبارک کی۔ فرمایا "اجی وہ آئے تھے حیفظ جو بن پوری وہ جو شاعر ہیں اور اب ان کی حالت تو بہت اچھی ہے"

یہ فرمایا اور میں محو حیرت غرق کیفیت۔ حضرت کے لئے رتی برابر بے تعلق بات کہنا ناممکن تھا۔ حیفظ جو بن پوری کا مع ان کی شاعری کا مجھ سے ذکر بظاہر بے موقع بات تھی۔

اس وقت فوراً تو بات سمجھ میں نہ آئی نہ اس پر نظر گئی کہ حضرت کی یہ ایک ادنیٰ کرامت تھی (کرامت بنی کے لئے تو خدام نے کبھی دیکھا ہی نہیں) مگر یہ بات سمجھ میں آگئی کہ یہ ذوق شعر و سخن، موانع طرقتی میں نہیں ہے بلکہ اس گداز سے امید فائدہ کی ہے۔ اس کے کچھ زمانے بعد تو میری یہ حیثیت اور کیفیت حضرت پر ظاہر میں بھی ظاہر کر دی گئی اور ظاہر ہو گئی۔

بعض لوگ حضرت کے طرزِ تعلیم کو تشدد کا لقب دیا کرتے تھے، حضرت فرماتے تھے میرے یہاں تشدد ہے تشدد نہیں۔ اس شان کے لئے ایک شعر تھا جو حضرت نے بھی پسند فرمایا وہ شعر یہ ہے۔

جس شانِ توجہ کو ستم کہتی ہے دنیا

ہم خوب سمجھتے ہیں وہ بیداد نہیں ہے

پہلی حاضری کے بعد جب میں پرتاپ گڈھوا پس آیا تو مجھ سے احباب نے پوچھا بیعت

ہوئے کہ نہیں۔ مجھے وہاں کی محویت میں اس رسم کا خیال اور وسوسہ بھی نہیں آیا میں نے عریضہ لکھا کہ حضرت یہ تو بڑی غلطی مجھ سے ہو گئی اور محرومی بھی ہے۔ جواب میں فرمایا کچھ نہیں یہ کوئی ضروری چیز نہیں تعلق تو موجود ہے، اب کے آنا تو یہ بھی سہی۔

دوسری بار حاضری میں دست بہ دست بیعت نصیب ہو گئی اور غالباً پانچویں یا چھٹے سال حضرت نے مجازِ صحبت کی چہر اس باندھ دی۔

۱۹۵۲ء میں ہندوستان سے کراچی آگیا اور یہیں قیام ہے۔ کئی اخوانِ طریقت نے اجازت بیعت بھی دی اور اصرار بھی کیا کہ یہ بھی کرو مگر یہاں وہی چہر اس جو حضرت نے باندھ دی تھی تاج شامی سے زیادہ نظر آتی ہے (احمد کی جگہ احسن)

احسن تو عاشقی پر مشیخت تراچہ کار

دیوانہ باش سلسلہ شد شد نہ شد

میرا والد کا رکھا ہوا نام محمد نجم احسن ہے۔ حضرت نے زبانی جب بھی یاد فرمایا نجم احسن کہہ کے

ایک بار حضرت نے نام سے یاد فرمایا تو اس پر اشعار ہو گئے۔ دھو ہذا

اللہ یہ فردوس سماعت کی بہاریں

وہ اور مجھے نام سے محفل میں پکاریں

دل میں ایک خیال یہ آیا کہ چہند اشعار بھی لکھ دوں۔ صرف اس تعلق سے متعلق جس کی

بابت استفسار فرمایا ہے۔ پہلی حاضری کے بعد کے اشعار یہ ہیں۔ (تحریر میں ملاحظہ نہیں ہیں

حافظے میں شاید سب ہوں یا کچھ)۔

شیخ طریقت حُسن تو نہ دائم

باشی سلامت پریدہ منام

چشمے بہ من کن اے باغِ نام

جانم ندایت اے جانِ جانم

ستم بہ نامت ستم بہ جامت

ہستم گیا ہے در بوستان



از بچہ میشے ہم کس دم من درگاہات اے شاہ شبانم  
 ادنیٰ گئے ام در کو چہ تو زیں بہ نہ شام نام و نشانم  
 شام کہ آخر چیزے شدم من کا ز بستگان این آستانم  
 زالا دم کہ کردی تو دستگیری  
 فارغ ز منکر سود و زیانم

حضرت سے تعاقب کے بعد ہم پیشہ دوستوں نے کچھ نصیحتیں کیں کہ اپنا چلتا ہوا کام برباد نہ کرو  
 اس کے جواب میں یہ شعر تھا۔

ہم کہ بھی چکے بیعت دیوانہ مزاجی  
 اب حضرت صاحب تو بہر حال سدھاریں

ایک غزل اور جو خاتواہ میں گزرے ہوئے احوال کے تاثرات ہیں پیش ہے۔

ہونٹوں کا تبسم یاد آیا آنکھوں کا تبسم یاد آیا  
 مخمور ہوا میں یاد آئیں پر کیف فضا میں یاد آئیں  
 جلوت میں تکلف کی شائیں ہر پائیں کہنا آپ مجھے  
 تقوے کی طہار اپنی جگہ توبہ کی صداقت اپنی جگہ  
 قدموں پہ وہ میرا گر جانا وہ ان کا تبسم نہ مانا  
 اس بزم میں میں بہوش نہ تھا پھر بھی مجھے کچھ بھی ہوش نہ تھا  
 کس طور سے آنا پائے یقین وہ اور مجھ ایسے پر یہ کرم  
 آواز کے نغمے یاد آئے لہجے کا ترنم یاد آیا  
 باتوں کی شراپیں یاد آئیں نازوں کا کلم یاد آیا  
 خلوت میں خالی آن سے اُت کہنا وہ مجھے تم یاد آیا  
 لیکن حقیقت اپنی جگہ پھر سے بھرا خُم یاد آیا  
 ہاتھوں سے اٹھا کر پیاسے اُت کہنا وہ مجھے تم یاد آیا  
 وہ محمد سامیرا ہو جانا جوں روز میں تبسم یاد آیا  
 وہ پیار میں دینی ان کی نظر وہ اپنا توہم یاد آیا

وہ ہائے تحیر مستی کا وہ مہر بہ لب سا ہو جانا

اس بزم میں اپنا اے احسن ہو جانا وہ گم گم یاد آیا

میری زندگی ہی کچھ ایسی قابل استعداد اور قابل توقعات و ذکر نہ تھی کہ اس میں کوئی تبدیلی پیدا ہوتی یا محسوس ہوتی۔ پیشہ وکالت میں ساتواں سال تھا بس یہ تو ضرور ہوا کہ اس سے طبیعت الجھنے لگی اور شاید کچھ رُخ وکالت کے چھوڑ کے کوئی طرز احتیاط بھی اختیار کیا ہو۔

یہ یاد آتا ہے کہ بعض احباب نے جو چوٹی کے وکلاء میں سے تھے یہ کہا اور بار بار کہا کہ اچھے خالص چل رہے ہو عقل و ذہن سے بھی قدرت نے محروم نہیں کیا ہے پھر کیوں دائرہ تنگ کرتے ہو۔ جواب میں ایک شعر ہو گیا تھا۔

ہم کہ بھی چکے بیعت دیوانہ مزاجی  
اب حضرت ناصح تو بہر حال سدھاریں

ایک گمان ہوتا ہے کہ شاید طبیعت بقدر حاجت کے دنیا سے ہٹ گئی۔ الحمد للہ حرص حد اور (غالباً) دنیا کی محبت سے اللہ نے محفوظ رکھا۔ ظاہری طور پر بہر صورت زندگی بے فکر اور کسی درجے میں باعزت گزر گئی۔ اولاد کوئی تھی نہیں اس وجہ سے حرص کو زیادہ موقع بھی نہیں ملا پاؤں پھیلانے کا۔

حضرت تھانویؒ کی زندگی کے کس پہلو سے متاثر ہوا۔ کس پہلو کا سوال ہی نہیں اٹھا۔ وہاں پہنچتے ہی یہ کیفیت ہوئی کہ۔

زفرق تا بہ قدم ہر کجا کہ مے نگر م  
کہ شمع دامن دل می کشد کہ جا اینجاست

کوئی رُخ حضرت کی زندگی کا، کوئی بات حضرت کی، کوئی انداز حضرت کا ایسا نہیں تھا کہ اس کے ہوتے ہوئے کسی اور رُخ، بات یا انداز پر نظر پڑتی۔ دنیا میں کسی جانے ہوئے اور مانے ہوئے بزرگ کی بفضلہ تحقیر یا تنقیص کا دوسوہ بھی نہیں مگر۔

ہر شخص راست را ہے، دینے و قیلہ گلہ ہے  
من قیلہ راست کردم بہ سمت کجکلا ہے

اور اب جب حضرت کو دنیا سے پردہ فرمائے ہوئے ستائیس سال ہو گئے۔ اب بھی قلب و نظر، اعتقاد و اعتماد، عقیدت و محبت کی (حضرت کے لئے) وہی شان نہیں بلکہ اس سے زیادہ اور کہیں زیادہ ہے۔

### شیخ طریقت جو تو نہ دہم

کا معاملہ ہے۔ یہ دوسو سہ بھی کبھی نہ آیا کہ حضرت کا جو ارشاد ہے، جو طرز ہے یا حضرت کی جو پسند ہے اس کے علاوہ کسی ارشاد طرز یا پسند میں جمال کیا امکان ہے  
میں کیا عرض کروں مہربانیوں کو اس ذات گرامی علیہ الرحمۃ کی حضرت والا کے متنبہین میں سب سے زیادہ ناکارہ ادارہ اور نالائق توجہ اگر کوئی ہو سکتا ہے تو وہ یہ ہے۔

### بہ نام احسن و در عمل اقبھم

ہے۔ میں اپنے احساس ناقص میں سمجھتا ہوں کہ ہر نظر ہر توجہ، ہر ارشاد، زبانی یا تحریری التفات تھا۔ خاص الخاص میرے ساتھ تو معاملہ یہ ہے کہ نوادرا ماہانے گرامی میرے ساتھ یہاں (پاکستان) میں، نہ پہنچ سکے اور ضائع ہو گئے اور جو کچھ سترہ سال میں ۱۹۲۶ء سے ۱۹۳۳ء سال وفات حضرت تک گزری۔ ہر بات توجہ خاص تھی اور بہت سی باتیں

### میان حساد و مخدوم رہنے است

میری نالائقی نہ جانے کن کن بدتمیزیوں کی حامل رہی حضرت نے فرمایا  
”اجی محبت کا کوئی قانون نہیں ہے“ اللہ اللہ بریں مشرودہ گرجاں قشائم روتا  
اپنے دوشعر اس ضمن میں یاد آ گئے۔

### محبت را نہ آئینے نہ دتوئے نہ قانونے

خدر ز اشتیاقی جستن چه باطل آرزو دارم

ترا خواہم برائے خود کہ خود را بہر تو خواہم

نمی دہم کہ اے جاناں چه در دل آرزو دارم



تھانوی زندگی کا صرف ایک واقعہ لکھتا ہوں اور میں وہ یہ کہ ایک زمانہ تھا غالباً ۱۳۱۰ھ

کا۔ میں بہت دنوں تک تھا نہ بھون حاضری نہ دے سکا۔ حضرت نے رقم فرمایا کہ دیکھو اگر مالی پریشانی ہے تو کسی سے قرض لے لو اور چلے آؤ مجھے ایک پرزہ پر رقم لکھ کر دے دینا میں تم کو دیوں گا کسی کو کانوں کان خبر بھی نہ ہوگی۔ حضرت کے قلب مبارک میں یہ خیال آیا تھا کہ میری تیاری مکتوب گرامی آنے سے پہلے ہی ہو چکی تھی۔ مجھ پر اس محبت کا کیا اثر ہوا۔ آپ بھی دل رکھتے ہیں سمجھ لیجئے۔ میں آٹھ دس دن بعد جانے والا تھا۔ میں نے فوراً جواب میں عرض کیا۔ حضرت اس وقت مجھے ایسی ضرورت نہیں ہے مگر جب بھی ضرورت ہوگی بلا تکلف عرض کر دوں گا۔ میرا یہ حق محفوظ ہے جواب آگیا کہ محفوظ ہے۔

یہ توجہات محبت کی ایک معمولی سی مثال ہے اس کا جاننے والا کوئی اس عالم میں نہیں صرف میرے محب بے تکلف خواجہ مجذوب علیہ الرحمۃ جانتے تھے۔

## سید احمد خان مجاز صحبت

میرے والد صاحب کا نام حافظ محمد مصلح الدین احمد تھا۔ میری پیدائش علی گڑھ شہر میں ۱۲۱۴ھ میں ہوئی۔ میرے والد مرحوم کے تقویٰ و طہارت شغف قرآن مجید اور حضرت حکیم الامت قدس سرہ کے ساتھ گہری عقیدت کا میری زندگی پر بہت اثر پڑا۔ میری دینی تعلیم کبھی کسی دینی مدرسہ میں نہیں ہوئی۔ خانگی ابتدائی تعلیم میں میرے استاد حافظ محمد عمر صاحب خلیفہ حضرت حکیم الامت قدس سرہ نے مجھے متاثر کیا۔ اپنے حقیقی بھائی مولانا جلیل احمد علی گڑھی خلیفہ حضرت حکیم الامت قدس سرہ کو دیکھ کر بذریعہ خط و کتابت میں نے بھی درخواست بیعت کی اور مجددہ تعالیٰ سعادت بیعت بھی حاصل ہو گئی۔ تقریباً ۱۲۵۰ھ سے لے کر حضرت حکیم الامت قدس سرہ کی وفات تک وقتاً فوقتاً متعدد بار نعمت حاضری نصیب ہوئی۔ غالباً ۱۲۶۰ھ میں بفضلہ تعالیٰ نعمت بیعت مجھے حاصل ہوئی۔ آخری ملاقات جو حضرت قدس سرہ سے ہوئی غالباً حضرت کی وفات سے ۶ ماہ قبل ہوئی۔ حضرت قدس سرہ سے تعلق کے بعد مجددہ و بفضلہ تعالیٰ خوف آخرت پہلے سے زیادہ ہو گیا۔ حضرت حکیم الامت قدس سرہ کی حکمت (تخیر کثیر) سے زیادہ متاثر ہوا۔

# مولانا محمد صابر اکوہوی

## مجازِ بیعت

صحیح تاریخ پیدائش تو معلوم نہیں اردو ڈل کی سند سے جو مارچ ۱۸۹۷ء کی ہے جس میں احقر کی عمر چودہ سال و دو ماہ کی تحریر ہے جس سے معلوم ہوتا ہے کہ تاریخ پیدائش جنوری ۱۸۹۷ء ہے۔

جب احقر کی عمر چھ سال کی ہوئی تو والد محمد سعید صاحب نے محلہ کے مکتب میں پڑھنے کے لئے بٹھا دیا۔ پرائمری اسکول سے فارغ ہونے کے بعد اردو ڈل سکول میں داخل کر دیا۔ مارچ ۱۸۹۷ء میں ڈل پاس کیا اس کے بعد حضرت والد صاحب نے انگریزی اسکول میں داخل کر دیا۔ انگریزی پڑھنی شروع کی ایک ہی کتاب پڑھنے پایا تھا کہ زیرِ ناف غالباً دردِ قلع کا سخت دورہ پڑنے لگا۔ والد صاحب نے والد صاحب سے فرمایا کہ اس کو انگریزی تعلیم نہ دلائیں اس کی نحوست سے میرا بچہ بیمار رہتا ہے والد صاحب نے کہا انگریزی ایک علم ہے اس کی کیا نحوست ہو سکتی ہے اور تعلیم جاری رکھی۔ کچھ دنوں کے بعد ایسا سخت شدید دورہ پڑا کہ سب گھروالے پریشان ہو گئے اور رونے لگے کہ اب زندگی ختم معلوم ہوتی ہے۔ والد صاحب نے والد صاحب سے رو کر کہا کہ دیکھو میں کہتی تھی کہ اس کو انگریزی نہ پڑھاؤ بچہ بھی ہاتھ سے چلا والد صاحب نے کہا کہ اگر اب یہ اچھا ہو گیا تو انگریزی چھڑا دوں گا۔ بفضلہ تعالیٰ وہ ختم ہو کر میں اچھا ہو گیا۔ والد صاحب نے انگریزی چھڑا دی۔ اس کے بعد اب تک دورہ نہیں پڑا۔ احقر نے سلم اسکول امر وہ میں ملازمت کر لی اور خارج میں فارسی شروع کر دی اور گلستان بوستان پڑھنے کے بعد عربی شروع کر دی۔ اور والد صاحب نے اٹھارہ برس کی عمر میں شادی کر دی۔ مدرسہ کی ملازمت



اور عربی فارسی کی تعلیم برابر جاری رکھی ابھی تعلیم کا سلسلہ جاری ہی تھا کہ والد صاحب کا انتقال ہو گیا جس کی وجہ سے اپنے اہل و عیال والدہ صاحبہ اور سب بہن بھائی کی ذمہ داری احقر کے سر پر گئی تنخواہ اخراجات کے لئے ناکافی تھی اس لئے دو مین ٹیوشن کرنے پڑے اور تعلیم کا سلسلہ بھی جاری رکھا یہاں تک کہ درس نظامی کی تکمیل ہو گئی ۱۵ شعبان ۱۳۲۲ء کو مدرسہ اسلامیہ عربیہ محلہ چلہ امر وہہ سے سند ملی۔

### بیعت

ابھی میں طالب علمی کے زمرہ ہی میں تھا کہ غالباً ۱۵ ربیع الثانی ۱۳۲۱ء میں حضرت حکیم الامت مولانا شاہ محمد اشرف علی صاحب قدس سرہ مولوی زاہد حسن صاحب کی لڑکیوں کے نکاح میں بلائے پر امر وہہ تشریف لائے اور محلہ دربار کلاں میں استاد مولوی عبدالرؤف صاحب کے مکان پر قیام فرمایا میں نے استاد مولوی عبدالرؤف صاحب سے عرض کیا کہ میں حضرت سے بیعت ہونا چاہتا ہوں آپ سفارش فرمادیں۔ موصوف مجھ کو حضرت کی خدمت اقدس میں لے گئے اور میرے بیعت ہونے کی درخواست کی۔ حضرت نے اسی وقت بیعت سے مشرف فرمایا غالباً بیعت کی تاریخ، ۱۵ ربیع الثانی ۱۳۲۱ء مطابق، ۲ دسمبر ۱۹۲۲ء بروز پہار شنبہ یا پنجشنبہ تھی۔

دوسرے دن میں نے عرض کیا کہ احقر کے گھر میں بھی حضرت سے بیعت ہونا چاہتی ہیں تاکہ لے آتا ہوں۔ فرمایا ٹانگیں ہیں تاکہ کی ضرورت نہیں فٹن توفیق ہے۔ الغرض حضرت معہ چند احباب کے پیدل چل کر مکان پر جو قیام گاہ سے نصف میل تھا تشریف لائے چنانچہ گھر میں اپنے رومال کا ایک گوشہ میرے ذریعہ ہاتھ میں پکڑوا کر پردہ سے بیعت فرمایا۔ گھر میں سے پان پیش کیا حضرت نے فرمایا سادہ پان بلا کھتہ وچو تا کا دوہ جنانچہ سادہ پان الاچی رکھ کر پیش نوش فرمایا۔

۳۰ رمضان ۱۳۲۱ء میں معہ اہل و عیال کے تھانہ بھون گیا۔ ایک ماہ بارہ دن قیام کر کے حضرت

کی صحبت سے فیض یاب ہوا۔ وہاں سے واپس ہو کر مدرسہ عربیہ محلہ چلہ امر وہہ میں ملازمت کر لی پھر ربیع الثانی ۱۳۲۲ء میں مدرسہ رحمانیہ ٹانڈہ باولی ریاست رام پور میں صدر مدرس مقرر ہو گیا۔ ۱۳۲۵ء تک ملازم رہا بعد ازاں ڈیڑھ سال ادٹا وہ حاجی نور حسن صاحب کے لڑکوں اور بھانجہ کے لئے حضرت

کے مشورہ سے بطور امانتی ملازمت اختیار کی اس کے بعد مدرسہ عثمانیہ نئی لستی ریوڑ می ضلع گورکھ پور کے  
میں صدر مدرس ہو کر گیا۔ شوال ۱۲۵۵ھ تک ملازم رہا بعد اس کے دوبارہ مدرسہ عثمانیہ ٹانڈہ بادی میں  
صدر مدرس پر گیا۔ اس کے بعد ۱۶ دسمبر ۱۲۵۸ھ کو برہہ ضلع ایبٹہ حضرت کے حکم سے حاجی محمد سعید احمد صاحب  
مجاز صحبت کے لڑکے پڑھانے پر مقرر ہوا۔ پاکستان آنے تک برہہ ہی مقیم رہا۔ مارچ ۱۹۵۵ء میں پاکستان  
آکر حضرت مولانا مفتی محمد شفیع صاحب مدظلہ العالی کی نیابت میں احقر کا دارالعلوم کراچی ٹانڈہ  
کی شاخ دارالافتاء میں تقرر ہوا۔

### تصنیف و تالیف

۱۔ سیرۃ الصدیق ص ۱۲۲ ٹانڈہ بادی کے قیام میں لکھنی شروع کی جو بھائی محمد عثمان خاں صاحب  
نے حضرت قدس سرہ کے مشورے سے بنجا بنجار سالہ الہادی میں شائع کی۔ رسالہ ہذا بند ہونے کی وجہ سے  
دوسرا حصہ باقی رہ گیا جو کراچی میں معادل حصہ کے طبع ہوا۔

۲۔ مشکوٰۃ السراج ص ۲۲۲ سراجی کی مدلل مفصل شرح تحریر کی۔ پہلا ایڈیشن طبع ہو کر ختم ہو گیا اب  
دوسرا ایڈیشن اضافات کے ساتھ شائع ہو گا کاتب تو مکمل ہو چکی ہے طباعت باقی ہے۔

۳۔ انوار البیوع ترجمہ کتاب البیوع ترغیب ترہیب۔

۴۔ انوار النکاح ترجمہ کتاب النکاح ترغیب ترہیب۔

اس سے پہلے ترغیب ترہیب کے حصوں کا ترجمہ انوار الصوم، انوار الحج، انوار الجہاد وغیرہ حضرت  
مولانا ظفر احمد عثمانی مدظلہ العالی نے کیا ان کے ڈھاکہ تشریف لے جانے کے بعد بھائی محمد عثمان صاحب  
نے حضرت کے مشورہ سے کتاب البیوع، کتاب النکاح کا ترجمہ احقر کے سپرد کیا جو تھوڑا تھوڑا رسالہ  
الہادی میں شائع ہوتا رہا۔ الہادی کے بند ہو جانے پر آئندہ کتب کا ترجمہ نہ ہو سکا۔

اردو حاشیہ نغمہ لبین جس کو منشی عبد الحمید صاحب تاجر کتب امر دہوی نے طبع کیا۔

# سید علی سجاد

مجازِ صحبت

میرے والد صاحب کا نام منشی رضا حسین تھا۔ سند پیدائش کی سند میں اپنے خسر و  
جدا مجید ڈاکٹر عبدالحی مولوی کاظم حسین مرحوم و مغفور کا قطعہ تاریخ پیش کرتا ہوں۔

رضا را عطا کردند زند دوم      ہزاراں سپاس آں خدائے غنی را  
نہ علم اقبال و از دیں و دانش      نصیبش ز حق باد خیرا کثیرا  
بگو کاظم از بہر سال ولادت      ز قرآن من اللہ فضلا کبیرا

کانپور لکھنؤ اور ایم اے او کالج علی گڑھ میں تعلیم حاصل کی خواجہ عزیز الحسن صاحب مجذوب  
علی گڑھ کالج میں اسی بارک میں قیام پذیر تھے جس میں احقر تھا اور سن ۱۹۰۵ء تک الیت  
اے اور بی اے میں ہم کلاس رہے اور خواجہ صاحب ہی کا مبارک باد کا خط تھا جس سے مجھے اپنی  
کامیابی کا حال معلوم کر کے مسرت ہوئی۔ خواجہ صاحب کانپور میں ڈپٹی کلکٹر تھے اور میں وہاں نائب  
تھیں اور تھا۔ ان کی دن رات یہ کوشش تھی کہ میں حضرت مولانا اشرف علی صاحب قدس سرہ کامرید  
ہو جاؤں ان ہی کی تحریک پر میں نے غالباً ۱۹۱۲ء میں اپنے حالات حضرت قبلہ کو تحریر کئے۔ میں بعد  
اکثر حضرت قبلہ کے پاس خواجہ صاحب کے ہمراہ حاضر ہوتا رہا۔

۱۹۱۵ء میں جبکہ احقر پھلی شہر ضلع جونپور میں تحصیلدار تھا۔ حضرت قبلہ نے مجھ کو بیعت

کر لیا اور غالباً ۱۹۳۱ء میں جب کہ میں جونپور میں ڈپٹی کلکٹر تھا حضرت قدس نے مجھے اپنے مجازین میں



بحیثیت مجاز صحبت داخل فرمایا۔ ناشکری سے ڈرتا ہوں اپنی اصلاح سے محرومی کا شکوہ کس طرح اور کیونکر کر سکتا ہوں بس دعا فرمائیں کہ حق تعالیٰ خاتمہ بالخیر فرمادیں۔

ایمان چو سلامت بہ لب گویم  
احسنت بریں چستی و چالاکی

مگر یہاں تو چستی و چالاکی کا بھی فقدان ہے لیکن قنوط اور مایوسی بھی کفر ہے حق تعالیٰ غفور الرحیم ہیں۔  
شاماں چہ عجب گر بنوازند گدارا

اللہ تعالیٰ میری توبہ۔ طفیل رسالت مآب صلی اللہ علیہ وسلم قبول فرمائیں ۱۳۹۱ھ کا آخر ہے  
۱۹ شروع ہونے والا ہے نوے اکا نوے کی عمر میں قوی جواب دے رہے ہیں۔ اللہ تعالیٰ کا شکر ہے کہ  
یہ چند کلمات اپنے قلم سے تحریر کر سکا۔

# مولانا محمد اللہ

## مجاز بیعت

میں اپنی زندگی کے ۳۷ سال کی طرف جب نظر دوڑاتا ہوں تو سوا حسرت اور ندامت کے کچھ اور نہیں پاتا۔ یہ نالائق روسیاء بدنام کنندہ دربار اشرفی اس کا اہل تو نہیں کہ حضرت کے خلفاء مقبولین کے نام کے ساتھ اس نااہل کا نام بھی درج کیا جائے۔ تاہم اس امید کے ساتھ کہ ان مقبولین کے ساتھ ان کی برکت سے میرا بھی ٹھکانا لگ جائے۔ ندامت کے ساتھ عرض ہے کہ ۔

غرض نقیشت کز مایاد ماند

کہ ہستی را نے بسیم بقائے

مگر صاحب دے رونے برحمت

کند بر حال این سکین دعائے

میرے دادا صاحب میاں جی اکرم الدین حضرت سید احمد شہید بریلویؒ کے سلسلہ میں بیعت تھے۔ اصل میں زمیندار تھے مگر اپنی زندگی قرآن پاک کی خدمت اور دینی کاموں میں گزاری۔ ان کے ترک دنیا کی برکت سے بقول والد صاحب ہمارے خاندان میں اب بھی خدمت دین کے چرچے ہیں۔ سن پیدائش ۱۳۱۷ھ یا اس سے کچھ کم و بیش۔ اولاً اپنے چچا محمد یونس صاحب کے مکتب قرآنی میں کلام مجید ناظرہ اور کچھ ابتدائی فارسی بھی پڑھی۔ پھر مولوی محمد عثمان صاحب اور مولوی عبدالرحمن صاحب کے مدرسہ میں پڑھنا شروع کیا۔ ان کی خدمت میں رہ کر فارسی کی بہت سی کتابیں پڑھیں خصوصی طور پر

گلستان و بوستان سے بہت فائدہ ہوا اور دل میں خدا طلبی کا جذبہ پیدا ہوا۔ خصوصاً بوستان کا یہ شعر اپنی زندگی کا رہنما بنایا۔

پھول روزے بہ بے چارگی جان دہی

بس آں بہ کہ در درحبا ناں دہی

گمر یہاں کے طلبہ کی عملی اخلاقی حالت غراب دیکھ کر یہاں سے دل برداشتہ ہوا۔ ادھر والد مرحوم غربت کی وجہ سے چاہنے لگے کہ کچھ کمائی کی طرف لگ جادے مگر میرے دل میں تحصیل علم کا شوق پیدا ہو چکا تھا اور خیال ہوا کہ تمام علوم سے پہلے کلام مجید کو حفظ کر لوں ابھی یہ سوچ ہی رہا تھا کہ کہاں جاؤں اتفاقاً ایک روز فن قرأت اور حفظ قرآن مجید کے متعلق پانی پت کی بہت تعریف سنی۔ اسی اثنائیں ایک روز ایک کتاب مولفہ قاضی ثناء اللہ صاحب پانی پتی اور ان کی کچھ مختصر سوانح عمری دیکھ کر ارادہ کیا کہ پانی پت جاکر پہلے حفظ قرآن مجید سے فارغ ہو کر پھر درسیات میں لگ جاؤں۔ ادھر یہ عزم کیا ادھر یہ خوف ہوا کہ والد صاحب اس کی اجازت نہیں دیں گے لہذا اطلاع کئے بغیر صرف ڈیڑھ سو روپیہ لے کر پانی پت کے ارادے سے گھر سے نکل پڑا۔

غالباً ۱۳۵ھ کے آخر رمضان قاری عبدالسلام صاحب خلف الصدق قاری عبدالرحمن صاحب محدث پانی پتی کی خدمت میں حاضر ہوا۔ بعد رمضان قاری صاحب نے حفظ کے سبق شروع کرادیے۔ الحمد للہ توفیقہ غالباً ڈیڑھ سال میں ۲۰ پارہ سے زیادہ حفظ ہو چکا تھا۔ اسی اثنائیں اچانک سنا کہ حضرت تھانوی پانی پت تشریف لائے ہیں۔ والد مرحوم سے بچپن ہی میں حضرت کا تذکرہ سن کر دل میں حضرت سے ایک گونہ تعلق ہو گیا تھا چنانچہ استاد مرحوم کی معیت میں حضرت قدس سرہ کی اول زیارت نصیب ہوئی حضرت نے قرأت سنی خوش ہوئے۔ اس دوران میں حضرت کے کئی وعظ سننے کا شرف حاصل ہوا۔ تیسرے سال حفظ کلام مجید کے بعد بہارن پور کے مدرسہ مظاہر علوم میں داخلہ لیا۔ بعد امتحان سالانہ چھ سال وطن سے مفارقت کے بعد وطن پہنچ کر ختم تراویح سنایا سب خوش واقربا خوش ہوئے۔ خیال تھا کہ مولانا انور شاہ صاحب کے پاس دوبارہ حدیث پڑھوں گا مگر اسی سال مدرسہ دیوبند میں فتنہ برپا ہوا اور



آپ ڈابھیل چلے گئے۔

اس سے قبل بھی تعطیلات میں تھانہ بھون حاضری دیتا رہا۔ ۱۳۴۵ھ میں مسلسل پانچ ماہ حضرت کی خدمت میں رہا۔ اس مدت میں حضرت کی شفقت اور اپنی نالائقوں کا اظہار ہوتا رہا۔ پانچ ماہ کے بعد ضلع کلا مدرسہ یونیسف میں طلبہ کی خدمت کے لئے مدعو کیا گیا۔ حضرت کی اجازت سے مسلسل چار سال اس مدرسہ میں خدمت کرتا رہا۔ پھر ڈھاکہ چلا آیا اور ہم خیال علماء اور بزرگ حضرات کے ساتھ مل کر ایک نیا مدرسہ اشرف العلوم قائم کیا۔ اسی زمانہ میں مجھے لال باغ شاہی مسجد میں امام مقرر کیا گیا۔ یہاں بچوں کی تعلیم قرآن کے لئے ایک مکتب قائم کیا۔ الحمد للہ ترقی کر کے اب بہت بڑا مدرسہ جامع قرآنہ کے نام سے قائم ہے۔

تھانہ بھون میں پہلی حاضری کا سن تو یاد نہیں رہا۔ اتنا یاد آتا ہے کہ جس سال غالباً مدرسہ نظامیہ تعلیم سہارن پور میں زیر تعلیم تھا۔ ایک ہم سبق مولانا شمس الحق فرید پوری صاحب کی معیت میں تھانہ بھون حاضری ہوئی پھر تو اکثر تعطیلات میں خصوصاً رمضان المبارک میں حاضری دیتا رہا۔ حاضری سے پہلے اپنے حفظ کلام مجید کے زمانہ سے حضرت کے متعلق اس زمانہ کے مجدد کا اعتقاد دل میں تھا۔ حاضری کے بعد سے آپ کی شان تربیت اور طالبین کے ساتھ غایت شفقت اور ان کی اصلاح و تربیت کے لئے جاں فشانی کا مشاہدہ کر کے آپ کی علوشان اور اپنے دل میں آپ کی عظمت بڑھتی رہی۔ احقر کو شروع میں کچھ دنوں غالباً مکاتبت اور مخاطبت کی اجازت نہیں تھی بعد میں اصلاحی مکاتبت کی اجازت ہو گئی تھی۔ اس وقت سے اصلاح نفس کے متعلق بہت سے حالات اور واقعات پیش آئے جس کے متعلق حضرت قدس سرہ کی ہدایات اور نصائح عموماً اور خصوصاً احقر کو ملتی رہیں گو اپنی نالائقی کی وجہ سے حسب منشا حضرت قدس سرہ پورا عمل نہ کر سکا اور ادھورا ہی رہ گیا۔ اپنی نالائقی کے واقعات کے ذکر سے بھی شرم آتی ہے بس لرزاں اور ترساں رہتا تھا کہ کب حکم صادر ہو کہ تو خالقہ سے نکل جا مگر رحمت و شفقت کی غنیمت اسی اگر ایک وقت دل شونی کے لئے زہر و تہیہ فرماتے تو دوسرے وقت شفقت آمیز ارشادات سے دل جوئی اور محبت بڑھاتے۔ پانی پت میں حفظ سے فارغ ہو کر جب تھانہ بھون حاضری

ہوئی۔ اسنی وقت تقریباً پانچ ماہ مسلسل قیام کا شرف حاصل ہوا۔ اس میں کچھ معمولات مخصوصہ کے ساتھ امراض قلب کا علاج ہوتا رہا۔ مخصوص کبر اور خود رائی کا علاج ایک طویل مدت تک جاری رہا۔ علاج یہی کہ ہر نماز باجماعت کے بعد اپنے مرض کے اعلان کے بعد سب حضرات سے اس مرض کے ازالہ کی دعا کی درخواست کرتا تھا۔ میری درخواست کے بعد کبھی کبھی حضرت قدس سرہ یہ دعا احقر کے لئے مسموع ہوتا۔ یعنی اللھم کل خیر لہ (آمین ثم آمین یا رب العالمین) ایک دن خود ہی حضرت نے سب کے سامنے بشارت دی کہ الحمد للہ کبر کا مرض جاتا رہا۔ غایت سرور سے احقر پر گم رہ طاری ہو گیا۔ درحقیقت حضرت کے خدام میں اس رو سیاہ سے بڑھ کر حقیر ذلیل اور کمتر کوئی نہ تھا اور نہ اب ہے یہ امر واقعہ ہے غالباً ۳ سال تک حضرت کے زیر تربیت رہا۔ جب میں نے دیکھا کہ حضرت اپنے متعلقین کی تربیت اپنے مخصوص مجازین کے حوالے کرتے لگے تو میں نے آپ کی راحت کے خیال سے خود ہی درخواست کی کہ مجھے بھی کسی کے حوالے کر دیں تو حضرت نے مولانا محمد علی صاحب کے حوالے کیا کہ اصلاحی خط و کتابت تو ان سے رہے اور خیریت مزاج اور دعا کے لئے حضرت سے خط و کتابت ہے اسی زمانہ میں قدرت خداوندی سے ایک شخص مجھ کو اپنے ساتھ اپنے خرچ پر حرمین شریفین لے گیا۔ الحمد للہ اب تک سات مرتبہ حاضری ہوئی مگر اول حاضری میں حضرت حکیم الامت کی دعا اور توجہ کی برکت سے جو حالت اور کیفیت اللہ تعالیٰ نے عنایت فرمائی اس کا شکرا ادا کرنے سے قاصر ہوں اس سفر سے واپسی میں جب تھانہ بھون حضرت کے یہاں حاضری ہوئی تو مزید شفقت اور عنایت سے احقر کو نواز گیا اور غالباً ۱۵ ایوم کے قیام کے بعد جب وطن روانہ ہونے لگا تو ارشاد فرمایا کہ وطن پہنچ کر خط سے اطلاع دینا۔ چنانچہ جب وطن سے مدرسہ میں پہنچا تو حضرت کے عنایت نامہ کو کہ جس میں ایک نعمت غیر مترقبہ کی بشارت تھی پا کر خوشی کے ساتھ متعجب بھی تھا کہ وہ

کہاں میں اور کہاں وہ نکمت گل

السلام علیکم۔ حالات سے اطمینان ہوا دعا کرتا ہوں۔ میری طبیعت اب بالکل صاف ہے اطمینان رکھیں معلوم نہیں میں نے آپ کی تربیت کس کے متعلق کی اگر ان مصلح نے کوئی خاص تجویز جس

کو میں ذیل میں نقل کرتا ہوں۔ آپ کے لئے نہ کی ہو تو میں تجویز کرتا ہوں وہ یہ کہ نابہر مناسبت طریق و توقع نفع لازمی و متعدی بے ساختہ قلب پر وارد ہوا کہ آپ کو تو کلاً علی اللہ بیعت و تلقین کی اجازت دے دوں۔ اللہ تعالیٰ سے امید برکت کی ہے اگر کوئی طالب آوے اس کو نفع پہنچائیں اور اپنے خاص دوستوں کو اس کی اطلاع کر دیں اور اگر مصلح صاحب نے کچھ تجویز کیا تو ان کی تجویز مقدم ہے۔

(حضرت مولانا اشرف علی تھانوی)

الحمد للہ میں نے باوجود اپنی نااہلی کے حضرت کے ارشاد گرامی کو ایک نعمت غیر مترقبہ سمجھ کر اس بار امانت کو قبول کیا اور اطلاع دی کہ حضرت نے احقر پر خدمت خلق کا باب وسیع فرمادیا اور دعا کی درخواست کی کہ اس امانت کی حفاظت اور ادائے حقوق کی توفیق عطا ہو۔ حضرت نے دلی دعا سے سرفراز فرمایا۔

اس کے بعد اپنے مربی و مصلح مولانا محمد عیسیٰ صاحب کو اس ماجرا کی خبر دی تو انہوں نے بھی انہوں نے بھی اجازت بیعت و تلقین سے نوازا۔ یگیا عرض کروں کہ حضرت کی زندگی کے کس پہلو سے متاثر ہوا۔ حضرت قدس سرہ کی زندگی کا کوئی ایسا پہلو نہ تھا کہ سلیم الطبع اس سے متاثر نہ ہو۔

زفرق تا بستم ہر کجا کہ می نگرم

کرشمہ دامن دل می کشد کہ جاییں جاست

حضرت کی زندگی کا ہر پہلو جامع الکملات تھا۔ مجھ جیسے نالائق کے لئے بس اتنا ہی غنیمت تھا کہ حضرت کی مجلس میں بیٹھنے کی اجازت تھی وہاں بیٹھ کر

اسے تقارن جواب ہر سوال

کا لطف حاصل کرتا تھا اور ہر شخص اپنی اپنی استعداد کے مطابق فوائد حاصل کرتا تھا اور متاثر ہوتا تھا بندہ کو خود اپنا تجربہ ہے کہ خواہ کوئی دنیاوی پریشانی ہوتی یا باطنی پریشانی۔ حضرت کی مجلس میں جانے سے اس کا ازالہ ہو کر مبدل بہ طمانیت ہوتا تھا۔ حضرت کا ہر قول و فعل عمل۔ حال حرکت۔ سکون غرض ہر چیز اتباع سنت کا نمونہ اور طالبین و سالکین کے لئے راہنما تھا۔



حضرت کئی سال پہلے امراض شکم میں مبتلا ہو گئے تھے۔ اس اشار میں کبھی کبھی حاضری کا شرف ہوتا رہا اور کبھی مکاتبت سے خیریت دریافت کرتا رہا۔ ان ایام میں حضرت قدس سرہ کے بھانجے مولانا ظفر احمد عثمانی صاحب مدرسہ اشرف العلوم ڈھاکہ میں مقیم تھے۔ ان کے واسطے سے بھی حضرت کی صحت وغیرہ کے متعلق معلوم ہوتا رہتا۔ ادھر دن بدن مایوسی کی خبریں آتی رہیں۔ غالباً ۱۳۶۱ھ رجب میں مولانا ظفر احمد عثمانی نے خواب دیکھا کہ وہ تھانہ بھون حاضر ہوئے اور حضرت حکیم الامت نے فرمایا کہ الحمد للہ میرا جنازہ پڑھانے والا آگیا۔ اس خواب کے بعد مولانا ظفر احمد اسی روز مع چند فقہار کے تھانہ بھون روانہ ہو گئے۔ اسقدر بھی ساتھ تھا۔ غالباً حضرت قدس سرہ کی وفات سے بارہ روز پہلے ہم لوگ تھانہ بھون پہنچ گئے تھے۔

حضرت کی راحت کا لحاظ رکھتے ہوئے عام طور پر ملاقات کے لئے اجازت نہیں ملتی تھی البتہ تیمار دار اور بعض خواص کو وقتاً فوقتاً حاضری ملاقات اور مکالت کا موقع ملتا تھا۔ احقر اور دیگر حضرات دروازہ سے باہر چارپائی وغیرہ پر بیٹھ کر مجلس ہی کے فیوض و برکات محسوس کرتے۔ اس دوران غالباً ایک روز حاضری کی اجازت سے مشرف فرمایا۔

اس نالائق رو سیاہ کو یہی شرف کافی ہے کہ حضرت کے یہاں حاضری اور مجلس میں بیٹھنے کی اجازت حاصل تھی۔ ہاں ایک وقت کچھ دنوں قیلولہ کے وقت پکھا جھلنا اور پیر دبانے کا شرف بھی حاصل ہوا تھا اور اس طرح کچھ اور خدمات کا شرف بھی حاصل ہوا تھا بس حضرت قدس سرہ کے علوشان اور اپنی بد حالی کو دیکھ کر زبان پر آتا ہے۔

تہی دستاں قسمت را چہ سود از رہبر کامل

نہیں نہیں میں نے غلط کہا تو بہ تو یہ استغفر اللہ نعوذ باللہ من ہذا القول۔ حضرت قدس سرہ نے مجھے گرداب ہلاکت سے نکالا اور بڑی بڑی سخت مشکل گھاٹیوں سے پار کروایا۔ مگر ابھی سے نکال کر صحیح راستے پر لگایا۔ باوجود میری نالائقیوں کے اپنے دربار عالی سے نکال نہیں دیا بلکہ ہمیشہ رحمت اور شفقت ہی کا بتاؤ کیا۔ حضرت کے احسانات کا شکریہ اس نالائق سے ہرگز نہیں ادا ہو سکتا۔ بس حضرت قدس سرہ کے احسانات کو یاد کر کے حضرت قدس سرہ کے رفیع درجات کی دعائیں کرتا ہوں۔

# مولانا عبدالرشید محمود

## مجازِ صحبت

جدید مجید حضرت مولانا رشید احمد محدث گنگوہی قدس سرہ کی وفات کے تفتہ بیابانچ سال بعد میری ولادت ہوئی۔ حضرت والد ماجد مولانا حکیم مسعود احمد صاحب رحمۃ اللہ حضرت گنگوہی کے بڑے صاحبزادہ ہیں۔ علوم درسیہ نظامیہ کی تحصیل اپنے والد سے کی جبکہ حضرت گنگوہی کی درسگاہ نہ صرف ہندوستان بلکہ شیراز و اصفہان بلخ و بخارا اور عراق مکہ کے تشنگانِ علوم ربانیہ کی پیاس بجھا رہی تھی۔ مشائخِ چشتیہ کے فیضانِ کامرکز بنی ہوئی تھی۔ علوم ظاہری و معارف باطنی کے چشے اہل ہے تھے۔ ولی اللہی مکتبہ فکر اپنے منازل اقرب و ارتقاء میں سالکین کی رہنمائی کر رہا تھا۔ باغِ صہبائی طیبہ کا دور دورہ رہتا تھا۔ جرمِ نوحان ازل قطار اندر قطار چلے آ رہے تھے یلقی الیہ رفاق الناس کلہم۔ علی المحامل والاقشاب والسفن۔

والد محترم حکیم صاحب اس نسبت سے حسب وسعت سیراب ہوئے مگر اس مسند کی عظمت شان اس قدر تھی کہ باپ کے بعد اجلہ خلفاء حضرت کے اصرار کے باوجود اس جگہ پر نہیں آئے۔ ظاہری سبب معاش طباہت رہا۔ وقت کے حذاق اطباء میں شمار تھا۔ حفظِ اوقات اور مشغولی کا یہ عالم تھا کہ روزانہ ایک قرآن آخر وقت تک معمول رہا۔ امانت۔ دیانت اور تورع و استقامت کا پیکر تھے۔ میں سن شعور کو پہنچا تو اندر باہر دینی ماحول دینی مذاکرہ۔ حضرت کی شخصیت کے اذکار و تذکار متوسلین کی آمد و رفت۔ علماء و مشائخ وقت۔ حضرت شیخ الہند مولانا محمود الحسنؒ حضرت مولانا خلیل احمد

حضرت مولانا رائے پوریؒ حضرت اشرف العلماء تھانوی جیسے سرآمد روزگار حضرات کا اکثر و بیشتر درود برابر مشاہدہ میں رہا۔ قلب و دماغ کے ہر جز اور احساس و اعصاب کے ہر ریشہ میں جہاں دین اور اہل علم و دین کی عظمت اپنا گھر کرتی رہی۔ وہیں ان حضرات کی غایت شفقت رافت عطاوت کے باعث صاحبزادوں والی ذہنیت اور تعظیماً الابرار کا ذمہ بھی پوری طرح کار فرما رہا۔ دارالعلوم دیوبند پہنچا تو وہاں بھی چونکہ سب ہی اکابر و اصغر متنبین استاذ قاسمی و رشیدی تھے اور ان ہر دو اجبار امت کی نسبتیں مجانس و مشارک اور متقارب تھیں ہی اس لئے وہاں بھی اپنا اختصاص نمایاں ہی محسوس ہوا۔ سب حضرات غایت لطفت و حرمت کا معاملہ فرماتے گویا آنکھوں میں رکھتے۔ اس فضا رناز میں ظاہر ہے کہ جس طرح ناز پر دان اولاد اکثر نالائق ہی رہتی ہے۔ میں بھی چھ سال وہاں رہ کر جیسے تیسے نہابی مراحل تو عبور کر ہی گیا مگر اعتراف ہے کہ لے کر کچھ نہ لوٹا۔ علم کی وقعت اور علم کی عظمت تو بے شک میرے قلب میں کسی راسخ فی العلم سے کم نہیں رہی لیکن اوقات علم کے اثمار مقصودہ سے تہی دست و خالی واپس ہی رہا۔

طبی کتب کچھ پڑھی تھیں مکمل اور فنی تربیت کے لئے کچھ عرصہ دہلی رہا۔ ۱۹۳۲ء میں حضرت حکیم

صاحب کی وفات کے بعد گنگوہہ ہی میں قیام اور مطب شغل رہا۔

اب حضرت کی وفات پر تقریباً پچیس سال گزر چکے تھے۔ حضرت حکیم صاحب بھی سفر آخرت اختیار کر چکے تھے۔ رشیدی متوسلین میں اکابر بھی اکثر رخصت ہو گئے تھے جو حیات تھے گاہے گاہے تشریف لاتے رہے۔ حضرت تھانوی کی زیارت دیر سے نہیں ہوتی تھی۔ اس دس سال میں حضرت نے ترک سفر فرما دیا تھا۔ دیوبند شوری میں بھی تشریف نہیں لاتے۔ میں خود کبھی تھانہ بھون حاضر نہیں ہوا تھا۔ اب گو نہ شعور کا زمانہ تھا سب حضرات کی زیارت تو ہوتی اور ہوتی رہتی۔ حضرت کا کبھی کبھی خیال آتا تھا۔

ایک روز خواب دیکھا۔ تھانہ بھون حاضر ہوا کہ محلہ فیض خاص و عام میں حضرت کی خانقاہ ہے وہاں پہنچا تو دیکھا کہ حضرت ایک کنوئیں پر پڑے سے۔ ڈول سے سسل پانی کھینچ رہے ہیں۔ بڑی نالی



شور کے ساتھ پانی گزر رہا ہے۔ طاقتور مضبوط آنکھوں میں گھرا سر۔ مجھ کو دیکھ کر قریب آئے مصافحہ یا کوئی اور بات یاد نہیں۔ آنکھ کھل گئی۔ دو تین سال بعد پھر دیکھا کہ حضرت اقدس صلی اللہ علیہ وسلم کے حجرہ مبارکہ میں حاضر ہوں۔ دسترخواں بچھا اور کھانا پچھا ہوا ہے۔ اور بھی لوگ ہیں حضور مینربان بنے کھانا کھلا رہے ہیں۔ لطف کے ساتھ۔ یہ کھاؤ۔ یہ بھی لو۔ کھانے پر بالائی اور سرخ مرچ پڑی ہوئی دیا بھی یاد ہے پھر منظر بدل گیا۔ اب گویا نصرت ہو رہا ہوں۔ رخصتی مصافحہ کے لئے حاضر ہوا۔ ایک کوٹھڑی سی ہے۔ زیادہ روشنی بھی نہیں۔ ایک چوکی پر حضور صلی اللہ علیہ وسلم تشریف فرما ہیں۔ مصافحہ کے لئے جھکا۔ دُور گریہ کے سبب کچھ عرض کرنا چاہتا ہوں مگر کہہ نہیں سکا۔ مشکل اتنا کہا کہ یا رسول اللہ صلی اللہ علیہ وسلم دعا فلاح دارین چاہتا ہوں۔ حضور لطف سے سر پر ہاتھ پھیرنا چاہتے ہیں۔ جلدی سے سر جھکا دیا۔ ٹوپی اتار دی کہ بلا حائل دست مبارکہ سر کو مس کرے۔ انتہی الرویا۔

اس کے چند روز بعد یاد نہیں کیا اور محرم ہوا اطلاع کر کے تھانہ بھون حاضر ہوا۔ غایت محنت و مسرت کا معاملہ فرمایا۔ کیا دیکھا۔ دربار عجیب و غریب تھا۔ جلال بھی تھا جمال بھی۔ قوت و سختی کا بھی منظر تھا۔ مسکنت و عاجزی کا بھی۔ کوہ گراں بھی۔ آب رواں بھی۔ شعلہ بھی اور شبنم بھی۔ متضاد و نرم و گرم قوتوں کا موزوں امتزاج۔ خطوط کے جوابات بھی لکھے جارہے ہیں۔ سوال کرنے والوں کے جواب بھی دیے جارہے ہیں۔ کسی کو مختصر کسی کو تفصیل۔ تحقیقی بھی الزامی بھی۔ حکمت کا انداز بھی ہے اور موعظت و مجاہدلت حسنہ کا طرز بھی۔ جدال بالمشی ہی احسن کی بات آج سمجھیں آئی۔ دلائل میں کہیں دلیل عقلی، کہیں نقلی کہیں جدلی انفسی اور کہیں آفاقی۔ بات میں بات۔ حکم بھی۔ لطائف بھی، ٹھوس قانونی فقہی اشارے بھی۔ لطیف متصوفانہ رموز بھی۔ عجیب پر بہار مجلس۔ ہیبت مع الانس کا انداز نہ مہابت مع الوحشت۔ بعض باتیں روزمرہ کی معمولی سی مگر آج اس شیخ کے بیان سے ان کی اہمیت کا شعور ہوا۔ بعض قلوب میں کچھ علمی اشکال ہیں۔ بغیر سوال ہی وہ حل ہوئے چلے جارہے ہیں۔ خود میرے ساتھ بھی ایسا پیش آیا۔ اوروں نے بھی بیان کیا۔ ایسا معلوم ہوتا ہے کہ علمی اشکال جو صدورِ ناس میں پیدا ہوتے ہیں۔ قلبِ شیخ پر اِنَّ الْيُسْتَعَانَ عَلٰی قَلْبِي کی کیفیت پیدا ہو جاتی ہے۔ پھر طبیعت مدافعت

تقریر و بیان کی طرف متوجہ ہو جاتی ہے ورنہ یہ قسم ایک موقع پر فرمایا کہ مجھ کو کشف نہیں ہوتا۔ اسماع  
 من یحیٰ ابن معین شفاء للصدور۔ عصر کی اذان پر مجلس درخواست ہو گئی۔ بعد مغرب  
 رخصتی مصافحہ کے لئے حاضر ہوا۔ اب دولت کدہ پر تھے۔ کوٹھڑی سی تھی۔ معمولی روشنی۔ ایک چوک کی  
 پر تشریف فرما۔ مجھ پر گریہ کا وہی عالم جو خواب میں تھا۔ بعد مصافحہ کہہ کر ہاتھ سر پر پھیرا کہ لائے  
 سر پہ بھی ہاتھ پھیر دوں۔ اگرچہ ہے تو گستاخی یہ اشارہ نسبت کی طرف تھا۔ میں نے جلدی سے  
 ٹوپی اتار کر سر جھکا دیا۔ بالکل وہی نقشہ خواب۔ کوٹھڑی وہی۔ روشنی ویسی ہی، چوک اسی طرح  
 سمت میں فرق تھا کہ خواب میں غربی جانب چوکی تھی۔ یہاں غربی جنوبی سمت۔ اسی طرح سر پر ہاتھ  
 پھیرنا غلبہ گریہ میں میرے وہی الفاظ دعا۔

حیرت بھی ہوئی اور نشاط و بشارت بھی۔ اس کے چند روز بعد بیعت کی درخواست کی۔  
 جواب میں کچھ انتظار اور شرائط کی سی بات تحریر فرمائی۔ میں نے مفصل کچھ لکھا۔ جواب آیا۔ اشارہ  
 نہ ادا میں کمی نہ ادب میں الشکر سے زرد ظلم اور زیادہ، جب چاہیں آجائیں۔

اوراقِ منظرِ چشم من آسیانہ تست

کرم نس و فرود آ کہ خانہ خانہ تست

فرصت دیکھ کر جلدی حاضر ہو گیا۔ ایک ذہنی رسم تھی جو پوری ہو گئی۔ اپنی بات جہاں تھی وہیں ہی  
 کام جیسا کہ انسان علی نفسہ بصیرۃ فرمایا گیا۔ نظر آ رہا تھا۔ کچھ ہو سکا نہ آئندہ توقع۔ سال میں دو ایک  
 مرتبہ حاضری ہوتی ہی رہی۔ تعلق البتہ بڑھتا رہا۔ من اذا راہ بد اہۃ ہابۃ واذا خالطہ  
 معرفۃ احبۃ سے البتہ محروم نہیں رہا۔ یہ سوال بھی ہے کہ اس تعلق کے بعد زندگی میں کیا تبدیلی  
 ہوئی۔ حسرت سے کہتا ہوں کچھ بھی نہیں۔ بجز اس کے کہ اپنے حیران کا احساس بڑھ گیا۔ اپنی نا اہلی  
 کی شکایت مستقل رچ گئی۔ امت کے کسی سہر کامل کا واقعہ ہے کہ درس میں ایک روز مجمع سے فرمایا  
 کہ اپنی غلطی انسان کو خود نہیں نظر آتی۔ ذعین النفس عن کل عیب کلیلۃ، مجھ میں کوئی عیب  
 پاؤ تو مجھ کو باخبر کر دو کہ اصلاح کی فکر کروں۔ مجمع میں سے ایک نوجوان اٹھا کہا کہ حضرت ایک عیب

آپ کا بہت اہم ہے وہ یہ کہ آپ کے تجربہ کا جو عالم ہے اور آپ کی علمی سطح جس قدر اونچی ہے آپ کو ویسے تلامذہ نہیں ملے۔

دامان نگہ تنگ گل حسن تو بسیار

گل چیں بہار تو ز داماں گلہ دارد

آپ کے پہلوؤں کو سمیٹنے کے لئے اپنے دامن کی تنگی باعث شکوہ ہے۔ یہ آپ کا بڑا عیب ہے  
خضر از آب حیواں تشنہ می آرد سکندر را

آپ نے سوال کیا کہ ”حضرت تھانوی کی زندگی کے کس پہلو سے آپ زیادہ متاثر ہوئے؟“  
نہیں یہ سوال اس طرح نہ کیجئے بلکہ اس طرح کہ کون سا پہلو زیادہ قابل تاثر نہیں ہوا اور کون سی جہت تھی جس سے آپ سرسری گزر گئے۔ کسی نے کہا تھا خدا کہاں ہے۔ جواب دیا گیا کہاں نہیں؟ اس شیخ کی بات کیا کہوں اور کیا نہ کہوں۔ زیادہ کہوں تو ڈرتا ہوں کہ کتاب المنقبت نہ سمجھ لی جائے۔ مجھ پر شرک خفی کا الزام نہ آجائے۔ مختصر کہوں تو کس کو بیان کروں کس کو چھوڑ دوں یا اتنا کہہ کر دامن چھڑا دوں کہ لا یعرف قدر الغزالی من جاء بعد الغزالی - الا ان یحکون مثل الغزالی او فوق الغزالی۔

میں نے کیا دیکھا کیا پایا۔ کہاں کہاں متاثر ہوا۔ محاسن و کمالات کی ضوفشانی۔ خیرگی چشم کا سبب جہاں ہوا اور تنگی داماں کی تحدید جب حائل ہو جائے تو یہ کم نظر دیکھ ہی کیا سکتا ہے۔ کیا پایا۔ کان را کہ ”خبر شد“ ”خبرش باز نیامد“ یہی نفسیاتی حکمت کا ایک اہم باب ہے۔ ارشاد نبوی صلی اللہ علیہ وسلم ایک جگہ تو ہے۔ من عرف اللہ کل لسانہ۔ دوسری جگہ فرمایا من عرف اللہ طالع لسانہ ظاہر ہے نصوص میں تعارض ہو ہی نہیں سکتا۔ دونوں صحیح و تجربہ تطبیق محقق۔ کیا پایا کی خبر دوں تو ”خبر شد“ کا معاملہ اشتباہ میں پڑ جائے۔ نہ دوں تو اودعا ”خبر شد“ کی بدگمانی یقینی۔ بس اتنا ہی کہہ کر آگے بڑھ جاؤں کہ۔

بلبل چہ گفت و گل چہ شنید و صبا چہ کرد

انہوں کو را داغ کہ پرسد ز باغباں



گل اور صبا ہی اس سے عاجز رہے تو مجھ سے کم ذوق ضعیف و خفیف المذکر کی توہمت  
 ہی کیا ہے۔ خواب اور افسانہ کی سی بات رہ گئی۔ ادھر سے نقوش چھوڑ گئی۔ کسی عیسائی نے  
 تاج محل دیکھا پوچھا گیا کہ کیسا پایا۔ صرف ایک جملہ کہا۔ تاج محل کیسا دیکھا۔ بس سنگ مرمر کا ایک  
 خواب خواب کا استغراق لطیف تعبیر ہے پھر پورچھا جانے والی۔ یہ ظاہری ہے۔ بہر کیف میرے  
 ادھر سے نقوش کیا ہیں۔ اجمالاً کہتا ہوں۔۔۔ اگر مجھ سے پوچھا جائے کہ کیا تم نے ابن عباس ابن مسعود  
 اعمش کھول سعید ابن مسیب طحاوی بہیقی۔ ابن ماجہ۔ ابن مبارک ابن جوزی کو دیکھا ہے۔ ابن عساکر  
 شعرائی غزالی رازی کو دیکھا ہے۔ طاہر مدنی کردی اور ولی اللہ دہلوی کی زیارت کی ہے تو استعارہ  
 کر کے بکلف کہہ سکتا ہوں کہ ہاں دیکھا ہے اور میں اس قسم میں حاشائے ہوں گا کہ میں نے ایسی  
 شخصیت کو دیکھا ہے جس میں ان احادیث کے علوم و کمالات اور بحر و تودع کا پورا عکس موجود تھا۔  
 اس حیرت انگیز یہاں کیا ملتا تھا۔ بصائر و حکم، معرفت امر و خلق، حقوق کا اہتمام، فرائض کی  
 شناخت، مال کے مصارف و مداخل میں احتیاط، معاملات و معاشرہ میں حدود کی رعایت، سنت  
 اللہ و عادت اللہ کی خبر، ایام اللہ اور آلاء اللہ پر نظر، اس کی عالیانہ الوہیت و عظمت، اپنی عاجزانہ  
 حیثیت و عبدیت کا استحضار۔ اور بنائے عجیبے من بہ نیاز سے عجیبے کا مکمل مرقع۔

یہاں کثوف و کرامات کی باتیں کم سے کم تر علوم و معارف اور اقدار و خفائق بیشتر۔  
 یہاں محمد بن حزم انطاہری المحدث کا رنگ بھی نظر آتا تھا اور ابن عربی کا بھی۔ ابو حنیفہ کا قیام و اجتہاد  
 بوضوح حجت و بیان بھی محسوس ہوتا تھا اور بخاری کا ضبط و انفعالات صحت فکر اور صرف درایت بھی  
 جو ہر طبیعت شہیدہ باستعداد نبوت کے امارات بھی تھے اور تقلید و انفعالیات صدیقیت۔ داعیہ  
 نبوت کو پوری طرح ہضم و جذب و ضم کی صلاحیتیں بھی (القیات فی صدر ابی یکر ما لقی اللہ  
 فی صدری ضعیف روایۃ ہی سہی) معنائی ہے۔ دینی امامت کا مقصد نام بھی میسر تھا۔  
 سیاسی قیادت کی معرفت بھی۔ ظہور و اقدام کے لئے مساعدت احوال بھر کیف شرط ہے۔ اس کا

لے مکاسب و مواہب کی تیز مقام و حال کی معرفت، تہذیب و اخلاق و اقیات احوال، رزائل و مکارم کی حدود۔

کافقدان سنہ ہی سے شاہد ہے۔ اسی لئے شاہ ولی اللہ قدس سرہ کو اس قیادت یا امارت و امامت کی تفریق و تقسیم ظاہری و باطنی کرنی پڑی لاصحاب الخلافة الظاہرة استوفحنة برسول الله صلى الله عليه وسلم فيما سن في هذا الباب اعني المعنيين باقامة الحدود واعداد ادوات الجهاد وسد الثغور واجازة الوفود الخ ولاصحاب الخلافة الباطنة ايضاً .... اعني المعنيين بتعليم الشرائع والقرآن والسنن الزميرين بالمعروف والناهين عن المنكر والذين يحصل بعلومهم نصرة الدين الخ

یہ اس لئے کہ احوال کے جبر و اضطراب نے امامت دینی و قیادت سیاسی کا بحال الگ الگ کر دیا تھا حالانکہ خلافت راشدہ میں یہ شخص واحد میں مجتمع ہوتی تھیں خلفاء راشدین دونوں کے بیک وقت جامع ہوتے تھے۔

بہر حال حضرت اقدس کی تھوڑی سی صحبت ارشادات تصانیف ملفوظات سے مجھ سے کم ذوق جو کچھ سمجھ سکا اور متاثر ہوا اس کا خلاصہ یہ ہے کہ

حضرت بیک وقت جامع تھے۔ علم و عمل میں صحت اور حق و راستی کی معرفت کے دیانت و سیاست اور امامت و عدالت کے، خلوت و جلوت اور اتقان فی العلم و العمل کے استقلال فکر اور جمعیت باطن کے تمامی فکر و ذکر و ذوق میں معتدل معیاری متوازن نظم و ضبط کے یہ مزاج تکوینی امور میں بھی ظاہر ہوتا تھا۔ اور تشریحی علوم میں بھی۔ معاملات و معاشرت میں بھی۔ حقوق و اخلاق داخلی و خارجی میں بھی تبلیغ و تذکیر میں بھی تعلیم و تربیت میں بھی حتیٰ کہ روزمرہ کی باتوں اور لطائف میں بھی طبعاً موزوں و موزونیت پسند تھے۔

لطیف کی بات یاد آئی کسی نے لکھا کہ حضرت اپنے لئے بہت خطرہ محسوس ہوتا ہے۔ فرمایا: ما شاء اللہ خطرہ تو بجز معرفت کا خطرہ ہے۔ پاس بیٹھے ہوئے کسی شخص نے گریبان پر کھٹکل چلتا ہوا دیکھ کر کہا: حضرت کھٹکل۔ فرمایا جھٹل۔ وضو سے فارغ ہوئے خادم سے فرمایا اندر سے رومال لاؤ۔

اس نے کہا حضرت یہاں تو رومال ہے نہیں تو لہیہ ہے فرمایا تو لیا۔ لوگ اپنے احوال لکھتے اکثر سوال ہوتا اختیاری ہے یا غیر اختیاری۔ اختیاری ہے تو اختیار سے ترک کر دو۔ اضطراری ہے تو التفات مست کر دو۔

بعض لوگوں کو حضرت کی اخلاقی حدت و شدت کی شکایت تھی مگر میں نے تو حضرت کو بے محل سختی برتتے نہیں دیکھا جہاں ناراض ہوتے تھے تو معلوم ہوتا تھا کہ واقعی یہ ناراضگی اور سختی ہی کامل ہے یہاں اگر نرمی برتی جاتی تو یقیناً وہ یا تو رافت فی دین اللہ کی سی چیز ہوتی یا تدبیر نایب کے لحاظ سے مضر ثابت ہوتی۔ درحقیقت اخلاق کے متعلق لوگوں کا ذہن صاف نہیں وہ ظاہری نیت اور عفو، تبسم سے بات۔ مداراتِ مہمان، اسی میں اخلاق کو منحصر کرتے ہیں۔ حالانکہ اخلاق وسیع معنی میں تا دیباؤ و ذکوب اور قصاص و حدود میں قتل و تعزیر اور تمامی جہات فکرو عمل میں مناسب عمل و رد عمل پر بھی محیط ہے۔ ان الامکارم اخلاق مطہرۃ۔ فالعقل اولہا والعلم ثانیہا والذین ثالثہا والبر رابعہا۔ والعرف خامسہا والجود سادسہا۔ محض نرمی و رواداری مطلقاً اور عفو و درگزر اخلاق نہیں بلکہ بعض جگہ بد اخلاقی ہے۔

مسیحی نرم اخلاق کے خلاف نیٹش نے اسی طرح بغاوت کی ہے جن طرح ترک و تجرید و رہبانیت کے خلاف پروٹسٹنٹ طبقہ نے کی کیریڈنوں غیر فطری غیر معتدل اور غیر متوازن ہیں اخلاق کی معرفت کے لئے ہوائے نبوت موجود ہیں جناب رسول اللہ صلی اللہ علیہ وسلم کی زندگی کے مختلف گوشے سامنے ہیں۔ وہی اخلاق و سیرت ہیں حضرت تھانوی رحمۃ اللہ علیہ نے ایک دفعہ عجیب لفظ فرمایا جو اخلاق کی معرفت اور جانچ میں کس قدر معین ہے فرمایا (اخلاق خلق مع اصنافِ خلق) یعنی اصنافِ خلق سامنے رکھ کر اخلاقِ خلق کا فیصلہ کیجئے اور انہی علی خلق عظیم کی تصدیق کیجئے ہمارا پروردگار ہی التعظیم لامر اللہ والشفعة علی خلق اللہ ہے۔ ایک موقع پر حضرت نے فرمایا کہ ہمارا یہ سلوک ہے ہی۔ رسوخ فی الذکر اور تہذیب اخلاق۔ اسی کے منتہا پر ہمارا سلوک متعارفہ تمام ہو جاتا ہے اور بہترین اخلاق نامہ ہے قرآن اور حضرت عائشہ صدیقہ کے الفاظ ہیں۔ کان



خلقہ القرآن۔ گویا قرآن کی تمام آیات اخلاق و سیرت نبویؐ ہی کے مختلف گوشے ہیں اور اخلاق نبویؐ کے تمام گوشے قرآن مقدس ہی کے عمل پہلو ہیں۔ قرآن میں جو قال ہے ذات نبویؐ میں وہ حال ہے۔ انطباق تفصیلاً سامنے رکھئے اور قرآن پڑھیئے۔

قرآن میں جو ذات و صفات کی آیات ہیں اخلاق و سیرت میں وہ رسول اللہؐ کے عقائد ہیں۔ عقیدہ ہی پہلا اخلاق بلکہ اساس اخلاق ہے۔ قرآن میں جو احکام کی آیات ہیں اخلاق نبویؐ میں وہ آپؐ کے اعمال ہیں نیست و ارادہ بھی عمل ہے چہ چاہیئے واضح عمل۔ قرآن میں جو معاملات کی آیات ہیں سیرت نبویؐ میں وہ آپؐ کی حسن معاشرت ہے۔ قرآن میں جو اخلاق کی آیات ہیں سیرت میں وہ آپؐ کا حسن معیشت ہے۔ توجہ الی اللہ کی آیات آپؐ کی خلوت ہے۔ تربیت خلق اللہ کی آیات آپؐ کی جلوت ہے۔ قہصص کی آیات آپؐ کی عبرت ہے۔ تذکیر کی آیات آپؐ کی موعظت ہے۔ قہر و غلبہ کی آیات آپؐ کا جلال ہے۔ ہر و رحمت کی آیات آپؐ کا جمال ہے۔

لفظی غیر کی آیات آپؐ کی فنائیت ہے۔ اثبات حق کی آیات آپؐ کی بقائیت ہے۔ حدود و جہاد کی آیات آپؐ کا بغض فی اللہ ہے۔ رحم و کرم کی آیات آپؐ کا حب فی اللہ ہے۔ تجلیات حق کی آیات آپؐ کا مشاہدہ ہے۔ ابتغاء وجہ اللہ کی آیات آپؐ کا مراقبہ ہے۔ تنفیذ اوامر کی آیات آپؐ کی خلافت و نیابت ہے۔ عذاب و نار کی آیات آپؐ کا خوف ہے۔ نعیم کی آیات آپؐ کا شوق ہے۔ انا کی آیات آپؐ کا شہود ہے۔ ہو کی آیات آپؐ کی غیبت ہے۔ انتقام کی آیات آپؐ کا عز و رضا ہے۔ پورے قرآن کو اس طرح دیکھیئے تو وہ اخلاق نبویؐ ہے۔ اخلاق نبویؐ کو دیکھیئے تو وہ قرآن مقدس ہی ہے ایک علمی قرآن ہے ایک عملی قرآن۔

اسی لئے تو حضرت شیخ الہندؒ نے فرمایا کہ کیا کافر کے بھی اخلاق ہوتے ہیں۔ کس قدر سحت اور گہرائی ہے اس جملہ میں۔ حضرت مولانا الیاسؒ امیر جماعت تبلیغ دہلویؒ نے فرمایا کہ اخلاق جب تک نبوت کے قدموں تلے نہ آجائیں اخلاق نہیں۔ صورت اخلاق ہے۔ اسم و اسم محض ہے۔ حضرت اشرف العلماء عملاً اس کا مطالبہ اپنے خدام سے فرماتے تھے مگر ذہنی تعامی اس

کی یافت سے محروم ہو کر معترض ہوتی تھی۔ میں نے بچپن میں حضرت مولانا سلیمان ندوی رحمۃ اللہ علیہ کی سیرت النبیؐ دیکھی تو میری سمجھ میں نہیں آئی بھلا یہ بھی کوئی سیرت ہے یہ تو قرآن کی تفسیر ہے آج بات سمجھ میں آئی کہ قرآن ہی تو سیرت النبیؐ ہے اور سیرت النبیؐ ہی تو تفسیر قرآن ہے۔ آپ کا سوال کہ حضرت تھانویؒ کے کس پہلوئے حیات سے متاثر ہوئے کیا کہوں کہ کون سا پہلو محل تاثر نہ تھا اور کس کس سے متاثر نہ ہوا۔ پوری زندگی موثرات کی طویل فہرست ہے عجیب جامعیت کبریٰ تھی۔

کسی نے حضرت امام مزنیؒ سے پوچھا۔ ما تقول فی ابی حنیفہ؟ قال سید ہم۔ ما تقول فی ابی یوسف؟ قال اتبعہم للحدیث۔ ما تقول فی امام محمد؟ قال اکثرہم تفریعاً۔ ما تقول فی امام زفر؟ قال احسنہم قیاساً۔ حضرت کی تصانیف اس کی شاہد ہیں کہ یہ سب شیون اس شیخ میں جمع تھیں تفصیل و تعینات کی اس مختصر میں گنجائش نہیں ابن مہدی نے فرمایا میں نے سفیان ثوری کو امیر المؤمنین فی الحدیث پایا۔ ابن عینیہ کو امیر العلماء۔ ابن مبارک کو صراف الحدیث، یحییٰ ابن سعید کو قاضی العلماء، ابو حنیفہ کو قاضی القضاۃ العلماء۔ حضرت کی تصانیف بیان القرآن، الکشف، السنۃ الجلیہ فی الجلیۃ، العلیۃ تنبیہ الطری فی تنزیہ ابن العربی، اطفار الفتن، موقرة الظنون، الادراک والتواصل فی حقیقۃ الاشرک والتوسل۔ حوادث الفناوی۔ تربیت السالک، اعلام السنن۔ ۲ جلدیں اشائع ہو چکی ہیں، جامع الآثار وغیرہ۔ مولفات سے اہل علم کا بیان ہے کہ ایسی ہی جامعیت و اختصاص متبادر ہوتا ہے۔ یہ شیخ اللہ کی ایک عظیم نعمت تھا چالیس پچاس برس تک مندر ارشاد و تذکیر پر متمکن رہے۔ ان کے اصلاحی تجدیدی مساعی کا انکار کوئی معاند ہی کر سکتا ہے۔ ان کے مواعظ حسنہ ملفوظات طیبہ سے کتنے قلوب جگمگا اٹھے۔ عوام و خواص، علماء و صوفیاء سب ہی نے استفادہ کیا۔ تصوف کو ایسا منقسم کیا کہ مقاصد ذرائع توابع موانع کو تمیز کر کے دکھلا دیا۔ اختیار بے اختیار نے عمل و استعمال کی آدھی مشکلات کو حل کر دیا جہاں صوفیاء نے مقاصد کو وسائل اور وسائل کو مقاصد کی جگہ دیدی تھی۔ حال و مقام کو مشتبہ کر ڈالا تھا۔ آپ نے

اتنا کیا تھا آپ نے آساں طریق کو  
دشوازیوں کو راہ کی منزل بتا دیا

حضرت خواجہ محمد معصوم سرہندی کا ارشاد ہے (صوفیاء کے علوم ہیں احوال۔ احوال ہیں میراث  
اعمال۔ اعمال ہیں موقوف علی العلم۔ علم ہے دو مجاہدوں کے درمیان۔ ایک تحصیل علم، ایک استعمال  
علم) کانوا يتعلمون الهدیٰ کیا يتعلمون العلم۔ یہ سلف صالحین کا عمل ہے کہ جس طرح  
وہ علم سیکھتے ہیں اسی طرح اس کا استعمال بھی سیکھتے ہیں۔ حضرت نے ایک جگہ اسے نقل فرما کر وضاحت  
فرمائی کہ دیکھو صوفیاء کے علوم کی حیثیت صرف احوال ہیں مقامات نہیں۔ احوال عمل کے بغیر نہیں  
پیدا ہوتے اور عمل بغیر علم کے ممکن نہیں اور علم کے لئے تحصیل تو شرط ہے ہی۔ استعمال تربیت گویا  
ٹریننگ بھی ضروری ہے۔ گویا نرے صوفیاء تو اپنے علم پر نازاں نہ ہوں کہ وہ صرف احوال ہیں مقامات  
نہیں اور نرے عالم اپنے علم پر فخر نہ کریں کہ نرا علم بلا استعمال کچھ نہیں۔ علم کا سہارا حیثیت ہے حیثیت  
کا تقاضا طاعت طاعت متقاضی شرع و طریقی۔

آخری حاضری کی بات یاد ہے مکان پر تشریف فرما تھے۔ بعد مغرب کا وقت تھا۔ اندر یاد فرمایا  
بریل تذکرہ فرمایا "کیا کہوں کہنے کی بات نہیں بغیر گویا چارہ بھی نہیں کہ حضرت گنگوہی قدس سرہ کو ٹرون ٹون  
نے بھی نہیں پہچانا۔ محض علمی عینک سے دیکھا" میں نے دل میں کہا کہ آپ کو کتنوں نے پہچانا۔ واقعی پہچان  
کی بات کتنی مشکل ہے۔

اجازت کے متعلق یوں ہوا کہ دفعہ ایک روز والا نامہ صادر ہوا مختصر تحریر بھی کاڑھی۔ میں آپ کو اجازت  
دیتا ہوں کہ اپنی معلومات دینیہ سے خلق اللہ کو افادہ فرمائیں۔ اپنی مجلس کو ذکر اللہ سے معمور رکھیں۔ ایسی جماعت  
کا لقب مجاز صحبت رکھتا ہوں آپ کو بھی تو کلاً علی اللہ اجازت دے رہا ہوں۔ میں نے جواب میں اپنی  
کمزوریاں لکھیں جواب آیا میں بھی ان احتمالات سے فارغ نہیں۔



# مولانا محمد حلیل

## مجازِ صحبت

میرے والد شیخ محمد ولی جان صاحب اعظم گڑھ میں وکالت کرتے تھے یہیں میری پیدائش ۱۰ فروری ۱۸۹۷ء میں ہوئی۔ والد صاحب نے وکیل ہائی کورٹ کا امتحان جوائیل ایل بی سے قبل رائج تھا پاس کر کے شہر اعظم گڑھ میں وکالت شروع کی اور بہت جلد ترقی کر کے دیوانی اور فوجداری کے چوٹی کے ممتاز وکیلوں میں شمار ہونے لگے۔ آپ پیشہ میں بہت ہی ذہین تھے خصوصاً فوجداری کا کام اعلیٰ پیمانہ پر کیا کرتے تھے۔ مسلمانوں کا کام بہت ہمدردی سے کیا کرتے تھے اور فرقہ دارانہ مقدمات میں نہایت دل چسپی سے مسلمانوں کی طرف سے پیروی کیا کرتے تھے اور غریب مسلمانوں کے مقدمات کی بلا فیس پیروی کیا کرتے۔

میں نے اپنے پیدائش کے موقع ہی میں قرآن مجید ختم کیا۔ اس کے بعد شہر اعظم گڑھ میں انگریزی پڑھنا شروع کی۔ نیشنل ہائی سکول میں ابتدائی تعلیم حاصل کی اسی دوران میں فارسی بھی پڑھتا رہا۔ میرے ابتدائی استاد فارسی اعظم گڑھ کے مولوی دین محمد صاحب واکر و شافل تھے۔ ایک اور استاد مولانا فیاض علی صاحب کے تقویٰ کا یہ عالم تھا کہ وہ سالانہ گرمیوں کی تعطیل کی نحواً نہیں لیا کرتے تھے کیونکہ وہ تعطیل میں کام نہیں کرتے تھے گو وہ مستقل استاد تھے۔

اس کے بعد میں الہ آباد چلا گیا اور وہاں یونیورسٹی سکول آف لاسے ایل ایل بی کے بعد والد صاحب کے ساتھ وکالت شروع کی مگر وکالت میں میرا دل نہیں لگتا تھا چنانچہ میں نے الہ آباد ہائی کورٹ میں

منصفی کے لئے درخواست دے دی اور دسمبر ۱۹۲۲ء میں میرا انتخاب بہ عہدہ منصف ہو گیا۔ فروری ۱۹۲۵ء میں منصف ہو کر پہلے فرخ آباد تعینات ہوا۔ وہاں ایک بزرگ ایک مسجد میں مقیم تھے ان سے احقر اکثر نیاز حاصل کرتا رہا۔ اس کے بعد احقر باندہ فرخ آباد گورکھپور بانس گاؤں اور جون پور میں اپنے فرائض انجام دیتا رہا جو چھوڑ میں دوران قیام ڈپٹی علی سجاد صاحب اور ڈاکٹر عبدالحی صاحب کی صحبت میں حضرت تھانوی کا ذکر اکثر ہوتا رہتا تھا۔ ادھر احقر کے پاس حاجی عبدالستار صاحب خادم خاص حضرت تھانوی اکثر آتے رہتے اور زور دیتے رہتے تھے کہ تھانہ بھون چلو مگر احقر نالتا رہا۔ میرے خسر صاحب حضرت تھانوی کے عقیدت مندوں میں تھے اور ان ہی کی درخواست پر حضرت تھانوی ضلع اعظم گڑھ میں تشریف لائے تو میرے سسرال میں تشریف لے گئے تھے۔ میں پہلے پابند شریعت نہ تھا اور واڑھی بھی نہ رکھی تھی۔ میرے گھر میں برابر کہتی رہتی تھیں کہ واڑھی رکھو مگر میں نالتا رہا۔ احقر مولانا عبدالغنی صاحب (مجاز بیعت حضرت تھانوی) سے اکثر ملتا رہتا تھا۔ آخر کار جہاں تک یاد ہے جون ۱۹۳۲ء میں مولانا عبدالغنی صاحب سے اعظم گڑھ میں عرض کیا کہ واڑھی رکھنے لگوجی چاہتا ہے اور حضرت تھانوی قدس سرہ سے بیعت ہونے کی خواہش ہو رہی ہے دعا فرماویں کہ حضرت تھانوی بیعت فرمالیں۔ مولانا نے فرمایا کہ تھانہ بھون چلے جاؤ میں دعا کرتا ہوں۔

جب میں تعطیل میں جون پور سے واپس آیا تو مجھے بخار آگیا۔ واڑھی بڑھ گئی نہ میری بیوی نے کہا کہ تمہاری واڑھی بڑھ گئی ہے۔ آئینہ منگوایا اور دکھا کر کہا کہ اب یہ واڑھی نہ تراشیں۔ فوراً بعد زحمت لے کہ تھانہ بھون روانہ ہوا۔ حضرت کو اطلاع دے دی تھی مگر غرض سفر نہیں لکھا تھا۔ تھانہ بھون پہنچ کر تین چار روز قیام کیا۔ پھر حاجی عبدالستار صاحب کی معرفت حضرت سے عرض کیا کہ بیعت فرما لیں۔ آپ نے بلا کسی تاثر کے بیعت فرمایا۔ احقر کی حضرت تھانوی سے یہ پہلی ملاقات تھی۔ احقر کا گمان غالب ہے کہ والد صاحب پر جو بزرگوں کی نظر پڑی ان کی اسلامی ہمدردی۔ خسر صاحب کی پارسا زندگی اور دعائیں ڈپٹی علی سجاد صاحب اور ڈاکٹر عبدالحی صاحب کی صحبت، مولانا عبدالغنی صاحب کی دعائیں اور حاجی عبدالستار صاحب کی بے غرض محبت نے احقر کا کام بنا دیا اور احقر کو تھانہ بھون پہنچا دیا۔

اس کے بعد بارہا تھانہ بھون حاضر ہوا۔ خصوصاً دیوبند سے چھ سال یہ احقر بعدہ منصفی چار سال تک رہا۔ بے شمار مرتبہ تھانہ بھون حاضر ہوا۔ آخر میں اللہ تعالیٰ کی صغوری احقر کو بہت ہوتی تھی۔ قلباً محسوس کرتا تھا کہ اللہ تعالیٰ کو ہر وقت دیکھ رہا ہوں جس پر خلافت عطا ہوئی۔ حضرت والا کی تعلیم۔ خوش معاملگی اور یہ امر کہ غیر ضروری تعلقات نہ رکھے جائیں۔ احقر پر بہت اثر کیا۔ آخری زیارت جو حضرت مرشدی تھانوی احقر کو نصیب ہوئی وہ وفات سے ۳ دن قبل ہوئی اس وقت حضرت والا پر استغراقی کیفیت رہتی تھی۔ احقر علالت کی خبر سن کر بغرض زیارت حاضر ہوا مگر کوئی خاص گفتگو نہ ہو سکی۔ تین روز قیام کر کے سہارن پور واپس آگیا۔ دوسرے ہی دن حضرت کی وفات کی اطلاع ملی۔

احقر بعد وفات حضرت مرشدی اپنی حالت کی اطلاع مولانا عبدالغنی پھولپوری کو کرتا رہا اور ان سے مشورہ اور ان کی تعلیمات پر عمل کرتا رہا۔ بالآخر مولانا عبدالغنی صاحب نے اس ناکارہ کو مجاز بحیثیت کے اعزاز سے نوازا۔

احقر حضرت تھانوی قدس سرہ کی زندگی کے ہر پہلو سے بے حد متاثر ہوا۔ حضرت والا کی نظر کامل توحید پر تھی کہ سوائے خدا کے کسی پر کسی معاملہ میں نظر نہ رکھی جادے۔ حضرت والا کے یہاں حقوق العباد اور صفائی معاملات کا خاص اہتمام تھا اور یہ کہ کسی پر کسی قسم کی گرائی نہ ہونے دی جائے اور پوری تسلیم دیانت داری کی تھی اور اس بات پر زور دیتے تھے کہ کسی سے کوئی امید نہ رکھی جائے اور مخلوق سے زیادہ تعلق نہ رکھا جائے۔ ان سب باتوں نے میرے دل میں گھر کر لیا اور میں شروع ہی سے متاثر ہو کر آیا اور مجھے حضرت والا سے بہت محبت ہو گئی۔ اتنی محبت نہ والدین سے رہی اور نہ کسی اور سے۔ یہ سب فیوض و برکات تھے جو بزرگوں کے طفیل نصیب ہوئے۔

حضرت تھانوی سے تعلق کے بعد کیا بتاؤں زندگی میں کیا تبدیلی پیدا ہوئی۔ حضرت والا نے تو ایک نظر میں مجھے بدل ڈالا۔ آپ کی ایک نظر نے کیمیا کا اثر کیا۔ تھانہ بھون سے واپسی پر میں سہارن پور میں اپنے دوست جناب الیاس احمد منصف سہارن پور کا مہمان ہوا جس کمرہ میں انہوں نے مجھے



ٹھہرایا اس میں تصاویر لگی ہوئی تھیں۔ جب میں نے نماز پڑھنے کا ارادہ کیا تو تمام تصویروں کو الٹ دیا۔ جب صبح کو انہوں نے تصویریں الٹی دیکھیں تو مجھے کہا کہ جلیل بھائی کیا تھانہ بھون کی ایک ہی نظر کام کر گئی۔ میں نے کہا ہاں حضرت کی نظر ہی ایسی ہے۔ اس کے بعد انگریزی لباس بالکل ترک کر دیا اور ٹائپیشن اپنا لباس شیروانی و مخملی ٹوپی و مخملی سلیم شاہی جو تہ رکھا۔ تمام غیر مذہبی سوسائٹی بالکل ترک کر دی۔ خصوصاً ایسے مسلمانوں کی صحبت بالکل چھوڑ دی جو پابند شریعت نہ تھے۔ میرے قلب میں حضرت والا کی برکت سے بہت قوت ہونے لگی۔ بالآخر میں نے اپنے لڑکے محمد شعیب مرحوم جو کہ اس وقت انگریزی پڑھتے تھے انگریزی تعلیم ترک کرادی اور گھر والوں کی سخت مخالفت باوجود عربی پڑھانا شروع کیا۔ دیوبند میں جب یہ احقر منصف تھا وہیں اس لڑکے کا طالب علمی کے دوران ہی انتقال ہو گیا۔ حضرت تھانوی کی عنایات کا میں کیا نقشہ کھینچوں۔ حضرت والا اس احقر کے لئے سراپا عنایت اور کرم تھے اور برابر فرماتے تھے کہ تم تو میرے لئے میرے گھر والوں کی طرح ہو۔ جب کبھی میں تھانہ بھون سے حضرت والا کی زیارت کے بعد واپس آتا تھا۔ بادل خواستہ روتا ہوا آتا تھا۔ حضرت والا کی وفات کے بعد برسوں بوقتارہا۔ اب بھی جب یاد آجاتی ہے تو بلا آنسو نکلے آنکھیں نہیں رکتی ہیں۔

# مفتی حمید حسن

## مجازِ صحبت

میری تاریخ پیدائش ۱۹ مارچ ۱۹۰۷ء ہے۔ قرآن پاک ناظرہ پڑھ کر ٹڈل سکول میں درجہ چہارم تک اردو پڑھی۔ میرے دادا حکیم محمد حسن صاحب جو مولانا محمد قاسم نانوتوی سے بیعت تھے ان کو یہ تعلیم پسند نہیں تھی۔ میرے والد سید حسن صاحب مولانا رشید احمد گنگوہیؒ سے بیعت تھے۔ وہ فرمایا کرتے تھے کہ تم سے پہلے جب تمہارا بڑا بھائی پیدا ہوا تو میں آپ کی خدمت میں گنگوہ حاضر ہوا اور آپ سے نام تجویز کرنے کی درخواست کی۔ انہوں نے حمید حسن نام تجویز کیا۔ مگر عجیب بات ہے کہ اس کو سب لوگ حمید حسن کی بجائے طیب حسن کے نام سے پکارتے تھے۔ کچھ عرصہ بعد والد صاحب جب گنگوہ گئے تو عرض کیا کہ حضرت سب لوگ لڑکے کو طیب حسن کہتے ہیں حمید حسن کوئی نہیں کہتا۔ یہ سن کر حضرت نے آنکھیں بند کر لیں سر جھکا دیا اور فوراً بعد ارشاد فرمایا کہ اب جو لڑکا ہو گا اس کا نام حمید حسن رکھنا۔

ایک دن جب کہ میں سکول جانے کی تیاری کر رہا تھا کہ میرے دادا صاحب نے فرمایا کہ بس اب سکول مت جانا اور فارسی خانہ میں مولانا محمد طیب صاحب کے سپرد کر دیا۔ گلستان بوستان تک تعلیم حاصل کی پھر والد صاحب نے میری بلا لیا۔ مدرسہ عالیہ کنبوہ دروازہ میں مولانا ریاض الدین صاحب سے عربی پڑھنی شروع کی۔ دو تین ماہ تک مولانا عاشق الہی صاحب سے پڑھتا رہا پھر مولانا عبدالمومن صاحب دیوبندی کے سپرد کر دیا گیا۔ پانچ شوال ۱۳۲۶ھ کو دیوبند دارالعلوم میں داخلہ لیا۔ چار سال کے بعد فارغ ہوا اس کے بعد چند سال دارالعلوم میں معین المدرس رہا۔

۱۳ ربیع الاول ۱۳۴۶ھ کو حضرت قدس سرہ نے بیعت کیا۔ ویسے تو مجھے حضرت کے موعظ پڑھنے کا طالب علمی کے زمانے سے ہی بے حد شوق تھا اور رسالہ النور بھی جاری کر رکھا تھا۔ بیعت ہونے کے بعد اکثر حاضر ہوتا رہا۔ ایک مرتبہ حضرت والا کی خدمت میں بیس دن کے واسطے حاضر ہوا۔ حضرت کی خانقاہ میں صدر مدرس کی جگہ خالی تھی۔ آپ نے مولانا شبیر علی صاحب کی معرفت فرمایا کہ خانقاہ کے مدرسہ میں ایک مدرس کی ضرورت ہے تنخواہ ۲۵ روپیہ ہے اگر تمہیں پسند ہو اور کوئی عذر نہ ہو تو تمہارا تقرر کر دیا جائے۔ یہ بھی فرمایا کہ حضرت کا تمہیں مدرس رکھنے کو جی چاہتا ہے۔ میں نے عرض کیا یہ تو میری خوش قسمتی ہے کہ اللہ نے مجھے حضرت کی خدمت میں رہنے کا موقع عطا کیا ہے میں نے فوراً قبول کر کے کام شروع کر دیا۔ حضرت بہت خوش ہوئے تقریباً تین سال خدمت کی تھی کہ قصبہ جلال آباد سے نواب اسماعیل خاں صاحب وغیرہ حضرت کی خدمت میں حاضر ہوئے اور عرض کیا کہ ہم مدرسہ کھولنا چاہتے ہیں اور حضرت کی خانقاہ سے مدرس چاہتے ہیں۔ حضرت نے فرمایا کہ میں کسی مدرس کو مجبور تو نہیں کروں گا۔ آپ لوگ سب مدرسوں کے پاس بیٹھ کر ان کی تعلیم دیکھیں پھر جس کو آپ لوگ پسند کریں گے مجھے کہہ دینا میں ان سے دریافت کر لوں گا۔ چنانچہ یہ سب ہر مدرس کے پاس ٹھوڑی ٹھوڑی دیر بیٹھے میرے پاس بھی آئے۔ میں اس وقت قدوری کا سبق پڑھا رہا تھا۔ یہ اٹھ کر حضرت کی خدمت میں گئے اور میرے متعلق عرض کیا کہ ہم نے ان کو پسند کیا ہے اور ہم ان کو ۳۵ روپیہ تنخواہ دیں گے۔ حضرت نے طلب کیا اور فرمایا کہ جلال آباد والوں سے خاص تعلقات ہیں اور وہ تمہیں ساتھ لے جانا چاہتے ہیں۔ تنخواہ میں بھی اضافہ کرتے ہیں اور جگہ بھی کچھ دور نہیں اگر تمہیں پسند ہو تو قبول کرو انشاء اللہ اس میں ہیرانی ہوگی میں بھی ہاں کیلئے تمہیں پسند کرتا ہوں میں نے حضرت کی خوشنودی کے لئے قبول کر لیا۔ پانچ سال وہاں پڑھا تا رہا۔ مدرسہ مفتاح العلوم حضرت والا کی سرپرستی میں چلتا رہا۔ ایک مرتبہ حضرت والا مدرسہ دیکھنے کے لئے تشریف لائے۔ بچوں کا قرآن سنا جو خادم نے تجوید کے ساتھ پڑھایا تھا۔ سن کر بہت خوش ہوئے اور مدرسہ کی ترقی کے لئے دعا فرمائی۔ اس کے بعد ریاست مالیر کوٹلہ کے چیف منسٹر جمیل احمد خاں صاحب نے حضرت کی خدمت میں درخواست کی کہ آپ ریاست



کے لئے مفتی تجویز فرمادیں۔ حضرت نے فرمایا مالیر کو ٹکڑے میں ہمیشہ اپنی جماعت کا مفتی رہا ہے پہلے مولانا صدیق احمد صاحب (حضرت گنگوہی کے مجاز مفتی تھے۔ میراجی چاہتا ہے کہ اپنی ہی جماعت کا کوئی مفتی جائے۔ میں سامنے بیٹھا تھا حضرت نے فرمایا میں ان کا انتخاب کرتا ہوں۔ مجھ سے فرمایا کہ تم جا کر دیکھ آؤ اگر پسند ہو اور تمہارا وہاں جی لگے تو قبول کر لینا ورنہ تمہیں اختیار ہے واپس آ جانا۔ میں نے قبول کر لیا اور، مئی ۱۹۳۴ء کو میرا تقرر بعدہ مفتی ریاست منظور کیا گیا۔ میں ایک ہفتہ کی ریاست سے رخصت لے کر تھانہ بھون حاضر ہوا اور سب حالات سنائے۔ حضرت نے فرمایا ٹھیک ہے چلے جاؤ اور چلتے وقت فرمایا اتنا خیال رکھنا کہ کسی فرقہ کے متعلق کچھ نہ کہنا بس اپنا وعظ جمعہ کو کہہ دیا کرنا۔

تھانہ بھون میں جب مدرس ہو گیا تو اپنے امراض کا علاج حضرت والا سے کرانا رہا۔ ہر جمعرات کو ایک عریضہ اپنے حالات و معمولات کا لکھ کر خانقاہ کے لیٹر بکس میں ڈال دیتا تھا۔ حضرت صبح کو جواب لکھ کر نیاز کے ہاتھ میرے پاس بھیج دیتے۔ ساکھوں کو اس راہ میں جو حالات پیش آتے وہ مجھے بھی آئے کبھی قبض کبھی بسط مگر حضرت والا کو خبر دینے کی دیر ہوتی تھی کہ سب جال ٹھیک ہو جاتا تھا۔ حضرت کا ارشاد اندھیرے میں شمع کا کام دیتا تھا میں نا اہل تھا مگر حضرت کی شفقت میرے حال پر بے حد تھی۔ ایک دن احقر سے فرمایا کہ تمہارے اندر بھی ایک بات مولانا یعقوب جیسی ہے وہ سادگی ہے۔ فرمایا کہ مولانا یعقوب صاحب ایک مرتبہ گنگوہ مولانا رشید احمد کی خدمت میں اس وقت پہنچے کہ مولانا کھانا کھا کر اٹھنے والے تھے۔ کچھ روٹی کے ٹکڑے ہاتھ میں تھے۔ مولانا نے پوچھا کہ کھانا کھایا ہے یا نہیں۔ مولانا یعقوب صاحب نے عرض کیا کہ ابھی نہیں کھایا تو آپ نے وہی روٹی کا ٹکڑا ان کو دے کر فرمایا کہ شروع کر دیں اور کھانا لاتا ہوں۔ انہوں نے ٹکڑا لے کر کھانا شروع کر دیا اور دیکھا کہ پاجامہ میں کمر بند کی جگہ رسی بندھی ہوئی ہے پوچھا کہ مولانا یہ رسی کیسی؟ فرمایا کہ کمر بند نہیں بلا یہ رسی تھی تو میں نے سوچا کہ جو مقصد کمر بند سے حاصل ہوتا ہے وہ رسی سے بھی حاصل ہو جائے گا۔ اس لئے رسی ڈال لی۔ مولانا گنگوہی نے فرمایا کہ وہ میرا پاجامہ پڑا ہے اس میں سے کمر بند کال لیں مولانا

محمد یعقوب صاحب نے جب وہ مکر بند نکالا تو دیکھا کہ اس میں ایک روپیہ بھی بندھا ہوا ہے۔ عرض کیا کہ اس میں ایک روپیہ بندھا ہوا ہے۔ فرمایا وہ بھی آپ کی نذر ہے۔ انہوں نے وہ بھی بلا تکلف لے لیا۔ کیسی سادگی تھی ان حضرات میں ذرا بھی تکلف نہ تھا۔

جلال آباد کے قیام میں حضرت والا بعض آدمیوں کو اصلاح و تعلیم کے لئے خادم کے پاس بھیج دیتے تھے۔ ان ہی دنوں میں جلال آباد کے مین آدمیوں نے تھانہ بھون حاضر ہو کر تحریری درخواست بیعت کے لئے پیش کی۔ حضرت نے فرمایا کہ تم وہیں مولوی صاحب سے بیعت کیوں نہیں ہوئے تمہیں تعلیم و تربیت میں بہت آسانی ہوگی۔ لاؤ تمہاری درخواست پر ان کو لکھ دوں کہ وہ تم کو بیعت کر لیں چنانچہ وہ حضرت کا فرمان لے کر میرے پاس آئے میں شش و پنج میں پڑ گیا کیونکہ اس وقت مجھے بیعت کرنے کی اجازت نہیں ہوئی تھی۔ اس قدر حضرت کی خدمت میں پہنچا اور عرض کیا کہ حضرت نہ تو مجھے بیعت کرنے کی اجازت ہے اور نہ ہی مجھ میں اس کی اہلیت ہے۔ فرمایا اللہ اہل بھی کر دے گا۔ ان تینوں کے لئے خاص طور سے آپ کو بیعت کرنے کی اجازت ہے "حضرت والا کے ارشاد پر عمل کرتے ہوئے ان تینوں کو بیعت کر لیا۔ اس واقعہ کو تقریباً ہفتہ عشرہ گزرا ہو گا کہ صبح کو حضرت کا خادم عبدالستار ایک بند لقاہ حضرت کی طرف سے لایا۔ اس میں حضرت نے بیعت کرنے اور تعلیم و تلقین کی اجازت تحریر فرمائی تھی۔

مالیر کو ملنے آنے کے بعد جب میں حاضر خدمت ہوا تو حضرت نے فرمایا کہ پنجاب کے لوگوں کی طرف زیادہ توجہ کی ضرورت ہے وہ آخر میں اس طرف متوجہ ہوئے ہیں۔ وہ لوگ اگر بیعت ہونا چاہیں تو انکار نہ کرنا بیعت کر لیا کرو انشاء اللہ اصلاح ہوگی۔

مجھ نالائق پر حضرت کی بہت ہی شفقت تھی۔ دوپہر کو شکھا کھینچنے پاؤں دبانے کی اجازت تھی میں اکثر دوپہر کو فرشی شکھا کھینچتا تھا اور عصر کے بعد اگر تشریف رکھتے تھے تو اس وقت بھی حاضر ہوتا تھا۔ آپ کے انتقال کے بعد میں نے خواب میں دیکھا کہ عصر کے بعد کا وقت ہے آپ اپنی جگہ پر بیٹھے ہوئے کچھ لکھ رہے ہیں۔ میں حاضر ہوا تو حسب معمول تکیہ کی طرف اشارہ کر کے فرمایا ادھر آجاؤ

میں بیٹھ گیا اور دل میں یہ خیال کیا کہ آپ کا تو انتقال ہو گیا تھا۔ خیر میں نے آپ کے قریب ہو کر عرض کیا کہ آپ کا تو انتقال ہو گیا تھا وہاں کیا معاملہ ہوا۔ فرمایا کہ ہماری پیشی ہوئی تھی۔ اللہ میاں دیکھ کر منہ سے ہم سے تو کچھ بھی نہیں پوچھا بس منہ سے فرمایا کہ جاؤ حضرت محمد صلی اللہ علیہ وسلم سے ملو وہ یاد کر رہے ہیں۔ اس کے بعد بہت مرتبہ خواب میں زیارت ہوئی جب بھی مجھے کسی قسم کی پریشانی ہوئی آپ کو خواب میں دیکھا تسلی بخشی فرمادی۔ ایک مرتبہ طبیعت پر بہت بوجھ تھا قبض کی حالت تھی کہ رات کو دیکھا کہ آپ دارالعلوم دیوبند کے اس کمرہ میں جہاں مولانا سید انور شاہ کشمیری رہا کرتے تھے درس دے رہے ہیں اور قبض و بسط کے متعلق تقریر فرما رہے ہیں۔ وہ تقریر سن کر میری حالت ایک دم ٹھیک ہو گئی اور طبیعت پر بشارت اور فرحت چھا گئی پھر بھی ایسی شکایت نہیں ہوئی۔ آپ کی خدمت میں رہنے سے احقر کو آپ کے مزاج سے کچھ واقفیت ہو گئی تھی۔ اس وجہ سے کبھی کوئی ایسی بات نہ کی جو آپ کے مزاج کے خلاف ہو یا ان کو تکلیف ہو۔ خدا کا شکر ہے کہ اتنے بڑے عرصہ میں کبھی آپ نے ننھکی نہیں فرمائی۔ آپ کو ان لوگوں سے تکلیف ہوتی تھی کہ جو غلطی کریں اور پھیرتا دیں کہنے لگیں۔

### حضرت کی کرامت

آپ نے ایک شخص کو تعلیم کے لئے مولانا عبد المجید صاحب کے سپرد کیا اور یہ ہدایت کی کہ مولانا عبد المجید کی اجازت کے بغیر مجھ کو براہ راست خط نہ لکھنا۔ انہوں نے اس کے برعکس کیا اور خط خانقاہ کے لیٹر بکس میں ڈال دیا۔ صبح کو دریافت کیا کہ کیا تمہارے مصلح نے تمہیں خط لکھنے کی اجازت دی ہے۔ انہوں نے غلط بیانی کی کہ مجھے اجازت دے دی گئی ہے۔ مولانا عبد المجید صاحب بھی اس وقت خانقاہ میں موجود تھے۔ حضرت والا نے ان کو بلایا تو معلوم ہوا کہ انہوں نے جھوٹ بولا ہے اس پر آپ کو بے حد غصہ آیا اور ان کو خانقاہ سے نکل جانے کا حکم دیا۔ وہ صاحب اپنا سامان اکٹھا کرنے لگے۔ آپ دروازہ پر حوض کے پاس کھڑے فرما رہے تھے کہ چلو میرے سامنے نکلو۔ پھر آپ نے احقر کو مخاطب کر کے فرمایا کہ لوگ مجھے بدنام کرتے ہیں کہ بہت سخت ہے۔ ان کی حرکتوں کو کوئی نہیں



دیکھنا۔ اس وقت میں نے آپ کی یہ کرامت دیکھی کہ جب آپ اس شخص سے خطاب فرماتے تو چہرہ پر غصہ کے آثار پیدا ہوتے۔ آواز میں بھی غصہ ہوتا اور جب میری طرف دیکھتے اور خطاب کرتے تو بہت نرم لہجہ میں مسکراہٹ کے ساتھ تاکہ اس کی جہ سے دوسرے کی حق تلفی نہ ہو میں حیران تھا کہ حضرت ایک وقت میں کس طرح اجتماع ضعیفین کر رہے ہیں۔ احقر نے آپ کے یہاں حقوق العباد کی ادائیگی کا اس قدر اہتمام دیکھا ہے کہ جس کو بیان کرنا میری قدرت سے باہر ہے۔

حضرت کا معمول تھا کہ کسی طالب علم سے مغرب سے عشاء تک کے لئے اجرت دے کر حفاظت سامان کراتے تھے۔ وہ آپ کی سہ درجی میں بیٹھ کر اپنا سبق یاد کرنے کے ساتھ ساتھ سالن کی بھی حفاظت کرتا۔ ایک دن وہ طالب علم اردو کا کوئی رسالہ سہ درجی میں بھول گیا۔ حضرت نے ناز عشاء سے فارغ ہو کر رسالہ دیکھا۔ دریافت کیا کہ یہ رسالہ کس کا ہے میں نے کسی سے دیکھنے کو منگایا ہے یا کوئی بھول گیا ہے۔ حضرت کو اسی رسالہ کو پہنچانے کی بڑی فکر ہوئی۔ آخر نیاز کو بھیج کر طالب علم سے معلوم کیا۔ اس نے بتایا کہ میں یہ رسالہ ساتھ لے جانا بھول گیا تھا۔ حضرت نے فرمایا کہ خدا کا شکر ہے اطمینان ہو گیا ورنہ تمام رات پریشانی میں گزرتی۔ مجھ کو رات کو نیند بہت کم آتی ہے اس کی وجہ سے تو بالکل ہی نہیں آتی۔ فرمایا کہ رات کو سب چیزوں سے فارغ ہو کر گھر جاتا ہوں کہ اگر رات کو اللہ کی طرف سے بلاوا آجائے تو تیار رہوں کسی قسم کا لین دین یا کسی کا کوئی حق میرے ذمہ نہ ہو۔ صبح کی مجلس میں کہ اس میں اکثر فضلاء علماء ہوتے تھے بہت مشکل اور باریک سے باریک مسئلہ کو اس طرح حل فرماتے تھے کہ سننے والا بڑی آسانی سے سمجھ لیتا اور ایک اور عجیب بات آپ کی مجلس میں اکثر دیکھنے میں آئی کہ اگر کوئی شبہ دل میں موجود ہوتا تو مجلس میں تھوڑی دیر بیٹھنے سے یا تو وہ من جانب اللہ خود بخود حل ہو جاتا ہے اور کبھی حضرت والا اسی مسئلہ کو بیان فرماتے اور شبہات رفع ہو جاتے تھے۔

حضرت سے تعلق کے بعد مجھے یہ معلوم ہوا کہ جس علم کو آٹھ سال یا دس سال محنت کر کے پڑھا تھا اس کو حضرت کی خدمت میں آکر سمجھا۔ اس پڑھے ہوئے علم میں انوار و برکات حضرت کے یہاں

کھلی آنکھوں معلوم ہوتے تھے۔ ایک دفعہ مجھے قبض پیش آیا۔ میں نے سب حال لکھ کر خانقاہ کے لیٹر بکس میں ڈال دیا۔ صبح کو نماز کے بعد حضرت نے یاد فرمایا۔ میں نے خدمت اقدس میں حاضر ہو کر سب حال عرض کیا اور کہا کہ حضرت میں بالکل کورا ہوں مجھے کچھ نہیں آتا جاتا۔ اس پر ارشاد فرمایا کہ فکر نہ کرو کوراپیالہ زیادہ پانی پیتا ہے۔ چند بد آستیں فرمائیں کہ اس قسم کی باتیں راہ سلوک میں پیش آیا ہی کرتی ہیں۔ اس طرف التفات نہ کرنا چاہیئے۔ خدا کا شکر کریں کہ اس نے ذکر و شغل کی توفیق دے رکھی ہے۔ میری تو سب شکایت اس وقت دور ہو گئی اور طبیعت ایک دم بشاش ہو گئی اللہ کا شکر ہے۔ پھر کبھی شکایت پیش نہیں آئی۔

---

# حافظ عرفان احمد

## مجازِ صحبت

میری پیش محلہ جو نفروشاں ضلع سہارن پور میں ۱۹۱۷ء کے لگ بھگ ہوئی۔ میرے والد شیخ سلطان احمد صاحب جو توں کا کاروبار کرتے تھے۔ انہیں میری تعلیم سے بہت دل چسپی تھی۔ پہلے بہت شوق کے ساتھ قرآن پاک حفظ کرایا۔ پھر اردو اور انگریزی کی تعلیم دلوائی لیکن دورانِ تعلیم سہارن پور میں ہندو مسلم فساد ہو گیا اور ہندوؤں نے ان لوگوں کے تمام چن چن کر لئے جن کے کاروبار حق تعالیٰ نے چمکا رکھے تھے اور تمام شہنشاہی بازار کے مسلم دکان داروں میں کسی کو سات سال کہی کو پانچ سال تک سزا ہوئی۔ میرے والد صاحب اللہ کے فضل سے الہ آباد سے ایل میں بری ہو گئے تھے لیکن میری تعلیم انٹرنس کے بعد جاری نہ رہ سکی اور مجھے پہلے ڈسٹرکٹ بورڈ سہارن پور اور بعد میں ڈاک خانہ میں ملازمت کرنی پڑی۔

مجھ کو اوائل عمر میں دہم ہو گیا تھا۔ پاکی۔ ناپاکی۔ وضو۔ غسل اور نماز میں غرض ہر عمل میں دہم مستط تھا۔ خوش قسمتی سے مولانا سعد اللہ صاحب مدظلہ ناظم مدرسہ مظاہر العلوم سہارن پور سے تعلق تھا انہوں نے میری حالت دیکھ کر مجھے دعوتِ عبدیت کا حصہ پنجم دیدیا تھا۔ میں اس وقت گورنمنٹ سکول سہارن پور میں ساتویں جماعت کا طالب علم تھا۔ ابھی حضرت تھانوی کے مواعظ پورے طور پر سمجھنے کی استعداد نہ تھی لیکن جو کچھ بھی سمجھ میں آیا اس کی بدولت حق تعالیٰ نے مجھے دہم سے نجات عطا فرمائی۔ دسویں جماعت کا امتحان دینے کے بعد جو امید و بیم کا زمانہ ملا اس میں حسن اتفاق اور حق تعالیٰ کی تائید



غیبی سے پھر وہی دعوتِ عبودیت کا حصہ پنجم پڑھا۔ اب جو آنکھیں کھلیں تو زیارت کا اشتیاق ہوا۔

الغرض ایک دن غالباً مئی ۱۹۱۶ء میں تھانہ بھون پہنچا۔ لیکن چونکہ وطن سے کبھی باہر نہیں گیا تھا اس لئے اسی روز واپس چلا آیا۔ واپسی میں عربی کے چند طلبہ کا ساتھ ہو گیا۔ انہوں نے التبلیغ کے سلسلہ کے مواعظ پڑھنے کے لئے دیے۔ ان کے پڑھنے کے بعد تو قطعی طور پر یہ ارادہ ہو گیا کہ اپنی اصلاح کے لئے حضرت حکیم الامت کا دامن پکڑ لینا چاہیے۔ چنانچہ بعد میں یہ ارادہ لے کر حاضر ہوا چونکہ آنے جانے والے کے لئے فوری مصافحہ کی اجازت تھی اور حاضری کا مقصد بتانے کا مطالبہ تھا۔ اس لئے میں حضرت حکیم الامت کے پاس سہ درمی میں جہاں وہ اس وقت تشریف فرما تھے جا پہنچا اور مصافحہ کر کے بیٹھ گیا۔ حضرت رحمۃ اللہ علیہ نے سوال کیا ”کیسے آئے ہو“ میں نے عرض کیا ”مجھے آپ سے مشورہ کرنا ہے“ فرمایا ”میں اہل الرائے میں سے نہیں ہوں“ عرض کیا ”پھر دینی حکم بتلا دیجئے“ فرمایا ”وہ میں کر سکتا ہوں“ عرض کیا کہ میں آپ کی اپنی اصلاح و ابستہ کرنا چاہتا ہوں“ فرمایا ”وہ میں کر سکتا ہوں۔ آپ نے مجھے دیکھ بھی لیا ہے؟ بعض باتوں پر میں گرفت کرتا ہوں لوگ ان کو سختی سمجھتے ہیں اور دوسری طرف رخ کرتے ہیں بعض لوگ یہ خیال کر کے آتے ہیں کہ یہاں یوں ہو جاتی ہوگی اور یہاں کچھ بھی نہیں۔ سیدھی سادی سنت پر عمل ہے لوگ سنت کے خلاف کو ہلکی بات سمجھتے ہیں اور میں بڑی بات خیال کرتا ہوں اس لئے بہتر ہے کہ اصلاح و ابستہ کرنے سے پہلے اطمینان کر لیا جائے کہ طبیعتیں مٹی بھی ہیں یا نہیں“ میں نے عرض کیا آپ کی کتابیں پڑھی ہیں مجھ کو اطمینان ہو گیا ہے۔ فرمایا ”کتاب بھی اپنی کوئی غراب لکھا ہے۔ خود خواہ کیسا ہی ہو لیکن کتاب یا کلام جو دنیا کے سامنے پیش کرے گا اس میں تو یہی کوشش کرے گا کہ کوئی شخص کسی حرف پر انگشت نہ مانی نہ کر سکے چنانچہ مرزا قلیل ایرانی شاعر کہ جن کے کلام میں تصوف تھا۔ ایک صاحبِ دل صرف ان کا کلام دیکھ کر ان کی زیارت کو چل دیے وہاں پہنچ کر دیکھا کہ وہ دارلہی منڈا رہے ہیں ان سے نہ رہا گیا اور فوراً کہا کہ آغاز شش می تراشی۔ انہوں نے شاعرانہ انداز میں جواب دیا ”بلے رشش می تراشم دے دل کے رہنی طراشم“ لیکن صاحبِ دل سے نہ رہا گیا اور یہ فرمایا کہ دل رسول اللہ می خراشی تو اب یہ بتلائے کہ کلام کیسا اور حال کیسا تو کتابوں سے اندازہ نہیں لگایا جاسکتا“ میں

عرض کیا کہ میں نے جو کچھ پڑھا ہے اور سنا ہے مجھ کو تو اسی وجہ سے اطمینان ہو گیا ہے اب مزید اطمینان کی ضرورت نہیں۔“ فرمایا ”اچھا میں بھی تو اپنا اطمینان کر لوں“ عرض کیا کہ اب میں کیا کہہ سکتا ہوں جس طرح آپ چاہیں اطمینان فرمائیں۔“ فرمایا ”اس کا طریقہ یہ ہے کہ یہاں آتے جاتے رہو مجھے دیکھو اپنے آپ کو دکھلاؤ“ عرض کیا میں اس کے لئے تیار ہوں لیکن اس کی اجازت دیجئے کہ جب مجھے موقع ملے حاضری کی اجازت ضروری نہ ہو۔ فرمایا کوئی ضرورت نہیں۔ یہاں گفتگو ختم ہوئی بعد میں حیرانی ہوئی کہ یا اللہ آپ نے کتنا کرم فرمایا کہ حضرت رحمۃ اللہ علیہ سے اس قدر طویل گفتگو ایسی خوشگوار سی کے ساتھ ہوئی کہ نہ مجھے کوئی جھجک اور نہ حضرت رحمۃ اللہ علیہ کو کوئی تکذریعت کے بعد حق تعالیٰ کی ایسی رحمت ہوئی کہ حتی الامکان یہی کوشش رہی کہ آپ کی تعلیم پوری طور پر اپنی جادے اور آپ کی تصانیف اور خصوصاً مواضع کا مطالعہ جاری رہے۔ چنانچہ حضرت رحمۃ اللہ علیہ نے خود بھی میرے لئے مواضع کا مطالعہ تحریر فرمایا تھا۔ افسوس یہ ہے کہ میں نے حضرت رحمۃ اللہ علیہ کو اپنے خستہ حالات من و عن نہ لکھے درمعلوم نہیں کیسی کیسی تسلی فرما دیتے کیونکہ آپ کو حق تعالیٰ نے گرتے ہوئے کو سنبھالنے کا فن عطا کیا تھا۔ ان کی تعلیم میں ترغیبات زیادہ تھیں ترہیبات بہت کم بلکہ تھی ہی نہیں۔ میں نے اپنی بے وقوفی سے ان کو بس دعاؤں کا ذریعہ سمجھا اور حقیقت یہ ہے کہ ان دعاؤں کی کھلی برکتیں مشاہدہ کیں چنانچہ جب کئی الجھن پیش آئی اور دعا کی درخواست کی وہاں سے جواب بلا ”ہاں دعا کرتا ہوں اور بعض دفعہ جواب موصول ہونے سے پہلے ان کی دعا کی قبولیت کے آثار نظر آنے لگے۔ ہمیشہ حق تعالیٰ نے ان کی دعا کے صدقہ کرم فرمایا۔ بحمد اللہ تعالیٰ مجھ پر نارضامی بھی نہیں ہوئے۔ ایک مرتبہ ضرور ایسا ہوا کہ میں نے جو خط لکھا اس کی تحریر بہت باریک تھی جواب آیا کہ باریک تحریر سے مکدر ہوا۔ اس لئے جواب لکھنے کو جی نہ چاہا۔ اتفاق سے اس وقت میرے بچپن کے ساتھی اور مشفق حضرت مولانا محمد اسعد اللہ خاں صاحب تھانہ بھون میں مقیم تھے۔ میں نے ان سے مشورہ طلب کیا۔ انہوں نے میرا خط حضرت رحمۃ اللہ علیہ کو سادیا تو فرمایا کہ یہ لکھ دیں کہ ”رستی اختیار کرو“ یعنی جو کچھ لکھنا ہو مجھے براہ راست لکھو۔ چنانچہ میں نے دوسرا عریضہ لکھا۔ سارے مکدر کے بادل چھٹ گئے۔

# منشی محمد یعقوب

## مجاز صحبت

میری پیدائش ۱۹ شوال ۱۳۰۴ھ مطابق ۹ جون ۱۸۹۰ء کو ہوئی۔ میرے والد صاحب حافظ قرآن تھے اور امتحان پاس کر کے نارمل سکول میں درس ہو گئے تھے۔ انہوں نے قرآن شریف اپنے دادا سے غالباً ۹ سال کی عمر میں حفظ کیا تھا۔

احقر ابتداء میں حضرت حکیم الامتؒ کے مواعظ دیکھا کرتا تھا اور ان مواعظ کو دیکھ کر حضرت کی زیارت اور ملاقات کا شوق پیدا ہوا۔ پھر اللہ تعالیٰ کی توفیق سے ۱۹۲۵ء میں شہر دہلی میں مدرسہ عبدالرب کی دستار بندی کے موقع پر حضرت والا کی زیارت کا شرف حاصل ہوا اور آپ سے خط و کتابت شروع ہو گئی اور حجب حاضری کی اجازت ملی تو قریب بارہ سال تک گاہ بگاہ آپ کی خدمت میں خاتقاہ ملائے تھا۔ بھون حاضر ہوتا رہا۔ ۱۹۲۶ء سے تربیت باطنی شروع ہوئی۔ اصلاح باطنی مع دیگر فیوض پاتا رہا۔ سال میں دو مرتبہ خدمت میں حاضری کا موقع ملتا۔ باوجود ملازمت اور کم فرصتی اصلاح باطن میں حتی الامکان سعی کی جتنی کہ ۲ ربیع الثانی ۱۳۵۴ھ میں آپ نے بندہ کو بہ منشا وارد غیبی فہرست مجازین صحبت میں داخل فرمایا اور بندہ کو بشارت دیتے ہوئے بلا بیعت احباب طالبین کو تلقین کی اجازت دی۔ علم کے لئے ضروری دینیات کے رسائل اور مطالعہ مواعظ کی بہت تاکید فرمائی۔ چنانچہ بندہ نے ایسا ہی کیا۔

حضرت نے مندرجہ ذیل خط اجازت کا تحریر فرمایا تھا۔

مشفق منشی محمد یعقوب صاحب سلمۃ السلام علیکم ورحمۃ اللہ۔ بے ساختہ قلب پر وارد ہوا کہ بنابر مناسبت



طریق وقوع نفع لازمی و تشددی تو کلا علی اللہ آپ کو تلقین بلا بیعت کی اجازت دیدوں۔ اگر کوئی طالب  
اوسے اس سے عذر نہ فرمائیں۔ انشاء اللہ اس سے برکت ہوگی اور اجازت بیعت کے لئے  
خاص حالات کا انتظار ہے مگر آپ کو اس کا منتظر رہنا منافی اخلاص ہے۔ والسلام

اشرف علی از تھانہ بھون ۱۶ ربیع الاول ۱۳۵۴ھ

ایک روز حضرت اقدس کی مجلس میں حج کی فضیلت و ثواب کا ذکر ہوا تو اسی دم شوق بیت اللہ  
پیدا ہو گیا۔ خدا کا فضل ایسا شامل حال ہوا کہ اسی سال ۱۹۳۸ء میں ضرورت کا سامان پورا ہو گیا۔ اہل و  
عیال کی ذمہ داری والد صاحب نے لے لی۔ پھر انہوں نے بخوشی اجازت دے دی۔ اگرچہ میں نے  
پہلے آپ ہی کے حج کو تشریف لے جانے کی درخواست کی تھی مگر انہوں نے اس سال حج ملتوی  
رکھا۔ حج پر جانے سے پیشتر بوجہ بیماری کمزور تھا۔ اس لئے سفر کا اندیشہ تھا مگر حضرت حکیم الامت نے  
فرمایا کہ وہم کو چھوڑو طبیب سے مشورہ کرو۔ حکیم محمد مصطفیٰ بجنوری سے ملاقات ہوئی تو انہوں نے فرمایا  
کہ کچھ اندیشہ نہ کیا جائے۔ انشاء اللہ سفر میں آپ وہاں کی تبدیلی سے صحت ٹھیک ہو جائے گی۔ چنانچہ  
بفضل تعالیٰ تمام سفر آمد و رفت تندرست رہا۔

اس تحریر سے میرا منشا جزع و فزع نہیں ہے مگر اس ضمن میں جو اعتقاد صحیح ہوئے اور اصلاح  
باطن ہوئی ہے وہ قابل ذکر نہیں تو قابل اشارہ ضرور ہے۔

اعتقاد بے ہر وقت بندہ کو دو حالتیں درپیش ہیں۔ مصیبت اور نعمت ان کا یہ حق ہے کہ صبر  
اور شکر کے بعد علاوہ آخرت کے گناہوں سے دنیا میں نقصان اور مصیبت ہوتی ہے۔ مصیبت سے  
بچنے تو بہ زیادہ کرنی چاہیئے۔ طاعت سے نفع اور فائدہ ہوتا ہے۔ مصیبت بے سبب مصیبت آتی ہے  
اور نعمت محض فضل الہی ہے۔ توبہ و استغفار و شکر بہت ادا کرنا چاہیئے اور اللہ تعالیٰ کو عزیز و حکیم جانے  
یعنی اسے سب طرح کا قدرت و اختیار ہے۔ صحیح اعتقاد سے ہر مصیبت بصورت نعمت معلوم ہونے لگتی  
ہے تو پھر کلفت نہیں رہتی ان ہی وجہ سے میرے دل میں اعتقاد ہے کہ طبیعت بشری گرانی بھی ہوتی  
ہے بعض صابر و نیک بندوں کے لئے مصیبت امتحان و کفارہ ہوتی ہے اور پھر رضائے حق جلد حاصل

ہوتی ہے۔

نصیحت یہ ہے کہ انسان کو بغیر علم کے آدمیت حاصل نہیں ہوتی اور علم سے مراد علم دین ہے خواہ وہ بذریعہ درسیات یا صحبت اولیاء و صالحین مشغول و کم فرصتی میں بھی کتب و طریقت اور شیخ بقدر ضرورت و بنیات و معاملات عام سے غافل نہ رہے اور اس ضرورت کے لئے بہشتی زیور کامل و مدلل موجود ہے۔ اس کے ساتھ جزائر الاحمال و حیات المسلمین و فلسفہ نماز تعلیم الدین۔ قصداً بسبیل اور وہ مفید کتب جو بہشتی زیور میں مذکور ہیں تکمیل مسلمان کے لئے اچھے اخلاق اور اصلاح باطن کا خیال رکھنا چاہیے۔

۱۳ ربیع الثانی ۱۳۷۷ھ حضرت منشی صاحب اس عالم فانی سے نصحت ہو کر اپنے خالق حقیقی

سے جا ملے۔

# حافظ عنایت علی لدھیانوی

## مجاز بیعت

میرے والد صاحب کا نام حبیب اللہ تھا۔ ۱۸۹۱ء میں مظفرنگر قصبہ کھتولی میں پیدا ہوا۔ میری عمر اس وقت چھ سال کی ہوگی جب میرے والدین نے مسجد میں امام صاحب کے سپرد کیا انہوں نے بغدادی قاعدہ اور کچھ سورتیں الم کی ایک سال پڑھائیں۔ اس کے بعد والدین مظفرنگر لے گئے اور مجھے کوماموں کے سپرد کیا۔ وہ دل سے چاہتے تھے کہ میں حافظ قرآن بنوں۔ لہذا انہوں نے مدرسہ قاسمیہ میں داخل کروادیا۔

۱۷-۱۸ برس کی عمر میں جب بچوں کو قرآن مجید پڑھانا شروع کیا تو حافظ خیر اللہ صاحب کے کہنے پر ہشتی دیور پڑھنا شروع کیا۔ اس کو پڑھنے کے بعد میں نے ایک شخص سے پوچھا کہ جن صاحب نے یہ کتاب لکھی ہے وہ زندہ ہیں یا وفات پا گئے ہیں تو انہوں نے بتلایا کہ یہ مولانا بقید حیات ہیں اور تھانہ بھون میں رہتے ہیں۔

میرے خسر قاضی حمایت علی سارا دن ڈھول بجوایا کرتے تھے اور گیت کا کھیلنے میں مصروف کرتے تھے۔ جب ان کا حضرت قدس سرہ سے تعلق پیدا ہوا تو ان کی کایا ہی پلٹ گئی۔ میں اس واقعہ سے بہت متاثر ہوا۔ چند ہی دن بعد شہزادہ ہارٹ چھپے کہ حضرت مولانا میرٹھ تشریف لائے ہیں اور ایک جلسہ سے خطاب فرمائیں گے۔ گاؤں کے بہت سے لوگ اس جلسے میں حاضر ہوئے میں بھی جلسہ سننے کے لئے میرٹھ پہنچا۔ یہ میری پہلی زیارت تھی۔

جب گھر واپس آیا تو حضرت کے یہاں جانے کا شوق پیدا ہوا آخر تھانہ بھون جو ۲۵ میل تھا پیدل ہی چل پڑا اور ڈیڑھ دن میں حضرت قدس سرہ کے یہاں پہنچ گیا۔  
پہلی حاضری کے تاثرات



عصر کی نماز کے بعد حضرت والا سے ملاقات ہوئی۔ حضرت والا نے بڑی پیاری آواز سے سلام کا جواب دیا اور فرمایا کہ بھائی کیوں آئے ہو میں نے عرض کیا کہ آپ کو دیکھنے کے لئے آپ نے فرمایا کتنے دن ٹھہرو گے میں نے کہا چھ روز۔ پھر آپ نے فرمایا کھانا کہاں کھاؤ گے۔ میں نے کہا کھانا خرید کر کھاؤں گا۔ آپ نے فرمایا بہت اچھا۔ خیر وہ رات گزر گئی۔ اگلے روز عصر کے وقت ایک پرچہ پر۔ میں نے اپنا نام لکھ کر آپ کے مصتے کے نیچے رکھ دیا جس کا مطلب یہ تھا کہ شخص خلوت میں کچھ کہنا چاہتا ہے۔ آپ نے مصتے کے نیچے سے وہ پرچہ نکال کر رومال میں باندھ لیا اور مغرب کی نماز کے بعد پرچہ دیکھ کر آواز دی۔ میں فوراً خدمت میں حاضر ہو گیا اور مصتے سے علیحدہ بیٹھ گیا۔ آپ نے نہایت پیارے لہجہ میں فرمایا کہ یہاں مصتے پر آ جاؤ۔ بس میں مصتے پر حضرت والا کے پاؤں سے لگ کر بیٹھ گیا۔ اور ڈر سے کانپ رہا تھا۔ آپ نے فرمایا کیوں بھائی کیا کہتے ہو۔ میں نے ڈرتے ڈرتے کہا کہ حضور میں پیری مریدی کے حال سے تو ناواقف ہوں مگر میرا دل یہ چاہتا ہے کہ ساری عمر آپ سے جدا نہ ہوں۔ آپ نے فرمایا بھائی میں تمہارے لئے ہر طرح حاضر ہوں۔

چار سال کے بعد بذریعہ کارڈ میں نے دریافت کیا کہ حضور نے مجھے مرید کیا ہے یا نہیں اگر نہ کیا ہو تو اب کہہ دیجئے۔ آپ نے یہ جواب فرمایا کہ میں نے تم کو پہلی ہی ملاقات میں مرید کر لیا تھا، مطمئن رہو۔ پہلی ملاقات میں محبت کے سبب میں نے عرض کی کہ میرا آپ کے دیکھنے سے جی نہیں بھرتا اور ہر گھڑی مصافحہ کرنے کو جی چاہتا ہے۔ آپ نے فرمایا مجلس میں میرے سامنے بیٹھ جا یا کہ داد و خوب دیکھا کر وجہ چاہے مصافحہ کر لیا کر دیں آپ کو یہ تکلیف دیتا تھا مگر بے خستہ تھا۔

پھر چھ روز کے بعد میں نے آپ سے نصیحت طلب کی۔ اس وقت آپ کی جدائی کے سبب میرا دل بے چین ہو گیا اور میں ایراد یا کج خلق نکل گئی۔ آپ نے مجھ کو اپنے سینہ مبارک سے لگایا اور پیر جی ظفر احمد صاحب (حضرت والا کے خسر) پاس ہی کھڑے تھے ان سے فرمایا کہ ان

کو میرے ساتھ عشق ہے۔ پھر اپنا ہاتھ مبارک میرے دل پر رکھا اور نہایت پیار سے فرمایا کہ بھائی جب دل چاہے آجایا کرو اور مجھے دل سے قریب جانو۔

ایک خواب کے جواب میں آپ نے فرمایا کہ تم کو مجھ سے بہت فیض ہوگا۔ اللہ اکبر حضرت والا کی بصیرت پر قربان۔ بعض دفعہ کم فہمی اور بے علمی کی وجہ سے مجھ کو خیال ہوتا تھا کہ حضرت والا کو میری طرف کچھ توجہ نہیں اور خدا تعالیٰ سے آپ کی محبت کی زیادتی کی دعا کرتا تھا۔

نکل جائے دم تیرے قدموں کے نیچے

یہی دل کی حسرت یہی آرزو ہے

ایک دفعہ یہ غلام برہا گیا تو خواب میں حضرت قدس سرہ نے فرمایا کہ میں تم کو نہیں چھوڑوں گا چاہے کتنی دور چلے جاؤ۔ اللہ اکبر کیا ٹھکانہ ہے حضرت والا کے الطاف و کرم کا کہ یہ غلام عمر کے لحاظ سے بچی بچہ اور بے علم جاہل و مفلس تھا مگر کسی کسی اچھی تدبیروں سے مہربانیوں سے خدا تعالیٰ کی طرف لگایا اور دنیا اور شیطان کے فریبوں سے بچایا۔ حضرت والا کے فیوض و برکات شفقت و رحمت لطف و کرم کی جو بارش غلام پر ہوتی رہی وہ اب معلوم ہوتی ہے۔

ایک مرتبہ بندہ نے حضرت قدس سرہ کو تحریر فرمایا حضرت الانبر نہیں اس غلام کو کیا ہو گیا ہے۔ حضرت والا کی محبت اور فرقت نے بے چین کر دیا ہے چاروں طرف اندھیرا نظر آتا ہے۔ بڑی ہی بے چینی ہے اب تو دل چاہتا ہے کہ حضرت والا کی خدمت میں دو ماہ رہوں اور دیدار پر انوار سے آنکھوں کو ٹھنڈک پہنچاؤں۔ ایک آگ سی دل میں لگی ہے۔ بال بچوں کو چھوڑ کر کس طرح آکر رہوں۔ بس جوش محبت میں خوب گھٹ گھٹ کر رہتا ہوں۔“

سبحان اللہ حضرت قدس سرہ نے کیا اعلیٰ جواب ارسال فرمایا ”السلام علیکم! یہ سب محبت کے

کرشمہ ہیں مگر محبت سے زیادہ حق تعالیٰ کی حکمت اور احکام قابل رعایت ہیں لہذا حقوق مقدم ہیں دعا کرتا ہوں۔“

مرید ہونے سے پہلے یہ حال تھا کہ نہ اللہ تعالیٰ کی پہچان نہ رسول کی۔ بس مسلمانوں کے گھر میں

پیدا ہونے سے اتنا معلوم تھا کہ ہم مسلمان ہیں نہ شریعت کا پتہ نہ دین و مذہب کا۔ جب شروع شروع آپ سے محبت ہوئی اور آپ کے حالات معلوم ہوئے تو لوگوں سے کہتا تھا کہ آپ شریعت کے بہت پابند ہیں آپ کی تابعداری کرنا بہت مشکل ہے۔ ہر بات کو ناجائز بتلاتے ہیں کیونکہ لوگوں میں یہی مشہور تھا۔ خدا تعالیٰ کا ہزار ہزار شکر ہے کہ حضرت والا کی محبت سے مجھے مالا مال کیا۔ حضرت والا کے فیوض و برکات میرے دل پر بارش کی طرح بہتے تھے اور دین کی برکتیں نازل ہوتی تھیں جب میں پہلی مرتبہ تھانہ بھون گیا تو میرے ذہن میں یہ چیز تھی کہ میں سکندر اعظم بنوں اور ساری دنیا میں پھروں لیکن حضرت سے پہلی ملاقات کے بعد یہ بات پیدا ہوئی کہ دین کی سکندری حاصل کروں۔

حضرت قدس سرہ نے۔ اشوال ۱۳۵۱ھ میں مندرجہ ذیل خط تحریر فرما کر اجازت بیعت سے مشرف فرمایا "السلام علیکم۔ اطلاع جدید۔ میرا دل بے ساختہ چاہتا ہے اور اس میں برکت و نفع کی امید رکھتا ہوں اور دعا بھی کرتا ہوں کہ تم کو بیعت تلقین کی اجازت دوں پس اگر کوئی طالب حق تم سے اس کی درخواست کرے قبول کر لینا مگر عربی پڑھے ہوؤں سے عذر کر دینا۔ اشرف علی"

بندہ نے اس پر حضرت قدس سرہ کو تحریر فرمایا "حضرت سیدی محبوبی دام فیوضکم۔"

اطلاع جدید پر جدید برکات و واردات دل پر وارد ہیں۔ حضرت والا کے اس لطف کرم کو پڑھ کر رنگ فاق ہو گیا۔ بوجہ ناکارہ ہونے کے اور خوف خدا اور حیا سے عرق عرق ہو گیا اور یہاں تک پسینہ آ گیا تھا کہ ہاتھ اور پاؤں کی انگلیاں تر ہو گئیں حالانکہ آج کل سردی زوروں پہ ہے اور شرم و حیا کے سبب گردن جھک گئی۔ کل کی تاریخ تک اپنے آپ کو آزاد سمجھتا تھا مگر اب بالکل قید ہو گیا اور جھک کر چلنا پڑ گیا اور شرم سے نظر اٹھانی مشکل ہو گئی۔ اور کیا خدمت اقدس میں عرض کروں شرم سے شرمسار ہوں۔ غلام عنایت علی۔ اس کے جواب میں حضرت قدس سرہ نے فرمایا "الحمد للہ جس اثر کی محبت کو خواہش تھی اللہ تعالیٰ نے وہی ظاہر فرمایا انشاء اللہ تعالیٰ اس کے ثمرات میں اور بھی ترقی و قوت ہوگی دعا کرتا ہوں۔"



# نقشِ حیات خیر محمد عفا اللہ عنہ

مجازِ بیعت

دوہیال

ہمارا خاندان دوہیال اُن پڑھ اورز میقدار پیشہ تھا۔ قوم اراہیں تھی۔ مرغجاں مرغج تھا، والد کا نام الہی بخش ولد خدا بخش تھا۔

ننھیال

یہ خاندان لکھا پڑھا تھا، اردو فارسی حکمت و طب کا علم رکھتا تھا چنانچہ میرے حقیقی ماموں میاں شاہ محمد ولد شیر محمد بڑے عزت والے سمجھے جاتے تھے۔ ماموں صاحب میاں شاہ محمد تمام برادری کی رسومات کو چھوڑ کر قطب الارشاد امام ربانی حضرت مولانا رشید احمد گنگوہی رحمۃ اللہ علیہ کی خدمت میں حاضر ہو کر بیعت ہوئے اور ذکر و شغل کی طرف متوجہ ہوئے اور ذکرِ جہر میں مشغول ہوئے اور آخر وقت تک دینیات و قرآن مجید کی تعلیم دیتے رہے۔ اسی اثنا میں ہم پانچ بھائی تھے اور ایک بہن تھی۔ تین بڑے بھائی کھیتی باڑی میں مشغول تھے یکے بعد دیگرے فوت ہو گئے۔ والدہ مرحومہ رحمۃ اللہ علیہا نے مجھے اور چھوٹے بھائی مولوی حافظ غلام محمد مرحوم کے ہاتھ پکڑ کر ماموں مرحوم کے سپرد کئے کہ ان دونوں کو پڑھاؤ۔ انہوں نے خود حساب کتاب تاریخ جغرافیہ قرآن شریف ہم لوگوں کو پڑھا کر اپنی نگرانی میں دوسرے مدارس میں بھیجا۔

## احقر کی ولادت

احقر کی پیدائش برمکان ماموں شاہ محمد مرحوم بمقام عمروال بلہ تحصیل نکودر ضلع جالندھر ۱۳۱۲ھ یا ۱۳۱۳ھ مطابق ۱۸۹۵ء میں ہوئی۔ ۱۳۱۲ھ کے اعتبار سے تاریخی نام محمد مظفر چیراغ حق ہے ۱۳۱۳ھ کے اعتبار سے تاریخی نام رانغب علی۔ میرے ایک دوست مولانا قمر الدین صاحب اس وقت پڑھتے تھے ایک شعر کہا تھا۔

محمّد مظفر چیراغ

بحقّ فی علومک فی الدیار

بچپن کا زمانہ عمروال بلہ ایسا بے ہوشی کا کھیل کود میں گزرا کہ کوئی بات یاد نہیں، تخمیناً ست سال کی عمر میں والدین چک ۲۵۲ ب ضلع لائل پور میں گئے اور ہم دونوں کو بھی ہمراہ لے گئے۔

## زمانہ درس

اس چک کے امام حافظ پیر محمد (نابینا) تھے۔ تقریباً پہلا پارہ میں نے ناظرہ ان سے پڑھا پھر چند سال وہاں ٹھہر کر وطن واپس ہوئے۔ عمروال بلہ کی مسجد میں امام میاں امام الدین تھے، ان سے ناظرہ اٹھارہ پارے پڑھے۔ اس وقت میری عمر تقریباً دس سال تھی، بعد ازاں ماموں صاحب سے اردو اور تاریخ کی کستیں پڑھیں۔ ساتھ ہی لکھنا اور حساب بھی سیکھا۔

## نکودر

پھر ماموں صاحب نے شروع شوال ۱۳۲۲ھ مطابق ۱۹۰۵ء میں مدرسہ رشیدیہ نکودر ضلع جالندھر داخل کرایا اور اس مدرسہ میں فارسی کی ابتدائی کتابیں شعبان ۱۳۲۲ھ مطابق ۱۹۰۵ء تک پڑھیں۔ اسی سال حضرت گنگوہی قدس سرہ کا انتقال ہوا۔ انا اللہ وانا الیہ راجعون۔ اور اسی سال طاعون ہوا جس میں میرے دو بڑے بھائی فوت ہوئے اور میرا نکاح بھی شریعت کے مطابق برادری کی تمام رسومات سے خالی اسی سال ہوا۔

## رائے پور گوجراں

پھر مدرسہ صابریہ رائے پور گوجراں ضلع جالندھر حضرت مولانا فضل احمد صاحب کے پاس داخلہ ہوا جو ہمارے گاؤں سے ایک میل تھا۔ صبح وہاں جاتا شام کو گھر آ جاتا تھا۔ حضرت مولانا فقیر اللہ صاحب وہاں دوسرے سال درس ہو گئے۔ شوال ۱۳۲۲ھ سے تقریباً ماہ ربیع الاول ۱۳۲۸ھ تک ابتدائی عربی کتابیں صرف و نحو فقہ اصول فقہ منطق و فلسفہ ادب کی پڑھیں۔ حضرت مولانا فضل احمد صاحب بہت نیک طبیعت حلیم الطبع، عالم ربانی مدرسہ عبدالرب دہلی کے فارغ تھے اور شیخ طریقت مولانا شاہ عبدالرحیم قدس سرہ سے متصل تھے۔ ۵ رجب ۱۳۸۲ھ مطابق ۱۱ نومبر ۱۹۶۳ء ۹۵ سال کی عمر میں رحلت فرمائی۔ انا اللہ وانا الیہ راجعون۔

## حضرت مولانا فقیر اللہ

حضرت مولانا فقیر اللہ صاحب مرحوم نے ابتدائی کتب اور متوسط اپنے وطن میں اور مدرسہ نعمانیہ لاہور میں پڑھ کر پھر بہارن پور مدرسہ مظاہر العلوم اور دارالعلوم دیوبند میں تین چار سال داخلہ لیا۔ حضرت مولانا محمود حسن صاحب دیوبندی سے سند فراغ حاصل کی اور حضرت موصوف دیوبندی رحمۃ اللہ علیہ سے مرید ہوئے۔ بہت باشریعت پرہیزگار عالم دین تھے۔ استاد شفیق مہربان تھے۔ تقریباً ۵۰ سال دین کی تعلیم و افتاء کی خدمت کر کے ۱۱ رمضان المبارک ۱۳۸۲ھ مطابق ۱۱ فروری ۱۹۶۳ء میں خدا کو پیارے ہوئے۔ انا اللہ وانا الیہ راجعون۔

فقیر و عالم حق مفتی فقیر اللہ  
جو ہر خلاف شریعت پر کرتے تھے تیغ  
خدا کے خاص مقرب تھے حضرت والا  
کہ خاص خاص سے نکلی وفات کی تاریخ  
گنج ضلع گجرات

۱۵ جمادی الاول ۱۳۲۲ھ مطابق ۲۵ مئی ۱۹۰۱ء سے ۱۵ رمضان المبارک ۱۳۲۸ھ مطابق ۲۰

ستمبر ۱۹۰۱ء اور تین سال بعد اوائل جمادی الاول ۱۳۳۱ھ مطابق اپریل ۱۹۱۳ء میں تین ماہ بخد مت

حضرت مولانا سلطان احمد رے کے مختلف کتب کے کچھ کچھ حصے پڑھے۔ وہ استاد دارالعلوم دیوبند حضرت



مولانا محمود حسن دیوبندی رحمۃ اللہ علیہ سے استفادہ کئے ہوئے تھے اور مولوی فاضل اور ٹیل کالج لاہور کے بہت بڑے ادیب تھے۔ ان کے والد حضرت مولانا محمود صاحب بہت بڑے مناظر حضرت گنگوہی کے شاگرد تھے۔

### مدرسہ منبع العلوم گلاونی ضلع بلند شہر

پھر مدرسہ منبع العلوم گلاونی میں تین سال رہ کر مولانا غلام نبی سرحدی حضرت مولانا کریم بخش پنجابی، حضرت مولانا محی الدین صاحب مہتمم مدرسہ ہذا سے علم ہیئت، فقہ، اصول فقہ، منطق، فلسفہ، فرائض، معانی وغیرہ حاصل کئے۔ یہ عینوں اساتذہ بے نظیر اور قابل تعریف تھے۔

### مدرسہ اشاعت العلوم بریلی

پھر مدرسہ اشاعت العلوم بانس بریلی پہنچ کر داخلہ لیا۔ ۱۳۲۲ھ مطابق دسمبر ۱۹۱۳ء سے تین سال شعبان ۱۳۲۵ھ تک چار اساتذہ کے سامنے زانو ملزمتہ کئے۔ حضرت مولانا محمد یسین صاحب، عبدالرحمن صاحب سلطان پوری، حضرت مولانا سلطان احمد صاحب پشاور اور حضرت مولانا سلطان احمد بریلوی چاروں اساتذہ لاثانی تھے۔ اس عرصہ میں طبقہ علیا اور فنون کی کتابیں پڑھیں اور محدث حضرت مولانا محمد یسین صاحب سرنہدی سے سند حدیث حاصل کی۔ مولانا یسین صاحب سرنہدی اور مولانا سلطان احمد صاحب بریلوی دونوں شاگرد مولانا شیخ الہند دیوبندی رحمۃ اللہ علیہ ہیں۔

### سند فراغ تکمیل

۱۳۲۵ھ کے آخر میں مدرسہ اشاعت العلوم بریلی میں جلسہ سالانہ ہوا اس میں سند فراغ و تکمیل حضرت مولانا محمد احمد صاحب قاسمی مہتمم دارالعلوم دیوبند کے متبرک ہاتھوں سے عطا ہوئی۔

### زمانہ مدرسہ بریلی

شوال ۱۳۲۵ھ سے شعبان ۱۳۲۶ھ تک اسی مدرسہ اشاعت العلوم بریلی میں حضرت مہتمم صاحب کے حکم سے مدرس مقرر ہوا اور متوسط کتابیں پڑھائیں۔

## مدرسی منڈی صادق گنج ریاست بہاولپور

شوال ۱۳۳۶ھ سے لے کر ماہ ربیع الاول ۱۳۳۵ھ تک باشتار ایک سال شوال ۱۳۳۱ھ منڈی صادق گنج میں صدر مدرس پر فائز رہا۔ اور مکمل نصاب کا کئی مرتبہ درس دیا۔

## رائے پور گوجراں

اساتذہ کرام مولانا فضل احمد مولانا فقیر اللہ صاحب کے حکم سے منڈی صادق گنج سے ایک سال کی رخصت لے کر بہرہ و صاحبزادوں مولوی محمود الحسن و مولوی عبدالرشید کو پڑھانے کے لئے آیا۔

## مدرسی و نظامت فیض محمدی جالندھر

اساتذہ رائے پور گوجراں کے حکم سے ناظم تعلیمات مقرر ہو کر جالندھر پہنچا۔ اس وقت وہاں صدر مدرس مولانا احمد بخش و مدرس میرے چھوٹے بھائی مولوی غلام محمد تھے۔ دونوں یکے بعد دیگرے فوت ہو گئے۔ یس ۱۹ جمادی الاول ۱۳۳۵ھ مطابق ۲۵ نومبر ۱۹۲۶ء مدرسہ عربی فیض محمدی جالندھر پہنچا اور شعبان ۱۳۳۹ھ مطابق جنوری ۱۹۲۱ء تک سلسلہ تعلیم و تدریس کا جاری رہا۔ دورہ حدیث بھی کئی مرتبہ ہوا۔ پھر مدرسہ فیض محمدی بند ہو گیا۔

## مدرسہ خیر المدارس جالندھر

جب شعبان ۱۳۳۹ھ میں مدرسہ فیض محمدی کا سلسلہ ختم ہوا تو حضرت حکیم الامت مولانا تھانوی رحمۃ اللہ علیہ سے مشورہ لیا گیا۔ آپ نے فرمایا کہ بہ نسبت دیہات کے شہر میں رہنا زیادہ مفید ہوگا۔ اس لئے شہر میں رہنے کی تجویز ہوئی اور مدرسہ کا نام خیر المدارس رکھا گیا اور تین وصیتیں فرمائیں۔ (۱) مدرسہ کی بنیاد کسی غنی یا افسر کے بھروسہ پر نہ رکھی جائے بلکہ محض توکل علی اللہ خدا ہی کے بھروسہ پر رکھی جائے (۲) عملہ کا کوئی خاص مقدار خود تجویز نہ کیا جائے بلکہ یہ انداز رکھا جائے کہ حق تعالیٰ جتنی توفیق دیں گے اتنا ہی رکھیں گے اگر گنجائش زیادہ ہوئی تو عملہ بڑھالیا جائے گا اور اگر گنجائش کم ہوئی تو عملہ گھٹا دیا جائے گا (۳) مغربا ر کے چندے کو امرار و اغیار کے چندے پر ترجیح دی جائے گی اس لئے کہ امر آدے کر منتظر ہوتے ہیں کہ ہماری تعریف کی جائے اور سکر یہ ادا کیا جائے۔ اس میں بے برکتی

ہوتی ہے اور غر بادے کڑشکر گزار ہوتے ہیں کہ ہمارا رویہ نیک مقصد کے لئے قبول کر لیا گیا اس میں عند اللہ برکت ہوتی ہے۔ حضرت اقدس نے مدرسہ کی سرپرستی بھی قبول فرمائی چنانچہ احقر نے حضرت مولانا احمد بخش صاحب اور مولانا محمد علی صاحب کے مشورہ سے مسجد عالم گیر جالندھر شہر بازار اناری میں مورخہ ۱۹ شوال ۱۳۴۹ھ مطابق ۹ مارچ ۱۹۳۱ء کو مدرسہ کا افتتاح کیا۔ اس کے بعد ۲۳ شعبان ۱۳۵۰ھ کو مولانا احمد بخش صاحب وفات پا گئے اور مولانا محمد علی نے سیاست میں مشغولیت کی وجہ سے مدرسہ ہذا کی رکفیت اور تمام خدمات سے استعفا دے دیا۔ اب مدرسہ کا تمام انتظام واہتمام اور تعلیم کا بار تنہا احقر پر پڑ گیا۔ اس لئے مدرسہ کے مناسب حال حضرات مدرسین کا تقرر عمل میں آیا۔ مدرسہ میں دورہ حدیث شریف بھی ہوتا رہا۔

تقریباً ۱۵ ذی قعدہ ۱۳۶۶ھ مطابق ۸ اکتوبر ۱۹۴۷ء کو ملتان شہر میں مدرسہ خیر المدارس کی نشاۃ ثانیہ کا آغاز ہوا اور حضرت مولانا عبدالرحمن صاحب کیمیل پوری اور دیگر حضرات مدرسین کو بلا کر توکل علی اللہ مدرسہ کا کام شروع کیا گیا۔

### حاضری تھانہ بھون شریف

تھانہ بھون کی پہلی حاضری شوال ۱۳۴۲ھ مطابق مئی ۱۹۲۴ء کو ہوئی اور پھر یہ سلسلہ آخری حاضری ۱۶ رجب ۱۳۶۲ھ مطابق ۲۱ جولائی ۱۹۴۳ء تک جاری رہا۔ حضرت اقدس کا انتقال ۱۶ رجب ۱۳۶۲ھ مطابق ۲۰ جولائی ۱۹۴۳ء ۱۱ بجے شب منگل کو ہوا تھا۔ ان اللہ وانا الیہ راجعون اور اس کے دوسرے دن تھانہ بھون آخری حاضری ہوئی۔

پہلی حاضری شوال ۱۳۴۲ھ مئی ۱۹۲۴ء کے اداکل میں ہوئی اور ایک ہفتہ قیام رہا مقیمین کو اس وقت مکاتبت کی اجازت تھی۔ چنانچہ پہلا خط لکھ کر اپنا حال عرض کیا گیا تو حضرت دالانے مجھ میں تجبر کو تشخیص کر کے اس کا علاج شروع فرمایا۔ میں نے دوسرے خط میں تشخیص و تجویز دونوں کو تسلیم کیا تو حضرت دالانے جواب میں جو الفاظ تحریر فرمائے وہ اب تک دماغ میں محفوظ ہیں فرمایا کہ ”جی بہت خوش ہوا۔ ہنیٹا لک العلم والعمل۔“



## تجدید بیعت طریقت

پہلے بیعت حضرت مرشدی حافظ محمد صالح صاحب سنہ کی ہوئی تھی اس لئے سیدنا و مرشدنا حضرت حکیم الامت تھانوی قدس سرہ العزیز نے ابتداءً بیعت کرنے سے انکار فرما دیا تھا۔ فرمایا کہ سلسلہ قائم ہے ضرورت نہیں۔ دراصل حضرت اقدس کا اصول یہ ہے کہ ابتداءً بیعت نہیں فرماتے تھے بلکہ مناسبت ہونے کے بعد بیعت فرماتے تھے۔ ایک سال کے بعد تجدید بیعت کی درخواست کی گئی تو قبول فرماتے ہوئے فرمایا کہ یہ پرچہ میں اپنے پاس رکھتا ہوں بعد نماز مغرب میں خود بلا لوں گا۔ چنانچہ مورخہ ۹ ذی الحجہ ۱۳۲۲ھ حکیم جولائی ۱۹۲۵ء کو بعد نماز مغرب لینے العید الاضحیٰ میں مسجد خانقاہ امدادیہ میں چاروں سلسلوں درجستہ نقشبندیہ۔ سہروردیہ۔ قادریہ میں بیعت سے دست بدست مشرف فرمایا۔

اس روز سے حضرت والا کی طرف سے شفقت اور نظر عطوفت اور ظاہری و باطنی تربیت میں زیادتی اضغافاً مضاعفہ نمایاں ہونے لگی اور خط و کتابت، آمد و رفت میں بھی ترقی ہوئی بلکہ ذوق و شوق روز ترہ ترقی پذیر ہوتا چلا گیا۔

## حصول اجازت بیعت و تلقین

یہاں تک کہ میرے ایک عریضہ کے جواب میں مورخہ ۱۳۲۴ھ کو بوقت قیام احقر در خانقاہ امدادیہ اس خاکپائے اہل اللہ سراپا گاہ کو بیعت و تلقین کی اجازت عطا فرمائی اور یہ الفاظ لکھ کر مجھے اطلاع دی۔

## بشارت ناشیہ از ذوق

اب کی بار شروع ہی دن سے ذوقا مجھ کو یہ محسوس ہو رہا ہے کہ آپ پر خدا کا فضل و کرم شروع ہو گیا ہے جو خواص پر ہوتا ہے اور جن احوال کی مجھ کو اجاب سے تمنا ہوتی ہے ان کی جھلک محسوس ہونے لگی بخصوص کل کے دن سے اور اس بنا پر یہ توقع زیادت رسوخ شب سے قلب کا یہ تقاضا تھا کہ آپ کو تلقین و بیعت کی اجازت دے دوں۔ اس رقعہ سے میرے خیال کی صحت

ثابت ہوتی ہے کیونکہ اس رقعہ میں جو حالات آپ نے لکھے ہیں یہ سب آثار ہیں۔ فنا کے جو اس طریق کا ایک اعتبار سے اول قدم بھی ہے اور ایک اعتبار سے آخر قدم بھی۔ پس اس خیال کی صحت کے بعد تو کلاً علی اللہ اپنے اس تقاضے کو پورا کرتا ہوں اور بنام خدا آپ کو بیعت و تلقین کی اجازت دیتا ہوں۔ انشاء اللہ تعالیٰ اس میں برکت ہوگی۔ عذر اور تواضع نہ فرمائیں اور اپنے خاص مجاہد سے اس کا اظہار بھی فرمادیں اور چونکہ میں ان واقعات کو اپنی یادداشت میں تحریراً محفوظ بھی رکھتا ہوں اس لئے مجھ کو اپنا پتہ ڈاک کا لکھ کر دے دیں میں اپنے پاس محفوظ رکھوں گا اور موقع پر شائع کروں گا۔

اشرف علی، ۱۷ رجب ۱۳۴۷ھ (انتہی) (۲۰/۱۲)

میں نے حسب حکم اپنا پتہ لکھ کر تو دے دیا مگر اس اطلاع پر بے انتہا ندامت بلکہ اس قدر حیرت ہوئی کہ سمجھ میں نہیں آتا تھا کہ حضرت والا نے یہ بارگراں میری گردن پر کیسے رکھ دیا۔ میں اس کو برداشت نہیں کر سکوں گا اور مجھے اس کی سمجھ بھی نہیں اور مجھ میں اس کی اہلیت بھی نہیں۔ میں کہاں اور یہ بارگراں کہاں۔ میں اپنے خیالات اور ردوات میں تھا کہ حضرت والا نے خانقاہ امدادیہ کے ترجمان ماہنامہ رسالہ "الامداد" میں اس اجازت کو شائع فرما کر ۱۷ رجب ۱۳۴۷ھ کے والانامہ میں اس حق کو اس کی اطلاع فرمادی۔

حضرت والا کے قریبی خطوط سے اجازت ملنے کا کچھ ہلکا سا خطرہ گزرا تھا۔ اس لئے میں نے ۱۸ رجب ۱۳۴۷ھ کو حضرت والا کی خدمت میں ایک شبہ اشرف نفس کا عرض کیا۔ اصل مقصود اس سے عذر کرنا تھا حضرت والا نے محققانہ طرز پر جواب عنایت فرمایا۔ یہ شبہ اور اس کا جواب دونوں بعنوان حال و تحقیق ذیل میں درج کئے جاتے ہیں۔

حال

ایک شبہ یہ بھی ہے کہ قبل از وقت اجازت کا خیال دل میں آنا شبہ اشرف نفس کہیں نہ

ہو یا اس سے ڈر معلوم ہوتا ہے۔

تحقیق اشرف نفس اس وقت ہوتا اگر اجازت نہ ملتی تو کلفت ہوتی اور یہ واقعہ نہیں اس لئے

اشرافِ نفس نہیں بلکہ نعمتِ تعالیٰ دلیل ہے۔ تناسب باطنی کی جو میرے دل میں آیا اس کا اثر آپ کے دل پر پڑ گیا کیونکہ اجمالاً میرے قلب میں پہلے ہی سے تھا یہ دوسری نعمت ہے جس پر شکر ادا کرنا چاہیئے (انتہی)

### تائید

حسن اتفاق سے اسی شب مولانا احمد بخش صاحب صدر مدرس مدرسہ فیض محمدی جالندھر نے خواب دیکھا کہ حضرت تھانوی جالندھر تشریف لائے ہیں، انہوں نے یہ خواب تعبیر کے لئے میرے پاس تھانہ بھون بھیجا چونکہ اس تعبیر کا تعلق بظاہر مجھ سے نظر آتا تھا اس لئے اس کے بیان سے مجھے شرم آئی کسی سے بیان بھی نہیں کیا۔

### خطبہ و طریقی بیعت

میں نے اپنی جہالتوں اور کوتاہیوں پر غور کر کے حضرت والا کی خدمت میں عریضہ لکھا کہ مجھے خطبہ اور طریقی بیعت محفوظ نہیں رہا۔ اپنی زبان مبارک سے اٹا کر دیجئے۔ چنانچہ بعد مغرب ۸ ارب ۱۳۴۴ھ (۳ دسمبر ۱۹۲۸ء) کو حضرت اقدس حکیم الامت مولانا تھانوی قدس سرہ العزیز نے لائین کی روشنی میں خطبہ اور اخذ بیعت کا حسب ذیل طریقی اٹا کر دیا۔

الحمد لله حمداً ونستعينه ونستغفره ونؤمن به ونتوكل  
عليه ونعوذ بالله من شرور أنفسنا ومن يهدي الله فلا  
مضل له ومن يضلله فلا هادي له ونشهد ان لا اله  
الا الله ونشهد ان محمداً عبداً ورسوله صلى الله عليه وسلم  
والله واصحبه تسليماً كثيراً. اما بعد فاعوذ بالله من  
الشيطان الرجيم - بسم الله الرحمن الرحيم - يا ايها الذين آمنوا  
اتقوا الله وابتغوا اليه الوسيلة واجاهدوا في سبيله لعلكم  
تفلحون (پ مائدہ) يا ايها الذين آمنوا اتقوا الله وكونوا



مع الصدقین (پاک توبہ) ومن اوفیٰ بما عاہد علیہ اللہ  
 فسموتیہ اجراً عظیماً (پاک فہم) یا ایہا النبی اذ جاءک المؤمنات  
 یمایعنک علی ان لا یشرکن بالله ولا یسرقن ولا یزنین ولا  
 یقتلن اولادھن ولا یتین بھتان یفتربینہ بین ایدھن  
 وارجلھن ولا یعصینک فی معروفک فایعنھن واستغفرلھن  
 اللہ۔ ان اللہ غفور رحیم (پاک ممتحنہ)

توبہ کرتا ہوں کفر سے شرک سے بدعت سے اور سب چھوٹے بڑے گناہوں سے اور  
 ایمان لاتا ہوں اللہ پاک پر اور اس کے سچے رسول پر لا الہ الا اللہ محمد رسول اللہ صلی اللہ  
 علیہ وسلم اور عہد کرتا ہوں کہ پانچوں وقت نماز پڑھوں گا اور رمضان شریف کے روزے رکھوں گا  
 اگر مال ہوگا تو زکوٰۃ دوں گا اگر زیادہ گنجائش ہوگی تو حج کر دوں گا اور جن چیزوں سے اللہ تعالیٰ اور  
 رسول نے منع فرمایا ہے جہاں تک ہو سکے گا ان سے بچوں گا اگر کوئی خطار ہو جائے گی تو فوراً  
 توبہ کر لوں گا۔ توبہ کرتا ہوں اور بیعت کرتا ہوں میں چاروں سلسلوں میں چشتیہ اور قادریہ، نقشبندیہ  
 اور سہروردیہ میں۔ اے اللہ ان سب خاندانوں کی برکت ہم کو نصیب کر اور قیامت میں ان  
 بزرگوں کے ساتھ اٹھا۔ آمین یا رب العالمین۔ پھر رفع ایدی کے ساتھ دعا کی جائے۔ پھر ارشاد  
 فرمایا طالب کو قصد اسبیل کا مکرر مطالعہ کروایا جائے۔ حقیقت سلوک (اصلاح و استقامت علی  
 الاعمال) اور غایت سلوک (رضا الہی) ذہن نشین کرائی جائے مثلاً معالجہ غضب میں استفسار کیا جائے  
 کہ سورۃ طہ جو غیر اختیاری ہے یا اس کے مقتضار پر عمل (جو اختیاری ہے) اول پر کوئی مواخذہ  
 نہیں پھر فکر کیا ثانی کا ترک بھی اختیاری ہے ہمت سے کام لینا چاہیے یہ تو ضابطہ کا جواب ہے  
 البتہ طریق تہلیل (گویا غیر لازم علی الشیخ ہے) یہ ہے کہ ایسے وقت میں قوت و عتاب الہی کا استحضار  
 رکھے یا قلب کو کسی دوسرے شغل میں مشغول کرے۔ خطرات کی پرواہ مست کر دے غرض اس میں  
 تسلی دی جایا کرے۔

# مدرسہ خیر المدارس جالندھر میں

## حضرت حکیم الامت کی آمد

۱۹۳۸ء میں حکیم الامتؒ نے دانت بنوانے کے لئے لاہور کا سفر اختیار کیا۔ لاہور پہنچنے کے بعد حضرت کے ایک خلیفہ حضرت مولانا محمد حسن صاحب امرتسری رحمۃ اللہ علیہ نے حضرت سے دریافت کیا کہ اگر ارشاد ہو تو مولانا خیر محمد صاحب جالندھری کو آپ کی تشریف آوری کی اطلاع دے دوں۔ حضرت قدس سرہ نے ہنس کر فرمایا: ”میں کیوں متاع الخیر بنوں آپ چاہیں تو اطلاع دے دیں“ چنانچہ حضرت مولانا مفتی صاحب رحمۃ اللہ علیہ نے حضرت مولانا کو کارڈ کے ذریعہ مطلع کیا کہ حضرت ڈاکٹر جلال الدین صاحب کی کوٹھی پر مقیم ہیں آپ کو ملنے کی اجازت ہے بشرطیکہ نہ تو کسی کو ساتھ لائیں اور نہ ہی کسی کو اطلاع دیں۔

مولانا خیر محمد صاحب رحمۃ اللہ علیہ کو مفتی صاحب کا کارڈ ملا، حضرت مولانا رحمۃ اللہ علیہ فرماتے ہیں ”میں ایک ضروری کام سے مدرسہ جانے والا تھا۔ اس کارڈ کے دیکھتے ہی کچھ ایسی حیرت ہوئی جیسے کہ سکتا ہو گیا ہو۔ سوچتا تھا کہ یا اللہ مدت سے تو حضرت والا نے سفر ترک فرما دیا ہے اور آج کل گرمی بھی شدت کی پڑ رہی ہے یہ خبر میں کیا پڑھ رہا ہوں۔ مولوی محمد حسن کے خط کو پہچانتا تھا۔ اس کی بھی تکذیب نہیں ہو سکتی تھی۔ آخر الامر جب تشریف آوری کا یقین ہو گیا تو اتنے دنوں کی محرومی پر بے حد افسوس ہوا۔ پھر دل کو تسلی دی کہ اب جو اطلاع آئی ہے یہ تیسرا کون سا استحقاق تھا یہ سب ان کا انعام ہے یہ سوچا کہ لاہور جانے والی گاڑی میں صرف آدھ گھنٹہ باقی ہے اگر مکان جانے

کا ارادہ ترک کر کے فوراً لاہور چلا گیا تو اس میں قیاحیں ہیں ایک تو دل کام میں لگا رہے گا دوسرے مدرسہ اور گھر والوں کو تردد ہو گا کہ کیوں اس قدر عجلت میں لاہور چلا گیا۔ اس سے کہیں حضرت کے قیام کا افسار نہ ہو جائے اس لئے اس وقت مکان چلا گیا اور دوسرے دن جانے کا ارادہ کیا۔

اگلے روز جب مولانا صاحب لاہور تشریف لائے تو اس وقت حضرت تھانویؒ مغرب کی نماز نوافل وغیرہ سے فارغ ہو کر بڑے کمرے کے اندر تشریف فرما تھے۔ حضرت مولانا نے ادب سے سلام کیا۔ حضرت تھانویؒ نے انتہائی شفقت سے گلے لگایا اور معاف فرمایا اور پھر مصافحے سے فارغ ہوتے ہی نہیں کر فرمایا کہ ”میں نے کہا میں کیوں متاع الخیر بنوں۔“

حضرت کے ان الفاظ نے مولانا صاحب کے قلب میں عجیب کیفیت پیدا کر دی۔ مولانا نے عرض کیا کہ میں نے ابھی نماز ادا نہیں کی ہے۔ فرمایا باہر صاف ہے پڑھ لیجئے۔ نماز سے فارغ ہو کر جب مولانا صاحب اندر آئے اس وقت حضرت تھانویؒ دودھ کا برف کھا کر فارغ ہوئے تھے مولانا سے فرمایا کہ آپ کے لئے بھی رکھا ہے آپ بھی کھائیے۔

امر تسر جانے سے ایک روز قبل حضرت مولانا خیر محمد صاحب نے حضرت تھانویؒ سے فرمایا کہ ”حضرت والا نے جس سال سفر بند فرمایا اس سال سفر بند کرنے سے قبل مدرسہ کے جلسے کے وقت جالندھر تشریف لانے کا وعدہ کیا تھا۔ اس لئے مودبانہ درخواست ہے کہ جالندھر تشریف لے چلیں اور وہاں کی سرزمین کو سرفرازی کا شرف عطا فرمائیں۔ اس پر حضرت تھانویؒ نے فرمایا ”کلام اللیل میحوۃ النارجی میرا بھی چاہتا ہے مولوی شبیر علی سے دریافت کر لیں جس میں سفر کا حرج نہ ہوتا ہو“ چنانچہ یہ طے پایا کہ حضرت تھانویؒ ۱۵ ربیع الاول ۱۳۵۷ھ پانچ بجے لاہور سے سوار ہو کر ساڑھے آٹھ بجے شب جالندھر میں رونق افروز ہوں گے اور شب میں قیام کر کے اگلے روز صبح سہارن پور روانہ ہو جائیں گے۔

حضرت والا جالندھر پہنچے جالندھر میں مولانا خیر محمد صاحب نے حکمہ زراعت کے سسٹنٹ ڈپٹی ڈائریکٹر کی کار کا بندوبست کیا تھا۔ استقبال کے لئے مجمع کی تعداد ہزاروں سے زیادہ تھی۔



حضرت تھانوی جیب مدرسہ خیر المدارس میں پہنچے تو مدرسہ اور مسجد تمام زائرین سے پُر تھی۔ عشاء کی اذان ہو چکی تھی۔ حضرت نے دھنو فرمایا اور نماز پڑھ کر مدرسہ کی چھت پر تشریف لے گئے وہاں سولہ سترہ علماء صلحہ کے ساتھ جو مولانا خیر محمد صاحب کی طرف سے مدعو تھے کھانا تناول فرمایا۔ اس کے بعد اسی صحن میں استراحت فرمائی۔ تھوڑے سے فاصلے پر حضرت مولانا خیر محمد صاحب نے اپنی چارپائی بچھائی تھی تاکہ حضرت والا کو آرام پہنچا سکیں۔

صبح نماز فجر سے فارغ ہو کر مولانا خیر محمد صاحب سے فرمایا کہ پہلے اوپر چلنا چاہیئے۔ چھت پر آکر مستورات کو بس پردہ بیعت فرمانے کا ارادہ کیا۔ اس پر مولانا خیر محمد صاحب نے فرمایا کہ اندر کئی مستورات ہیں اور سب بیعت کی متمنی ہیں چنانچہ آپ نے فرمایا کہ جنھوں نے اپنے شوہروں سے اجازت لی ہے صرف وہی بیعت ہو سکتی ہیں ان کے علاوہ نہیں۔

اس کے بعد مسجد میں تشریف لے گئے جہاں زائرین کا مجمع تھا۔ مجمع کی کثرت کی وجہ سے شخص اٹھ کر حضرت کی زیارت کرنا چاہتا تھا اس لئے عرض کیا گیا کہ کرسی پر اگر حضور تشریف رکھنا منظور فرمائیں تو سب اپنی اپنی جگہ بیٹھ جائیں زیارت سے مشرف ہو سکیں گے۔ فرمایا یہ میری عادت نہیں اور منقول بھی نہیں البتہ بیان کی حالت میں تو منقول ہے۔ تھوڑی دیر بعد مجمع کی کثرت کو دیکھ کر دوبارہ عرض کیا گیا کہ چارپائی کی اجازت ہو تو سگوائی جائے۔ فرمایا ”ہاں اس میں کوئی مضائقہ نہیں یہ دیہاتی وضع ہے نیز میں اس پر اکیلا نہ ہوں گا دو چار اور بھی ہوں گے“ مولانا خیر محمد صاحب سے فرمایا کہ آپ اور مولوی محمد حسن صاحب دوسری طرف اسی چارپائی پر بیٹھ جائیں کیونکہ مجھے تنہا اونچا مجمع میں بیٹھنے ہوئے شرم محسوس ہوتی ہے۔ ایک گھنٹے تک ملفوظات کا سلسلہ جاری رہا۔ سب اہل مجلس کے مقتصد حسنہ کے واسطے دعا مانگی گئی اور مجلس بربخاست ہوئی پھر حضرت بالاحسان پر تشریف لے گئے حضرت مولانا صاحب کی درخواست پر مولانا کے صاحبزادے عبدالحق کو پند نامہ عطار کی بسم اللہ کہانی گئی پھر مدرسہ سے چل کر ریلوے روڈ پر تشریف لائے حضرت مولانا خیر محمد صاحب فرماتے تھے کہ جس مکان میں حضرت نے قیام فرمایا تھا بلا مبالغہ تقریباً ایک ماہ تک اس کے در و دیوار سے انوار محسوس ہوتے رہے۔

# مولانا عبد السلام

## مجاز بیعت

احقر کے والد کا نام قاضی عصمت اللہ ہے۔ ہمارے جد امجد حضرت شیخ اخ الدین عالم فاضل بزرگ تھے۔ وقائع نگاروں نے لکھا ہے کہ حضرت کا صاحب اپنے زمانہ کے قطب اویسی طریقہ کے شیخ تھے اور ہمارے جد امجد علوم ظاہری میں ان کے استاد اور تعمیر باطن میں ان کے مرید تھے۔ رحلت کے بعد حضرت شیخ کی اولاد کی علمی خدمات ہمارے خاندان کے سپرد ہیں۔ بندہ کی ولادت یوم عاشورہ ۱۳۲۱ھ کی ہے۔ قرآن کریم ناظرہ، فارسی، صرف و نحو اور فقہ کی ابتدائی کتابیں کچھ اپنے والد صاحب اور کچھ اپنے جد امجد قاضی درکنون صاحب سے پڑھیں جو کہ ایک صاحب دل بزرگ اور ولی اللہ تھے۔ پھر شوال ۱۳۲۲ھ میں دارالعلوم دیوبند جانا ہوا۔ ایک سال وہاں گزارا۔ دوران سال میں ایک مرتبہ حضرت حکیم الامت کا دارالعلوم میں ورود مسعود ہوا۔ دارالعلوم کے سارے اصاغر و اکابر ایک ہی شمع کے پروانے نظر آئے۔ جب بندہ نے آپ کے اس جاہ و جمال کا مشاہدہ کیا تو اللہ تعالیٰ نے حضرت قدس سرہ کی محبت اسی وقت سے میرے دل میں ڈال دی اور مسجد میں جا کر دو رکعت نفل پڑھ کر اللہ تعالیٰ سے ایک تفصیلی دعا کی کہ یا اللہ اس شخص کو لمبی زندگی عطا فرما اور مجھے بھی لمبی عمر عطا فرما اور میرے علم کی بھی تکمیل فرما اور مجھے ان ہی خدمت کرنے اور ان سے رابطہ و تعلق قائم کرنے کا موقع عطا فرما۔ اس وقت مجھے کیا معلوم تھا کہ حق تعالیٰ نے میری وہ دعا قبول فرمائی ہے۔ رمضان المبارک کی تعطیلات میں گھر آنا ہوا۔ اس زمانے میں افغانستان اور انگریزوں کے درمیان لڑائی چھڑ گئی۔ اس لئے

دارالعلوم جاتے ہیں مشکلات تھیں تو وہ سال میں نے وطن میں مختلف مدارس میں گزارا۔ اگلے سال ۱۳۳۶ء میں پھر دارالعلوم جانا ہوا۔ اس سال حضرت شیخ الہند مالک سے دیوبند تشریف لائے تھے۔ ملاقاتوں کا ہر وقت بہت زیادہ ہجوم رہتا تھا۔ حضرت مولانا کے رفیق خاص مولانا عزیز گل صاحب کا کاخیل ہمارے خاص گاؤں کے تھے۔ ان کی وساطت سے میری بھی اس بارگاہ سعید میں باریابی ہوتی تھی۔ ایک سال مدرسہ رحیمہ دہلی میں مولانا عبدالرحیم صاحب کی خدمت میں گزارا پھر مدرسہ احمدیہ جھوبال میں داخلہ لیا۔ اگلے سال پھر دہلی آگیا اور مولانا شیخ عبدالعلی صاحب اور مولانا محمد شفیع صاحب کے حضور میں دورہ حدیث میں شرکت کی۔ اس سال کے ابتدائی دن میرے لئے کچھ عجیب گذرے اسباق خوب جاری تھے لیکن دہلی جیسے شہر میں نہ کھانے پینے کا انتظام تھا نہ سر ڈھانکنے کا۔ ادھر ادھر دن گزار رہے تھے۔ کسی کے سامنے اظہار حال سے شرماتا رہا۔ البتہ روحانی کیفیات میں جو عجیب انکشافات ہوتے رہے وہ میں جانتا تھا اور میرا دل جانتا تھا پھر اللہ تعالیٰ کی رحمت سے تنگدستی کا وہ دور ختم ہوا۔ جب دورہ حدیث ختم ہوا تو تقسیم اسناد کے جلسے کے لئے حضرت تھانوی قدس سرہ دہلی تشریف لائے تھے۔ حضرت نے وعظ فرمایا اور آخر میں فارغ التحصیل طلباء کو اپنے ہاتھ سے آٹھ گز کپڑا اور چند ایک انعامی کتب مبعہ اسناد عطا فرمائیں۔ جب میری باری آئی تو خلافِ عادت سند دیتے وقت حضرت کی مبارک آنکھیں میری آنکھوں سے دوچار ہوئیں۔ حضرت کی قدرتی سرگین اور سرخی مائل آنکھوں سے میرے دل پر ایک چوٹ سی محسوس ہوئی۔ پھر وطن واپس آگیا۔ وطن میں جوں جوں دن گزرتے گئے وہ کیفیت محبت بڑھتی جاتی تھی اور میری زبان پر یہی ہوتا تھا۔

لَسَعَتَ حَيَّهٗ الْهَوٰی كَبَدِی  
فَلَا طَبِیبَ لَهَا وَلَا رَاقِی  
اِلَّا الْحَبِیبَ الَّذِی شَفَقَتْ بِهٖ  
فَعِنْدَہٗ رَقِیَّتِی وَتَرِیاقِی

بالآخر ایک سال کے بعد یکم رمضان شریف اپنی اہلیہ کو تبا کر چکے سے گھر سے نکلا۔ نو دس میل جنگلی



راستہ طے کر کے سٹیشن پہنچا۔ دیوبند کا ٹکٹ لیا کیونکہ مجھے حضرت کے سکن تھانہ مہبون کا علم نہ تھا۔ دارالعلوم پہنچ کر وہاں سے راستہ معلوم کیا اور صبح سویرے پیدل نکل کر اکیس کوس کا راستہ طے کر کے تھانہ مہبون جا پہنچا۔ نماز کے بعد حضرت قدس سرہ اپنی سر دری میں نہا تشریف فرمائے لوگوں نے کہا کہ یہ وقت ملنے کا نہیں ہے۔ میرے دل نے مجھے یہ شورہ دیا کہ یہ پابندی خانقاہ والوں کے لئے ہوگی۔ میں تو نووارد ہوں میرے لئے نامناسب نہیں ہے چنانچہ سیدھا حضرت کی خدمت میں حاضر ہوا اور اپنے آنے کا مقصد اور مختصر گزارہ تمام کیفیات عرض کی اطمینان ظاہر فرمایا بلا کسی تنقید اور پوچھ گچھ کے قبول فرمایا اور میری معروضات کی تصویب فرمادی۔ خانقاہ میں رہنے کے معمولات خود ارشاد فرمائے کہ یہاں پر ایک شخص خانقاہ والوں کے لئے کھانا پکاتا ہے اور ہر ایک سے پیسے لے کر کھانا دیتا ہے۔ آپ کھانے کیلئے پیسے مجھ سے لے لیا کریں اور بھی جو ضرورت ہو لے لیا کریں غلام سے فرمایا کہ یہ ہمارے ہمان ہیں ان کے لئے کھانا گھر سے لاؤ۔ اس وقت سے تعلیم و تلقین حسب معمول شروع ہو گئی۔ حضرت مولانا خیر محمد صاحب حضرت مولانا محمد عیسیٰ صاحب اور حضرت مولانا عبدالودود صاحب اس زمانہ میں میرے رفیق سلوک تھے۔ وہاں چار ماہ قیام کیا۔ ایک دن اپنے حالات کی پرچی میں بیعت سنون کی درخواست لکھی جس کے جواب میں حضرت قدس سرہ نے فرمایا "ضرورت تو ہے نہیں مگر انکار بھی نہیں۔ کل ایک پرچہ صرف اس کی درخواست کا ڈال دیا جائے میں وقت معین کروں گا۔" پھر اگلے عریضے کے ساتھ ایک درخواست بیعت کے لئے پیش کی جواب میں تحریر فرمایا "بسر و چشم منظور ہے۔" اس پرچی کے جواب میں ایک عجیب غایت فرمائی اور بیعت کی پرچی پر لکھا کہ بعد نماز ظہر یہ پرچہ بلا لقاؤ مجھ کو دیجئے اور بعد مغرب مسجد میں موجود رہیئے۔ وہ غایت مخصوص کی عبارت یہ ہے۔

لا تقنطوا من رحمة الله بفضلہ تعالیٰ نصیب ہو گیا۔ اس کو آپ سے زیادہ

میں جانتا ہوں۔ اپنے ہی علم کی بنا پر بیعت کے ساتھ ہی آپ کو بیعت کرنے کی بھی اجازت دیتا ہوں اگر کوئی طالب حق درخواست کرے انکار نہ کیجئے گا اور جو طرز یہاں دیکھا ہے اس پر تعلیم و

تفین کیا کیجئے۔ پھر حضرت سے اجازت لے کر وطن لوٹا۔ ریل کا خرچ بھی حضرت نے ہی حرمت فرمایا تھا۔ پھر وطن سے خط و کتابت جاری رہی۔ موقع بہ موقع آنا جانا بھی تھا۔ دن گزرتے رہے یہاں تک کہ بالآخر وہ وقت بھی آپہنچا کہ اللہ جل جلالہ نے اسل مجسمہ نور کو اپنی رحمتوں کے حجاب میں چھپا لیا۔

# مولانا عبدالوہاب

## مجاز بیعت

میرے والد قاضی عبدالحکیم صاحب زمینداری کیا کرتے تھے کچھ دن کلکتہ میں نوکری بھی کی۔ بہت دیندار اور نیک کا شخص تھے۔ ماہ اگست ۱۹۰۱ء میں موضع روح اللہ چانگام میں میری پیدائش ہوئی۔ ابتدائی تعلیم دارالعلوم معین الاسلام میں حاصل کی۔ ۱۳۳۹ھ میں دارالعلوم دیوبند میں داخل ہوا اور ۱۹ سال تک تعلیم حاصل کرتا رہا۔ دورہ حدیث حضرت مولانا سید انور شاہ کشمیری سے پڑھا۔ ایک سال مدرسہ مظاہر علوم سہارن پور میں حضرت شیخ الحدیث مولانا محمد زکریا صاحب مدظلہ و حضرت مولانا بدر العالم مہاجر مدنی رحمۃ اللہ علیہ سے تعلیم حاصل کی۔ دیوبند میں میرے اساتذہ حضرت مولانا عبد السمیع صاحب مولانا تفسنی حسن صاحب، مولانا رسول خان صاحب اور مولانا شبیر احمد عثمانی رحمۃ اللہ علیہ تھے بندہ جب دورہ حدیث سے فارغ ہوا تو اس وقت جناب مولانا ابوبکر صاحب ارکانی بری حضرت تھانوی سے ملاقات کے لئے دیوبند تشریف لائے بندہ اس وقت جامع مسجد دیوبند میں رہتا تھا میری ان سے ملاقات ہوئی تو دریافت کیا کہ اب بعد فراغت تمہارا کیا خیال ہے۔ بندہ نے عرض کی کہ مجھے اصلاح و تربیت و سلوک کا شوق ہے اس پر مولانا ابوبکر نے فرمایا کہ تم حضرت حکیم الامت تھانوی رحمۃ اللہ علیہ سے تعلق پیدا کرو چنانچہ بندہ نے آپ کی خدمت میں ایک خط لکھا کہ بندہ اصلاح و تربیت کی غرض سے خدمت میں حاضر ہونے کی تمنا رکھتا ہے۔ امید ہے کہ راہبری فرمائیں گے اور اجازت سے نوازیں گے تاکہ ربط پیہا ہو اور ملاقات کے بعد خدمت کر سکوں۔ حضرت نے جواب دیا کہ قصہ بسبیل دیکھو اور اس پر عمل کرو اور اطلاع دیتے رہو پھر چھ ماہ بعد جب اجازت ملی تو آپ کی خدمت میں ایک سال تک رہا۔ نو ماہ بعد مجاز بیعت کے شرف سے نوازا گیا حضرت قدس سرہ کا ادنیٰ خادم ہوں۔



## مولاناذیر احمد کرناہی

میرے والد صاحب کا نام سید محبوب علی تھا خلع کرناہی میں پیدائش ہوئی سن پیدائش تو صحیح معلوم نہیں ہاں اتنا یاد ہے کہ ۱۹۱۱ء میں عمر تھینا ۱۸ سال تھی۔ یہ ناکارہ شروع ظہور احساس اپنی مہموم ہستی سے بچ کر اللہ جویان حق تھا میرے خیال میں وجہ یہ تھی کہ میرے گھر والے حضرت گنگوہی قدس سرہ سے بیعت تھے میری طفولیت کے ایام میں ایک مرتبہ گنگوہ گئے تو اپنے مقام قیام سے رات کو مستورات حضرت گنگوہی کے گھر پر حاضر ہوئیں تو مجھے سونے کو گھر چھوڑ گئیں۔ میری آنکھیں دیدار سے محروم رہیں اس وقت تک شعور طلب مطالب سے بے خبر تھا۔ پھر آپ کی زندگی میں دوبارہ حاضری نہیں ہوئی سرکاری مدرسہ میں چار جماعت پڑھ کر اردو فارسی میں طب شروع کر دی۔ اس وقت چار جماعت کی فارسی سے اس قابل ہو جایا کرتے تھے۔ اسی اثنا میں ایک نیک طب شخص نے مشورہ دیا کہ بغیر عربی طب حاصل کئے کوئی معتد بہ بات نہیں بنتی۔ میں والد صاحب سے باصرار اجازت لے کر ۱۹۱۱ء میں مدرسہ امینیہ سنہری مسجد چلا گیا۔ کچھ عرصہ بعد والد صاحب نے دریافت کیا کہ طب شروع کی یا نہیں میں نے عرض کیا کہ پہلے دینیات سے فارغ ہو کر دوسری طرف چلوں گا۔ اس وقت مدرسہ میں مولانا امین الدین صاحب مدرسہ کے مہتمم تھے جو مجسمہ دین و اخلاص تھے اور صدر المدرسین مولانا کنایت اللہ صاحب اپنے منصب پر سرفراز تھے ان ہی حضرات سے مدرسہ کے نظام کے تحت دورہ تک تحصیل کا تمام کیا۔ ترمذی شریعت کے دوران اسباق میں طبیعت پر ایک وحشت و خلجان درپیش

ہوا جس کے اثرات سے تھانہ بھون بغرض بیعت حاضر ہوا۔ میں نے حضرت حکیم الامت سے خواہش  
 بیعت کی آپ نے مشاغل و احوال دریافت کرنے کے بعد فرمایا ”پہلے تعلیم سے فارغ ہو لو اس کا  
 نے بغیر کسی اصرار کے آپ کے فرمان پر لبیک کہا۔ میرا قلب نہ معلوم کس قدر محفوظ تھا۔ میں نے  
 دہلی آکر اپنے اتباع فرمان کی اطلاع دی۔ آپ نے کسی عنوان سے مبارک باد دی۔ میرا ضمیر محسوس تو  
 کرتا تھا کہ بیعت تو ہو گئی۔ اتباع بے عذر کو بیعت ہی کہتے ہیں باقی امور اس کا ظاہر اور عنوان ہوتے  
 ہیں۔ پھر موقع ملنے پر تھانہ بھون حاضری ہوئی اور بیعت ہو گیا۔ چند روز قیام کر کے حاضر ہوا۔ دہلی  
 مدرسہ میں معین المدرس کے طور پر چھوٹی موٹی کتابیں پڑھاتا رہا۔ اچھی خاصی مدت دہلی میں رہا۔ پھر وطن  
 واپس آگیا اور وہاں مکتب تعلیم القرآن اور سلسلہ مطب جاری کیا۔ حضرت شیخ بھی کافی ایام زندہ و  
 فیوض رسال طالبین رہے میں اپنی طبیعت سے آج تک آشنا نہیں ہوا کہ مست اور مستغنی کیوں اور  
 کس لئے ہے یا بے حسی ہے اس لئے خط و کتابت تو رہی مگر تھوڑی تھوڑی اور کچھ مرتبہ قیام بھی کم ہی  
 صرف جس وقت اجازت ہوئی ۳۵ روز قیام رہا۔ بغیر ارادہ مجبوراً دہلی آنا پڑا اور نہ ہی حضرت نے کسی  
 موقع پر حاضری کا مشورہ تحریر فرمایا۔ اس قلت صحت کی وجہ سے حضرت خضر علیہ السلام کا ساتھی سکندر  
 بن کر رہ گیا تھی دستان قسمت کا مصداق ہوں نیز کبھی اپنے کو باوجود اجازت کے مشغلت کے قابل  
 نہیں پاتا۔ محض تعمیل شیخ اور طالب کی درستی عقائد کی نیت پر بیعت کرتا رہا۔ ان تمام حالات میں  
 برکات و انشراح دہی بھی پیش آتے رہے لیکن دوسرا صفحہ میری زندگی کا یہ رہا کہ دہلی داخل ہونے کی تاریخ  
 سے امراض جسمانی جن کی تفصیل بیان کرنا ناممکن ہے میرے وہ ذوق و شوق میری وہ دولت انشراح باطنی  
 میرے وہ عزیز معمولات میرے دل کا وہ چسکا اللہ تعالیٰ نے اپنے یہاں جمع فرما کر مافیہ امتراض کا  
 لندہ شکار بنا کر ایسا معذور کر دیا کہ اب نہ عالم نہ عال۔ اپنی محرومیوں پر بے حد نالاں ہوں یوں بھی  
 کہنے کو دل چاہتا ہے کہ شاداں ہوں۔ الحاصل یہ کہ میرا وجود نہایت بے کار اور قابل شمار نہیں۔ میں  
 اجازت خدمت خلق و اصلاح کا کچھ بھی فرمادہ کر سکا۔ خائف دلرزاں ہوں۔ مدارج اخروی برحق  
 ہیں۔ مجھے تو مغفرت میں بھی لالے نظر آتے ہیں۔ اللہ تعالیٰ محض اپنے فضل و کرم سے درجہ مغفرت  
 عطا فرمائیں تو رہے قسمت۔

# ذکر مجذوب

تذکرہ خواجہ عزیز الحسن مجذوب

ذکر مجذوب نے ایسی جاذبیت دکھائی کہ جب سے کتاب آئی ہے برابر دیکھ رہا ہوں  
ہوادیکہ رمضان میں تلاوت قرآن کا شغل زیادہ ہے مگر ذکر مجذوب کی جاذبیت نے  
اس حال میں بھی اپنی طرف متوجہ رکھا اور بار بار پڑھنے کا تقاضا ہوتا رہا۔

حضرت مولانا ظفر احمد عثمانی

ذکر مجذوب میرے لئے ذکر محبوب ہے۔ ماشاء اللہ آپ نے مذاقِ سلیم اور تعلقِ تھانوی  
کا بہت خوش اسلوبی سے حق ادا کیا ہے۔

حضرت ڈاکٹر عبدالحی صاحب

اس کتاب میں مصنف نے خواجہ صاحب کے افکار و سوانح کا تذکرہ لکھا ہے۔ ان کی  
زبان نہایت شگستہ ہے اور بیان کے تیور خوبصورت ہیں۔

آغا شورش کاشمیری

Shamim  
Makoto

آغا



# مولانا حافظ جلیل احمد شرانی علیہ رحمۃ

## مجاز بیعت

مولانا جلیل احمد شرانی ۱۳۱۵ھ ضلع لیپہ کے ایک مشہور و نامور شرانی خاندان میں پیدا ہوئے کچھ عرصہ بعد آپ کے والد حافظ محمد مصلح الدین صاحب نے علی گڑھ میں سکونت اختیار کر لی۔ آپ قرآن پاک کے حافظ تھے اور نہایت عمدہ قاری بھی تھے۔ مخارج کی ادائیگی میں خاص طور پر مہارت تھی۔ آپ نے قرآن پاک اور تجوید کی تعلیم ایک صاحب کمال اور صاحب نسبت بزرگ جناب مولانا قاری محمد صدیق صاحب سے حاصل کی جب آپ نے قرآن پاک کی تعلیم مکمل کر لی تو آپ کے والد صاحب نے بطور انعام آپ کے استاذ مکرم کو ایک بنگلہ عطا فرمایا۔ آپ کو اپنے استاذ سے ایسا لگاؤ تھا کہ فارغ ہونے کے بعد بھی اپنا زیادہ وقت آپ کی خدمت میں گزارتے تھے۔ قرآن پاک کے حفظ سے فارغ ہونے کے بعد آپ کے والد صاحب نے آپ کو دنیاوی تعلیم میں ڈال دیا اور علی گڑھ سکول میں داخل کر دیا۔ اور چونکہ آپ ماشاء اللہ رئیس زادے تھے اس لیے آپ کے والد صاحب نے آپ کو ریاستہ طور طریق سے تعلیم دلوائی سکول جانے اور آنے کے لیے باقاعدہ ایک گھٹی تیار کرائی۔ اسی گھٹی میں آپ ایک خادم کے ساتھ سکول جاتے تھے۔ شروع ہی سے آپ کی طبیعت تنہائی پسند تھی اور آپ کے والد صاحب آپ کی تعلیم و تربیت کا خاص طور پر خیال رکھتے تھے۔ آپ کے لیے خاص طور پر ایک خادم مقرر کر دیا تھا۔ غرضیکہ آپ نے

۵۔ دہلی مجلس صیانتہ السالین پاکستان و جامع ملفوظات حضرت حکیم الامتؒ

نہایت شایانہ انداز سے بچپن گزارا، اور نہایت فوق و شوق سے تعلیم حاصل کی۔

یوں تو بچپن ہی سے آپ کا رجحان دین کی طرف تھا، بچپن ہی سے نماز روزے کے پابند تھے، حلال و حرام، جائز و ناجائز باتوں کا خاص طور پر خیال رکھتے تھے، مگر جب سے جناب قاری محمد صدیق صاحب کی صحبت میسر آئی تو دین میں اور تھپکی اُگئی، حلال و حرام، جائز و ناجائز باتوں کا خیال تو پہلے ہی رکھتے تھے، مگر اب محکومات سے بھی اجتناب کرنا شروع کر دیا۔

## حضرت حکیم الامت تھانوی کی پہلی مرتبہ زیارت

اسکول کے زمانہ تعلیم میں مسلم یونیورسٹی کی دعوت پر حضرت حکیم الامت مولانا تھانوی علی گڑھ تشریف لائے اور مسلم یونیورسٹی میں آپ کا وعظ ہوا، قاری محمد صدیق صاحب جو حضرت حکیم الامت کے متوسلین میں سے تھے اپنے اس بھروسہ دار شاگرد کو بھی اپنے ہمراہ وعظ میں لے گئے۔ یہ گویا حضرت حکیم الامت کی پہلی زیارت تھی جو آپ کو زمانہ طالب علمی میں ہوئی، آپ کے والد ماجد کو بھی حضرت حکیم الامت سے خاص عقیدت تھی۔ اس لیے آپ کے والد صاحب نے حضرت حکیم الامت سے گھر پر تشریف آوری کی درخواست کی، جو حضرت نے بخوشی منظور فرمائی، حضرت حکیم الامت مکان پر تشریف لائے تو اتفاق سے اس وقت آپ غسل خانے میں گئے ہوئے تھے، شروع میں آپ کو کچھ دہم ہو گیا تھا جس کی بنا پر وضو غسل وغیرہ کچھ دیر لگا دیا کرتے تھے۔ چونکہ یہ بات آپ کے والد ماجد کو ناگوار معلوم ہوتی تھی۔ اس لیے حضرت حکیم الامت سے شکایتاً عرض کیا کہ حضرت اس میرے بیٹے کو بہت ہی زیادہ دہم ہے۔ مجھے ڈر لگتا ہے کہ کہیں خدا نخواستہ دماغ پر اثر نہ ہو جائے اور پھر بہن دین کا رہے گا اور نہ دنیا کا، اور اس سے بہتر تو اس کا چھوٹا بھائی ہے کہ اس کو کم از کم اپنی تعلیم کی طرف توجہ تو ہے اور یہ تو جائز ناجائز میں بگاڑ رہا ہے۔ مجھے اس کا بڑا فکر ہے، آپ دعا فرمادیں، حضرت حکیم الامت اپنی خدا داد فراست سے سمجھ گئے کہ اس کے اندر دہم کم احتیاط زیادہ ہے تو آپ نے ان کے والد صاحب سے فرمایا کہ "آپ فکر نہ کریں، انشاء اللہ سب ٹھیک ہو جائے گا اور یہی لڑکا آپ

کے کام آئے گا۔

یہ تھی حضرت حکیم الامت مولانا تھانویؒ سے پہلی ملاقات، پھر اس کے بعد باقاعدہ خط و کتابت شروع فرمادی۔ اسی دوران میں اپنے استاد قاری محمد صدیق صاحبؒ سے حضرت حکیم الامت کے موعظہ و ملفوظات لے کر پڑھنا شروع کر دیتے جس کا اثر یہ ہوا کہ آپ کو اپنی اصلاح باطن اور تربیت کی طرف توجہ ہوئی۔ چنانچہ آپ نے اپنے استاد کے مشورے سے حضرت حکیم الامتؒ کی خدمت میں عرضیہ لکھا اور اصلاح باطن اور بیعت کی درخواست کی۔ چنانچہ حضرت حکیم الامتؒ نے آپ کی درخواست کو منظور فرما کر آپ کو بیعت کر لیا۔

یوں تو بیعت سے قبل ہی آپ کو جائز ناجائز کی فکر رہتی تھی، مگر بیعت ہونے کے بعد اس فکر میں اضافہ ہو گیا، ہر بات میں حضرت تھانویؒ سے مشورہ طلب کرنے لگے۔ جتنے کہ اپنے خفیہ امور تک میں حضرت تھانویؒ سے مشورہ لیتے تھے اور حضرت حکیم الامتؒ خلافت مہمل آپ کو اپنے قیمتی مشوروں سے نوازتے اور آپ اس پر عمل فرماتے تھے۔ اور حضرت حکیم الامتؒ کو بھی آپ سے اس قدر محبت ہو گئی تھی کہ جب کبھی آپ مستقل قیام کے ارادہ سے تھانہ بھون حاضری کا ارادہ کرتے اور حضرتؒ کو اس کی اطلاع فرماتے تو حضرت خود ہی آپ کے لیے مکان کا بندوبست فرماتے تھے اور اس کی صفائی و مرمت کی طرف توجہ فرماتے تھے۔ اس خاص تعلق اور محبت کے سلسلہ میں حضرت حکیم الامتؒ کے چند گرامی نامے پیش خدمت ہیں:

از اشرف علی عفی عنہ، بمشفقہ مولوی حبیب احمد صاحب

نمبر ۱۔ السلام علیکم ورحمۃ اللہ تعالیٰ، مجھ کو مستری جی کے جانے کی خبر نہ ہوئی، ورنہ ان کی زبانی کہہ دیتا میں نے اس وقت ان کو اس غرض سے تلاش کیا کہ ان سے تحقیق کر لوں کہ مکان صاف ہو گیا؟

اس میں ضروری سامان بھی مہیا ہو گیا۔ اس کی کنجی بھی مل گئی تاکہ جو کمی ہو۔ اس کی تکمیل کر دی جاوے۔ سو تلاش کے بعد معلوم ہوا کہ وہ سہارن پور چلے گئے ہیں۔ اس لیے رقعہ لکھتا ہوں کہ اگر مکان کی حالت غیر مکمل ہو تو آپ اپنی سواریاں لے کر واما میرے گھر میں آنا دیکھئے تاکہ بعد تکمیل دماغ ان کو پہنچا دیا جائے



اور اگر سب حالت مکمل ہو گئی ہو تو اس وقت میرے گھر میں اتارنا تابع مصالح کے لیے، جن کا علم مجھ سے زیادہ آپ کو ہے۔ آپ سے کچھ تکلیف نہیں، اس صورت میں آپ اپنے گھر میں صلاح کر لیں جس میں راحت ہو وہ کیجئے، میرے چھوٹے گھر میں کی طرف سے بھی آپ کے گھر میں ہی مضمون مرقوم ہے۔

والسلام  
مکتوب نمبر ۲ اسلام علیکم

آپ دونوں صاحبوں میں کسی کو بھی خدا نخواستہ کچھ بھی تکلیف ہوتی ہے تو بے حد دل دکھتا ہے میں دل و جان سے دعا کرتا ہوں، اور ان کو صحت بخشنے، کار و احتیاطاً اپنی یادداشت میں رکھ لیا تھا کہ بھول نے کا احتمال ہی نہ رہے، اگر افاقہ و اطمینان کے بعد بھی اطلاع دیکھئے تو اچھا ہے۔ فقط  
مکتوب نمبر ۳

السلام علیکم، بحمد اللہ کہ بخیریت ہوں، پانچوں وقت گھر میں کے لیے دعا کی جاتی ہے رہیں بھی کرتا ہوں، فقط اشرف علی  
مکتوب نمبر ۴

السلام علیکم، گو جواب کی ضرورت نہ ہو مگر اس اطلاع دینے کو دل چاہتا ہے کہ میں دونوں صاحبوں کے لیے دل و جان سے دعائے شفا کرتا ہوں۔ اشرف علی  
مکتوب نمبر ۵

السلام علیکم، اطمینان ہو کہ ان کے غم و غصہ کے اسباب کا امداد کر دیا گیا ہے اللہ تعالیٰ نفع و برکت دے اور مجھ کو پابندی دعا سے کوئی تکلیف نہیں ہوتی، بڑی تکلیف یاد رکھنے کی ہو سکتی ہے اور مجھ کو یہ دعائے تکلیف یاد آ جاتی ہے اس لیے کچھ تکلیف نہیں، اشرف علی

ایک دفعہ آپ بیمار ہو گئے اور بیماری نے طوالت اختیار کر لی تو آپ نے حضرت حکیم الامت سے کسی معالج کے بارے میں مشورہ چاہا، حضرت نے لکھنؤ کے ایک بہت بڑے حکیم بشیر الدین صاحب سے علاج کا مشورہ دیا، اور ساتھ ہی حکیم صاحب کے نام ازراہ شفقت ایک گرامی نامہ بھی



تحریر فرمادیا۔

از احقر اشرف علی عفی عنہ بگرامی خدمت مخدومی مکرمی جناب قاضی حکیم بشیر الدین احمد صاحب  
دامت فیہم السلام علیکم ورحمۃ اللہ

جو صاحب میرا یہ رقعہ حاضر کر رہے ہیں۔ علاوہ دینی خوبیوں کے میرے ساتھ ان کا تعلق واقعی  
ایسا ہے کہ اگر شریعت میں تبغیت کی رسم جائز ہوتی تو میں ان کو ضرور متبغی بناتا۔ اس لیے امید ہے  
کہ اپنے معالجہ کے متعلق جو مشورہ لیں تو جہ فرمائی جائے، والسلام از تھانہ بھون ۶/۱۲/۵۱۲  
ان تمام گرامی ناموں سے عموماً اور آخر کے گرامی نامہ سے خصوصاً اس تعلق اور محبت کا پتہ  
چلتا ہے جو آپ کے شیخ حضرت حکیم الامت کو آپ کے ساتھ تھی۔

### تھانہ بھون میں مستقل قیام

والد صاحب کے انتقال کے بعد آپ کا ارادہ مستقل طور پر تھانہ بھون میں قیام کا ہوا تاکہ  
حضرت حکیم الامت کے قریب رہ کر زیادہ سے زیادہ استفادہ کیا جاسکے، آپ نے اپنے  
اس ارادہ سے حضرت حکیم الامت کو مطلع کیا تو آپ نے ارشاد فرمایا کہ "اگر جائداد کی نگرانی  
کا خاطر خواہ انتظام ہو جائے تو بے شک اس ارادہ پر عمل کریں۔" چونکہ لفصلہ تعالیٰ جائداد  
کا ایک معتد بہ حصہ وراثت میں ملا تھا اس لیے اتنی بڑی جائداد کا انتظام کرنا یہ بھی ایک کام  
تھا لیکن آپ نے اپنے پیر و مرشد حکیم الامت کی خدمت اقدس میں حاضری کا مصمم ارادہ فرما  
چکے تھے اور ادھر حضرت حکیم الامت بھی دعائیں فرماتے تھے تو منجانب اللہ ایک نگران کا  
انتظام ہو گیا، اگرچہ بعض منتظمین حضرات نے خورد برد بھی کی مگر آپ نے اپنے پیر و مرشد حکیم الامت  
کی خدمت بابرکت میں حاضری کو ترجیح دی اور مالی نقصانات کو برداشت کیا۔

آپ کو قیام کے لیے ایک مستقل مکان کی بھی ضرورت تھی اور چونکہ حضرت حکیم الامت  
کو آپ کی طبیعت کا حال معلوم تھا اس لیے حضرت کو اس کی فکر تھی کہ ایسا مکان ہو جس میں ہر



وذا حق صرف علی شایسته  
 اگر اوست پس هر چه غافل می بیند  
 در دست بودیم و عیب و خطا  
 حجاب میرا، تو خام کریم  
 عدد و نی غیب ۵۰ میرا  
 رها کنی دامن این اگر لایق  
 بین تنبیت کی رسم حاضر آتی  
 بین انکه در عیبی بنات - اس  
 عید که اسیر صوابه کنی خوشتر  
 تو در گنجی حجاب

قسم کی سہولت موجود ہو۔ چنانچہ متعدد مکانات میں رہائش رکھنے کے بعد حضرتؒ نے خود اپنا ذاتی دولت خانہ رہائش کے لیے عطا فرما دیا۔

حضرتؒ کا یہ دولت خانہ ہر قسم کی سہولت اور ضروریات سے بھرپور ہونے کے علاوہ اس کی سب سے بڑی خصوصیت یہ تھی کہ حضرتؒ کی بڑی اہلیہ محترمہ کے دولت کدہ کے یا سکی قریب ہونے کے علاوہ خاتقاہ اشرفیہ کے بھی قریب تھا۔ آپ نے کئی بار کرایہ دینے کی پیشکش کی مگر ہر بار آپ کو اپنے مرشد حکیم الامتؒ کی طرف سے یہی جواب ملتا رہا: ”آپ سے کیا کرایہ لیا جائے جب تک آپ کا دل چاہے اس میں قیام کیجئے۔ چنانچہ آپ چودہ سال تک اس دولت کدہ میں قیام فرما رہے۔

دوران قیام میں آپ کو دو باتوں کا خیال پیدا ہوا، ایک تو یہ کہ حضرت حکیم الامتؒ کی نگرانی میں دین کی عربی کی کتابیں پڑھ لی جاتیں تاکہ عربی کی کتابوں سے بھی استفادہ کیا جاسکے۔ دوسرے اس کا خیال آیا کہ حضرت حکیم الامتؒ مجلس عام و خاص میں جو مضامین عالیہ ارشاد فرماتے ہیں ان کو ضبط کر کے شائع کرنے کی کوشش کی جائے تاکہ جو حضرات مجلس کی حاضری سے محروم ہیں وہ بھی گھر بیٹھے حضرتؒ کے ارشادات سے استفادہ کر سکیں۔ مگر کوئی کام آپ حضرتؒ سے مشورہ لیے بغیر نہیں کرتے تھے۔ چنانچہ آپ نے حضرت حکیم الامتؒ کی خدمت میں عرض لکھا:

”کہ میری دلی خواہش ہے کہ جناب والا کے زیر نگرانی عربی کی کتابیں بھی پڑھ لوں تاکہ عربی میں جو کتابیں ہیں ان سے استفادہ کر سکوں اور حضرتؒ سے یہ بھی درخواست ہے کہ حضرت بھی ایسا کوئی مختصر سا نصاب تجویز فرما دیں جس سے جلد مقصد تک رسائی ہو اور مناسبت بھی پیدا ہو جائے۔“

حضرت حکیم الامتؒ نے ازراہ شفقت آپ کے لیے سہ سالہ نصاب جو ضمان تکمیل فی زمان التجیل کے نام سے مشہور ہے اور جس کے مرتب خود حضرت حکیم الامتؒ ہی ہیں، آپ کے

لیے تجویز فرمایا اور اس کے علاوہ اور بھی کتابیں تجویز فرمائیں۔ اسی زمانہ تعلیم میں بمشورہ حضرت حکیم الامت کاندھلہ بھی جانا پڑا، وہاں پر حضرت مولانا محمد ادریس صاحب کاندھلوی کے والد ماجد حضرت مولانا محمد اسماعیل صاحب کا قاتم کردہ مدرسہ تھا۔ پہلی بار جب مولانا کاندھلہ تشریف لے گئے تو حضرت حکیم الامتؒ بھی آپ کے ہمراہ تشریف لے گئے اور مولانا محمد اسماعیل صاحب سے کہا کہ :

”مولوی صاحب! اس کا آپ ایسا ہی خیال رکھیں جیسے آپ میری اولاد کا رکھتے، اور دیکھتے دو باتوں کا خیال رکھیے، ایک تو یہ کہ رات کو تنہا نہیں سو سکتے، دوسرے یہ کہ اندھیرے میں ان کو نیند نہیں آتی“

آپ نے یہاں چند عرصے قیام کیا اور کچھ کتابیں پڑھیں، اس کے بعد آپ تھانہ بھون والپس تشریف لے آئے اور حضرت حکیم الامتؒ کے مشورے سے یہی چند اکابرین سے استفادہ کیا، حضرت حکیم الامتؒ کی دعا اور ان اکابرین کی خصوصی توجہات اور اپنی رات دن کی محنت اور شوق سے لفظ لفظ چند دن ہی کے اندر وہ قابلیت پیدا ہو گئی جو آٹھ آٹھ سال دس دس سال لگانے والوں میں بہت ہی کم پیدا ہوتی ہے۔ وہر اس کی حضرت پیر و مرشد حکیم الامتؒ کی دعائیں اور مشورے تھے، کتاب کا انتخاب ہو یا کسی استاد کا، وہ حضرت حکیم الامتؒ کے مشورے کے بغیر نہیں ہوتا تھا۔

### ضبط ملفوظات

دوسرے عظیم کام جو آپ نے انجام دیا وہ رہتی دنیا تک یاد رہے گا، اور جس سے قیامت تک لاکھوں لوگ استفادہ کر کے اپنی روحانی پیاس بجھاتے رہیں گے، وہ حضرت حکیم الامتؒ کے ارشادات کو ضبط کر کے عوام تک پہنچانا، چنانچہ جب آپ نے اس کا ارادہ فرمایا تو حسب معمول حضرت حکیم الامتؒ سے مشورہ اور اجازت کے لیے حسب ذیل عرضیہ تحریر فرمایا :



بعد سلام مستون عرض ہے کہ ظہر سے عصر تک مجلس شریف میں حضور والا جو کوئی جدید ملفوظ فرمادیں اس کو مجلس شریف میں اسی وقت لکھنے کے لیے اجازت چاہتا ہوں غیر مجلس شریف میں جواب تک بعض ملفوظات لکھے ہیں تو بہت دشواری سے لکھے اور بعض کے لکھے جانے کا بے حد قلق ہے اس لیے عرصے سے اس کی آرزو تھی اور اب نہایت شوق اس کا پیدا ہوا ہے۔ اپنی ناقابلیت سے بھی اندیشہ ہوتا ہے مگر جب تک اور جس قدر بھی اس کی احتقر کو توفیق ہوئی، شاید وہی احتقر کی نجات کا سبب بن جائے اس لیے احتقر حضور والا سے اجازت کفایت گار ہے ۲۸/۳/۴۹

جواب: خوشی سے اجازت ہے۔ اللہ تعالیٰ برکت فرمادے۔ نقطہ

اسی طرح درمیان میں بھی آپ وقتاً فوقتاً مشورے لیتے رہتے تھے۔ فیصلہ تعالیٰ آپ کی محنت اور شوق سے ہزاروں ملفوظات کا ذخیرہ جمع ہو گیا جو "الافاضات الیومیہ" کے نام سے سات حصوں میں شائع ہوئے ہیں۔ اس کے اندر تین چار حصے "القول الجلیل" کے نام سے شائع ہوئے ہیں۔ دوسرے علیحدہ شائع ہوئے ہیں۔ اس طرح خاص آپ کے جمع کردہ ملفوظات کے چھ حصے "القول الجلیل" کے نام سے شائع ہو چکے ہیں۔ دیکھنے والوں کا کہنا ہے کہ اور حضرات تو مجلس میں حضرت حکیم الامتؒ کے ارشادات کو سننے میں مہم تن مصروف رہتے تھے مگر حضرت پیارے میاں رحمۃ اللہ علیہ کو دیکھتے تھے کہ وہ بجائے سننے کے لکھنے میں مصروف رہتے تھے۔

## اخلاق و عادات

آپ باوجود رئیس اور رئیس زادے ہونے کے اخلاق فاضلہ اور کمالات حسنہ سے معمور تھے بڑے خوش خلق، متواضع، کم گو، منکسر المزاج تھے، معمولات اور تقویٰ کے شدت سے پابند ہونے کے باوجود خشک مزاج ذرا سے بھی نہ تھے۔ بیخبر اور متکبر انسان سے آپ کو بڑی سخت نفرت تھی متواضع آدمی کو بے حد پسند کرتے تھے۔

## اتباع سنت

ہر ایک قول و فعل میں سنت کی پوری پوری پابندی فرماتے تھے۔ اٹھتے بیٹھتے، کھاتے پیتے اور جوتا پہنے میں غرضیکہ ہر عمل میں طریق سنت کی اتباع شدت کے ساتھ فرماتے تھے۔

## تقویٰ و طہارت

یوں تو حضرت حکیم الامتؒ سے تعلق سے پہلے بھی آپ کو تقویٰ کا بڑا خیال رہتا تھا مگر حضرت مفتاویٰؒ نے تعلق ہونے کے بعد تو اور بھی شدت سے اس کا اہتمام فرمایا۔ چنانچہ حضرت حکیم الامتؒ نے بھی اپنے ایک گرامی نامہ میں اس کی تائید فرمائی۔

”برخوردار سلمہ۔ السلام علیکم، تمہاری امتیاط اور دینداری سے بہت دل خوش ہوا۔ مفتی کے ساتھ خدا ہوتا ہے۔ چنانچہ اس صورت میں (جو خط میں ذکر کی گئی ہے) اللہ تعالیٰ نے تمہارے لیے یہ آسانی نکالی کہ یہ روپیہ جو (آپ کے فلاں عزیز نے لیا ہے) حلال ہے۔ جس دن آپ جامعہ اشرفیہ میں تشریف لائے، اور جس مکان میں آپ کا قیام ہوا۔ تو اس کے ایک کمرہ میں مدرسہ کی چٹائی بچھی ہوئی تھی۔ آپ نے فوراً اس کو اٹھوا دی اور اپنی خرید کر بچھائی۔ اسی طرح اس مکان کا میٹر مشترک تھا۔ آپ نے حضرت مفتی محمد حسن صاحبؒ سے عرض کیا کہ ہو سکتا ہے کہ ہم بجلی زیادہ خرچ کریں اور حساب میں کم لگادی جائے۔ تو اس طرح مدرسے کا نقصان کا احتمال ہے اگر اجازت ہو تو میں اپنا علیحدہ میٹر لگوالیتا ہوں۔ چنانچہ آپ نے اجازت کے بعد اپنا میٹر الگ لگوا دیا۔

آپ کے وصیت نامہ میں ایک جگہ لکھا ہوا دیکھا کہ ایک دوسرے مکان کی چھت پر کسی کی پتنگ کی ڈوری گری ہوئی ملی جو میں نے اٹھا کر رکھ لی۔ اس کے مالک کو تلاش

کیا مگر وہ نہیں مل سکا۔ لہذا میرے دربار کو چاہیے کہ اس کے مالک کی تحقیق کر کے اس کی قیمت ادا کر دیں۔

غرضیکہ اس قسم کی بے شمار مثالیں ہیں۔ جو آپ کے تقویٰ طہارت کے سلسلہ میں پیش کی جاسکتی ہیں۔

## حضرت حکیم الامتؒ والہانہ محبت

حضرت حکیم الامتؒ کی ذات بابرکات سے آپ کو ایسی والہانہ عقیدت اور محبت تھی کہ اکثر مجلسوں میں بار بار حضرت حکیم الامتؒ کے ارشادات ہی کا ذکر فرماتے تھے۔ اکثر جب کوئی مسئلہ بیان فرماتے تو اس مسئلہ پر بطور استدلال و استنباط توضیح حضرت حکیم الامتؒ کے ملفوظات بیان فرماتے تھے۔ جب حکیم کسی بات کو بیان فرماتے تو ایسا معلوم ہوتا تھا کہ حضرت حکیم الامتؒ کے علوم آپ کی طرف منتقل ہو رہے ہیں اور اسی عقیدت و محبت کی وجہ سے آپ نے اپنی کوٹھی جس کا پہلا نام جلیل منزل تھا اس کو تبدیل کر کے اشرف منزل رکھ دیا۔ جہاں آپ کو اپنے شیخ سے والہانہ عقیدت و محبت تھی وہاں آپ کو شیخ کے اتباع کا بھی بیجا اہتمام تھا۔ معمولی سی معمولی باتوں کے اندر حضرت حکیم الامتؒ کا اتباع کرتے تھے۔ ہر امر میں اس بات کی جستجو رہتی کہ اس میں حضرت کا کیا ارشاد ہے۔ شروع شروع میں جب آپ تھانہ بھون حاضر ہوئے تو اس وقت آپ شیروانی زیب تن فرماتے تھے۔ آپ کے کانوں میں کسی طرح یہ بات پہنچ گئی کہ حضرت علماء کے لئے نذرانی کو پسند نہیں فرماتے۔ چنانچہ آپ نے اسی دن سے شیروانی پہننا چھوڑ دیا اور حضرت کے اتباع میں چھ کلی والی اچکن پہننا شروع کر دی اور زندگی بھر یہی چھ کلی والی اچکن زیب تن فرماتے رہے۔ اسی طرح جب آپ کو معلوم ہوا کہ حضرت علماء کے لئے اس بات کو بھی پسند نہیں فرماتے کہ ہاتھ پر گھڑی باندھیں تو آپ نے بھی اسی دن سے ہاتھ پر گھڑی باندھنا چھوڑ دیا اور اس کے بعد سے



جیسی گھڑی استعمال کرنا شروع کر دیا۔ لباس وغیرہ میں بھی آپ حضرت حکیم الامتؒ کا اتباع کرتے تھے۔

پاکستان میں تشریف آوری کے بعد سب سے پہلا کام جو آپ نے انجام دیا وہ آپ نے اپنے شیخ حکیم الامتؒ تھانویؒ کی قائم کردہ مجلس صیانتہ المسلمین جو کافی عرصہ سے گوشہ گنہمی میں پڑی ہوئی تھی اور جس سے اکثر حضرات ناواقف تھے لاہور میں از سر نو حضرت مفتی محمد حسن صاحبؒ بانی جامعہ اشرفیہ لاہور کے زیر سرپرستی قائم کی آپ نے تمام حضرات کو اس کی طرف دعوت دی، تمام اکابرین نے آپ کے اس کام کو بے حد سراہا اور سب نے حتی المقدور تعاون کا یقین دلایا۔ چنانچہ بفضلہ تعالیٰ آج تک یہ مجلس حضرت حکیم الامتؒ کے نواسہ جناب مولانا سید نجم الحسن صاحب تھانوی کے زیر سرپرستی رواں دواں ہے۔

**تالیفات** آپ کی حسب ذیل تالیفات ہیں: القول الجلیل پانچ حصے، عنوانات النصف، قرآن کا نیا معجزہ، قرآن کا عجیب وعدہ، آثار رحمت، جمہوری نظام۔

**وفات** وفات سے ایک ڈیڑھ ماہ قبل جبکہ آپ حافظ آباد مدرسہ اشرفیہ میں دینی خدمات کی انجام دہی کے سلسلے میں قیام فرماتے تھے کہ اچانک منہ سے خون آنا شروع ہو گیا۔ مہتمم مدرسہ نے فوراً ڈاکٹر کو طلب کر کے آپ کے ایک انجکشن لگوا دیا۔ جس سے آپ کو کچھ قدرے اضافہ ہو گیا مگر کچھ دنوں کے بعد طبیعت میں پھر کمزوری محسوس ہوئی تو آپ فوراً لاہور تشریف لے آئے مگر یہاں تشریف لانے کے بعد طبیعت بجائے سنبھلنے کے اور گہر گئی اور دن بدن گہر تتی ہی گئی جناب کرنل ضیاء اللہ صاحب مرحوم نے بڑی عقیدت و محبت کے ساتھ آپ کا علاج کیا۔ جناب ڈاکٹر صاحب موصوف نے کئی دفعہ عرض کیا کہ حضرت ہسپتال میں داخل ہو جائیں تو زیادہ بہتر ہوگا مگر آپ نے ہر بار یہ کہہ کر رد فرما دیا کہ وہاں نامحرموں سے واسطہ پڑے گا وہ میرے پاس آئیں گی، مجھے ہاتھ لگائیں گی وغیرہ، بس آپ مجھے یہیں رہنے دیں اور یہیں علاج کریں، حتیٰ کہ ڈاکٹر صاحب

مرحوم نے حضرت مفتی محمد حسن صاحب سے بھی کہلوا یا مگر آپ نے ان کو بھی یہی جواب دیا اور۔  
۱۰ ربیع الثانی ۱۳۵۵ھ مطابق ۲۶ نومبر ۱۹۵۵ء کو اپنے خالق حقیقی سے جا ملے۔

## مولانا محمد عرفان صاحب مدظلہ کا ایک خواب

جس رات حضرت مولانا کا انتقال ہوا ہے اس رات مولانا محمد عرفان صاحب مدظلہ جن کو خوابوں سے بہت مناسبت ہے اور ان کے اکثر خواب سچے ہوتے ہیں اپنی مسجد واقع کاشن نگر میں تشریف فرما تھے، انہیں مولانا کی وفات کا بالکل علم نہیں تھا۔ انہوں نے اس رات خواب دیکھا کہ ایک بہت بڑا مجمع ہے جو نیلا گنبد کی طرف سے آ رہا ہے اور اس میں کسی کا جازہ ہے اس مجمع میں سے رات کی رانی کی سی ایک نہایت عمدہ اور تیر خوشبو آ رہی ہے جس نے تمام فضا کو معطر کر دیا، صبح کی نماز کے بعد مولانا موصوف کو معلوم ہوا کہ حضرت پیارے میاں صاحب وصال فرما گئے تو فرماتے ہیں کہ جب میں نے آپ کو قبر کے اندر اتارا ہے تو بعینہ وہی خوشبو جو میں نے رات کو مجمع کے اندر محسوس کی تھی وہی خوشبو قبر کے اندر محسوس کی، اور بڑی شدت سے محسوس کی۔

**حضرت مولانا مفتی محمد حسن صاحب اور جناب عبدالماجد صاحب دریا بادی کے تاثرات**

حضرت مولانا مفتی محمد حسن صاحب کے ذیل میں دو گرامی نامے پیش کئے جاتے ہیں جن سے

معلوم ہوتا ہے کہ اکابرین ملت کے درمیان ان کو کیا مقام حاصل تھا

① وہ انوری جامہ ہم سے ۲۶/۵ کو پوشیدہ ہو گیا (حضرت پیارے میاں صاحب) عرصہ سے علیل تھے آخر دماغ مفارقت دے گئے، ایصالِ ثواب میں مرحوم و مغفور علیہ الرحمۃ کو بھی

یاد کیا کریں، بڑی مقتدر پاک اور متقی ذات تھی۔ (القول العزیز ج ۲، صفحہ ۱۲۵)

② ایک دوسرے گرامی نامہ میں ارشاد فرماتے ہیں: مرحوم اپنے وقت میں اپنی نظیر آپ

ہی تھے (القول العزیز ج ۲، صفحہ ۱۲۷)



جناب عبدالماجد صاحب دریا بادی تھے اپنے صدقِ جدید میں تحریر فرمایا :

”مولانا جلیل احمد صاحب شیردانی حضرت حکیم الامت تھانویؒ کے محبِ خصوصی اور خلیفہ خاص تھے، ضلع علیگڑھ کے رہنے والے اور مشہور شیردانی خاندان کے فرد تھے، رئیس اور رئیس زادے تھے کم سنی ہی سے اپنے مُرشد کے عشق میں ترک وطن کر کے تھانہ بھون آگئے اور یہیں خانقاہ اشرفیہ میں رہ کر علوم دین کی تحصیل و تکمیل کی۔ ۱۹۲۰ء کی پیل میں ہزار ہا کا مالی نقصان اٹھا کر لاہور ہجرت کی اور اب جامعہ اشرفیہ میں مقیم تھے۔ بڑے گہرے دیندار، معمولات اور تقویٰ کے شدت سے پابند ہونے کے باوجود ذرا سے خشک مزاج نہ تھے اور اپنی صالحیت کا زعم و پندار تو چھو کر بھی نہ گیا تھا۔ یہاں نواز اور بڑے ہی منکسر المزاج اور متواضع تھے۔“

اپریل ۵۵ء میں لاہور میں ملاقات ہوئی تھی، اس کا ذکر سفرنامہ میں آچکا ہے فطرِ اخلاق و محبت سے گویا نیچے جاتے تھے۔ شکل دیکھ کر اور بل کر ان کے جنتی و مغفور ہونے میں ذرا بھی شبہ نہیں ہوتا تھا، عمر کچھ زیادہ نہیں تھی پچپن سال کے معلوم ہوتے تھے، صاحبِ تصنیف بھی تھے، ایک کتاب کا ذکر ان صفحات میں آچکا ہے، دوسری کتاب پر تبصرہ لکھا ہوا ہے۔ اللہ تعالیٰ ان کے طفیل میں اگر ان کے بہت سے ملنے والوں اور نیاز مندوں کی بھی مغفرت کر دے تو اس کے کرم سے کچھ بھی بعید نہ ہوگا۔

عبدالماجد

صدیقِ جدید ۱/۶۴

آثارِ رحمت

○ ہندوستان کے ایک رسالہ انوار القرآن میں حسب ذیل مضمون شائع ہوا :-

حضرت مولانا حافظ الحاج جلیل احمد صاحب عرف پیارے میاں علیگڑھی۔ آپ حکیم الامتؒ کے مخصوص خلفائے شمار ہوتے تھے وطن مالوہ آپ کا شہر علیگڑھ تھا۔ آپ بھی دربارِ اشرفیہ میں خسرو ثانی کا رتبہ رکھتے تھے۔ بڑے خوش خلق، متواضع، کم گو، منکسر المزاج رئیس تھے۔ لیکن آپ نے اپنی جائداد وغیرہ جس سے ایک معقول آمدنی ہوتی تھی اس کو اپنے مستند خاں



حضرت مولانا سمیع اللہ خان صاحب دامت برکاتہم کے سپرد کر کے اپنے شیخ کی خدمت میں رہنا پسند کیا اور ایک عرصہ تک آپ تھانہ بھون معہ گھرانے کے مقیم رہے۔ بعد وصال حضرت حکیم الامتؒ آپ بادلِ نخواستہ مسکنِ شیخ جانے پر مجبور ہوئے۔ لیکن وطن میں بھی آپ کو قرار نصیب نہ ہوا۔ آپ ۱۹۲۷ء مکہ بعد ہندوستان سے ہجرت کر کے شہر لاہور پاکستان (جمہوریہ) میں مقیم ہو گئے اور ایک عرصہ تک وہاں حیات رہے۔


حضرت مولانا مفتی محمد جلیل احمد صاحب تھانوی مدظلہ مفتی جامعہ اشرفیہ لاہور نے آپ کی وفات حسرتِ آیات پر حسب ذیل قطعہ تاریخ فرمایا۔

### قطعہ تاریخ وفات

آلِ جلیل احمد کہ شروانی رئیس      فقر و صبر و معرفت چوں برگزید  
کہ دولِ لبریز از شوقِ جہاد      نیک می آید ز تالیفش پدید  
چوں بیماریِ سل در اوفتاد      ناگاہ بیک اجل بروے رسید  
جستم از دل تاریخِ وفات  
گفت مردِ مومن خونی شہید

۴۵ ۱۳ ۱۰ ربیع الثانی

نوٹ: ۱۔ حکیم الامت حضرت تھانویؒ کے ۱۰۲۹ خلفاء میں سے ۸۸ حضرات کے حالات پیش خدمت ہیں۔ بقیہ ۲۱ حضرات کے حالات حصہ دوم میں پیش کئے جائیں گے



# برہنہ شرف کے حیران

پروفیسر احمد سعید

ایم۔ اے (تاریخ)؛ ایم۔ اے (سیاسات)

ملک انجینئرینا العالوہ الشیخہ

”التصویر“ — ۶۲ — چیمبرلین روڈ - لاہور